


ਗੁਰੀ ਨਿਪਾਠ

ਖਾਲਸਾ



ਸਿੰਘ ਸਾਹਿਬ
ਗਿ: ਜਸਵੰਤ ਸਿੰਘ ਪ੍ਰਵਾਨਾ

ਗੁਰੀ ਨਿਪਾਠ ਖਾਲਸਾ
ਗਿ: ਜਸਵੰਤ ਸਿੰਘ ਪ੍ਰਵਾਨਾ



ગુણી નિપાનું ખાલસા

ਗੁਣੀ ਨਿਧਨ ਖਲਾਸਾ

ਗਿਆਨੀ ਜਸਵੰਤ ਸਿੰਘ ਪ੍ਰਵਾਨਾ
ਸਾਬਕਾ ਗ੍ਰੰਥੀ ਸ੍ਰੀ ਦਰਬਾਰ ਸਾਹਿਬ, ਸ੍ਰੀ ਅੰਮ੍ਰਿਤਸਰ



————— ਨਿਉ ਬੁੱਕ ਕੰਪਨੀ ———

ਮਾਈ ਹੀਰਾਂ ਗੇਟ, ਜਲੰਧਰ

GUNNI NIDHAN KHALSA
by GIANI JASWANT SINGH PARWANA

● ਸਭ ਹੱਕ ਕਰਤਾ ਦੇ ਰਾਖਵੇਂ ਹਨ

ਇਸੇ ਕਲਮ ਤੋਂ

- ਧਰਮ ਕਲਾ
- ਧਰਮ ਦੀ ਚਾਦਰ
- ਧਰਮ ਦੀ ਯਾਤਰਾ
- ਗੁਰਪੁਰਬ ਗਾਥਾਵਾਂ
- ਦੋ ਦੀਵੈ ਇਕ ਜੋਤ
- ਮੈਂ ਤੁਧੁ ਆਗੈ ਅਰਦਾਸਿ
- ਬਹੀਐ ਪਾਤਿਆਂ ਪਾਸਿ
- ਬਾਬਾਣੈ ਘਰਿ ਚਾਨਣਿ ਲਹਿਣਾ
- ਅੰਜਨਿ ਮਹਿ ਨਰਿਜਨ ਪਾਵੈ
- ਜੀਵਨ ਸੰਤ ਪ੍ਰੇਮ ਸਿੰਘ ਮੁਰਾਲੇ ਵਾਲੇ

ISBN : 81-87476-58-3

ਪਹਿਲੀ ਵਾਰ : 1999, ਦੂਜੀ ਵਾਰ : 2002, ਤੀਜੀ ਵਾਰ : 2007

ਲੇਖਕ : ਗਿਆਨੀ ਜਸਵੰਤ ਸਿੰਘ ਪ੍ਰਵਾਨਾ
722, ਗੁਰੂ ਤੇਗ ਬਹਾਦਰ ਨਗਰ, ਜਲੰਧਰ। ਫੋਨ : 2272746

ਮੁੱਲ : 85 ਰੁਪਏ

ਪ੍ਰਕਾਸ਼ਕ : ਮਹਿਤਾਬ ਸਿੰਘ, ਨਿਊ ਬੁੱਕ ਕੰਪਨੀ, ਮਾਈ ਹੋਰਾਂ ਗੇਟ, ਜਲੰਧਰ।
Ph : 2280045, 3293190, 2284325
Fax : 0181-2234081
E-mail : contact@newbookcompany.com
Website : www.newbookcompany.com

ਛਾਪਕ : ਸਰਤਾਜ ਪਿੰਟਰਜ਼, ਜੋਸੀ ਅਸਟੇਟ, ਸੋਚਲ ਰੋਡ, ਜਲੰਧਰ।

ਟਾਈਪ ਸੈਟਿੰਗ : ਸੁਰਜੀਤ ਕੰਪਿਊਟਰਜ਼, ਬਸਤੀ ਬੇਖ, ਜਲੰਧਰ।

ਖਾਲਸੇ ਦੇ ਤਿੰਨ ਸੌ ਸਾਲਾ
ਸਿਰਜਨਾ ਦਿਵਸ ਨੂੰ
ਸਮਰਪਿਤ

ਪੁਸਤਕ ਗੁਣੀ ਨਿਧਾਨੁ ਖਾਲਸਾ ਬਾਰੇ

ਖਾਲਸੇ ਦੇ ਤਿੰਨ ਸੌ ਸਾਲਾ ਸਿਰਜਨਾ ਦਿਵਸ ਮਨਾਉਣ ਵਾਸਤੇ ਹਰ ਇਕ ਗੁਰਸਿੱਖ ਚਾਹੁੰਦਾ ਹੈ ਕਿ ਸੰਨ 1999 ਦੀ ਵਿਸਾਖੀ ਤਕ ਅੰਮ੍ਰਿਤਯਾਰੀ ਹੋ ਕੇ ਸਤਿਗੁਰੂ ਦੇ ਸਨਮੁਖ ਬੜਾ ਹੋਵੇ ਅਤੇ ਬੰਡੇ ਧਾਰ ਪਾਹੁਲ ਪੀ ਕੇ ਉਸਦਾ ਜਨਮ ਸੁਹੇਲਾ ਹੋ ਜਾਵੇ।

ਅਨੰਦਪੁਰ ਸਾਹਿਬ ਨੂੰ ਹਰ ਪੱਥੰ ਸੁੰਦਰ ਵੇਖਣ ਲਈ ਸਿੱਖ ਪੰਥ ਜਤਨਸ਼ੀਲ ਹੈ। ਸੰਗਤਾਂ ਵੱਲੋਂ ਅੰਮ੍ਰਿਤ ਪਾਨ ਕਰਨ ਲਈ ਅਨੰਦਪੁਰ ਲਈ ਮਾਰਚ ਅਤੇ ਬਾਂ-ਬਾਂ ਪ੍ਰੇਰਣਾ ਦੇਣ ਲਈ ਦੀਵਾਨ ਸਜ ਰਹੇ ਹਨ। ਇਹ ਸਾਰੇ ਜਤਨ ਸ਼ਲਾਘਾ ਯੋਗ ਹਨ। ਸਤਿਗੁਰੂ ਸਿੱਖ ਪੰਥ ਨੂੰ ਸੇਵਾ ਦੀ ਸਮਰੱਥਾ ਬਖਸ਼ੇ। ਗੁਰਮਤ ਦੇ ਲੇਖਕਾਂ ਨੇ ਇਸ ਸਬੰਧ ਵਿੱਚ ਲੇਖ ਲਿਖੇ ਹਨ। ਕਿਤਾਬਾਂ ਲਿਖੀਆਂ ਹਨ। ਦਾਸ ਨੂੰ ਪਾਤਸ਼ਾਹ ਨੇ ਪ੍ਰੇਰਣਾ ਦਿੱਤੀ ਕਿ ਇਸ ਮਹਾਨ ਉਪਰਾਲੇ ਵਿੱਚ ਮੈਂ ਵੀ ਕੋਈ ਲਿਖਤੀ ਸੇਵਾ ਕਰਾਂ। ਪਹਿਲੀਆਂ ਕਿਤਾਬਾਂ ਜੋ ਗਿਣਤੀ ਵਿੱਚ ਸੱਤ ਹਨ, ਨਿਊ ਬੁੱਕ ਕੰਪਨੀ ਨੇ ਬੜੀ ਲਗਨ ਨਾਲ ਛਾਪੀਆਂ ਹਨ। ਸੰਗਤਾਂ ਨੇ ਉਨ੍ਹਾਂ ਕਿਤਾਬਾਂ ਸਦਕਾ ਦਾਸ ਦੀ ਬੜੀ ਹੋਸਲਾ ਅਫਜ਼ਾਈ ਕੀਤੀ ਹੈ। ਖਾਸ ਕਰਕੇ ਨੌਜਵਾਨ ਪ੍ਰਚਾਰਕਾਂ ਨੇ ਜਦੋਂ ਮੈਨੂੰ ਵਾਰ-ਵਾਰ ਕਿਹਾ ਕਿ ਤੁਹਾਡੀਆਂ ਲਿਖਤਾਂ ਨੇ ਸਾਨੂੰ ਬੜੀ ਸੇਧ ਤੇ ਹੋਸਲਾ ਦਿੱਤਾ ਹੈ। ਇਸ ਗੱਲ ਨਾਲ ਲਿਖਣ ਲਈ ਮੇਰਾ ਵੀ ਹੋਸਲਾ ਬੁਲੰਦ ਹੋਇਆ ਹੈ।

ਸਿੱਖ ਪੰਥ ਵਿੱਚ ਬੜੇ-ਬੜੇ ਮਹਾਨ ਵਿਦਵਾਨ ਬੁੱਧੀ ਜੀਵੀ ਹਨ। ਚੰਗੇ ਵਿਦਿਆ ਮਾਰਤੰਡ ਗਿਆਨੀ ਹਨ। ਮੇਰੀ ਕੋਈ ਹਸਤੀ ਨਹੀਂ ਕਿ ਮੈਂ ਕਿਸੇ ਤਰ੍ਹਾਂ ਦਾ ਦਾਅਵਾ ਕਰਾਂ।

ਇਹ ਨਿਮਾਣਾ ਜਿਹਾ ਜਤਨ ਹੈ ਜੇ ਸਿੱਖ ਪੰਥ ਪਹਿਲਾਂ ਵਾਂਗ, ਇਸ ਪੁਸਤਕ ਗੁਣੀ ਨਿਧਾਨੁ ਖਾਲਸਾ ਨੂੰ ਵੀ ਪ੍ਰਵਾਨ ਕਰੇ ਤਾਂ ਮੈਂ ਆਪਣੇ ਧੰਨ ਭਾਗ ਸਮਝਾਂਗਾ।

ਇਹ ਪੁਸਤਕ ਤਿੰਨ ਸੌ ਸਾਲਾ ਖਾਲਸਾ ਪੰਥ ਦੇ ਸਿਰਜਨਾ ਦਿਵਸ ਨੂੰ ਸਮਰਪਤ ਹੈ। ਖਾਲਸਾ ਤਾਂ ਸਰਬ ਗੁਣ ਸਪੰਨ ਹੈ। ਮੈਂ ਕੁਝ ਗੁਣਾਂ ਦੀ ਵਿਆਖਿਆ ਲਿਖੀ ਹਾਂ। ਉਮੀਦ ਹੈ ਕਿ ਪੰਥ ਪ੍ਰਵਾਨ ਕਰੇਗਾ ਤੇ ਹਮੇਸ਼ਾ ਵਾਂਗ ਭੁੱਲਾਂ ਖਿਮਾਂ ਕਰੇਗਾ।

—ਦਾਸ
ਜਸਵੰਤ ਸਿੰਘ ਪਰਵਾਨਾ

ਤਤਕਰਾ

ਲੜੀ ਨੰ:	ਵਿਸ਼ਾ	ਪੰਨਾ
1.	ਗੁਣੀ ਨਿਧਾਨੁ ਖਾਲਸਾ	9-17
2.	ਨਾਮ ਸਿਮਰਨ ਤੇ ਖਾਲਸਾ	18-26
3.	ਸੇਵਾ ਤੇ ਖਾਲਸਾ	27-34
4.	ਜੜ੍ਹ ਸੜ੍ਹ ਤੇ ਖਾਲਸਾ	35-43
5.	ਸੰਤੋਖ ਤੇ ਖਾਲਸਾ	44-53
6.	ਵਿਸਮਾਦ ਤੇ ਖਾਲਸਾ	54-61
7.	ਗਰੀਬ ਪਰਵਰੀ ਤੇ ਖਾਲਸਾ	62-69
8.	ਸ਼ਬਦ ਸੁਰਤਿ ਦਾ ਮੇਲ ਤੇ ਖਾਲਸਾ	70-78
9.	ਛੂਤ-ਛਾਤ ਤੇ ਖਾਲਸਾ	79-87
10.	ਬਿਬੇਕ ਬੁੱਧ ਤੇ ਖਾਲਸਾ	88-96
11.	ਗੁਰਮਤਿ ਰਹਿਣੀ ਤੇ ਖਾਲਸਾ	97-105
12.	ਅਨੰਦਪੁਰ ਤੇ ਖਾਲਸਾ	106-114
13.	ਯੋਗਤਾ ਦੀ ਕਦਰ ਤੇ ਖਾਲਸਾ	115-123
14.	ਗੁਰੂ ਦੀ ਰਮਜ਼ ਤੇ ਖਾਲਸਾ	124-133
15.	ਮਾਦਿਕ ਨਸੇ ਤੇ ਖਾਲਸਾ	134-141
16.	ਖਿਮਾਂ ਤੇ ਖਾਲਸਾ	142-151
17.	ਧਰਮ ਪ੍ਰਚਾਰ ਤੇ ਖਾਲਸਾ	152-158
18.	ਐਰਤ ਤੇ ਖਾਲਸਾ	159-167
19.	ਸਹਿਜ ਤੇ ਖਾਲਸਾ	168-178
20.	ਚੜ੍ਹਦੀ ਕਲਾ ਤੇ ਖਾਲਸਾ	179-187
21.	ਗੁਣਾਂ ਦਾ ਗਾਹਕ ਖਾਲਸਾ	188-198
22.	ਜੀਵਨ ਮੁਕਤ ਖਾਲਸਾ	199-207

ਗੁਣੀ ਨਿਧਾਨ ਖਾਲਸਾ

ਗੁਰਬਾਣੀ ਵਿਚ ਅਵਗੁਣਾਂ ਨੂੰ ਬੰਧਨ ਤੇ ਜੰਜੀਰ ਕਿਹਾ ਹੈ ਅਤੇ ਇਨ੍ਹਾਂ ਬੰਧਨਾਂ ਨੂੰ ਕੱਟਣ ਵਾਸਤੇ ਗੁਣ ਹੀ ਸਭ ਤੋਂ ਵੱਡਾ ਸਾਧਨ ਹਨ। ਗੁਣਾਂ ਤੋਂ ਬਿਨਾਂ ਅਵਗਣਾਂ ਦੇ ਜੰਜੀਰ ਨਹੀਂ ਕੱਟੇ ਜਾ ਸਕਦੇ ਅਤੇ ਅਵਗੁਣੀਆਂ ਰੇ ਬੰਦੇ ਨੂੰ ਕੋਈ ਵੀ ਚੰਗਾ ਨਹੀਂ ਕਹਿੰਦਾ, ਅਵਗੁਣ ਬੁਰੇ¹ ਹਨ। ਇਸ ਲਈ ਅਵਗੁਣੀਆਂ ਮਨੁੱਖ ਬੁਰਾ ਹੈ। ਇਕੱਲਾ ਗੁਣ ਅਵਗੁਣ ਕੋਈ ਆਪਣੀ ਹੋਂਦ ਤੇ ਹਸਤੀ ਨਹੀਂ ਰੱਖਦਾ² ਜਿਸ ਵਕਤ ਗੁਣ ਜਾਂ ਅਵਗੁਣ ਮਨੁੱਖ ਹਸਤੀ ਵਿਚ ਵਰਤਦਾ ਹੈ ਤਾਂ ਇਸ ਦੀ ਹੋਂਦ ਹਸਤੀ ਮਨੁੱਖਤਾ ਤੇ ਬੁਰਾ ਜਾਂ ਭਲਾ ਅਸਰ ਪਾਉਂਦੀ ਹੈ ਅਤੇ ਮਨੁੱਖਤਾ ਨੂੰ ਸੁਖ ਜਾਂ ਦੁੱਖ ਪ੍ਰਦਾਨ ਕਰਦੀ ਹੈ। ਇਸ ਲਈ ਮਨੁੱਖ ਨੂੰ ਭਲਾ ਜਾਂ ਬੁਰਾ ਕਿਹਾ ਹੈ ਜਾਂ ਉਨ੍ਹਾਂ ਗੁਣਾਂ ਅਵਗੁਣਾਂ ਨੂੰ, ਜੋ ਮਨੁੱਖ ਵਿਚ ਵਰਤ ਰਹੇ ਹਨ।

ਸਾਰਕੁਤਾਵਲੀ³ ਦਾ ਕਰਤਾ ਕਹਿੰਦਾ ਹੈ ਕਿ ਗੁਣ ਤੇ ਅਵਗੁਣ ਹਰ ਇਕ ਜੀਵ ਵਿਚ ਹਨ। ਇਨ੍ਹਾਂ ਤੋਂ ਬਿਨਾਂ ਕੋਈ ਜੀਵਨ ਹੀ ਵੇਖੋ ਇਕ ਬੂਟੇ ਨੂੰ ਸੋਹਣੀ ਸੁਗੰਧੀ ਦੇਣ ਵਾਲੇ ਛੁੱਲ ਹਨ ਤਾਂ ਨਾਲ ਹੀ ਕੰਢੇ ਵੀ ਹਨ।

ਗੁਣ ਅਵਗੁਣ ਜੇ ਛੁੱਲ ਤੇ ਕੰਡਿਆਂ ਵਾਂਗੂ ਹਨ ਤਾਂ ਫਿਰ ਜੇ ਜੀਵਨ ਜੁਗਤ

1. ਕਬੀਰ ਰਸ ਕੋ ਗਾਂਡੋ ਚੂਸੀਐ ਗੁਨ ਕਉ ਮਰੀਐ ਗੋਇ॥
ਅਣਗੁਨੀਆਂ ਮਾਨਸੈ ਭਲੋ ਨ ਕਹਿ ਹੈ ਕੋਇ॥ ੧੨॥

—ਪੰਨਾ ੧੩੬੯, ਸਲੋਕ ਕਬੀਰ

2. ਨਾਨਕ ਅਉਗਣ ਸੇਤੜੇ ਤੇਤੇ ਗਲੀ ਜੰਜੀਰ।
ਜੈ ਗੁਨ ਹੋਨ ਤ ਕਟੀਅਨਿ ਸੇ ਭਾਈ ਸੇ ਵੀਰ॥

—ਸੋਰਠਿ ਮ: ੧, ਪੰਨਾ ੫੮੫

3. ਹੈ ਗੁਣ ਅਵਗੁਣ ਸਭ ਬਿਖੇ, ਇਨ ਬਿਨ ਸੰਤ ਨਾ ਕੋਇ।
ਮਿਦ ਸੁਗੰਧ ਸੁੰਦਰ ਕਮਲ ਪਰ ਕੰਟਕ ਭੀ ਹੋਇ।

—ਸਾਰਕੁਤਾਵਲੀ

ਹੱਥ ਵਿਚ ਆ ਜਾਵੇ, ਜਿਸ ਨੂੰ ਅਸੀਂ ਗੁਰਮਤਿ ਕਹਿੰਦੇ ਹਾਂ ਤਾਂ ਕੀ ਕੰਡੇ ਛੁੱਲਾਂ ਦੇ ਪਹਿਰੇਦਾਰ ਨਹੀਂ ਬਣ ਜਾਂਦੇ। ਪਹਿਰੇਦਾਰ ਕੰਡਾ ਬਣਦਾ ਹੈ ਕਿਸੇ ਚੋਰ ਵਾਸਤੇ। ਘਰ ਵਾਲੇ ਵਾਸਤੇ ਤਾਂ ਕੋਈ ਪਹਿਰੇਦਾਰ ਕੰਡਾ ਨਹੀਂ ਬਣਦਾ। ਜਿਨ੍ਹਾਂ ਫੁਲੇਰਿਆਂ ਨੂੰ ਛੁੱਲ ਚੁਣਨੇ ਆਉਂਦੇ ਹਨ ਉਨ੍ਹਾਂ ਨੂੰ ਨਾ ਕੰਡਿਆਂ ਦਾ ਕੋਈ ਡਰ ਹੈ ਨਾ ਹੀ ਕੰਡੇ ਚੁਭਦੇ ਹਨ। ਉਨ੍ਹਾਂ ਦੀ ਦ੍ਰਿਸ਼ਟੀ ਛੁੱਲਾਂ ਤੇ ਹੈ ਅਤੇ ਬੜੀ ਅਡੋਲਤਾ ਨਾਲ ਉਹ ਕੰਡਿਆਂ ਦੇ ਵਿਚੋਂ ਛੁੱਲ ਚੁਣ ਲੈਂਦੇ ਹਨ। ਜਿਵੇਂ ਕਿ ਬਹਿਰਾਮ ਗੋਰ ਨੇ ਚੋਹਾਂ ਸੇਰਾਂ ਦੇ ਵਿਚੋਂ ਜੋ ਕਿ ਤਖਤਪੋਸ਼ ਦੇ ਚੋਹਾਂ ਪਾਸਿਆਂ ਤੇ ਬੱਝੇ ਸਨ ਅਡੋਲ ਹੀ ਤਾਜ ਚੁੱਕ ਲਿਆ ਸੀ। ਸਰਤ ਹੀ ਇਹ ਸੀ ਕਿ ਤੂੰ ਰਾਜਾ ਤਾਂ ਬਣੇਗਾ ਜੇ ਇਨ੍ਹਾਂ ਸੇਰਾਂ ਵਿਚੋਂ ਤਾਜ ਚੁੱਕ ਲਵੇਂ।¹ ਉਸ ਨੇ ਨਿਰਭੈ ਹੋ ਕੇ ਸੇਰਾਂ ਵਿਚੋਂ ਨੇਜ਼ੇ ਨਾਲ ਤਾਜ ਚੁੱਕ ਲਿਆ ਸੀ। ਏਸੇ ਤਰ੍ਹਾਂ ਗੁਰ ਜੋਤਿ ਜੁਗਤਿ ਦੇ ਧਾਰਨੀ ਅਵਗੁਣਾਂ ਦੇ ਵਿਚੋਂ ਹੀ ਗੁਣਾਂ ਦੇ ਛੁੱਲ ਚੁਗ ਲੈਂਦੇ ਹਨ ਅਤੇ ਆਪਣੇ ਆਪ ਨੂੰ ਅਵਗੁਣਾਂ ਦਾ ਕੋਈ ਦਾਗ ਨਹੀਂ ਲੱਗਣ ਦਿੰਦੇ।

ਜਿਸ ਮਨੁੱਖ ਨੇ ਸਤਿਗੁਰੂ ਦੀ ਦੱਸੀ ਇਹ ਜੁਗਤ ਅਪਣਾ ਲਈ ਗੁਰੂ ਦੀ ਜੋਤਿ ਨਾਲ ਸੰਸਾਰ ਨੂੰ ਵੇਖਿਆ ਪਰਖਿਆ ਪੜ੍ਹੋਲਿਆ। ਗੁਰੂ ਪੂਰਾ ਸੀ ਦੀਖਿਆ ਸਿੱਖਿਆ ਪੂਰੀ ਸੀ ਜੀਵਨ ਪਾਰਖੂ ਬਣ ਗਿਆ। ਖੋਟੈ ਖਰੇ ਦੀ ਪਹਿਚਾਣ ਹੋ ਗਈ, ਕੱਚ ਤੇ ਕੰਚਨ ਦਾ ਪਤਾ ਲੱਗ ਗਿਆ।

ਵਿਵੇਕ ਬੁੱਧ ਹੋ ਗਈ, ਜੀਵਨ ਵਿਚੋਂ ਖੋਟ ਮੁੱਕ ਗਿਆ। ਵਿਵੇਕ ਨਾਲ ਮਨੁੱਖ ਪਾਰਖੂ ਬਣਦਾ ਹੈ। ਆਪ ਨੂੰ ਪਤਾ ਹੈ ਕਿ ਹੀਰਿਆਂ ਦੇ ਪਾਰਖੂ ਜੋਹਰੀਆਂ ਦੀਆਂ ਤਜੋਰੀਆਂ ਵਿਚ ਖੋਟੇ ਹੀਰੇ ਨਹੀਂ ਹੁੰਦੇ ਖਰੇ ਹੀ ਹੁੰਦੇ ਹਨ। ਜਿਹੜਾ ਵਿਵੇਕੀ ਹੋ ਗਿਆ ਉਸ ਦੇ ਜੀਵਨ ਵਿਚ ਖੋਟ ਨਹੀਂ ਹੁੰਦਾ ਉਹ ਖਾਲਸਾ ਹੋ ਜਾਂਦਾ ਹੈ।

ਜੀਵਨ ਭਰ ਕੋਈ ਖੋਟੇ ਹੀਰੇ ਇਕੱਠੇ ਕਰਦਾ ਰਹੇ ਪਰ ਜਦੋਂ ਪਤਾ ਲੱਗ ਜਾਵੇ ਕਿ ਬਾਜ਼ਾਰ ਵਿਚ ਇਨ੍ਹਾਂ ਦਾ ਮੁੱਲ ਦੇ ਕੌਡੀਆਂ ਵੀ ਨਹੀਂ ਤਾਂ ਕੀ ਮਨੁੱਖ ਉਹਨਾਂ ਖੋਟੇ ਹੀਰਿਆਂ ਨੂੰ ਸਾਂਭ ਕੇ ਰੱਖੇਗਾ, ਨਹੀਂ ਸਗੋਂ ਇਕੋ ਵਾਰ ਸੁੱਟ ਦੇਵੇਗਾ। ਅਗੋਂ ਲਈ ਸੁਚੇਤ ਹੋਵੇਗਾ ਪਿਛੇ 'ਤੇ ਪਛਤਾਏਗਾ ਕਿ ਐਵੇਂ ਸਮਾਂ ਹੀ ਬਰਬਾਦ ਕੀਤਾ ਹੈ। ਸਤਿਗੁਰੂ ਦਾ ਸਿੱਖ ਜਦੋਂ ਖਾਲਸਾ ਬਣਦਾ ਹੈ ਜੀਵਨ ਦਾ ਖੋਟ ਸੁੱਟਦਾ ਹੈ ਤਾਂ ਬੀਤੀ ਤੇ ਪਛਤਾਵਾ ਹੁੰਦਾ ਹੈ। ਪਰ ਫੌਰਨ ਹੀ ਜਦੋਂ ਸੱਚ ਨਾਲ ਸਾਂਭ ਬਣਦੀ ਹੈ ਤਾਂ ਮਨ ਚੜ੍ਹਦੀ ਕਲਾ ਵਿਚ ਚਲਾ ਜਾਂਦਾ ਹੈ। ਖਾਲਸਾ ਉਹੀ ਹੈ ਜਿਸ ਦੇ ਹੱਥ ਪਹਿਲਾਂ ਖੋਟੇ ਹੀਰਿਆਂ ਤੋਂ ਖਾਲੀ ਹੋ ਗਏ। ਉਹਦੇ ਹੱਥਾਂ

1. ਸ਼ਾਹਨਾਮਾ ਫਿਰਦੌਸੀ

ਵਿਚ ਸਦਾ ਬਿਰ ਰਹਿਣ ਵਾਲਾ ਸੱਚਾ ਅੰਮ੍ਰਿਤ ਆ ਗਿਆ। ਖਾਲਸੇ ਦਾ ਅਰਥ ਹੈ ਕਿ ਉਹ ਜ਼ਮੀਨ ਜਿਸਦਾ ਸਿੱਧਾ ਸੰਬੰਧ ਬਾਦਸ਼ਾਹ ਨਾਲ ਹੈ ਕਿਸੇ ਜਾਗੀਰਦਾਰ ਨਾਲ ਨਹੀਂ। ਭਾਵ ਇਹ ਕਿ ਸਿਰਫ਼ ਮਸੰਦ ਪਰੰਪਰਾ ਖਤਮ ਕਰਨ ਲਈ ਸਤਿਗੁਰਾਂ ਨੇ ਖਾਲਸਾ ਸਾਜਿਆ ਕਿ ਮਸੰਦਾਂ ਰਾਹੀਂ ਨਹੀਂ ਸਗੋਂ ਸਿੱਧੀ ਭੇਟ ਸਤਿਗੁਰਾਂ ਤੱਕ ਪੁੱਜ ਜਾਏ, ਸਿਆਣੇ ਵਿਦਵਾਨਾਂ ਨੂੰ ਇਹ ਅਰਥ ਪ੍ਰਵਾਨ ਨਹੀਂ।

ਫਿਰ ਇਹੀ ਚੰਗਾ ਹੈ ਕਿ ਖਾਲਸੇ ਦੇ ਅਰਥ ਕਰੀਏ ਜਿਸ ਦੇ ਰਸਤੇ ਵਿਚ ਹੋਰ ਕੋਈ ਨਹੀਂ ਉਸ ਦਾ ਸਿੱਧਾ ਸੰਬੰਧ ਪ੍ਰਮਾਤਮਾ ਨਾਲ ਹੈ। ਇਸੇ ਲਈ ਦਸ਼ਮੇਸ਼ ਪਿਤਾ ਨੇ ਖਾਲਸੇ ਵਿਚ ਬੈਠ ਕੇ ਆਪਣੇ ਆਪ ਨੂੰ ਵੀ ਖਾਲਸਾ ਅਖਵਾਇਆ। ਖਾਲਸੇ ਦਾ ਦੂਜਾ ਅਰਥ ਕੀਤਾ ਜਾਂਦਾ ਹੈ ਪਵਿੱਤਰ ਨਿਰਮਲ ਖਾਲਸਾ ਮੈਲ ਬਿਨਾਂ ਅਰਥ ਦੋ ਨਹੀਂ ਇਕੋ ਹੈ ਜਿਸ ਦਾ ਸਿੱਧਾ ਪ੍ਰਮਾਤਮਾ ਨਾਲ ਸੰਬੰਧ ਹੈ ਉਹੀ ਖਾਲਸਾ ਹੈ। ਉਸ ਤੋਂ ਪਹਿਲੇ ਕਿਤੇ ਅਟਕ ਜਾਣਾ ਹੀ ਭਰਮ ਹੈ ਮੈਲ ਜੋ ਮਨੁੱਖ ਨੂੰ ਖਾਲਸਾ ਨਹੀਂ ਰਹਿਣ ਦਿੰਦੀ।

ਖਾਲਸਾ ਖਾਸ ਕਹਾਵੈ ਸੋਈ॥ ਜਾਕੈ ਹਿਰਦੈ ਭਰਮ ਨ ਹੋਈ॥

ਭਰਮ ਭੇਖ ਤੇ ਰੱਹੈ ਨਿਆਰਾ। ਸੋ ਖਾਲਸਾ ਸਤਿਗੁਰੂ ਹਮਾਰਾ॥ ੧॥

ਇਸ ਤੋਂ ਸਿੱਧ ਹੋ ਗਿਆ ਕਿ ਖਾਲਸਾ ਕੋਈ ਨਿਰਾ ਸ਼ਬਦ ਹੀ ਨਹੀਂ, ਸਿਰਫ਼ ਅੱਖਰਾਂ ਤੋਂ ਬਣਿਆ ਹੋਇਆ ਨਾਮ ਹੀ ਨਹੀਂ ਜੋ ਸਿਰਫ਼ ਲਿਖਣ ਅਤੇ ਪੜ੍ਹਨ ਤੱਕ ਹੀ ਸੀਮਤ ਰਹਿ ਜਾਏ। ਖਾਲਸਾ ਤਾਂ ਗੁਰੂ ਵਲੋਂ ਮਿਲਿਆ ਇਕ ਪ੍ਰਮਾਣ ਪੱਤਰ ਹੈ ਜੋ ਸਤਿਗੁਰਾਂ ਨੇ ਪਰਖ ਵਿਚ ਪੂਰੇ ਉਤਰੇ ਸਿੱਖ ਨੂੰ ਦਿੱਤਾ ਸੀ। ਜਿਵੇਂ ਕਿ ਸੋਨੇ ਨੂੰ ਅਗਨੀ ਵਿਚੋਂ ਗੁਜਰ ਜਾਣ ਬਾਅਦ ਇਕ ਸੁਨਿਆਰਾ ਕਹਿ ਦਿਦਾ ਹੈ ਕਿ ਇਹ ਸੋਨਾ ਖਾਲਸ ਹੈ, ਇਸ ਵਿਚ ਕੋਈ ਮੈਲ ਨਹੀਂ। ਇਸੇ ਤਰ੍ਹਾਂ ਸਤਿਗੁਰੂ ਦੀ ਘਾਲ ਕਮਾਈ ਰਜ਼ਾ ਦੀ ਅਗਨੀ ਵਿਚੋਂ ਗੁਜਰੇ ਹੋਏ ਸਿੱਖਾਂ ਨੂੰ ਸਤਿਗੁਰਾਂ ਨੇ ਖਾਲਸਾ ਸ਼ਬਦ ਪ੍ਰਵਾਨਗੀ ਦਾ ਨੀਸਾਨ ਦਿੱਤਾ ਸੀ। ਸਾਨੂੰ ਯਾਦ ਹੈ ਕਿ ਕਾਗਜ਼ ਤੇ ਪਿ੍ਰਿਟ ਹੋਈ ਡਿਗਰੀ ਕੋਈ ਅਹਿਮੀਅਤ ਨਹੀਂ ਰੱਖਦੀ ਜੋ ਉਹ ਨਕਲੀ ਹੋਵੇ ਬਲਕਿ ਉਸ ਦੇ ਮਗਰ ਇਕ ਪਾਪ ਤੇ ਡਰ ਹੁੰਦਾ ਹੈ ਅਤੇ ਸਦਾ ਲਈ ਇਕ ਖਤਰੇ ਦੀ ਘੰਟੀ ਸਿਰ ਤੇ ਵੱਜਦੀ ਰਹਿੰਦੀ ਹੈ ਕਿ ਪਤਾ ਨਹੀਂ ਕਦੋਂ ਇਸ ਝੂਠ ਦਾ ਪਾਜ ਖੁਲ੍ਹ ਜਾਏ।

ਸੱਚੀ ਡਿਗਰੀ ਇਕ ਕਾਗਜ਼ ਤੇ ਅੱਖਰ ਹੀ ਨਹੀਂ ਉਸਦੇ ਮਗਰ ਵਿਦਿਆਰਥੀ ਦੀ ਘਾਲਣਾ ਅਤੇ ਡਿਗਰੀ ਦੇਣ ਵਾਲੇ ਦੀ ਸੱਤਾ ਹੁੰਦੀ ਹੈ। ਪਰ ਅੱਜ ਕੋਈ ਨਕਲੀ ਡਿਗਰੀ ਆਪਣੇ ਨਾਲ ਖਾਲਸਾ, ਸ਼ਬਦ ਜੋੜ ਕੇ ਦਾਅਵਾ ਕਰੇ ਕਿ ਮੈਂ ਪਵਿੱਤਰ ਹਾਂ ਤੇ ਮੇਰਾ ਸਿੱਧਾ ਸੰਬੰਧ ਰੱਬ ਨਾਲ ਹੈ ਤੇ ਅਸਲੀਅਤ ਇਹ ਹੋਵੇ ਕਿ ਉਹ ਜਿਧਰੋਂ ਗੁਜਰੇ ਉਸਦੀਆਂ ਪੈੜਾਂ ਤੇ ਏਨਾ ਗੰਦ ਪਿੱਲਰ

ਜਾਏ ਕਿ ਜਿਹੜਾ ਸਦੀਆਂ ਤੱਕ ਨਾ ਹੁੰਡਿਆ ਜਾਏ ਤਾਂ ਇਸ ਵਿਚ ਪੂਰੇ ਗੁਰੂ ਦਾ ਤਾਂ ਕੋਈ ਦੋਸ਼ ਨਹੀਂ¹। ਦੋਸ਼ ਤਾਂ ਇਸ ਦਾ ਹੈ ਜਿਹੜਾ ਨਕਲੀ ਪ੍ਰਮਾਣ ਪੱਤਰ ਤਾਂ ਲਈ ਫਿਰਦਾ ਹੈ² ਪਰ ਗੁਰੂ ਦੀ ਘਾਲਣਾ ਰੂਪ ਅਗਨੀ ਵਿਚੋਂ ਗੁਜ਼ਰਿਆ ਹੀ ਨਹੀਂ। ਅੱਜ ਖਾਲਸੇ ਦੇ ਤਿੰਨ ਸੌ ਸਾਲਾ ਸਿਰਜਨਾ ਦਿਵਸ ਤੇ ਸਭ ਤੋਂ ਜ਼ਿਆਦਾ ਵਿਚਾਰਨ ਵਾਲੀ ਇਹੀ ਗੱਲ ਹੈ ਕਿ ਕੀ ਸਾਰੇ ਸਿੱਖਾਂ ਕੋਲ ਸਤਿਗੁਰੂ ਦੀ ਪ੍ਰਵਾਨਗੀ ਦਾ ਨੀਸਾਨ, ਪ੍ਰਮਾਣ ਪੱਤਰ ਹੈ। ਕਿਨ੍ਹਿਆਂ ਕੋਲ ਹੈਨ, ਕਿਨ੍ਹਿਆਂ ਕੋਲ ਨਹੀਂ ਅਤੇ ਜਿੰਨਿਆਂ ਕੋਲ ਹੈਨ ਉਹਨਾਂ ਵਿਚੋਂ ਅਸਲੀ ਕਿੰਨੇ ਹਨ ਅਤੇ ਨਕਲੀ ਕਿੰਨੇ ਹਨ।

ਕਵੀ ਸੈਨਾਪਤਿ ਅਨੁਸਾਰ ਜੋ ਬਾਅਦ ਵਿਚ ਅੰਮ੍ਰਿਤਪਾਨ ਕਰਕੇ ਸੈਨਾ ਸਿੱਖ ਬਣੇ ਸਨ, ਸ੍ਰੀ ਗੁਰ ਸੋਭਾ ਵਿਚ ਲਿਖਿਆ ਹੈ ਕਿ ਸਿੱਖਾਂ ਨੇ ਸਤਿਗੁਰਾਂ ਨੂੰ ਪੁਛਿਆ ਕਿ ਤੁਸੀਂ ਆਪਣਾ ਸਰੂਪ ਕਿਸ ਨੂੰ ਬਖਸ਼ਿਆ ਹੈ।

ਚੋਪਈ—

ਏਕ ਦਿਵਸ ਕਾਰਨ ਤੇ ਆਗੇ॥ ਮਿਲਿ ਕੈ ਸਿੱਖ ਪੂਛਨੈ ਲਾਗੇ॥
ਕਵਨ ਰੂਪ ਆਪਨ ਪ੍ਰਭ ਕੀਨੋ॥ ਤਿਨ ਕੋ ਜਵਾਬ ਭਾਂਤਿ ਇਹ ਦੀਨੋ॥
ਖਾਲਸ ਹੀ ਸੋ ਹੈ ਮਮ ਕਾਮਾ॥ ਬਖਸ ਕੀਯੋ ਖਾਲਸ ਕੋ ਜਾਮਾ॥
ਖਾਲਸ ਮੇਰੋ ਰੂਪ ਹੈ ਹੋਂ ਖਾਲਸ ਕੇ ਪਾਸ॥
ਆਦਿ ਅੰਤ ਹੀ ਹੋਤ ਹੈ ਖਾਲਸ ਹੀ ਮਹਿ ਬਾਸ॥
ਫਿਰ ਖਾਲਸਾ ਕੌਣ ਹੈ ਸਤਿਗੁਰਾਂ ਨੇ ਪਹਿਲਾਂ ਬਾਹਰ ਦੀ ਬਜਾਇ ਅੰਦਰਲੀ
ਯੋਗਤਾ ਦੀ ਮਾਨਸਿਕ ਅਵਸਥਾ ਤੇ ਉਸਦੇ ਬਿਬੇਕ ਦੀ ਗੱਲ ਕੀਤੀ ਹੈ।

ਲੋਟਨ ਛੰਦ—

ਖਾਲਸਾ ਖਾਸ ਕਹਾਵੈ ਸੋਈ। ਜਾ ਕੈ ਹਿਰਦੈ ਭਰਮੁ ਨਾ ਹੋਈ॥

ਭਰਮ ਭੇਖ ਤੇ ਰਹੈ ਨਿਆਰਾ ਸੌ ਖਾਲਸ ਸਤਿਗੁਰੂ ਹਮਾਰਾ॥

ਸਤਿਗੁਰੂ ਹਮਾਰਾ, ਅਪਰ ਅਪਾਰਾ, ਸਬਦ ਬਿਚਾਰਾ ਅਜਰ ਜਗੀ॥

ਹਿਰਦੇ ਧਰਿ ਧਿਆਨੀ, ਉਚਰੀ ਬਾਨੀ, ਪਦ ਨਿਰਬਾਨੀ, ਅਪਰ ਪਰੀ॥

ਗਤਿ ਮਿਤਿ ਅਪਾਰੇ, ਬਹੁ ਬਿਸਥਾਰੇ, ਵਾਰ ਨਾ ਪਾਰੇ, ਕਿਆ ਕਥਨੇ॥

ਤਵ ਜੋਤਿ ਪ੍ਰਕਾਸੀ, ਸਰਬ ਨਿਵਾਸੀ, ਸਰਬ ਉਦਾਸੀ ਤਵ ਸਰਣੇ॥

—ਸ੍ਰੀ ਗੁਰ ਸੋਭਾ

1. ਤਕਦੀਰ ਕੀ ਘੜੀਓ ਨੇ ਵੋਹ ਵਕਤ ਭੀ ਦੇਖਾ ਹੈ

ਲਮਹੋ ਨੇ ਖਤਾ ਕੀ ਸਦੀਓ ਨੇ ਸਜ਼ਾ ਪਾਈ।

2. ਕਬੀਰ ਸਾਚਾ ਸਤਿਗੁਰ ਕਿਆ ਕਰੇ ਜਉ ਸਿਖਾ ਮਹਿ ਚੂਕ। (ਪੰਨਾ ੧੩੨)

ਜਿਵੇਂ ਸਤਿਗੁਰੂ ਨਾਨਕ ਦੇਵ ਜੀ ਨੇ ਕਿਹਾ ਸੀ ਮੈਂ ਮੜੀ ਜਾਂ ਕਬਰ ਵਿਚ ਨਹੀਂ, ਮੈਂ ਤਾਂ ਗੁਰੂ ਅੰਗਦ ਦੇਵ ਦੇ ਹਿਰਦੇ ਵਿਚ ਹਾਂ। ਗੁਰੂ ਇਕ ਗੁਰ ਹੈ ਜੋਤਿ ਜੁਗਤਿ ਹੈ। ਗੁਰਜਤਿ ਜੁਗਤਿ ਦਾ ਵਾਸਾ ਸਿੱਖ ਦੇ ਹਿਰਦੇ ਵਿਚ ਹੀ ਹੋ ਸਕਦਾ ਹੈ। ਅੱਖਰਾਂ ਵਿਚ ਲਿਖੀ ਹੋਈ ਜੋਤਿ ਜੁਗਤਿ ਜਿਸ ਵੇਲੇ ਸਿੱਖ ਹਿਰਦੇ ਵਿਚ ਵੱਸ ਕੇ ਵਿਚਾਰ ਬਣਦੀ ਹੈ ਫਿਰ ਬਚਨ ਤੇ ਕਰਮ ਬਣਦੀ ਹੈ। ਵੀਚਾਰ ਸਿਮਰਨ ਬਣਦਾ ਹੈ, ਕਰਣੀ ਸੇਵਾ ਬਣਦੀ ਹੈ ਤਾਂ ਇਹ ਜੋਤਿ ਜੁਗਤਿ ਐਸਾ ਰੰਗ ਵਿਖਾਉਂਦੀ ਹੈ ਕਿ ਵੇਖ ਕੇ ਜਗਤ ਹੈਰਾਨ ਹੋ ਜਾਂਦਾ ਹੈ। ਫਿਰ ਇਸ ਗੁਰ ਜੋਤਿ ਦਾ ਅਸਲ ਟਿਕਾਣਾ ਤਾਂ ਸਿੱਖ ਦਾ ਹਿਰਦਾ ਹੀ ਹੈ। ਕੋਈ ਸਿੱਖ ਇਸ ਭਰਮ ਵਿਚ ਨਾ ਪੈ ਜਾਵੇ ਕਿ ਮੈਂ ਗੁਰਬਾਣੀ ਨੂੰ ਸੁੰਦਰ ਰੁਮਾਲਾਂ ਵਿਚ ਲਪੇਟ ਕੇ ਤਾਂ ਰਖਿਆ ਹੈ ਪਰ ਹਿਰਦੇ ਵਿਚ ਨਹੀਂ ਵਸਣ ਦਿੱਤਾ ਤਾਂ ਵੀ ਮੈਂ ਸਿੱਖ ਹਾਂ, ਨਹੀਂ ਉਹ ਬਿਲਕੁਲ ਸਿੱਖ ਨਹੀਂ। ਜਿਸ ਸਿੱਖ ਵਿਚ ਸਤਿਗੁਰੂ ਕਹਿੰਦੇ ਹਨ ਮੇਰਾ ਵਾਸਾ ਹੈ ਉਸ ਸਿੱਖ ਦਾ ਹਿਰਦਾ ਘਰ ਕੈਸਾ ਸੁੰਦਰ ਹੈ ਉਸ ਘਰ ਵਿਚ ਭਰਮ ਨਹੀਂ ਕੋਈ ਭੇਖ ਦਾ ਅਰਥ ਹੈ ਵਿਖਾਵਾ, ਜੋ ਨਹੀਂ ਹੈ ਉਹ ਬਣ ਕੇ ਵਿਖਾਉਣਾ ਇਹ ਭੇਖ ਹੈ। ਕਿੰਨਾ ਮੰਦਤਾਗਾ ਹੋਵੇਗਾ ਉਹ ਮਨੁੱਖ ਜੋ ਕਿ ਸਾਰੀ ਉਮਰ ਇਸ ਲਈ ਗੁਆ ਬੈਠਾ ਕਿ ਜੋ ਉਹ ਨਹੀਂ ਸੀ ਉਹ ਹੋਣ ਦਾ ਯਤਨ ਕਰਦਾ ਰਿਹਾ ਅਤੇ ਜੋ ਹੋ ਸਕਦਾ ਸੀ ਉਹ ਹੋਇਆ ਨਹੀਂ।

ਇਕ ਮਹਾਤਮਾ ਨੇ ਭੇਖੀ ਚੇਲਿਆਂ ਨੂੰ ਜੋ ਧਰਮੀ ਤਾਂ ਨਹੀਂ ਸਨ ਪਰ ਧਰਮੀ ਹੋਣ ਦਾ ਦਾਅਵਾ ਕਰਦੇ ਸਨ ਗੁਰੂ ਦੀ ਸਿੱਖਿਆ ਧਾਰਨ ਨਹੀਂ ਸਨ ਕਰਦੇ ਪਰ ਗੁਰੂ ਦਾ ਭੇਖ ਧਾਰਨ ਕੀਤਾ ਸੀ। ਭੇਖ ਤੇ ਇਨ੍ਹਾਂ ਜ਼ੋਰ ਸੀ ਕਿ ਇਨ੍ਹਾਂ ਦੇ ਭੇਖ ਅੱਗੇ ਗੁਰੂ ਦਾ ਭੇਖ ਵੀ ਫਿੱਕਾ ਪੈਂਦਾ ਸੀ। ਗੁਰੂ ਇਸ ਕਮਜ਼ੋਰੀ ਨੂੰ ਸਮਝਦਾ ਸੀ।

ਇਨ੍ਹਾਂ ਭੇਖੀਆਂ ਨੂੰ ਸਮਝਾਉਣ ਲਈ ਮੁਰਸ਼ਦ ਨੇ ਇਕ ਦਿਨ ਐਸਾ ਕੀਤਾ ਕਿ ਇਕ ਗਧਾ ਲਿਆ ਅਤੇ ਗਧੇ ਨੂੰ ਰੰਗਾ ਵਿਚ ਲੈ ਗਏ ਮਲ ਮਲ ਕੇ ਨੁਹਾ ਰਹੇ ਸਨ। ਲੱਭਦੇ-ਲੱਭਦੇ ਚੇਲੇ ਇਧਰ ਆ ਗਏ। ਚੇਲਿਆਂ ਕਿਹਾ ਮਹਾਂਪੁਰਖੇ ਇਹ ਕੀ ਕਰ ਰਹੇ ਹੋ। ਮਹਾਤਮਾ ਨੇ ਕਿਹਾ ਕਿ ਰੰਗਾ ਦਾ ਇਸ਼ਨਾਨ ਕਰਵਾ ਕੇ ਗਧੇ ਦੀ ਗਾਂ ਬਣਾ ਰਿਹਾ ਹਾਂ। ਚੇਲਿਆਂ ਨੇ ਕਿਹਾ ਕਿ ਗਧੇ ਤੋਂ ਗਾਂ ਤਾਂ ਕਦੇ ਨਹੀਂ ਬਣੇਗੀ। ਮੁਰਸ਼ਦ ਨੇ ਕਿਹਾ ਕਿ ਮੈਂ ਇਸ ਦਾ ਨਾਂ ਹੀ, ਗਾਂ ਰੱਖ ਦਿਆਂਗਾ ਬਲਕਿ ਕਾਮਯੋਨ ਗਾਂ। ਚੇਲਿਆਂ ਕਿਹਾ ਤਾਂ ਵੀ ਇਹ ਗਧਾ ਹੀ ਰਹੇਗਾ ਮੁਰਸ਼ਦ ਨੇ ਕਿਹਾ ਕਿ ਮੈਂ ਇਸ ਦੇ ਸਰੀਰ ਤੇ ਮੱਥੇ ਤੇ ਤਿਲਕ ਲਾ ਕੇ ਸਾਰੇ ਰਾਮ ਰਾਮ ਲਿਖ ਦਿਆਂਗਾ ਇਸ ਦੇ ਮੱਥੇ ਤੇ ਗਾਂ ਲਿਖ ਦਿਆਂਗਾ।

ਚੇਲਿਆਂ ਕਿਹਾ ਤਾਂ ਵੀ ਇਹ ਗਾਧ ਹੀ ਰਹੇਗਾ। ਮੁਰਸਦ ਨੇ ਕਿਹਾ ਕਿ ਮੈਂ ਇਸ ਦੇ ਉਤੇ ਗਊ ਦੀ ਖੱਲ੍ਹੂ ਮੜ੍ਹ ਦਿਆਂਗਾ, ਚੇਲਿਆਂ ਕਿਹਾ ਇਹ ਤਾਂ ਵੀ ਗਾਧ ਹੀ ਰਹੇਗਾ। ਮੁਰਸਦ ਨੇ ਕਿਹਾ ਫਿਰ ਮੂਰਖੇ ਗਾਧਿਉ ਤੁਸੀਂ ਭੇਖ ਨਾਲ ਸੱਚੇ ਸੰਤ ਕਿਵੇਂ ਬਣ ਜਾਉਗੇ। ਜ਼ਰਾ ਵੇਖੋ ਤੁਸੀਂ ਕੀ ਕਰ ਰਹੇ ਹੋ।

ਦਸ਼ਮੇਸ਼ ਪਿਤਾ ਦਾ ਕਬਨ ਹੈ :-

ਭੇਖ ਦਿਖਾਯੋ ਜਗਤ ਕੋ, ਲੋਗਨ ਕੋ ਬਸਿ ਕੀਨ।
ਅੰਤ ਕਾਲ ਕਾਤੀ ਕਟਿਯੋ, ਬਾਸ ਨਰਕ ਮਹਿ ਲੀਨ।
ਭੇਖੀ ਪੜ੍ਹ ਨਾ ਪਾਈਐ ਵਿਣ ਸਚੀ ਸਿਰੰ।
ਆਖ ਮੀਚ ਕੌਉ ਛੰਭ ਦਿਖਾਵੈ। ਆਧਰ ਕੀ ਪਦਵੀ ਤਹ ਪਾਵੈ।
ਆਖ ਮੀਚ ਮਗ ਸੁਝ ਨਾ ਜਾਈ। ਤਾਹਿ ਅਨੰਤ ਮਿਲੈ ਕਿਮਭਾਈ।

ਗੁਰੂ ਗੋਬਿੰਦ ਸਿੰਘ ਜੀ ਗੰਦ ਖਾਣ ਵਾਲੇ ਨੂੰ ਸੂਰ ਬਿਛੂਤੀ ਲਗਾਉਣ ਵਾਲੇ ਨੂੰ ਹਾਥੀ ਤੇ ਗਾਧਾ, ਮਸਾਣਾਂ ਵਿਚ ਵਸਣ ਵਾਲੇ ਨੂੰ ਬਿਜੂ, ਮਠ ਵਿਚ ਬੈਠਣ ਵਾਲੇ ਨੂੰ ਉੱਲੂ, ਜੰਗਲ ਵਿਚ ਫਿਰਨ ਵਾਲੇ ਨੂੰ ਮ੍ਰਿਗ, ਮੌਨਧਾਰੀ ਨੂੰ ਰੁੱਖ, ਜਤੀ ਨੂੰ ਹੀਜੜਾ ਨੰਗੇ ਪੈਰ ਫਿਰਨ ਵਾਲੇ ਨੂੰ ਬਾਦਰ ਨਾਲ ਤੁਲਨਾ ਦਿੰਦੇ ਹਨ। ਕਾਮੀ ਬੰਦਾ ਜੋ ਇਸਤਰੀ ਨੂੰ ਜੀਵਨ ਸਾਥੀ ਨਹੀਂ ਸਗੋਂ ਇਕ ਵਿਕਾਰ ਦੀ ਤਰ੍ਹਾਂ ਵਰਤਦਾ ਹੈ ਅਤੇ ਉਸਦਾ ਗੁਲਾਮ ਹੋ ਜਾਂਦਾ ਹੈ, ਮਹਾਨ ਕਾਮੀ ਤੇ ਕੋਈ ਹੈ। ਐਸਾ ਕਮਜ਼ੋਰ ਬੰਦਾ ਕਿਵੇਂ ਤਰ ਸਕਦਾ ਹੈ?

ਝੂਕ ਮਲਹਾਰੀ ਗਜ ਗਦਹਾ ਬਿਛੂਤਧਾਰੀ,
ਗਿਦੂਆ ਮਸਾਨ ਬਾਸ, ਕਰਿਓਈ ਕਰਤ ਹੈ।
ਘੁੱਘੂ ਮਠਬਾਸੀ ਲਗੇ ਡੋਲਤ ਉਦਾਸੀ ਮ੍ਰਿਗ,
ਤਰਵਰ ਸਦੀਵ ਮੌਨ ਸਾਧੇਈ ਮਰਤ ਹੈ।
ਬਿੰਦ ਕੇ ਸਧਯਾ ਤਾਹਿ ਹੀਜ ਕੀ ਬਡਯਾ ਦੇਤ,
ਬੰਦਰਾ ਸਦੀਵ ਪਾਇ ਨਾਗੇ ਹੀ ਫਿਰਤ ਹੈ।
ਅੰਗਨਾ ਅਧੀਨ ਕਾਮ ਛੋਧ ਸੈ ਪ੍ਰਬੀਨ,
ਏਕ ਗਿਆਨ ਕੋ ਬਿਹੀਨ ਛੀਨ ਕੈਸੇ ਕੈ ਤਰਤ ਹੈ।

-ਚੂ ਪ੍ਰਸਾਦਿ ਕਥਿਤ (ਦਸਤ ਗੰਥ)

ਗਧੇ ਉਤੇ ਸੇਰ ਦੀ ਖੱਲ ਪਾ ਕੇ ਉਨ੍ਹਾਂ ਪ੍ਰਤੱਖ ਵਿਖਾ ਦਿੱਤਾ ਸੀ ਕਿ ਗਾਧਾ ਗਾਧ ਹੀ ਰਿਹਾ ਸੀ। ਭਰਮ ਟੁੱਟ ਗਿਆ ਤੇ ਗਾਧਾ ਆਕਿਰ ਘੁਮਿਆਰ ਦੇ ਘਰ ਪੁੱਜ ਹੀ ਗਿਆ ਅਤੇ ਉਸ ਉੱਤੇ ਫਿਰ ਭਾਰ ਲੱਦਿਆ ਗਿਆ।

ਵੱਡੇ ਤੋਂ ਵੱਡਾ ਪਾਪੀ ਤਾਂ ਤਰ ਸਕਦਾ ਹੈ ਜੇ ਉਸ ਦੀ ਨੀਅਤ ਤਰ ਜਾਣ ਦੀ ਹੋਵੇ। ਜੀਵਨ ਵਿਚ ਕਿੰਨੇ ਕੁ ਪਾਪ ਹੋਣਗੇ ਜਦੋਂ ਕੋਈ ਸਮਰੱਥ ਗੁਰੂ ਦੀ

ਸ਼ਰਨ ਵਿਚ ਖੋਟ ਮੁਕਾਉਣ ਵਾਸਤੇ ਆ ਜਾਂਦਾ ਹੈ ਤਾਂ ਉਸ ਦਾ ਖੋਟ ਮੁਕ
ਹੀ ਜਾਂਦਾ ਹੈ ਪਰ ਜਿਸ ਨੂੰ ਖੋਟ ਮੁਕਾਉਣ ਦੀ ਥਾਂ ਖੋਟ ਲੁਕਾਉਣ ਦੀ ਆਦਤ
ਬਣ ਜਾਏ ਐਸਾ ਬੰਦਾ ਤਾਂ ਗੁਰੂ ਦੇ ਪਾਸ ਬੈਠ ਕੇ ਵੀ ਨਰਕਾਂ ਦਾ ਰਸਤਾ
ਬਣਾ ਲਵੇਗਾ, ਐਸੇ ਬੰਦੇ ਦੇ ਤਰਨ ਦੀ ਕੋਈ ਆਸ ਨਹੀਂ।

ਇਹੀ ਕਾਰਨ ਹੈ ਕਿ ਵੱਡੇ ਤੋਂ ਵੱਡੇ ਪਾਪੀਆਂ ਨੇ ਸਤਿਗੁਰਾਂ ਦਾ ਇਕ
ਬਚਨ ਹੀ ਸੁਣਿਆ ਤਾਂ ਉਨ੍ਹਾਂ ਦੇ ਜੀਵਨ ਵਿਚ ਕ੍ਰਾਂਤੀ ਹੋ ਗਈ ਸੀ। ਉਨ੍ਹਾਂ
ਵਿਚ ਕੋਡੇ ਰਾਕਸ, ਸੱਜਣ ਠੱਗ ਦਾ ਨਾਂ ਵੰਨਗੀ ਮਾਤਰ ਹੈ। ਅਸਲ ਵਿਚ
ਇਹ ਬੰਦੇ ਨੀਯਤਨ ਬਦਲਣਾ ਚਾਹੁੰਦੇ ਸਨ ਪਰ ਮਾਰਗ ਨਹੀਂ ਸੀ ਮਿਲ ਰਿਹਾ।
ਮਾਰਗ ਮਿਲ ਗਿਆ ਇਹ ਫੌਰਨ ਸਿੱਧੇ ਰਾਹੇ ਪੈ ਗਏ ਅਤੇ ਸਾਰੇ ਪਾਪ ਧੋਤੇ
ਗਏ। ਪਰ ਅਖੰਤੀ ਧਰਮੀ ਤੇ ਭੇਖੀ ਪਾਖੰਡੀ ਸਾਧੂਆਂ ਲਈ ਸਤਿਗੁਰੂ ਨੂੰ ਬੜੀਆਂ
ਲੰਬੇਰੀਆਂ ਬਾਣੀਆਂ ਉਚਾਰਨ ਕਰਨੀਆਂ ਪਈਆਂ ਪਰ ਉਨ੍ਹਾਂ ਪੱਥਰਾਂ ਉਤੇ ਕੋਈ
ਅਸਰ ਨਹੀਂ ਹੋਇਆ। ਉਹ ਸੋਚਦੇ ਸਨ ਕਿ ਜੇ ਭੇਖ ਨਾਲ ਹੀ ਕੰਮ ਚੱਲ
ਰਿਹਾ ਹੈ ਤਾਂ ਮਨ ਪਵਿੱਤਰ ਕਰਨ ਲਈ ਖਾਲਸ ਹੋਣ ਲਈ ਕੌਣ ਘਾਲਣਾ
ਘਾਲੇ।

ਕਬੀਰ ਸਾਹਿਬ ਜੀ ਨੇ ਖਾਲਸਾ ਪਦ ਨੂੰ ਅੰਤਮ ਪਦਵੀ ਕਿਹਾ ਹੈ। ਕਹਿੰਦੇ
ਹਨ ਅਸੀਂ ਪ੍ਰਮਾਤਮਾ ਦੀ ਪ੍ਰੇਮ ਭਗਤੀ ਨੂੰ ਜਾਣਿਆ ਹੈ ਸਾਡੇ ਜੀਵਨ ਦੀ ਮੈਲ
ਮੁਕ ਗਈ ਹੈ, ਸਾਡੇ ਮਨ ਦਾ ਖੋਟ ਮੁਕ ਗਿਆ ਹੈ, ਅਸੀਂ ਖਾਲਸੇ ਹੋ ਗਏ
ਹਾਂ।¹

ਪਰ ਐਸਾ ਖਾਲਸਾ ਕਿਵੇਂ ਬਣਦਾ ਹੈ। ਕਬੀਰ ਸਾਹਿਬ ਦੇ ਕਥਨ ਅਨੁਸਾਰ
ਨਿਰਮਲ ਉਹੀ ਮਨੁੱਖ ਹੈ ਜੋ ਪ੍ਰਮਾਤਮਾ ਦੇ ਪਵਿੱਤਰ ਗੁਣਾਂ ਨੂੰ ਗਾਉਂਦਾ ਹੈ। ਉਹ ਮੇਰਾ ਭਰਾ ਹੈ ਉਹ ਮੇਰੇ ਮਨ ਵਿਚ ਪਿਆਰਾ ਲੱਗਦਾ ਹੈ। ਕਬੀਰ ਸਾਹਿਬ
ਰੱਖ ਦੇ ਗੁਣ ਗਾ ਕੇ ਖਾਲਸ² ਹੋ ਗਏ ਹਨ। ਉਹ ਹੁਣ ਇਕ ਮਾਂ ਦੀ ਕੁੱਖੋਂ
ਜਾਇ ਨੂੰ ਹੀ ਭਰਾ ਨਹੀਂ ਸਮਝਦੇ ਬਲਕਿ ਜੋ ਪ੍ਰਮਾਤਮਾ ਦੇ ਗੁਣਾਂ ਨੂੰ ਗਾ
ਕੇ ਪਵਿੱਤਰ ਹੋ ਚੁੱਕਾ ਹੈ 'ਉਸ ਸਤਸੰਗੀ' ਨੂੰ ਪਿਆਰ ਕਰਦੇ ਹਨ ਅਤੇ ਭਾਈ
ਕਹਿੰਦੇ ਹਨ।

1. ਪਰਿਚੁ ਕਾਲੁ ਸਭੈ ਜਗ ਉਪਰ ਮਾਹਿ ਲਿਖੇ ਭੁਮ ਗਿਆਨੀ॥
ਕਹੁ ਕਬੀਰ ਜਨ ਭਏ ਖਾਲਸੇ ਪ੍ਰੇਮ ਭਗਤਿ ਜਿਹ ਜਾਨੀ।

—ਸੈਰਾਂਠ ਕਬੀਰ ਜੀ, ਪੰਨਾ ੬੫੪

2. ਸੈ ਨਿਰਮਲੁ ਨਿਰਮਲ ਹਰਿ ਗੁਨ ਗਾਵੈ॥

ਸੈ ਭਾਈ ਮੇਰੈ ਮਨਿ ਭਾਵੈ॥

—ਗਊੜੀ ਕਬੀਰ ਜੀ, ਪੰਨਾ ੩੨੯

ਦਸ਼ਮੇਸ਼ ਉਸ ਸਿੱਖ ਨੂੰ ਆਪਣਾ ਆਪਾ, ਆਪਣਾ ਸਰੂਪ ਹੀ ਨਹੀਂ ਬਲਕਿ ਉਸ ਨੂੰ ਰੱਬ ਦਾ ਸਰੂਪ ਪੂਜਨੀਕ ਇਸਟ ਸਤਿਕਾਰ ਦਾ ਥਾਂ ਕਹਿੰਦੇ ਹਨ, ਆਪਣਾ ਸਹਾਰਾ ਕਹਿੰਦੇ ਹਨ। ਇਹ ਕਿਸੇ ਐਸੇ ਭੇਖਧਾਰੀ ਬੰਦੇ ਲਈ ਬਚਨ ਨਹੀਂ ਜਿਸਨੇ ਬਾਹਰੋਂ ਗੁਰੂ ਵਾਲਾ ਭੇਖ ਬਣਾਇਆ ਹੋਵੇ। ਭੇਖ ਬਾਰੇ ਤਾਂ ਅਸੀਂ ਉਨ੍ਹਾਂ ਦੀ ਬਾਣੀ ਪੜ੍ਹ ਹੀ ਲਈ ਹੈ। ਜਦੋਂ ਉਹ ਖਾਲਸੇ ਨੂੰ ਆਪਣਾ ਸਹਾਰਾ, ਗੁਰੂ, ਭਵਨ ਭੰਡਾਰਾ, ਪੂਜਨੀਕ, ਆਪਣਾ ਰੂਪ ਕਹਿੰਦੇ ਹਨ ਤਾਂ ਇਹ ਗੱਲ ਖਾਲਸ ਤੇ ਪਵਿੱਤਰਤਾ ਨਿਰਮਲ ਗੁਣਾਂ ਦੀ ਹੈ।

ਉਹ ਇਹ ਬਚਨ ਆਪਣੀ ਸ਼ਰਧਾ ਭਾਵਨਾ ਕਿਸੇ ਮਨੁੱਖ ਅੱਗੇ ਨਹੀਂ ਸਗੋਂ ਗੁਣੀ ਨਿਧਾਨ ਅੱਗੇ ਰੱਖ ਰਹੇ ਹਨ। ਉਸ ਗੁਣਾਂ ਦੇ ਖ਼ਜ਼ਾਨੇ ਦਾ ਨਾਂ ਹੀ ਖਾਲਸਾ ਹੈ। ਜਿਸ ਕੋਲ ਖਾਲਸ ਕਿਰਦਾਰ ਹੈ। ਕਿਸੇ ਮਨੁੱਖ ਵਿਚ ਖਾਲਸ ਕਿਰਦਾਰ ਨਹੀਂ ਉਹ ਉਹਨਾਂ ਦੀ ਨਜ਼ਰ ਵਿਚ ਮਨੁੱਖ ਨਹੀਂ।

ਪਵਿੱਤਰ ਜੀਵਨ ਰੱਬੀ ਜੋਤਿ ਵਿਚ ਵੇਖਣ ਵਾਲੇ ਗੁਰੂ ਦੀ ਜੁਗਤਿ ਵਿਚ ਚੱਲਣ ਵਾਲਾ ਹੀ ਖਾਲਸਾ ਹੈ। ਰੱਬੀ ਜੋਤ ਜੁਗਤਿ ਤੋਂ ਮੂੰਹ ਮੌੜਨ ਵਾਲੇ ਭਾਵੇਂ ਉਹ ਲਿਬਾਸ ਖਾਲਸਈ ਹੀ ਰੱਖ ਰਿਹਾ ਹੈ ਕੇਸ ਵੀ ਹੈਨ ਉਹ ਮੂਰਖ ਹੈ ਭੇਖੀ ਹੈ ਜੁਗਤਿ ਵਿਹੂਣਾ ਪਤਿਤ ਹੈ।

ਬਿਨਾ ਪਾਹੁਲ ਧਰੇ ਕੇਸ ਭੇਖੀ ਮੂਰਖ ਸਿੱਖ।
ਮੇਰੋ ਦਰਸਨ ਨਾਹਿ ਤਿਸ ਪਾਪੀ ਤਿਆਰੀ ਭਿਖ।

ਐਸਾ ਪਾਪੀ ਲੋਕਾਂ ਨੂੰ ਧੋਖਾ ਦੇਣ ਵਾਲਾ ਭੇਖ ਬੇਸਕ ਤਿਆਗ ਦੇਵੇ ਗੁਰੂ ਨੂੰ ਐਸੇ ਭੇਖ ਦੀ ਕੋਈ ਲੋੜ ਨਹੀਂ ਗੁਰੂ ਕੋਈ ਐਸਾ ਰਾਜਨੀਤਕ ਨੇਤਾ ਨਹੀਂ ਜਿਸ ਨੇ ਭੇਖੀਆਂ ਦੀ ਗਿਣਤੀ ਵਧਾ ਕੇ ਉਨ੍ਹਾਂ ਕੋਲੋਂ ਵੋਟ ਲੈ ਕੇ ਨੇਤਾ ਬਣਨਾ ਹੈ। ਗੁਰੂ ਦੀ ਭਾਵਨਾ ਹੈ ਕਿ ਸੱਚ ਹਿਰਦੇ ਤੱਕ ਜਾ ਪਹੁੰਚੇ।

ਸਿੱਖ ਰਜ਼ਾ ਵਿਚੋਂ ਗੁਜ਼ਰੇ ਰਜ਼ਾ ਦੀ ਅਗਨੀ ਵਿਚ ਅਗਨੀ ਪ੍ਰੀਖਿਆ ਵਿਚੋਂ ਗੁਜ਼ਰ ਕੇ ਪੱਕਾ ਭਾਂਡਾ ਹੋ ਕੇ ਨਿਕਲੇ। ਦਿਲੀ ਮੁਹੱਬਤ ਤੇ ਸੱਚਾ ਪਿਆਰ ਇਸ ਦੇ ਕੋਲ ਹੋਵੇ ਬੀਜ ਜਿਊਂਦਾ ਹੋਵੇ ਇਕ ਤੋਂ ਅਨੇਕ ਹੋ ਜਾਣ। ਭੇਖੀ ਧਰਮੀ ਮੁਰਦਾ ਬੀਜ ਹਨ ਜਿਨ੍ਹਾਂ ਤੋਂ ਕੁਝ ਵੀ ਪੈਦਾ ਨਹੀਂ ਹੁੰਦਾ। ਧਰਮੀ ਸਚਿਆਰ ਐਸਾ ਜਿਊਂਦਾ ਬੀਜ ਹੈ ਜੋ ਅਨੇਕ ਸਚਿਆਰ ਪੈਦਾ ਕਰਦਾ ਹੈ। ਖਾਲਸੇ ਵਿਚ ਉਹ ਕਿਹੜੇ ਗੁਣ ਹਨ ਜਿਨ੍ਹਾਂ ਦੇ ਕਾਰਨ ਇਹ ਖਾਲਸ ਕਿਰਦਾਰ ਪਵਿੱਤਰ ਜੀਵਨ ਅੱਗੇ ਸਤਿਗੁਰਾਂ ਨੇ ਇੰਨੀ ਸ਼ਰਧਾ ਪ੍ਰਗਟਾਈ ਕਿ ਇਹ ਮੇਰਾ ਰੂਪ ਹੈ ਬਲਕਿ ਇਹ ਰੱਬ ਦਾ ਰੂਪ ਹੈ। ਇਹ ਹਰ ਪੱਖੋਂ ਪੂਰਾ ਹੈ। ਇਸ ਦਾ ਸਿੱਧਾ ਸੰਪਰਕ ਅਕਾਲ ਪੁਰਖ ਨਾਲ ਹੈ। ਇਹ ਕਿਸੇ ਬੰਦੇ ਦਾ ਸਿਪਾਹੀ ਨਹੀਂ ਇਹ

ਅਕਾਲ ਪੁਰਖ ਦੀ ਛੋਜ਼ ਹੈ। ਇਹ ਪ੍ਰਮਾਤਮਾ ਰੂਪੀ ਸਮੁੰਦਰ ਦੀ ਲਹਿਰ ਵਿਚੋਂ
ਪੈਦਾ ਹੋਇਆ ਹੈ ਜਦੋਂ ਤੱਕ ਇਹ ਨਿਆਰਾ ਖਾਲਸ, ਰਹਿਤਯਾਰੀ ਹੋਵੇਗਾ,
ਮੈਂ ਇਸ ਨੂੰ ਸਾਰੀ ਸ਼ਕਤੀ ਪ੍ਰਦਾਨ ਕਰਾਂਗਾ। ਪਰ ਜਦੋਂ ਇਹ ਬਿਪਰਨ ਕੀ
ਰੀਤ ਫੜੇਗਾ ਭਾਵ ਭੇਖੀ ਤੇ ਪਾਖੰਡੀ ਹੋਵੇਗਾ ਮੈਂ ਇਸਦਾ ਭਰੋਸਾ ਨਹੀਂ ਕਰਾਂਗਾ।

ਖਾਲਸਾ ਅਕਾਲ ਪੁਰਖ ਕੀ ਛੋਜ਼।
ਪ੍ਰਗਟਿਓ ਖਾਲਸਾ ਪ੍ਰਮਾਤਮ ਕੀ ਮੌਜ਼।
ਜਬ ਲਗ ਖਾਲਸਾ ਰਹੈ ਨਿਆਰਾ।
ਜਬ ਲਗ ਤੇਜ਼ ਦੀਯੋ ਮੈਂ ਸਾਰਾ।
ਜਬ ਇਹ ਗਹੈ ਬਿਪਰਨ ਕੀ ਰੀਤ।
ਤੋ ਮੈਂ ਨਾ ਕੁਝੀ ਇਨ ਕੀ ਪ੍ਰਤੀਤਿ।

—ਸਰਬ ਲੋਹ ਗ੍ਰੰਥ

ਉਹ ਕਿਹੜੇ ਗੁਣ ਹਨ ਜਿਨ੍ਹਾਂ ਕਰਕੇ ਸਤਿਗੁਰਾਂ ਨੇ ਖਾਲਸੇ ਤੇ ਇੰਨਾ
ਭਰੋਸਾ ਕੀਤਾ ਕਿ ਸਾਰਾ ਤੇਜ਼ ਹੀ ਦੇ ਦਿੱਤਾ ਅਤੇ ਉਹ ਕਿਹੜੀਆਂ ਕਮਜ਼ੋਰੀਆਂ
ਤੇ ਅਵਗੁਣ ਹਨ ਜਿਹਨਾਂ ਕਰਕੇ ਸਤਿਗੁਰੂ ਫਿਰ ਭਰੋਸਾ ਹੀ ਨਹੀਂ ਕਰਦੇ ਅਤੇ
ਸ਼ਕਤੀ ਨਹੀਂ ਦਿੰਦੇ।

ਅਗਲੇ ਲੇਖਾਂ ਵਿਚ ਅਸੀਂ ਉਹਨਾਂ ਖੂਬੀਆਂ ਤੇ ਕਮਜ਼ੋਰੀਆਂ ਨੂੰ ਵਿਚਾਰਨਾ
ਹੈ।



ਖਾਲਸਾ ਪਦ ਪਰਮ ਪਦ ਹੈ, ਇਜ਼ ਕਹਾਂ ਅਕਾਲ ਪੁਰਖ ਵੀ ਖਾਲਸਾ ਹੈ, ਗੁਰੂ ਵੀ ਖਾਲਸਾ ਹੈ, ਸਤਿਗੁਰ ਦਾ ਸਵਾਰਿਆ ਅੰਮ੍ਰਿਤਯਾਰੀ ਸਿੰਘ ਵੀ ਖਾਲਸਾ ਹੈ। ਇਨ੍ਹਾਂ ਵਿਚੋਂ ਕੋਈ ਵੀ ਐਸਾ ਨਹੀਂ ਜੋ ਆਤਮ ਰਸ ਤੋਂ ਵਾਂਝਾ ਹੋਵੇ, ਆਤਮ ਰਸੀਏ ਬਾਰੇ ਸਤਿਗੁਰਾਂ ਦਾ ਫੁਰਮਾਨ ਹੈ :

ਆਤਮ ਰਸ ਜਿਹ ਜਾਨਹੀ ਸੋ ਹੈ ਖਾਲਸ ਦੇਵ।

ਪ੍ਰਭ ਮਹਿ, ਮੋ ਮਹਿ, ਤਾਸ ਮਹਿ, ਰੰਚਕ ਨਾਹਿਨ ਭੇਵ।

ਖਾਲਸਾ ਉਹ ਹੈ ਜਿਸ ਨੇ ਬਿਖੈ ਬਨ ਵਿਸ਼ਿਆਂ ਦੇ ਰਸਾਂ ਤੋਂ ਉਪਰ ਉਠ ਕੇ ਆਤਮ ਰਸ ਚਖਿਆ ਹੈ ਤੇ ਪਰਮ ਪਦ ਪ੍ਰਾਪਤ ਕੀਤਾ ਹੈ। ਇਹ ਪਰਮ ਪਦ ਨਾਮ ਸਿਮਰਨ ਤੋਂ ਬਿਨਾਂ ਕਿਸੇ ਤਰ੍ਹਾਂ ਵੀ ਪ੍ਰਾਪਤ ਨਹੀਂ ਹੁੰਦਾ। ਸਤਿਗੁਰੂ ਜੀ ਚਿਤਾਵਨੀ ਦਿੰਦੇ ਹਨ ਕਿ ਹੇ ਗੁਰਸਿੱਖ ਪ੍ਰਮਾਤਮਾ ਦਾ ਸਿਮਰਨ ਛੱਡ ਕੇ ਜੇ ਕੋਈ ਪਰਮ ਪਦਵੀ ਪ੍ਰਾਪਤ ਕਰਨੀ ਚਾਹੁੰਦਾ ਹੈ ਤਾਂ ਉਸ ਨੂੰ ਸਮਝ ਲੈਣਾ ਚਾਹੀਦਾ ਹੈ ਕਿ ਜੜ੍ਹ ਤੋਂ ਬਿਨਾਂ ਸ਼ਾਖਾ ਰੁੱਖ ਦੀਆਂ ਟਾਹਣੀਆਂ ਕਿਵੇਂ ਹੋ ਸਕਦੀਆਂ ਹਨ।

ਲਾਜ ਮਰੈ ਜੋ ਨਾਮ ਨਾ ਲੇਵੈ॥

ਨਾਮ ਬਿਧੂਨ ਸੁਖੀ ਕਿਉ ਸੋਵੈ॥

ਹਰਿ ਸਿਮਰਨ ਛਾਡਿ ਪਰਮਗਤਿ ਚਾਹੈ॥

ਮੂਲ ਬਿਨਾਂ ਸਾਖਾ ਕਤ ਆਹੈ॥

—ਭੈਰਉ ਮ: ੫, ਪੰਨਾ ੧੧੪੯

ਮੂਲ ਹੈ ਪ੍ਰਮਾਤਮਾ ਦੀ ਹਸਤੀ ਇਹੀ ਕਾਰਨ ਹੈ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਉਸ ਦੀ ਆਦਿ ਮਹਿਮਾ ਮੂਲ ਮੰਤਰ ਹੈ। ਇਕ ਗੱਲ ਯਾਦ ਰੱਖਣ ਵਾਲੀ ਹੈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਪ੍ਰਮਾਤਮਾ ਦੀ ਮਹਿਮਾ ਹੈ ਪ੍ਰੀਭਾਸ਼ਾ ਨਹੀਂ, ਪ੍ਰੀਭਾਸ਼ਾ ਕਰਦਿਆਂ ਇਕ ਵਰਗਾ ਦੂਸਰਾ ਦੱਸਣਾ ਪੈਂਦਾ ਹੈ ਪਰ ਦੂਸਰਾ

ਪ੍ਰਮਾਤਮਾ ਹੈ ਕੋਈ ਨਹੀਂ, ਇਸ ਲਈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਮੁਲ ਮੰਤਰ ਪ੍ਰਮਾਤਮਾ ਦੀ ਮਹਿਮਾ ਹੈ ੧੭੩ ਆਖਿਆਂ ਹੀ ਪ੍ਰੀਭਾਸ਼ਾ ਹੋ ਜਾਂਦੀ ਤਾਂ ਅਗੇ ਸੱਤਿਨਾਮੁ ਲਿਖਣ ਦੀ ਲੋੜ ਨਹੀਂ ਸੀ ਪਰ ਅੱਗੇ ਕਰਤਾ ਪੁਰਖ ਹੈ ਪਰ ਏਥੇ ਵੀ ਗੱਲ ਨਹੀਂ ਮੁਕਦੀ ਅਗੇ ਨਿਰਭਉ ਨਿਰਵੈਰੁ ਹੈ ਇੱਥੇ ਹੀ ਗੱਲ ਪੂਰੀ ਨਹੀਂ ਹੋ ਜਾਂਦੀ ਅੱਗੇ ਅਕਾਲ ਮੁਰਤਿ ਹੈ ਪਰ ਇੱਥੇ ਗੱਲ ਖਤਮ ਨਹੀਂ ਹੋ ਗਈ ਅੱਗੇ ਅਜੂਨੀ ਸੈਡੀ ਹੈ। ਇਹ ਕਹਿ ਕੇ ਹੀ ਬਸ ਨਹੀਂ ਕਰ ਦਿੰਦੇ ਫਿਰ ਉਹ ਆਪ ਹੀ ਗੁਰ ਹੈ ਤੇ ਆਪਣੀ ਕ੍ਰਿਪਾ ਦੁਆਰਾ ਹੀ ਮਿਲਦਾ ਹੈ। ਉਹ ਗੁਰੂ ਵੀ ਆਪ ਹੈ, ਪ੍ਰਸਾਦ ਵੀ ਆਪ ਹੈ ਅਤੇ ਪ੍ਰਸਾਦ ਦੁਆਰਾ ਵੀ ਆਪ ਹੈ। ਇਹ ਪ੍ਰੀਭਾਸ਼ਾ ਨਹੀਂ ਮਹਿਮਾ ਹੈ। ਨਹੀਂ ਤਾਂ ਅੱਗੋਂ ਜਪੁ ਅਤੇ ਜਪੁ ਤੋਂ ਬਾਅਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਏਨੀ ਬਾਣੀ ਨਾ ਮਿਲਦੀ।

ਸਤਿਗੁਰਾਂ ਨੇ ਉਸ ਦੀ ਮਹਿਮਾ ਗਾਈ ਹੈ। ਉਸ ਨੂੰ ਬੇਅੰਤ ਬੇਅੰਤ ਕਿਹਾ ਹੈ ਅਤੇ ਕਿਹਾ ਹੈ ਉਸ ਦੇ ਗੁਣਾਂ ਦਾ ਅੰਤ ਨਹੀਂ। ਅਸੀਂ ਉਸ ਦੇ ਗੁਣਾਂ ਨੂੰ ਮਹਿਮਾ ਦੇ ਰੂਪ ਵਿਚ ਗਾਉਣਾ ਹੈ।

ਉਸ ਦੀ ਮਹਿਮਾ ਨੂੰ ਵਾਰ-ਵਾਰ ਗਾਉਣਾ ਹੀ ਉਸਦਾ ਸਿਮਰਨ ਹੈ। ਅਤੇ ਜਿੱਥੇ ਉਸ ਪ੍ਰਮਾਤਮਾ ਦਾ ਸਿਮਰਨ ਹੈ ਉਥੇ ਉਹ ਨਿਰੰਕਾਰ ਆਪ ਹੈ। ਏਸੇ ਸਿਮਰਨ ਸ਼ਕਤੀ ਨੇ ਤਾਂ ਸਾਰੇ ਆਕਾਰਾਂ ਦੀ ਸਿਰਜਣਾ ਕੀਤੀ ਹੈ।

ਨਾਮ ਜਪ ਦੇ ਤਿੰਨ ਪ੍ਰਕਾਰ ਹਨ, ਪਹਿਲਾ ਹੈ ਵਾਚਸ, ਕਿਸੇ ਸ਼ਬਦ ਨੂੰ ਵਾਰ ਵਾਰ ਬੋਲ ਕੇ ਉਚਾਰਨ ਕਰਨਾ ਜਿਸ ਨੂੰ ਦੂਸਰਾ ਵੀ ਸੁਣ ਸਕੇ। ਦੂਸਰਾ ਹੈ ਉਪਾਸ, ਬੁਲ੍ਹਾਂ ਵਿਚ ਜਪਣਾ ਬੁਲ੍ਹ ਹਿਲਦੇ ਦਿੱਸਦੇ ਹਨ ਪਰ ਦੂਸਰੇ ਤੱਕ ਆਵਾਜ਼ ਨਹੀਂ ਜਾ ਰਹੀ। ਇਹ ਵੀ ਜਪ ਹੈ। ਤੀਸਰਾ ਜਪ ਹੈ ਮਨਸ ਨਾ ਹੀ ਜੁਬਾਨ ਹਿਲਦੀ ਹੈ ਨਾ ਹੀ ਬੁਲ੍ਹ ਹਿਲਦੇ ਹਨ ਅੰਦਰ ਮਨ ਅੰਦਰ ਹੀ ਯਾਦ ਚਲ ਰਹੀ ਹੈ।

ਜਦੋਂ ਅਸੀਂ ਬੋਲ ਕੇ ਨਾਮ ਜਪ ਕਰ ਰਹੇ ਹਾਂ ਉਸ ਵੇਲੇ ਜੋ ਸੁਚੇਤ ਹੋਈਏ ਤਾਂ ਜੁਬਾਨ ਹਿਲ ਰਹੀ ਹੈ, ਆਵਾਜ਼ ਆ ਰਹੀ ਹੈ। ਬੁਲ੍ਹ ਹਿਲ ਰਹੇ ਹਨ ਅਤੇ ਮਨ ਵਿਚ ਵੀ ਪ੍ਰਮਾਤਮਾ ਦੀ ਯਾਦ ਹੈ। ਇਹਨਾਂ ਤਿੰਨਾਂ ਦਾ ਇਕੱਠਾ ਹੋਣਾ ਬਹੁਤ ਹੀ ਜ਼ਰੂਰੀ ਹੈ। ਫਿਰ ਜੇ ਆਵਾਜ਼ ਬੰਦ ਕੀਤੀ ਬੁਲ੍ਹ ਫਰਕ ਰਹੇ ਹਨ ਤੇ ਮਨ ਅੰਦਰ ਯਾਦ ਰਹਿ ਗਈ ਹੈ। ਫਿਰ ਲਥ ਵੀ ਖਾਮੋਸ਼ ਹਨ ਅਤੇ ਮੂਹ ਵੀ ਬੰਦ ਹੈ ਹੁਣ ਸਿਰਫ਼ ਮਨ ਵਿਚ ਯਾਦ ਰਹਿ ਗਈ ਹੈ। ਇਹ ਤਿੰਨੇ ਪ੍ਰਕਾਰ ਦਾ ਨਾਮ ਜਪ ਜ਼ਰੂਰੀ ਹੈ।

ਜਪ ਸਿਮਰਨ ਕਿਸੇ ਤਰ੍ਹਾਂ ਵੀ ਕਰੀਏ ਇਕ ਗੱਲ ਬਹੁਤ ਹੀ ਧਿਆਨ ਦੇਣ

ਯੋਗ ਹੈ ਕਿ ਜਿਸਦਾ ਜਪ ਸਿਮਰਨ ਕਰ ਰਹੇ ਹਾਂ ਉਸ ਦੀ ਹਸਤੀ ਦਾ ਅਹਿਸਾਸ
ਰਹੇ ਅਤੇ ਉਸ ਦੇ ਗੁਣਾਂ ਦੀ ਮਹਿਮਾ ਵਾਰ-ਵਾਰ ਯਾਦ ਵਿਚ ਦੁਹਰਾਈ ਜਾਵੇ।
ਜਪੁਜੀ ਵਿਚ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਅੰਮ੍ਰਿਤ ਵੇਲੇ ਸਦਾ ਬਿਰ ਪ੍ਰਮਾਤਮਾ
ਦੇ ਨਾਮ ਦੀਆਂ ਵਡਿਆਈਆਂ ਦੇ ਵਿਚਾਰ ਨੂੰ ਇੰਨੀ ਮਹਾਨਤਾ ਦਿੱਤੀ ਹੈ ਕਿ
ਇਨ੍ਹਾਂ ਵਡਿਆਈਆਂ ਨਾਲ ਮਨੁੱਖ ਪ੍ਰਮਾਤਮਾ ਦੇ ਦਰਬਾਰ ਦੇ ਦਰਸ਼ਨ ਕਰਦਾ
ਹੈ। ਬਖਸ਼ਿਸ਼ ਰੂਪੀ ਕੱਪੜਾ ਤੇ ਮਿਹਰ ਨਾਲ ਮੌਖ ਦੁਆਰ ਵੀ ਪ੍ਰਾਪਤ ਹੋ ਜਾਂਦਾ
ਹੈ।

ਅੰਮ੍ਰਿਤ ਵੇਲਾ ਸਚ ਨਾਉ ਵਡਿਆਈ ਵੀਰਾਰੁ॥

ਸੁਖਮਨੀ ਸਾਹਿਬ ਵਿਚ ਸਤਿਗੁਰ ਨੇ ਉਸ ਦੇ ਨਾਮ ਦੀ ਮਹਿਮਾ ਕਰਦਿਆਂ
ਛੁਰਮਾਇਆ ਹੈ ਕਿ ਇਕ ਕਿਣਕਾ ਮਾਤਰ ਵੀ ਨਾਮ ਜਿਸਦੇ ਮਨ ਵਿਚ ਵੱਸ ਜਾਵੇ
ਉਸ ਮਨੁੱਖ ਦੀ ਇੰਨੀ ਮਹਿਮਾ ਬਣ ਜਾਂਦੀ ਹੈ ਕਿ ਉਹ ਮਹਿਮਾ ਆਖੀ ਨਹੀਂ ਜਾਂਦੀ।
ਅਸਲ ਵਿਚ ਨਾਮ ਦੀ ਮਹਿਮਾ ਨਾਮ ਜਪਣ ਵਾਲੇ ਦੇ ਹਿਰਦੇ ਵਿਚ ਵੱਸ ਜਾਂਦੀ
ਹੈ। ਉਸ ਮਨੁੱਖ ਦਾ ਹਿਰਦਾ ਪ੍ਰਮਾਤਮਾ ਦੇ ਨਾਮ ਦੀ ਮਹਿਮਾ ਦਾ ਟਿਕਾਣਾ ਘਰ
ਬਣ ਜਾਂਦਾ ਹੈ। ਜਿਥੇ ਰੱਬ ਵੱਸਦਾ ਹੈ।

ਕਿਨਕਾ ਏਕ ਜਿਸੁ ਜੀਅ ਬਸਾਵੈ॥

ਤਾਕੀ ਮਹਿਮਾ ਗਨੀ ਨ ਆਵੈ॥

—ਸੁਖਮਨੀ, ਪੰਨਾ ੨੬੨

ਨਾਮ ਜਪਦਾ-ਜਪਦਾ ਰੱਬ ਦਾ ਪਿਆਰਾ ਐਸੀ ਅਵਸਥਾ ਵਿਚ ਜਾ ਪੁਜਦਾ
ਹੈ ਜਿੱਥੇ ਹਉਮੈਂ ਨਹੀਂ। ਹਉਮੈਂ ਹੀ ਮਲੀਨਤਾ ਸੀ ਜਿਸ ਮਿਲਾਵਟ ਨੇ ਮਨੁੱਖ
ਨੂੰ ਖਾਲਸ ਨਹੀਂ ਰਹਿਣ ਦਿੱਤਾ। ਨਾਮ ਖਾਲਸ ਹੈ, ਹਉਮੈਂ ਮਿਲਾਵਟ ਹੈ। ਖੁਰਾਕ
ਦੀ ਮਿਲਾਵਟ ਬਹੁਤ ਬੁਰੀ ਹੈ। ਅੱਜ ਖਬਰਾਂ ਸੁਣਦੇ ਹਾਂ, ਸਰੋਂ ਦੇ ਤੇਲ ਵਿਚ
ਮਿਲਾਵਟ ਹੋ ਗਈ ਹੈ, ਖੁੱਲ੍ਹੇ ਤੇਲ ਦੀ ਵਿਕਰੀ 'ਤੇ ਪਾਬੰਦੀ ਲੱਗ ਗਈ
ਹੈ। ਇਸ ਤੇਲ ਨਾਲ ਹਜ਼ਾਰਾਂ ਬੰਦੇ ਮਰ ਗਏ ਹਨ, ਬਾਕੀ ਹਸਪਤਾਲਾਂ ਵਿਚ
ਜ਼ੇਰੇ ਇਲਾਜ ਹਨ। ਸੋਨੇ ਵਿਚ ਮਿਲਾਵਟ ਕਰਨ ਵਾਲਿਆਂ ਨੂੰ ਬੁਰਾ ਕਹਿੰਦੇ
ਹਾਂ ਪਰ ਸਭ ਤੋਂ ਬੁਰਾ ਉਹ ਮਨੁੱਖ ਹੈ ਜਿਸ ਦੇ ਪਵਿੱਤਰ ਜੀਵਨ ਅੰਦਰ ਜੋ
ਨਾਮ ਹੈ ਉਸ ਵਿਚ ਹਉਮੈਂ ਦੀ ਮਿਲਾਵਟ ਹੋ ਜਾਏ।

ਇਹ ਮਿਲਾਵਟ ਸਭ ਤੋਂ ਬੁਰੀ ਕਿਉਂ ਹੈ। ਖੁਰਾਕ ਵਿਚ ਮਿਲਾਵਟ ਜਾਂ
ਹੋਰ ਅਸਲੀ ਚੀਜ਼ਾਂ ਵਿਚ ਜਦੋਂ ਨਕਲੀ ਚੀਜ਼ਾਂ ਦੀ ਮਿਲਾਵਟ ਹੁੰਦੀ ਹੈ ਤਾਂ
ਅਸਲੀ ਚੀਜ਼ ਕੁਝ ਨਾ ਕੁਝ ਹਿੱਸਾ ਤਾਂ ਵਿਚ ਹੁੰਦਾ ਹੀ ਹੈ। ਪਰ ਜਦੋਂ ਜੀਵਨ
ਵਿਚ ਝੂਠ ਦੀ ਮਿਲਾਵਟ ਹੁੰਦੀ ਹੈ ਤਾਂ ਸੱਚ ਬਿਲਕੁਲ ਨਹੀਂ ਰਹਿੰਦਾ ਜਦੋਂ

ਜੀਵਨ ਵਿਚ ਹਉਮੈਂ ਦੀ ਮਿਲਾਵਟ ਹੁੰਦੀ ਹੈ ਤਾਂ ਨਾਮ ਬਿਲਕੁਲ ਹੀ ਨਹੀਂ ਰਹਿੰਦਾ। ਸਤਿਗੁਰੂ ਦੀ ਬਾਣੀ ਵਿਚ ਲਿਖਿਆ ਹੈ ਕਿ ਹਉਮੈਂ ਅਤੇ ਨਾਮ ਵਿਚ ਵਿਰੋਧ ਹੈ ਇਹ ਦੋਵੇਂ ਇਕ ਥਾਂ 'ਤੇ ਨਹੀਂ ਵੱਸ ਸਕਦੇ। ਇਨ੍ਹਾਂ ਦੋਹਾਂ ਵਿਚ ਕੋਈ ਸਮਝੌਤਾ ਨਹੀਂ। ਐਸਾ ਕਦੀ ਵੀ ਨਹੀਂ ਹੋ ਸਕਦਾ ਕਿ ਕਿਸੇ ਜੀਵਨ ਵਿਚ ਭੁਲ ਨਾਮ ਵੀ ਹੋਵੇ ਅਤੇ ਹਉਮੈਂ ਵੀ ਹੋਵੇ। ਜਿਵੇਂ ਕਿ ਹਨੇਰੇ ਅਤੇ ਪ੍ਰਕਾਸ਼ ਦੋਹਾਂ ਦਾ ਇਕੱਠੇ ਰਹਿਣਾ ਅਸੰਭਵ ਹੈ, ਇਸੇ ਤਰ੍ਹਾਂ ਇਕ ਜੀਵਨ ਵਿਚ ਨਾਮ ਤੇ ਹਉਮੈਂ ਦਾ ਹੋਣਾ ਅਸੰਭਵ ਹੈ। ਸੂਰਜ ਚੜ੍ਹਦਿਆਂ ਹਨੇਰਾ ਚਲਾ ਜਾਂਦਾ ਹੈ ਇਸੇ ਤਰ੍ਹਾਂ ਨਾਮ ਦੇ ਆਉਂਦਿਆਂ ਹੀ ਹਉਮੈਂ ਚਲੀ ਜਾਂਦੀ ਹੈ।

ਹਉਮੈਨਾਵੈ ਨਾਲਿ ਵਿਰੋਧ ਹੈ ਦੁਇਨ ਵਸਹਿ ਇਕ ਠਾਇ॥

—ਵਡਹੰਸ ਮ: ੧, ਪੰਨਾ ੫੯੦

ਅੱਜ ਤੱਕ ਤੁਸੀਂ ਕਦੀ ਨਹੀਂ ਵੇਖਿਆ ਹੋਵੇਗਾ ਕਿ ਕਿਸੇ ਨਾਮ ਜਪਣ ਵਾਲੇ ਨੇ ਮੈਂ ਮੈਂ ਕੀਤੀ ਹੋਵੇ, ਕਿਸੇ ਨਾਮ ਜਪਣ ਵਾਲੇ ਨੇ ਹੰਕਾਰ ਦੀ ਗੱਲ ਕੀਤੀ ਹੋਵੇ। ਤੇ ਅੱਜ ਤੱਕ ਤੁਸੀਂ ਇਹ ਵੀ ਨਹੀਂ ਵੇਖਿਆ ਹੋਵੇਗਾ ਕਿ ਕਿਸੇ ਹੰਕਾਰੀ ਨੇ ਨਿਮਰਤਾ ਦੀ ਗੱਲ ਕੀਤੀ ਹੋਵੇ। ਹੰਕਾਰੀ ਨਿਮਰਤਾ ਦੀ ਗੱਲ ਜੇ ਕਰਦਾ ਹੈ ਤਾਂ ਸਿਰਫ ਉਸ ਵੇਲੇ ਕਰਦਾ ਹੈ ਜਦੋਂ ਉਸ ਦਾ ਹੰਕਾਰ ਟੁੱਟਦਾ ਹੈ। ਜਿਨ੍ਹਾਂ ਟੇਕਾਂ ਤੇ ਹੰਕਾਰ ਖੜਾ ਸੀ ਜਦੋਂ ਉਹ ਮਿਥਿਆ ਟੇਕਾਂ ਟੁੱਟਦੀਆਂ ਹਨ ਤਾਂ ਹੰਕਾਰੀ ਨਿਮਰਤਾ ਦੀ ਗੱਲ ਕਰਦਾ ਹੈ। ਇਹ ਕੋਈ ਝੂਥੀ ਨਹੀਂ ਸਗੋਂ ਇਕ ਲਾਚਾਰੀ ਹੈ, ਬੇਵਸੀ ਹੈ।

ਨਾਮ ਜਪਣ ਵਾਲੇ ਕੋਲ ਆਪਣੀ ਹਸਤੀ ਦਾ ਹੰਕਾਰ ਨਹੀਂ ਹੁੰਦਾ। ਉਹ ਆਪਣੇ ਆਪ ਨੂੰ ਇਕ ਕੱਠ ਪੁਤਲੀ ਸਮਝਦਾ ਹੈ ਅਤੇ ਰੱਬੀ ਹੁਕਮ ਅਨੁਸਾਰ ਚੱਲਦਾ ਹੈ। ਇਸੇ ਲਈ ਸਾਰੀਆਂ ਰੱਬੀ ਸ਼ਕਤੀਆਂ ਉਸ ਦੇ ਨਾਲ ਹੁੰਦੀਆਂ ਹਨ। ਸਾਰੇ ਦੈਵੀ ਗੁਣ ਉਸ ਦੇ ਅੰਦਰ ਟਿੱਕ ਜਾਂਦੇ ਹਨ ਕਿਉਂਕਿ ਉਸ ਦੇ ਅੰਦਰ ਰੱਬੀ ਭਉ ਹੈ, ਭਾਵਨੀ ਹੈ। ਇਸ ਭਉ ਬਿਨਾਂ ਕਿਸੇ ਨੂੰ ਪ੍ਰੇਮ ਦੀ ਪ੍ਰਾਪਤੀ ਨਹੀਂ ਹੋਈ ਅਤੇ ਰੱਬੀ ਅਦਬ ਬਿਨਾਂ ਅੱਜ ਤੱਕ ਕੋਈ ਪਾਰ ਨਹੀਂ ਉਤਰਿਆ।

ਬਿਨੁ ਭੈ ਕਿਨੈ ਨ ਪ੍ਰੇਮ ਪਾਇਆ॥

ਬਿਨੁ ਭੈ ਪਾਰਿ ਨ ਉਤਰਿਆ ਕੋਈ॥

—ਤੁਖਾਰੀ ਮ: ੪, ਪੰਨਾ ੧੧੧੬

ਖਾਲਸੇ ਦੇ ਅੰਦਰ ਰੱਬੀ ਨਾਮ ਹੈ। ਨਾਮ ਨੇ ਹਿਰਦਾ ਪਵਿੱਤਰ ਕੀਤਾ ਹੈ ਜਿਥੇ ਸ਼ਹਿਨਸ਼ਾਹ ਆ ਕੇ ਬੈਠ ਜਾਏ ਉਥੇ ਸਫ਼ਾਈਆਂ ਹੋ ਜਾਂਦੀਆਂ ਹਨ, ਉਥੇ ਸਜਾਵਟਾਂ ਹੋ ਜਾਂਦੀਆਂ ਹਨ, ਰੋਣਕਾਂ ਹੋ ਜਾਂਦੀਆਂ ਹਨ, ਸਾਰੇ ਸੁੱਖ ਸਹੂਲਤਾਂ

ਆ ਜਾਂਦੀਆਂ ਹਨ। ਉਥੇ ਗੁਣੀ ਜਨ ਆ ਪੁੱਜਦੇ ਹਨ, ਉਥੇ ਸਾਰੇ ਪਤਵੰਤੇ ਆ ਜੁੜਦੇ ਹਨ, ਉਥੇ ਸੂਰਬੀਰਾਂ ਦਾ ਘੇਰਾ ਹੁੰਦਾ ਹੈ, ਉਥੇ ਸਾਰੇ ਝਤਰੇ ਮੁੱਕ ਜਾਂਦੇ ਹਨ।

ਜਿਸ ਦੇ ਹਿਰਦੇ ਵਿਚ ਪ੍ਰਮਾਤਮਾ ਆ ਵੱਸਦਾ ਹੈ ਉਸ ਹਿਰਦੇ ਵਿਚ ਤਾਂ ਰੱਬੀ ਦਰਬਾਰ ਲੱਗ ਜਾਂਦਾ ਹੈ। ਇਸ ਦਰਬਾਰ ਦਾ ਜ਼ਿਕਰ ਕਬੀਰ ਸਾਹਿਬ ਜੀ ਨੇ ਕੀਤਾ ਹੈ :

ਹਜ਼ ਹਮਾਰੀ ਗੋਮਤੀ ਤੀਰ। ਜਹਾ ਬਸਹਿ ਪੀਤੰਬਰ ਪੀਰ।

—ਆਜਾ ਕਬੀਰ ਜੀ, ਪੰਨਾ ੪੭੯

ਰਾਜੇ ਜਿੱਥੇ ਬੈਠ ਜਾਣ ਦਰਬਾਰ ਲੱਗ ਜਾਂਦਾ ਹੈ। ਪ੍ਰਮਾਤਮਾ ਵੀ ਜਿਸ ਹਿਰਦੇ ਵਿਚ ਵੱਸ ਜਾਏ ਉਥੇ ਸਾਰੇ ਗੁਣ, ਸਾਰੀਆਂ ਬਰਕਤਾਂ ਆ ਵੱਸਦੀਆਂ ਹਨ। ਇਹ ਸਾਰੀਆਂ ਨਾਮ ਸਿਮਰਨ ਦੀਆਂ ਬਰਕਤਾਂ ਹਨ। ਖਾਲਸੇ ਦੇ ਅੰਦਰ ਅਕਾਲ ਪੁਰਖ ਦਾ ਡੇਰਾ ਹੈ। ਇਸੇ ਲਈ ਖਾਲਸਾ ਸਵਾ ਲੱਖੀ ਹੈ। ਉਸ ਦੀ ਇਕ-ਇਕ ਚੀਜ਼ ਸਵਾ ਲੱਖ ਦੀ ਹੈ। ਇਕ ਦਮੜਾ ਸਵਾ ਲੱਖ ਹੈ, ਇਕ ਪ੍ਰਸ਼ਾਦਾ ਸਵਾ ਲੱਖ ਹੈ। ਉਸ ਦਾ ਕਾਰਨ ਇਕੋ ਹੈ ਕਿ ਇਕ ਤੌਂ ਅਨੇਕ ਕਰਨ ਵਾਲਾ ਸਰਬ ਕਲਾ ਸਮਰੱਥ ਪ੍ਰਮਾਤਮਾ ਖਾਲਸੇ ਦੇ ਅੰਦਰ ਬੈਠਾ ਹੈ।

ਖਾਲਸਾ ਸਤਿਗੁਰੂ ਦੇ ਸ਼ਬਦ ਨਾਲ ਜੁੜਿਆ ਸ਼ਬਦ ਰੱਬੀ ਹੁਕਮ ਨਾਲ ਜੁੜਿਆ ਹੈ। ਹੁਕਮ ਹੀ ਨਾਮ ਹੈ। ਖਾਲਸੇ ਦਾ ਸਿੱਧਾ ਸੰਪਰਕ ਪ੍ਰਮਾਤਮਾ ਨਾਲ ਜੁੜਦਾ ਹੈ। ਸਿੱਧੀਆਂ ਹੀ ਰੱਬੀ ਮਿਹਰਾਂ ਤੇ ਬਰਕਤਾਂ ਖਾਲਸੇ ਦੇ ਬਰਸਦੀਆਂ ਹਨ। ਖਾਲਸਾ ਕਿਸੇ ਦੀ ਮੁਖਾਜੀ ਨਹੀਂ ਰੱਖਦਾ। ਸਤਿਗੁਰਾਂ ਨੇ ਇਹ ਮੱਤ ਦੇ ਦਿੱਤੀ ਹੈ ਕਿ :-

ਕਹਿਯੈ ਪੜ੍ਹ ਸੋ ਭਾਖਿ ਹੋ। ਕਿਸੁ ਨਾ ਕਾਨ ਰਾਖਿ ਹੋ॥

ਕਹਿਯੈ ਪੜ੍ਹ ਸੋ ਮੈ ਕਰੂ। ਨਾ ਕਾਨ ਕਾਹੂ ਕੀ ਧਰੋ॥

—ਬਚਿੜ ਨਾਟਕ

ਖਾਲਸੇ ਦਾ ਵਿਸ਼ਵਾਸ ਹੈ ਕਿ—

ਹੇ ਪ੍ਰਮਾਤਮਾ ਜਿਸ ਵੱਲ ਤੂੰ ਹੋਵੋ ਉਸ ਨੂੰ ਤੇਰੀ ਬੰਦਰੀ ਪ੍ਰਾਪਤ ਹੋ ਜਾਂਦੀ ਹੈ ਉਸ ਨੂੰ ਕਿਸੇ ਦੀ ਕੀ ਮੁਖਾਜੀ ਹੈ।

ਜਿਸਨੋ ਤੂੰ ਪੜ ਵਲਿ ਤਿਸੁ ਕਿਆ ਮੁਹਛੰਦਗੀ॥

ਜਿਸਨੋ ਤੇਰੀ ਮਿਹਰ ਸੁ ਤੇਰੀ ਬੰਦਰੀ॥

—ਰਾਮਕਲੀ ਵਾਰ ਮ: ੫, ਪੰਨਾ ੯੯੧

ਇਕ ਬਾਦਸ਼ਾਹ ਨੇ ਇਕ ਡਕੀਰ ਨੂੰ ਪੁੱਛਿਆ ਸੀ, ਡਕੀਰਾ ਕਦੀ ਮੇਰੀ

ਵੀ ਯਾਦ ਆਉਂਦੀ ਹੈ ਕਿ ਨਹੀਂ, ਕਿ ਹਰ ਵੇਲੇ ਰੱਬ ਨੂੰ ਹੀ ਯਾਦ ਕਰਦਾ ਰਹਿੰਦਾ ਹੈ। ਬਾਦਸ਼ਾਹ ਨੇ ਐਸਾ ਕਿਉਂ ਪੁਛਿਆ ਉਸ ਦਾ ਕਾਰਨ ਸੀ। ਬਾਦਸ਼ਾਹ ਛਕੀਰਾਂ ਨੂੰ ਖੈਰਾਤ ਦੇਂਦਾ ਸੀ, ਧਨ ਬਸਤਰ ਦੇਂਦਾ ਸੀ। ਆਪਣੇ ਆਪ ਨੂੰ ਬਹੁਤ ਵੱਡਾ ਦਾਨੀ ਸਮਝਦਾ ਸੀ। ਦਾਨੀ ਦੇ ਮਨ ਵਿਚ ਸੁਭਾਵਕ ਹੀ ਖਿਆਲ ਆਉਂਦਾ ਹੈ ਕਿ ਦਾਨ ਪਾਉਣ ਵਾਲੇ ਉਸ ਨੂੰ ਯਾਦ ਕਰਦੇ ਰਹਿਣ। ਉਸ ਦੀ ਉਡੀਕ ਵਿਚ ਬੈਠੇ ਰਹਿਣ ਕਿ ਉਹ ਕਦੋਂ ਆਉਂਦਾ ਹੈ ਤੇ ਕਦੋਂ ਉਸ ਦੀ ਝੋਲੀ ਵਿਚ ਬੈਰ ਪਾਉਂਦਾ ਹੈ।

ਬਾਦਸ਼ਾਹ ਪੁਛਦਾ ਹੈ ਕਿ ਛਕੀਰ ਮੇਰੀ ਯਾਦ ਵੀ ਕਦੀ ਆਉਂਦੀ ਹੈ। ਛਕੀਰ ਨੇ ਕਿਹਾ ਕਿ ਯਾਦ ਕਰਨ ਲਈ ਧਿਆਨ ਇਕ ਹੈ, ਚੇਤਾ ਸ਼ਕਤੀ ਇਕ ਹੈ। ਦੇ ਯਾਦਾਂ ਇਕੱਠੀਆਂ ਨਹੀਂ ਆ ਸਕਦੀਆਂ। ਤੇਰੀ ਯਾਦ ਆਉਂਦੀ ਹੈ, ਜਦੋਂ ਰੱਬ ਭੁਲਦਾ ਹੈ। ਪਰ ਮਿਹਰ ਹੈ ਅਕਾਲ ਪੁਰਖ ਦੀ ਜਿਹੜੀ ਮੈਨੂੰ ਫੌਰਨ ਸੰਭਾਲ ਲੈਂਦੀ ਹੈ ਅਤੇ ਮੈਂ ਤੈਨੂੰ ਭੁੱਲ ਜਾਂਦਾ ਹਾਂ ਤੇ ਰੱਬ ਨੂੰ ਯਾਦ ਕਰਦਾ ਹਾਂ। ਬੇਪ੍ਰਵਾਹ ਛਕੀਰ ਨੇ ਕਿਹਾ ਬਾਦਸ਼ਾਹ ਤੇਰੀ ਯਾਦ ਤਾਂ ਮੈਨੂੰ ਇਕ ਕੰਗਾਲ ਤੇ ਮੰਗਤਾ ਬਣਾ ਦੇਂਦੀ ਹੈ ਪਰ ਪ੍ਰਮਾਤਮਾ ਦੀ ਯਾਦ ਮੈਨੂੰ ਸ਼ਹਿਨਸ਼ਾਹ ਬਣਾ ਦੇਂਦੀ ਹੈ।

ਤੇਰੀ ਯਾਦ ਆਉਂਦਿਆਂ ਹੀ ਧਿਆਨ ਆਉਂਦਿਆਂ ਹੀ ਖਿਆਲ ਆਉਂਦਾ ਹੈ ਕਿ ਮੈਂ ਵੀ ਮੰਗਤਿਆਂ ਦੀ ਕਤਾਰ ਵਿਚ ਖੜ੍ਹਾ ਹੋ ਜਾਵਾਂ ਮੈਨੂੰ ਵੀ ਕੁਝ ਮਿਲ ਜਾਵੇਗਾ। ਪਰ ਰੱਬ ਦੀ ਯਾਦ ਆਉਂਦਿਆਂ ਹੀ ਮੈਂ ਮੰਗਣ ਦੀ ਬਜਾਏ ਵੰਡਣਾ ਸੁਰੂ ਕਰ ਦਿੰਦਾ ਹਾਂ। ਧਨ ਤਾਂ ਮੇਰੇ ਪਾਸ ਨਹੀਂ ਪਰ ਸੁਭ ਕਾਮਨਾ ਤੇ ਹੈ। ਮੈਂ ਰੱਬ ਅੱਗੇ ਹੱਥ ਫੈਲਾ ਕੇ ਕਹਿੰਦਾ ਹਾਂ ਕਿ ਹੇ ਪ੍ਰਮਾਤਮਾ ਤੂੰ ਸਭ ਦਾ ਭਲਾ ਕਰ। ਦਇਆ ਭਰੇ ਹਿਰਦੇ ਨਾਲ ਜੋ ਦੂਸਰਿਆਂ ਦੀ ਸੇਵਾ ਕਰਦਾ ਹੈ ਅਤੇ ਸਰਬੱਤ ਦਾ ਭਲਾ ਮੰਗਦਾ ਹੈ ਉਸ ਤੋਂ ਵੱਡਾ ਸ਼ਹਿਨਸ਼ਾਹ ਕੌਣ ਹੋ ਸਕਦਾ ਹੈ। ਇਹ ਗੁਣ ਨਾਮ ਸਿਮਰਨ ਨਾਲ ਆਉਂਦੇ ਹਨ, ਇਹ ਗੁਣ ਖਾਲਸੇ ਵਿਚ ਹਨ।

ਰਾਜਪੂਤਾਨੇ ਵਿਚ ਇਕ ਤੀਰਥ ਪੁਸ਼ਕਰਰਾਜ ਅਜਮੇਰ ਤੋਂ ਬੋੜੀ ਢੂਰੀ 'ਤੇ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਏਥੇ ਗਏ ਸਨ। ਨਾਲ ਹੀ ਬਾਦਸ਼ਾਹ ਬਹਾਦਰ ਸ਼ਾਹ ਸੀ। ਇਕ ਨਰਭਖੀ ਸ਼ੇਰ ਨੂੰ ਮਾਰਨ ਦਾ ਯਤਨ ਕੀਤਾ ਗਿਆ ਪਰ ਉਲਟਾ ਉਹ ਸ਼ੇਰ ਹੀ ਸ਼ਿਕਾਰੀਆਂ ਦਾ ਸ਼ਿਕਾਰ ਕਰ ਜਾਂਦਾ ਸੀ। ਕਾਫੀ ਜੋਥੇ ਉਸ ਨੇ ਮਾਰ ਮੁਕਾਏ ਸਨ। ਬਹਾਦਰ ਸ਼ਾਹ ਨੇ ਸਤਿਗੁਰਾਂ ਨੂੰ ਬੇਨਤੀ ਕੀਤੀ ਕਿ ਪਾਤਸ਼ਾਹ ਤੁਸੀਂ ਬੜੇ ਕਲਾਵਾਨ ਹੋ, ਤੁਹਾਡੀ ਬੀਰਤਾ ਦੇ ਕਿਸੇ

ਮੈਂ ਬੜੇ ਸੁਣੇ ਹਨ ਪਰ ਅੱਜ ਮੈਂ ਅੱਖੀਂ ਵੇਖਣਾ ਚਾਹੁੰਦਾ ਹਾਂ ਤੁਸੀਂ ਇਸ ਸੇਰ ਦਾ ਸੰਘਾਰ ਕਰ ਦਿਓ।

ਸਤਿਗੁਰਾਂ ਨੇ ਸੇਰ ਨੂੰ ਮਾਰਨ ਦੀ ਤਿਆਰੀ ਕੀਤੀ। ਤੁਰਨ ਲੱਗੇ ਤਾਂ ਇਕ ਸਿੰਘ ਜਿਸ ਦਾ ਨਾਂ ਭਾਈ ਰੋਸ਼ਨ ਸਿੰਘ ਸੀ ਉਹ ਉਠ ਕੇ ਖੜ੍ਹਾ ਹੋ ਗਿਆ ਤੇ ਬੇਨਤੀ ਕਰਨ ਲੱਗਾ। ਹੇ ਸੱਚੇ ਪਾਤਸ਼ਾਹ! ਅਕਾਲ ਸਰੂਪ ਮੇਰੇ ਸਤਿਗੁਰ ਜੀਵਨ ਮੌਤ ਤੁਹਾਡੇ ਹੱਥ ਵਿਚ ਹੈ। ਬਾਦਸ਼ਾਹ ਨੂੰ ਪਤਾ ਲੱਗਣਾ ਚਾਹੀਦਾ ਹੈ ਕਿ ਸਤਿਗੁਰੂ ਕੀ ਕਰ ਸਕਦੇ ਹਨ। ਇਹ ਤਾਂ ਵਰਨਣ ਤੋਂ ਬਾਹਰ ਹੈ, ਸਤਿਗੁਰੂ ਦੀ ਅਸੀਸ ਕੀ ਕਰਦੀ ਹੈ। ਇਸ ਨੂੰ ਅਹਿਸਾਸ ਹੋਵੇ ਕਿ ਮੈਂ ਸਤਿਗੁਰੂ ਦੀ ਅਸੀਸ ਨਾਲ ਹੀ ਜਿੱਤ ਪ੍ਰਾਪਤ ਕੀਤੀ ਹੈ। ਦਾਸ ਨੂੰ ਅਸੀਸ ਦਿਓ, ਸੇਰ ਮਾਰਨ ਮੈਂ ਜਾਵਾਂਗਾ।

ਭਾਈ ਰੋਸ਼ਨ ਸਿੰਘ ਜੀ ਗਏ ਤੇ ਸੇਰ ਮਾਰ ਕੇ ਆ ਗਏ, ਬਾਦਸ਼ਾਹ ਹੈਰਾਨ ਹੋ ਗਿਆ। ਇਨਸਾਨ ਦੇਣ ਲੱਗਾ ਤਾਂ ਰੋਸ਼ਨ ਸਿੰਘ ਨੇ ਨਾਂਹ ਕਰ ਦਿੱਤੀ ਤੇ ਕਿਹਾ ਬਾਦਸ਼ਾਹ ਝੋਲੀ ਇਕ ਹੈ ਤੇਰੇ ਅੱਗੇ ਕਰਾਂ ਕਿ ਸਤਿਗੁਰੂ ਅੱਗੇ। ਸਿਰ ਇਕ ਹੈ ਤੇਰੇ ਅੱਗੇ ਬੁਕਾਵਾਂ ਕਿ ਸਤਿਗੁਰੂ ਅੱਗੇ। ਬਾਦਸ਼ਾਹ ਤੇਰੇ ਯੋਧੇ ਖਾਨਦਾਨੀ ਤਲਵਾਰੀਏ ਸਨ ਫਿਰ ਵੀ ਸੇਰ ਕੋਲੋਂ ਮਾਰ ਖਾ ਗਏ ਇਸ ਲਈ ਕਿ ਉਨ੍ਹਾਂ ਕੋਲ ਸਤਿਗੁਰੂ ਦੀ ਅਸੀਸ ਨਹੀਂ ਸੀ, ਮੇਰੇ ਕੋਲ ਉਸ ਗੁਰੂ ਦਾ ਅਸ਼ੀਰਵਾਦ ਹੈ ਜਿਸ ਦੀ ਨਦਰ ਨਾਲ ਗਿੱਦੜਾਂ ਤੋਂ ਸੇਰ ਤੇ ਚਿੜੀਆਂ ਤੋਂ ਬਾਜ਼, ਕਾਇਰਾਂ ਤੋਂ ਬਹਾਦਰ ਬਣਦੇ ਹਨ।

ਇਹ ਸਾਰੀ ਬਰਕਤ ਹੈ ਨਾਮ ਦੀ। ਗੁਰੂ ਦੀ ਮਹਾਨਤਾ ਹੈ ਕਿ ਗੁਰੂ ਨਾਮ ਜਪਣ ਦੀ ਪ੍ਰੇਰਨਾ ਦਿੰਦਾ ਹੈ। ਦੁਨੀਆਂ ਦੇ ਬਾਦਸ਼ਾਹ ਯਾਦ ਆ ਗਏ ਤਾਂ ਮਾਇਆ ਯਾਦ ਆ ਗਈ। ਹਉਮੈ ਯਾਦ ਆ ਗਈ ਐਸੇ ਹਿਰਦੇ ਵਿਚ ਨਾਮ ਦਾ ਵਾਸਾ ਕਿਵੇਂ ਹੋਵੇ। ਪਰ ਜਿੱਥੇ ਨਾਮ ਹੈ ਜਪਾਉਣ ਵਾਲਾ ਸਤਿਗੁਰੂ ਹਾਜ਼ਰ ਨਾਜ਼ਰ ਹੈ ਐਸਾ ਸਿੱਖ ਐਸਾ ਖਾਲਸਾ ਮਾਇਆ ਅੱਗੇ ਸਿਰ ਕਿਉਂ ਭੁਕਾਵੇ? ਪ੍ਰਮਾਤਮਾ ਨੂੰ ਭੁਲ ਕੇ ਬਾਦਸ਼ਾਹ ਨੂੰ ਕਿਉਂ ਯਾਦ ਕਰੇ। ਭਾਈ ਰੋਸ਼ਨ ਸਿੰਘ ਬਹਾਦਰ ਸ਼ਾਹ ਨੂੰ ਕਿਉਂ ਯਾਦ ਕਰੇ? ਭਾਈ ਰੋਸ਼ਨ ਸਿੰਘ ਨੇ ਬਹਾਦਰ ਸ਼ਾਹ ਨੂੰ ਕਿਹਾ ਸੀ ਕਿ ਜਿਸ ਸਤਿਗੁਰੂ ਦੇ ਬਲ ਨਾਲ ਮੈਂ ਸੇਰ ਮਾਰਿਆ ਹੈ ਸਾਰੀਆਂ ਰਿਧੀਆਂ ਸਿੱਧੀਆਂ ਤੇ ਬਰਕਤਾਂ ਇਸੇ ਸਤਿਗੁਰੂ ਤੋਂ ਪਾਈਆਂ ਹਨ।

ਜਿਸ ਗੁਰ ਦੇ ਬਲ, ਸੇਰ ਹਤਾਜੇ॥

ਤਿਸ ਤੇ ਰਿਧ ਸਿਧ ਹਮ ਨੇ ਪਾਯੋ॥

—ਗੁ: ਪ: ਸੂ:

ਅਸੀਂ ਜਪ ਸਿਮਰਨ ਕਿਹੜੇ ਸ਼ਬਦ ਦਾ ਕਰਨਾ ਹੈ।

ਵਾਹਿਗੁਰੂ ਸ਼ਬਦ ਸਾਡਾ ਗੁਰਮੰਤਰ ਹੈ। ਇਸ ਦਾ ਜਪ ਸਾਨੂੰ ਅਸਚਰਜ ਤੋਂ ਵਿਸਮਾਦ ਦਸ਼ਾ ਵਿਚ ਲੈ ਜਾਂਦਾ ਹੈ। ਅਸਚਰਜ ਬਾਹਰ ਹੈ ਵਿਸਮਾਦ ਅੰਦਰ ਹੈ। ਵਾਹਿਗੁਰੂ ਸ਼ਬਦ ਸਾਨੂੰ ਵਿਸਮਾਦ ਅਵਸਥਾ ਵਿਚ ਲੈ ਜਾਂਦਾ ਹੈ। ਅਨਿਤ ਅਗਿਆਨਤਾ ਦਾ ਅੰਧਕਾਰ ਜਿਸ ਨੇ ਸਾਨੂੰ ਬ੍ਰਹਮ ਤੋਂ ਜੀਵ ਬਣਾ ਦਿੱਤਾ ਹੈ ਉਸ ਅੰਧਕਾਰ ਨੂੰ ਢੂਰ ਕਰਦਾ ਹੈ। ਅੰਦਰ ਚੇਤਾ ਸਕਤੀ ਵਿਚ ਪ੍ਰਕਾਸ਼ ਹੋ ਜਾਂਦਾ ਹੈ। ਉਹ ਸੂਝ ਦਾ ਪ੍ਰਕਾਸ਼ ਹੈ ਜਿਸ ਨੂੰ ਬਿਬੇਕ ਕਹਿੰਦੇ ਹਾਂ। ਫਿਰ ਚੇਤੇ ਵਿਚ ਮਾਇਆ ਨਹੀਂ ਵੱਸਦੀ, ਮਾਲਕ ਵੱਸਦਾ ਹੈ। ਭਾਈ ਸੰਤੋਖ ਸਿੰਘ ਜੀ ਨੇ ਵਾਹਿਗੁਰੂ ਮੰਤਰ ਬਾਰੇ ਲਿਖਿਆ ਹੈ :

ਵਾਹਿ ਨਾਮ ਅਚਰਜ ਕੋ ਹੋਈ। ਅਚਰਜ ਤੇ ਪਰ ਉਕਤ ਨਾ ਕੋਈ॥

ਗੋ ਤਮ ਨਾਮ ਅਗਿਆਨ ਅਨਿਤ। ਰੂ ਪ੍ਰਕਾਸ ਕੀਉ ਜਿਸ ਚਿਤ॥

ਜੇ ਨਾਮ ਪ੍ਰਮਾਤਮਾ ਹੈ ਤੇ ਪ੍ਰਮਾਤਮਾ ਨਿਰਗੁਣ ਤੇ ਸਰਗੁਣ ਹੈ ਗੁਪਤ ਪ੍ਰਗਟ ਦਿੱਸਦਾ ਅਣਦਿਸਦਾ ਸਭ ਕੁਝ ਹੈ। ਫਿਰ ਨਾਮ ਦੀ ਪ੍ਰਾਪਤੀ ਉਸ ਪਰਮ ਹਸਤੀ ਅੱਗੇ ਸਮਰਪਤ ਹੋਣਾ ਹੈ। ਬੂੰਦ ਦਾ ਸਾਗਰ ਵਿਚ ਅਭੇਦ ਹੋਣਾ ਹੈ।

ਆਲਮ ਚੰਦ ਤੇ ਬਲੀਆ ਚੰਦ ਦੋ ਪਹਾੜੀ ਰਾਜਿਆਂ ਸਤਿਗੁਰਾਂ ਤੇ ਹਮਲਾ ਕਰ ਦਿੱਤਾ ਸੀ। ਗੁਰੂ ਗੋਬਿੰਦ ਸਿੰਘ ਇਸ ਦਿਨ ਜੰਗਲ ਵਿਚ ਬੋੜੇ ਜਿਹੇ ਸਿੰਘਾਂ ਨਾਲ ਸਨ। ਪਰ ਸਿੰਘਾਂ ਨਾਲ ਜਾਨ ਤੋੜ ਕੇ ਹਮਲੇ ਦਾ ਜੁਆਬ ਦਿੱਤਾ, ਪਹਾੜੀ ਰਾਜੇ ਨੱਸ ਰਾਏ ਪਰ ਸਿੰਘ ਪਹਾੜੀਆਂ ਦਾ ਪਿੱਛਾ ਕਰਨ ਲੱਗੇ ਸਤਿਗੁਰਾਂ ਦੇ ਤਿੰਨ ਵਾਰ ਕਹਿਣ 'ਤੇ ਵੀ ਵਾਪਿਸ ਨਹੀਂ ਆਏ। ਸਤਿਗੁਰੂ ਤੇ ਸਿੰਘ ਵਿਛੜ ਗਏ। ਹੁਣ ਪਹਾੜੀਆਂ ਦੇ ਦਿਲ ਵੱਧ ਰਾਏ ਇਕ ਪਹਾੜੀ ਰਾਜੇ ਨੇ ਕਿਹਾ ਮਾਰ ਲਈਏ ਗੁਰੂ ਨਾਲ ਨਹੀਂ, ਸਿੰਘ ਇਕੱਲੇ ਹਨ। ਸਿੰਘ ਘਬਰਾ ਗਏ ਵਾਪਿਸ ਦੋੜੇ। ਸਤਿਗੁਰੂ ਦੀ ਸ਼ਰਨ ਵਿਚ ਆਏ ਫਿਰ ਜੰਗ ਜਿੱਤ ਗਏ। ਪਹਾੜੀ ਰਾਜੇ ਦੀ ਗੱਲ ਬੜੀ ਅਮੁਲ ਹੈ। ਨਾਮ ਸਿਮਰਨ ਦੀ ਅਸਲ ਜੁਗਤੀ ਹੈ—ਕਿ ਬਹੁਤੇ ਹੁੰਦੇ ਵੀ ਸਿੰਘ ਇਕੱਲੇ ਹਨ, ਗੁਰੂ ਤੋਂ ਬਿਨਾਂ ਅਸੀਂ ਇਕੱਲੇ ਹਾਂ। ਗੁਰ ਸ਼ਬਦ ਤੋਂ ਵਿਹੂਣਾ ਨਾਮ ਤੋਂ ਵਿਹੂਣਾ ਮਨੁੱਖ ਇਕੱਲਾ ਹੈ। ਗੁਰੂ ਦੀ ਦੱਸੀ ਰਹਿਤ ਤੋਂ ਮੂੰਹ ਮੌੜ ਕੇ ਬਾਣੀ ਤੋਂ ਬੇਮੁੱਖ ਹੋ ਕੇ ਸਿੱਖ ਇਕੱਲਾ ਹੈ। ਇਸ ਲਈ ਨਾਮ ਤੇ ਖਾਲਸਾ ਕਦੀ ਵੱਖ-ਵੱਖ ਨਹੀਂ ਹੋ ਸਕਦੇ। ਨਾਮ ਤੋਂ ਵਿਹੂਣਾ ਤਾਂ ਖਾਲਸਾ ਨਹੀਂ ਸਗੋਂ ਇਕ ਡਰਾਉਣਾ ਹੈ। ਖਾਲਸਾ ਤਾਂ ਆਪਣੀ ਜ਼ਿੰਮੇਵਾਰੀ ਪ੍ਰਮਾਤਮਾ ਵਾਂਗੂੰ ਹੀ ਸਮਝਦਾ ਹੈ ਕਿਉਂਕਿ ਇਹ ਹੈ ਹੀ ਪ੍ਰਮਾਤਮਾ ਦਾ ਸਰੂਪ ਇਸ ਨੇ ਆਤਮ ਰਸ ਚਖਿਆ ਹੈ :

ਆਤਮ ਰਸ ਜਿਹ ਜਾਨਹੀ ਸੋ ਹੈ ਖਾਲਸ ਦੇਵ॥
 ਪ੍ਰਭ ਮਹਿ ਮੋ ਮਹਿ ਤਾਸ ਮਹਿ ਰੰਚਕ ਨਾਹਿਨ ਭੇਵ॥
 ਜਿਸੁ ਨਾਮੁ ਰਿਦੈ ਸੋਈ ਵਡ ਰਾਜਾ॥
 ਜਿਸੁ ਨਾਮੁ ਰਿਦੈ ਤਿਸੁ ਪੂਰੇ ਕਾਜਾ॥
 ਜਿਸੁ ਨਾਮੁ ਰਿਦੈ ਤਿਨਿ ਕੋਟਿ ਧਨ ਪਾਏ॥
 ਨਾਮ ਬਿਨਾ ਜਨਮ ਬਿਰਬਾ ਜਾਏ॥
 ਤਿਸੁ ਸਲਾਹੀ ਜਿਸੁ ਹਰਿ ਧਨੁ ਰਾਸਿ॥
 ਸੋ ਵਡਭਾਗੀ ਜਿਸੁ ਗੁਰ ਮਸਤਕਿ ਹਾਥੁ॥

—ਭੈਰਉ ਮ: ੫, ਪੰਨਾ ੧੧੫੫

ਰਤੇ ਇਸ਼ਕ ਖੁਦਾਇ ਰੰਗਿ ਦੀਦਾਰ ਕੇ॥
 ਵਿਸਰਿਆ ਜਿਨ੍ਹ ਨਾਮੁ ਤੇ ਭੁਇ ਭਾਰ ਥੀਏ॥

—ਆਸਾ ਸ਼ੇਖ ਫਰੀਦ, ਪੰਨਾ ੪੯



ਸੇਵਾ ਤੇ ਖਾਲਸਾ

ਸਿਮਰਨ ਕਰਦਿਆਂ ਖਾਲਸਾ ਪੁਮਾਤਮਾ ਵਿਚ ਅਭੇਦ ਹੋ ਜਾਂਦਾ ਹੈ। ਨਿਰਗੁਣ ਤੇ ਸਰਗੁਣ ਦੋਹਾਂ ਨਾਲ ਖਾਲਸੇ ਦੀ ਸਾਂਝ ਬਣ ਜਾਂਦੀ ਹੈ। ਨਿਰਗੁਣ ਦਾ ਸਿਮਰਨ ਕਰਦਾ ਹੈ ਅਤੇ ਸਰਗੁਣ ਦੀ ਸੇਵਾ ਕਰਦਾ ਹੈ। ਮਨੁੱਖੀ ਸਰੀਰ ਵਿਚ ਕੁਦਰਤ ਨੇ ਇਕ ਅਟਲ ਨਿਯਮ ਰੱਖਿਆ ਹੈ ਕਿ ਜਿਸ ਮਨੁੱਖ ਨੂੰ ਕਰਮ ਇੱਜ ਦਿੱਤੇ ਹਨ ਉਸ ਨੂੰ ਕਰਮ ਤਾਂ ਕਰਨਾ ਹੀ ਪਵੇਗਾ। ਕਰਮ ਭਾਵੇਂ ਉਹ ਬੁਰਾ ਕਰੇ ਜਾਂ ਭਲਾ ਮਨੁੱਖ ਦਾ ਕਰਮ ਬਿਨਾਂ ਛੁਟਕਾਰਾ ਨਹੀਂ, ਇਕ ਅਦੀਬ ਕਹਿੰਦੇ ਹਨ-

ਬੇਕਾਰ ਮਬਾਸ਼ ਕੁਛ ਨਾ ਕੁਛ ਕੀਯਾ ਕਰ।
ਔਰ ਕੁਛ ਨਾ ਹੋ ਤੋਂ ਫਾੜ ਫਾੜ ਕਰ ਸੀਯਾ ਕਰ।

ਭਾਵ ਇਹ ਹੈ ਕਿ ਵਿਹਲਾ ਨਾ ਰਹਿ ਕੁਝ ਨਾ ਕੁਝ ਕਰਦਾ ਰਹਿ। ਹੋਰ ਕੋਈ ਕੰਮ ਨਾ ਹੋਵੇ ਤਾਂ ਆਪਣੇ ਕਪੜੇ ਹੀ ਪਾੜ-ਪਾੜ ਕੇ ਸੀਂਦਾ ਰਹੁ ਪਰ ਕੋਈ ਨਾ ਕੋਈ ਕੰਮ ਜ਼ਰੂਰ ਹੀ ਕਰਦਾ ਰਹੁ। ਮਨੁੱਖ ਨੂੰ ਸਰੀਰ ਦੀ ਪਰਵਰਿਸ਼ ਕਰਨ ਵਾਸਤੇ ਕਿਰਤ ਜ਼ਰੂਰ ਕਰਨੀ ਚਾਹੀਦੀ ਹੈ। ਖਾਲਸੇ ਵਾਸਤੇ ਕਿਸੇ ਕੋਲੋਂ ਮੰਗਣਾ ਜਾਂ ਕਿਸੇ ਦੀ ਚੌਰੀ ਕਰਨੀ, ਪਰਾਇਆ ਹੱਕ ਖਾਣਾ ਕਿਸੇ ਤਰ੍ਹਾਂ ਵੀ ਠੀਕ ਨਹੀਂ, ਧਰਮ ਦੀ ਕਿਰਤ ਕਰਨੀ ਹੈ ਪਰ ਖਾਲਸਾ ਆਪਣੀ ਰੋਟੀ ਤੱਕ ਹੀ ਕਰਮ ਸੀਮਤ ਨਹੀਂ ਕਰਦਾ ਉਸ ਨੇ ਤਾਂ ਜੋ ਪਾਇਆ ਹੈ ਉਹ ਸੰਸਾਰ ਵਿਚ ਵੰਡਣਾ ਹੈ ਇਸੇ ਵਰਤਾਰੇ ਨੂੰ ਹੀ ਸੇਵਾ ਕਹਿੰਦੇ ਹਨ।

ਖਾਲਸੇ ਦੀ ਸੇਵਾ ਇੱਜ ਹੈ ਜਿਵੇਂ ਬੱਦਲ ਪਾਣੀ ਨਾਲ ਭਰੇ ਹੋਏ ਆਏ ਤੇ ਬਰਸ ਗਏ। ਸੁਕੀਆਂ ਖੇਤੀਆਂ ਹਰੀਆਂ ਕਰ ਗਏ। ਇਹ ਧਿਆਨ ਹੀ ਨਹੀਂ ਕਿ ਖੇਤੀਆਂ ਆਪਣੀਆਂ ਹਨ ਜਾਂ ਬੇਗਾਨੀਆਂ ਹਨ। ਕਿਸੇ ਆਸਤਕ ਦੀਆਂ ਹਨ ਜਾਂ ਨਾਸਤਕ ਦੀਆਂ। ਬੱਦਲ ਨੇ ਬਰਸਣਾ ਸੀ ਉਹ ਬਰਸ ਗਿਆ। ਸਾਰ ਕਤਾਵਲੀ ਵਿਚ ਲਿਖਿਆ ਹੈ ਨਦੀ ਆਪਣੇ ਪਾਣੀ ਨੂੰ ਆਪ ਨਹੀਂ ਪੀਂਦੀ, ਦੂਸਰਿਆਂ ਲਈ ਪਾਣੀ ਹੈ। ਬ੍ਰਿਖ ਆਪਣੇ ਫਲ ਆਪ ਨਹੀਂ ਖਾਂਦੇ ਫਲ ਦੂਸਰਿਆਂ

ਵਾਸਤੇ ਹਨ। ਬੱਦਲ ਖੇਤੀਆਂ ਨੂੰ ਨਹੀਂ ਖਾਂਦੇ ਪਕਾ ਕੇ ਦੂਸਰਿਆਂ ਨੂੰ ਦੇਂਦੇ ਹਨ। ਇਸੇ ਤਰ੍ਹਾਂ ਪਰਉਪਕਾਰੀ ਦਾ ਧਨ ਸ਼ਕਤੀ ਦੂਸਰਿਆਂ ਦੀ ਸੇਵਾ ਵਾਸਤੇ ਹੈ।

ਸਰਤਾ ਨਾ ਅਚੇ ਅਪੁਨੇ ਜਲ ਕੋ।
ਨਾ ਕਦਾਪਿ ਭਖੈ ਬਿਖ ਸ੍ਰੈ ਫਲ ਕੋ।
ਸਾਜਿ ਕੋ ਨਾ ਅਭੂ ਕਭੀ ਭਖ ਹੈ।
ਧਨ ਤਯੋ ਪਰ ਹੇਤ ਬਡੇ ਚਖ ਹੈ।

—ਸਾਰਬੁਤਾਵਲੀ

ਸੇਵਾਦਾਰ ਇਕ ਸਫਲ ਰੁੱਖ ਹੈ ਜੋ ਪਹਿਲਾਂ ਆਪ ਫਲਦਾ ਹੈ ਫਿਰ ਸੰਸਾਰ ਨੂੰ ਫਲ ਵੰਡਦਾ ਹੈ। ਜੋ ਪਹਿਲਾਂ ਆਪ ਸੰਵਰਦਾ ਹੈ ਫਿਰ ਸੰਸਾਰ ਨੂੰ ਸੰਵਾਰਦਾ ਹੈ। ਭਾਈ ਸਾਹਿਬ ਭਾਈ ਗੁਰਦਾਸ ਜੀ ਸੇਵਾਦਾਰ ਨੂੰ ਐਸਾ ਪਰਉਪਕਾਰੀ ਮੰਨਦੇ ਹਨ ਕਿ ਜੋ ਬੁਰਿਆਂ ਦਾ ਵੀ ਭਲਾ ਕਰਦਾ ਹੈ।

ਜਿਵੇਂ ਕਿ ਫਲਾਂ ਵਾਲੇ ਰੁੱਖ ਨੂੰ ਪੱਥਰ ਮਾਰਿਆਂ ਉਹ ਫਲ ਦੇਂਦਾ ਹੈ। ਸਿਰ ਤੇ ਆਗਾ ਸਹਾਰਦਾ ਹੈ ਫਿਰ ਵੀ ਵੱਟਾ ਮਾਰਨ ਵਾਲੇ ਤੇ ਚੀਰਨ ਵਾਲੇ ਨੂੰ ਬੇੜੀ ਬਣ ਕੇ ਨਦੀ ਤੋਂ ਪਾਰ ਕਰਦਾ ਹੈ। ਜਿਵੇਂ ਸਮੁੰਦਰ ਵਿਚੋਂ ਸਿੱਪੀ ਕੱਢ ਕੇ ਉਸ ਦਾ ਮੂੰਹ ਤੋਝਿਆ ਜਾਂਦਾ ਹੈ। ਸਿਪ ਮੂੰਹ ਤੋਝਨ ਵਾਲੇ ਨੂੰ ਮੋਤੀ ਦੇਂਦਾ ਹੈ। ਉਸਦੀ ਅਵੱਗਿਆ ਨੂੰ ਚਿਤ ਵਿਚ ਨਹੀਂ ਲਿਆਉਂਦਾ। ਜਿਵੇਂ ਖਾਣ ਪੁੱਟਣ ਵਾਲਾ ਹਬੋਝਿਆਂ ਦਾ ਪ੍ਰਹਾਰ ਵਾਰ ਕਰਦਾ ਹੈ ਪਰ ਪਹਾੜ ਉਸ ਨੂੰ ਅਮੋਲਕ ਹੀਰੇ ਮਾਣਕ ਦੇਂਦਾ ਹੈ।

ਜਿਵੇਂ ਗੰਨੇ ਵਿਚੋਂ ਰਸ ਨਿਕਲਦਾ ਹੈ ਜਦੋਂ ਉਸ ਨੂੰ ਵੇਲਣੇ ਵਿਚ ਪੀੜੀਦਾ ਹੈ। ਤਿਲ ਕੋਹਲੂ ਵਿਚ ਪੀੜੇ ਜਾਂਦੇ ਹਨ ਤਾਂ ਦੀਵੇ ਵਿਚ ਤੇਲ ਜਲ ਕੇ ਪ੍ਰਕਾਸ਼ ਕਰਦਾ ਹੈ ਇਸੇ ਤਰ੍ਹਾਂ ਸਤਿਪੁਰਸ਼ਾਂ ਦੇ ਦਰ ਆ ਕੇ ਕੋਈ ਉਨ੍ਹਾਂ ਦਾ ਬੁਰਾ ਵੀ ਕਰਦਾ ਹੈ ਤਾਂ ਉਹ ਅਗੋਂ ਪਰਉਪਕਾਰ ਹੀ ਕਰਦੇ ਹਨ :

ਸਫਲ ਬਿਰਖ ਫਲ ਦੇਤ ਜਉ ਪਾਖਾਨ ਮਾਰੇ,
ਸਿਰ ਕਰਵਤ ਸਹਿ ਗਹਿ ਪਾਰਿ ਪਾਰਿ ਹੈ।
ਸਾਗਰ ਮਹਿ ਕਾਛਿ ਮੁਖ ਫੌਰੀਅਤ ਸੀਪ ਕੇ ਜਿਉਂ,
ਦੇਤ ਮੁਕਤਾਹਲ ਅਵੱਗਿਆ ਨਾ ਬੀਚਾਰ ਹੈ।
ਜੈਸੇ ਖਨਵਾਰਾ ਖਾਨ ਖਨਤ ਹਨਤ ਘਨ,
ਮਾਨਿਕ ਹੀਰਾ ਅਮੋਲ ਪਰਉਪਕਾਰ ਹੈ।
ਊਖ ਮੈਂ ਪੜ੍ਹਖ, ਜਿਉ ਪਰਗਾਸ ਹੇਤ ਕੋਹਲੂ ਪਚੈ,
ਅਵਗੁਨ ਕੀਏ ਗੁਨ ਸਾਧਨ ਕੇ ਦੁਆਰ ਹੈ।

ਸਤਿਗੁਰੂ ਨਾਨਕ ਦੇਵ ਜੀ ਦੀ ਦ੍ਰਿਸ਼ਟੀ ਵਿਚ ਗਿਆਨ ਦਾ ਫਲ ਸੇਵਾ ਹੈ। ਆਮ ਕਰਕੇ ਗਿਆਨਵਾਨ ਦੂਸਰੇ ਕੋਲੋਂ ਸੇਵਾ ਕਰਾਉਂਦੇ ਰਹੇ ਅਤੇ ਆਪ ਕਿਸੇ ਦੀ ਸੇਵਾ ਨਾ ਕਰ ਸਕੇ। ਗਿਆਨਵਾਨ ਬ੍ਰਾਹਮਣ ਕਦੇਂ ਕਿਸੇ ਦੀ ਸੇਵਾ ਕਰਦਾ ਸੀ। ਸਗੋਂ ਇਕ ਵਰਨ ਤਾਂ ਸਿਰਫ਼ ਸੇਵਾ ਲਈ ਹੀ ਰਾਖਵਾਂ ਰੱਖਿਆ ਸੀ। ਉਸ ਦਾ ਕਿਆਲ ਸੀ ਕਿ ਜਿਸ ਕੋਲੋਂ ਸੇਵਾ ਲੈਣੀ ਹੈ, ਜ਼ਰੂਰੀ ਹੈ ਕਿ ਉਸ ਦਾ ਗਿਆਨ ਦਾ ਝਰੋਖਾ ਬੰਦ ਕਰ ਦਿੱਤਾ ਜਾਏ। ਜੇ ਉਸ ਨੂੰ ਅਕਲ ਮਤ ਆ ਗਈ ਤਾਂ ਉਹ ਸੇਵਾ ਕਿਵੇਂ ਕਰੇਗਾ ਇਹੀ ਕਾਰਨ ਹੈ ਕਿ ਸੂਦਰ ਅਤੇ ਇਸਤਰੀ ਇਨ੍ਹਾਂ ਨੂੰ ਪਸੂਆਂ ਵਾਂਗੂ ਅਨਪੜ੍ਹ ਰੱਖਿਆ ਗਿਆ ਸੀ ਅਤੇ ਕਿਹਾ ਗਿਆ ਕਿ ਇਨ੍ਹਾਂ ਨੂੰ ਪਸੂਆਂ ਵਾਂਗੂ ਮਾਰ ਕੁੱਟ ਕੇ ਇਨ੍ਹਾਂ ਪਾਸੋਂ ਸੇਵਾ ਕਰਾਉਣੀ ਚਾਹੀਦੀ ਹੈ।

ਤੁਲਸੀ ਨੇ ਕਿੰਨੇ ਛਖਰ ਨਾਲ ਇਹ ਲਿਖ ਦਿੱਤਾ ਸੀ—

ਢੌਲ ਗਵਾਰ ਸੂਦਰ ਪਛ ਨਾਰੀ।

ਇਹ ਪਾਚੋਂ ਤਾਵਨ ਅਧਿਕਾਰੀ।

ਕੀ ਇਹ ਗਿਆਨ ਦਾ ਫਲ ਹੈ ਕਿ ਬੰਦਾ ਬੰਦੇ ਨੂੰ ਢੋਲ ਵਾਂਗੂ ਕੁੱਟੇ, ਬੰਦਾ ਬੰਦੇ ਨੂੰ ਮੂਰਖ ਅਤੇ ਪਸੂ ਸਮਝੇ। ਸਤਿਗੁਰਾਂ ਦੀ ਦ੍ਰਿਸ਼ਟੀ ਵਿਚ ਇਨ੍ਹਾਂ ਬੰਦਿਆਂ ਦੀ ਮਤ ਸੁਆਰਬ ਕਾਰਨ ਭ੍ਰਿਸਟ ਹੋ ਚੁੱਕੀ ਸੀ। ਸੂਹੀ ਰਾਗ ਦੇ ਇਕ ਸਬਦ ਵਿਚ ਸਾਹਿਬ ਫਰਮਾਉਂਦੇ ਹਨ ਕਿ ਹੇ ਮੇਰੇ ਮਨ ਇਕੋ ਜਿਹਾ ਗਿਆਨ ਜਪ ਜੋ ਤੈਨੂੰ ਸਦਾ ਬਿਰ ਰਹਿਣ ਵਾਲੇ ਮਾਲਕ ਦਾ ਸੇਵਕ ਬਣਾ ਸਕੇ, ਪਹਿਲੇ ਸੇਵਕ ਦਾ ਅਰਥ ਹੀ ਸੀ ਸੂਦਰ, ਕੰਮੀ ਕੰਮੀਨ। ਸਤਿਗੁਰਾਂ ਨੇ ਉਲਟੀ ਗੰਗਾ ਵਹਾ ਦਿੱਤੀ ਸੇਵਕ ਦੇ ਅਰਥ ਹੋ ਗਏ ਸਾਥੂ ਮਹਾਂਪੁਰਖ। ਸੇਵਾ ਇਕ ਮਹਾਨ ਬੰਦਰੀ ਹੋ ਗਈ। ਸੇਵਕ ਅਤੇ ਮਾਲਕ ਇਕ ਹੋ ਗਏ, ਸੇਵਕ ਮਾਲਕ ਵਾਂਗੂ ਹੀ ਜਗਤ ਵਿਚ ਪ੍ਰਸਿੱਧ ਹੋ ਗਿਆ, ਸੇਵਕ ਮਾਲਕ ਦੀ ਗੱਦੀ ਦਾ ਵਾਰਿਸ ਬਣ ਗਿਆ। ਸਤਿਗੁਰਾਂ ਨੇ ਸੇਵਕ ਨੂੰ ਅਨਪੜ੍ਹ ਸੂਦਰ, ਗਵਾਰ ਨਹੀਂ ਰੱਖਿਆ ਸਗੋਂ ਦਿਵ ਚਕਸੂ ਪ੍ਰਦਾਨ ਕੀਤੇ। ਅੱਖਾਂ ਉਤੇ ਪੱਟੀ ਬੰਨ੍ਹ ਕੇ ਕੋਹਲੂ ਦੇ ਬੈਲ ਵਾਂਗੂ ਨਹੀਂ ਚਲਾਇਆ ਸਗੋਂ ਵਿਵੇਕ ਬੁੱਧ ਪ੍ਰਦਾਨ ਕੀਤੀ ਤੇ ਕਿਹਾ ਸੇਵਕ ਬੜਾ ਹੀ ਗਿਆਨਵਾਨ ਚਾਹੀਦਾ ਹੈ। ਸੇਵਾ ਅਨਪੜ੍ਹਾਂ ਤੇ ਪਸੂ ਵਿਰਤੀ ਵਾਲਿਆਂ ਦਾ ਕੰਮ ਨਹੀਂ ਸਗੋਂ ਬ੍ਰਹਮ ਗਿਆਨੀਆਂ ਦਾ ਕੰਮ ਹੈ ਗੁਰਮਤਿ ਦੇ ਗਿਆਨ ਤੇ ਪੁਰਾਤਨ ਗਿਆਨ ਦਾ ਕੀ ਫਰਕ ਹੈ। ਪੁਰਾਤਨ ਗਿਆਨ ਫਾਹੀ ਬਣ ਗਿਆ ਸੀ, ਇਕ ਜਾਲ ਬਣ ਗਿਆ ਸੀ। ਪਰ ਗੁਰਮਤਿ ਦਾ ਗਿਆਨ ਬੰਦੀ ਛੋੜ ਹੈ ਇਕ ਮੋਖ ਦੁਆਰਾ ਹੈ।

ਇਕ ਵਾਰ ਇਕ ਤੇਲੀ ਕੋਲੋਂ ਤੇਲ ਲੈਂਦੇ ਇਕ ਸੱਜਣ ਨੇ ਪੁੱਛਿਆ ਕਿ ਤੂੰ ਤਾਂ ਤੇਲ ਵੇਚ ਰਿਹਾ ਹੈਂ ਬੈਲ ਆਪੇ ਹੀ ਚਲ ਰਿਹਾ ਹੈ। ਤੇਲੀ ਨੇ ਕਿਹਾ ਕਿ ਬੈਲ ਦੀਆਂ ਅੱਖਾਂ ਬੰਦ ਹਨ। ਦੇਖ ਖੋਪੇ ਹਨ ਉਤੇ ਪੱਟੀ ਹੈ, ਬੈਲ ਵੇਖ ਨਹੀਂ ਸਕਦਾ ਫਿਰ ਮੈਂ ਇਸ ਦੇ ਗਲ ਵਿਚ ਘੰਟੀ ਪਾਈ ਹੈ ਚੱਲ ਰਿਹਾ ਹੈ ਤੇ ਆਵਾਜ਼ ਆ ਰਹੀ ਹੈ। ਤਰਕਵਾਦੀ ਨੇ ਕਿਹਾ ਕਿ ਜੇ ਬੈਲ ਖਲੋ ਕੇ ਹੀ ਸਿਰ ਹਿਲਾਈ ਜਾਵੇ, ਘੰਟੀ ਦੀ ਆਵਾਜ਼ ਆਈ ਜਾਏਗੀ, ਫਿਰ ਕੀ ਕਰੋਂਗਾ। ਤੇਲੀ ਨੇ ਕਿਹਾ ਸੀ ਖਬਰਦਾਰ ਜੇ ਬੈਲ ਨੇ ਸੁਣ ਲਿਆ ਤਾਂ ਸਾਰਾ ਕੰਮ ਵਿਗੜ ਜਾਏਗਾ। ਅੱਗੇ ਤਾਂ ਮੈਂ ਬੈਲ ਦੀਆਂ ਅੱਖਾਂ ਹੀ ਬੰਦ ਕੀਤੀਆਂ ਸਨ ਪਰ ਅੱਜ ਤੋਂ ਬਾਅਦ ਮੈਂ ਇਸ ਦੇ ਕੰਨ ਵੀ ਬੰਦ ਕਰ ਦਿਆਂਗਾ। ਉਹ ਸੱਜਣ ਚਲਾ ਗਿਆ। ਬੈਲ ਦੀਆਂ ਅੱਖਾਂ ਵੀ ਬੰਦ ਹੋ ਗਈਆਂ, ਕੰਨ ਵੀ ਬੰਦ ਹੋ ਗਏ। ਇਹ ਬੈਲ ਸੀ ਸੂਦਰ ਤੇ ਇਸਤਰੀ। ਨਾ ਅੱਖਾਂ ਨਾਲ ਪੋਥੀ ਵੇਖ ਕੇ ਪੜ੍ਹ ਸਕਦੇ ਹਨ ਨਾ ਹੀ ਸੁਣ ਸਕਦੇ ਹਨ।

ਸਤਿਗੁਰੂ ਨਾਨਕ ਦੇਵ ਜੀ ਆਏ, ਉਨ੍ਹਾਂ ਕਿਸੇ ਤੇਲੀ ਦੇ ਰੋਣ ਧੋਣ ਦੀ ਪ੍ਰਵਾਹ ਨਹੀਂ ਕੀਤੀ। ਉਨ੍ਹਾਂ ਬੈਲ ਦੀਆਂ ਅੱਖਾਂ ਵੀ ਮੁਕਤ ਕਰ ਦਿੱਤੀਆਂ ਅਤੇ ਕੰਨ ਵੀ ਤੇ ਕਿਹਾ ਤੂੰ ਬੈਲ ਨਹੀਂ ਤੂੰ ਮਨੁੱਖ ਹੈਂ ਤੈਨੂੰ ਬੈਲ ਬਣਾਇਆ ਗਿਆ ਹੈ। ਹੁਣ ਤੂੰ ਸੇਵਾ ਕਰ ਪਰ ਅੱਖਾਂ ਨਾਲ ਵੇਖ ਕੇ ਕੰਨਾਂ ਨਾਲ ਸੁਣ ਕੇ ਜ਼ਬਾਨ ਨਾਲ ਬੋਲ ਕੇ। ਉਨ੍ਹਾਂ ਦੀ ਸੇਵਾ ਕਰ ਜੋ ਸੇਵਾ ਨੂੰ ਬੰਦਰਗੀ ਸਮਝਦੇ ਹਨ। ਸੇਵਕ ਦਾ ਮਨ ਕੈਸਾ ਹੈ—

ਅੰਤਰਿ ਵਸੈ, ਨ ਬਾਹਰਿ ਜਾਇ॥

ਅੰਮ੍ਰਿਤੁ ਛੋਡਿ ਕਾਹੇ ਬਿਖ ਖਾਇ॥

ਐਸਾ ਗਿਆਨੁ ਜਪਹੁ ਮਨ ਮੇਰੇ॥

ਹੋਵਹੁ ਚਾਕਰ ਸਾਚੇ ਕੇਰੇ। ਰਹਾਉ॥

—ਸੂਹੀ ਮਹਲਾ ੧, ਪੰਨਾ ੨੨

ਗੁਰੂ ਘਰ ਵਿਚ ਸੇਵਾ ਦੀ ਇੰਨੀ ਮਹਾਨਤਾ ਹੈ ਕਿ ਗੁਰਗੱਦੀ ਲਈ ਜਦੋਂ ਕਿਸੇ ਜਾਨਸ਼ੀਨ ਦੀ ਚੋਣ ਹੋਈ ਤਾਂ ਕਸਵੱਟੀ ਸੇਵਾ ਹੀ ਸੀ। ਐਸਾ ਸੇਵਕ ਹੋਵੇ ਜੋ ਟਿਕੇ ਹੋਏ ਮਨ ਵਾਲਾ ਹੋਵੇ। ਬਾਹਰ ਭਟਕਣ ਵਾਲਾ ਨਾ ਹੋਵੇ। ਸਿਮਰਨ ਭਜਨ ਵਾਲਾ ਹੋਵੇ, ਸਵਾਸ ਸਵਾਸ ਵਿਚ ਰੱਬ ਦੀ ਯਾਦ ਹੋਵੇ।

ਵਿਖਾਵਾ ਬਿਲਕੁਲ ਨਾ ਹੋਵੇ ਪਰ ਸੇਵਾ ਮਨੋ ਤਨੋ ਕਰਦਾ ਹੋਵੇ, ਦੂਸਰਿਆਂ ਕੋਲੋਂ ਕਰਵਾਉਣ ਨਾਲੋਂ ਆਪ ਅੱਗੇ ਹੋ ਕੇ ਸੇਵਾ ਕਰਨ ਨੂੰ ਪਹਿਲ ਦੇਵੇ। ਉਸ ਨੂੰ ਹਰ ਜੀਵ ਵਿਚੋਂ ਪ੍ਰਮਾਤਮਾ ਹੀ ਦਿਸਦਾ ਹੋਵੇ, ਉਸਦੇ ਮਨ ਵਿਚ ਭੇਦ-

ਭਾਵਨਾ ਨਾ ਹੋਵੇ। ਵਿਤਕਰਾ ਨਾ ਹੋਵੇ। ਨਿਦਾ ਉਸਤਤ ਤੋਂ ਉਪਰ ਹੋਵੇ। ਉਸਦੇ ਜੀਵਨ ਵਿਚ ਅਕੇਵਾਂ ਬਕੇਵਾਂ ਨਾ ਹੋਵੇ। ਫਿਕਾ ਨਾ ਬੋਲੇ, ਕਦੀ ਕਿਸੇ ਨੂੰ ਇਹ ਵੀ ਨਾ ਜਤਾਏ ਕਿ ਮੈਂ ਤੇਰੀ ਸੇਵਾ ਕੀਤੀ ਹੈ।

ਸੇਵਾ ਦੀ ਇਨੀ ਮਾਨਤਾ ਹੈ ਕਿ ਸਤਿਗੁਰੂ ਆਪ ਸੇਵਾ ਕਰਦੇ ਰਹੇ। ਸਿੱਖ ਇਤਿਹਾਸ ਪੜ੍ਹੀਏ ਤਾਂ ਪਤਾ ਲੱਗਦਾ ਹੈ ਕਿ ਰਾਜੇ ਮਹਾਰਾਜੇ ਵੀ ਹੱਥੀਂ ਸੇਵਾ ਕਰਦੇ ਰਹੇ। ਪਟਿਆਲੇ ਦੇ ਰਾਜਾ ਬਾਬਾ ਆਲਾ ਸਿੰਘ ਜੀ ਆਪ ਹੱਥੀਂ ਸੇਵਾ ਕਰਦੇ ਸਨ। ਇਕ ਦਿਨ ਲੰਗਰ ਵਿਚ ਆਪ ਪ੍ਰਸਾਦੇ ਵਰਤਾ ਰਹੇ ਸਨ ਅਤੇ ਧਰਮ ਪਤਨੀ ਮਾਤਾ ਫਤਹਿ ਕੌਰ ਜੀ ਦਾਲਾ ਵਰਤਾ ਰਹੇ ਸਨ। ਇਕ ਸਿੰਘ ਨੇ ਕਹਿ ਦਿੱਤਾ ਮਾਤਾ ਜੀ ਦਾਲ ਕਿਸੇ ਕੰਮ ਦੀ ਨਹੀਂ ਬਣੀ, ਇਸ ਦਾਲ ਨੂੰ ਮੈਂ ਕੀ ਕਰਾਂ। ਮਾਤਾ ਨੇ ਗੁੱਸੇ ਵਿਚ ਆ ਕੇ ਕਹਿ ਦਿੱਤਾ ਕਿ ਮੇਰੇ ਸਿਰ ਵਿਚ ਪਾ ਦੇ। ਸਿੰਘ ਨੇ ਬਾਟਾ ਚੁੱਕਿਆ ਦਾਲ ਸਿਰ ਵਿਚ ਪਾ ਦਿੱਤੀ।

ਗੁੱਸਾ ਤਾਂ ਪਹਿਲੇ ਹੀ ਸੀ ਹੁਣ ਤਾਂ ਹੱਦ ਹੋ ਗਈ। ਮਾਤਾ ਫਤਹਿ ਕੌਰ ਨੇ ਬਾਬਾ ਆਲਾ ਸਿੰਘ ਜੀ ਕੋਲ ਸ਼ਿਕਾਇਤ ਕੀਤੀ, ਬਾਬਾ ਜੀ ਨੇ ਪੁੱਛਿਆ ਕਿ ਗੱਲ ਕਿਥੋਂ ਸੁਰੂ ਹੋਈ ਸੀ। ਮਾਤਾ ਨੇ ਕਿਹਾ ਕਿ ਇਸ ਨੇ ਕਿਹਾ ਕਿ ਦਾਲ ਠੀਕ ਨਹੀਂ ਇਸ ਦਾ ਕੀ ਕਰਾਂ। ਮੈਂ ਕਿਹਾ ਸੀ ਮੇਰੇ ਸਿਰ ਵਿਚ ਪਾ ਦੇ ਇਸ ਨੇ ਸੱਚੀ ਮੁੱਚੀ ਹੀ ਪਾ ਦਿੱਤੀ। ਬਾਬਾ ਜੀ ਨੇ ਕਿਹਾ ਸੀ ਫਿਰ ਸਿੰਘ ਦਾ ਗੁਨਾਹ ਨਹੀਂ, ਤੂੰ ਜੋ ਮੰਗਿਆ ਹੈ, ਤੈਨੂੰ ਮਿਲ ਗਿਆ ਹੈ। ਖਾਲਸੇ ਦੀ ਕ੍ਰਿਪਾ ਨਾਲ ਰਾਜ ਮਿਲਿਆ ਹੈ। ਸੱਚ ਹੈ ਕਿ ਤੈਨੂੰ ਜੀਵਨ ਵੀ ਇਨ੍ਹਾਂ ਦੀ ਕ੍ਰਿਪਾ ਨਾਲ ਹੀ ਮਿਲਿਆ ਹੈ। ਤੈਨੂੰ ਜੰਮਦੀ ਨੂੰ ਦਬਾ ਦਿੱਤਾ ਸੀ ਪਰ ਇਕ ਸਿੰਘ ਨੇ ਹੀ ਰੋਕਿਆ ਸੀ ਤੇ ਕਿਹਾ ਸੀ ਨਾ ਦੱਬੋ ਇਹ ਮਹਾਰਾਣੀ ਬਣੇਗੀ। ਤੂੰ ਇਨ੍ਹਾਂ ਦੀ ਕ੍ਰਿਪਾ ਵੇਖ।

ਇਨ੍ਹਾਂ ਦੀ ਕ੍ਰਿਪਾ ਨਾਲ ਮਹਾਰਾਣੀ ਬਣੀ।

ਇਨ੍ਹਾਂ ਦੀ ਕ੍ਰਿਪਾ ਨਾਲ ਅੰਮ੍ਰਿਤ ਛੱਕ ਕੇ ਛੱਡੋ ਤੋਂ ਫਤਹਿ ਕੌਰ ਬਣੀ।

ਇਨ੍ਹਾਂ ਦੀ ਕ੍ਰਿਪਾ ਨਾਲ ਜਿੰਦਗੀ ਮਿਲੀ।

ਤੇਰਾ ਜੀਵਨ ਤਾਂ ਸੰਗਤ ਦੀ ਅਮਾਨਤ ਹੈ।

ਸੇਵਾ ਕਰ ਪਹਿਲਾਂ ਸੇਵਕਾਂ ਵਾਲਾ ਮਨ ਬਣਾ।

ਜਿਸ ਵੇਲੇ ਉਸ ਸਿੰਘ ਨੇ ਪਸਚਾਤਾਪ ਕੀਤਾ ਤਾਂ ਬਾਬਾ ਆਲਾ ਸਿੰਘ ਨੇ ਕਿਹਾ ਗੁਰਸਿੱਖਾ ਭਾਈ ਤੂੰ ਨਹੀਂ ਬੋਲਿਆ, ਤੇਰੇ ਅੰਦਰੋਂ ਤਾਂ ਅੱਜ ਦਸ਼ਮੇਸ਼ ਪਿਤਾ ਬੋਲੇ ਹਨ।

ਸਾਨੂੰ ਸੇਵਾ ਕਰਨੀ ਨਹੀਂ ਆਉਂਦੀ ਚੰਗਾ ਹੋਇਆ ਹੈ ਤੂੰ ਸਾਨੂੰ ਸੁਚੇਤ

ਕਰ ਦਿੱਤਾ ਹੈ। ਐਸਾ ਨਾ ਕਰੀਂ ਕਿ ਨਾਰਾਜ਼ ਹੋ ਕੇ ਕੱਲ੍ਹ ਤੋਂ ਲੰਗਰ ਛਕਣ ਹੀ ਨਾ ਆਵੇਂ। ਜਿਥੋਂ- ਜਿਥੋਂ ਵੀ ਉਕਾਈ ਵੇਖੋਂ ਸਾਨੂੰ ਸੁਚੇਤ ਕਰਦੇ ਰਹਿਣਾ।

ਸੇਵਾ ਦੀ ਇਨੀ ਮਹਾਨਤਾ ਹੈ। ਪੱਖਾ ਝਲਦੇ ਕਪੂਰ ਸਿੰਘ ਨੂੰ ਨਵਾਬੀ ਵਾਸਤੇ ਚੁਣਿਆ ਸੀ। ਇਹ ਸਾਰਾ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਿੱਖਿਆ ਦਾ ਅਸਰ ਸੀ। ਜਿਹੜੇ ਹੱਥ ਸੇਵਾ-ਵਿਹੂਣੇ ਹਨ ਉਨ੍ਹਾਂ ਨੂੰ ਸਤਿਗੁਰਾਂ ਨੇ ਮੁਰਦੇ ਦੇ ਹੱਥ ਕਿਹਾ ਸੀ। ਉਸ ਬੱਚੇ ਦਾ ਲਿਆਂਦਾ ਜਲ ਸਤਿਗੁਰਾਂ ਰੋੜ ਦਿੱਤਾ ਸੀ। ਜਿਸ ਨੇ ਕਦੇ ਵੀ ਸੰਗਤ ਦੀ ਸੇਵਾ ਨਹੀਂ ਸੀ ਕੀਤੀ ਤੇ ਉਸ ਨੌਜ਼ਾਨ ਦੇ ਮਾਤਾ-ਪਿਤਾ ਨੂੰ ਗੁਰਮਤਿ ਸਮਝਾਉਣ ਲਈ ਜੋ ਕਿਹਾ ਸੀ ਭਾਈ ਸੰਤੋਖ ਸਿੰਘ ਜੀ ਉਨ੍ਹਾਂ ਵਿਚਾਰਾਂ ਨੂੰ ਇਸ ਤਰ੍ਹਾਂ ਅੰਕਿਤ ਕਰਦੇ ਹਨ—

ਸੁਨ ਸਿਖਾ ਗੁਰਮਤਿ ਇਹ ਸਾਰ।
ਸਤ ਸੰਗਤ ਕੀ ਸੇਵ ਉਦਾਰ।
ਹਾਬ ਪਵਿੜ ਟਹਿਲ ਤੇ ਜਾਨਹੁ।
ਪਦ ਪਵਿੜ ਗੁਰ ਦਰਸ ਪਯਾਨਹੁ।
ਬਿਨਾ ਸੇਵ ਸਤਸੰਗਤ ਕੇਰੀ।
ਦੇਹ ਅਪਾਵਨ ਤਿਮ ਨਰ ਕੇਰੀ।
ਯਾਤੇ ਹਾਬ ਅਪਾਵਨ ਤੇਰਾ
ਕਰਯੋ ਨਾ ਪਾਨ ਹਮਹੁ ਜਲ ਗੇਰਾ।

—ਗੁ: ਪ: ਸੂ:

ਭਾਗਾਂ ਤੋਂ ਬਿਨਾਂ ਸੇਵਾ ਵੀ ਨਹੀਂ ਹੁੰਦੀ, ਬੜੇ ਉੱਤਮ ਭਾਗ ਹੋਣ ਤਾਂ ਐਸਾ ਅਵਸਰ ਮਿਲਦਾ ਹੈ ਕਿ ਕੋਈ ਸਿੱਖ ਜਲ ਲੈ ਕੇ ਆਵੇ ਤੇ ਉਸ ਦੇ ਹੱਥਾਂ ਦਾ ਲਿਆਂਦਾ ਜਲ ਸਤਿਗੁਰੂ ਜੀ ਪ੍ਰਵਾਨ ਕਰ ਲੈਣ ਜਿਸ ਦੀ ਸੇਵਾ ਪ੍ਰਵਾਨ ਹੋ ਜਾਵੇ ਸਮਝ ਲੈਣਾ ਕਿ ਉਸ ਨੂੰ ਪ੍ਰਵਾਨਗੀ ਦਾ ਨਿਸ਼ਾਨ ਮਿਲ ਗਿਆ।

ਗੁਰੂ ਗੋਬਿੰਦ ਸਿੰਘ ਜੀ ਮਾਲਵੇ ਵਿਚ ਸਨ। ਪੋੜੇ ਤੇ ਸਵਾਰ ਹੋ ਕੇ ਸਫਰ ਵਿਚ ਜਾ ਰਹੇ ਸਨ। ਸਤਿਗੁਰਾਂ ਨੇ ਪਾਣੀ ਪੀਣ ਲਈ ਇਕ ਸਿੱਖ ਨੂੰ ਹੁਕਮ ਕੀਤਾ। ਖਾਨੇ ਨਾਮ ਦੇ ਇਕ ਮਨੁੱਖ ਕੋਲ ਪਾਣੀ ਸੀ। ਉਸ ਨੇ ਜਦੋਂ ਸਤਿਗੁਰਾਂ ਵੱਲ ਦੇਖਿਆ ਤਾਂ ਕਿਹਾ ਇਕ ਰੁਪਈਆ ਲੈ ਕੇ ਮੈਂ ਇਕ ਕਟੋਰਾ ਪਾਣੀ ਦਾ ਦੇਵਾਂਗਾ, ਕਟੋਰਾ ਪਾਣੀ ਦਾ ਲੈ ਲਿਆ ਪਰ ਸਤਿਗੁਰਾਂ ਉਹ ਪਾਣੀ ਰੋੜ ਦਿੱਤਾ। ਹੋਰ ਮੰਗਿਆ ਉਸ ਨੇ ਸੋਨੇ ਦੀ ਮੋਹਰ ਮੰਗੀ। ਸਤਿਗੁਰਾਂ ਇਕ ਬਚਨ ਕਿਹਾ—

ਸਭ ਵਸੜ੍ਹ ਤੇ ਪਤਰੇ ਪਾਨੀ। ਸੁਨ ਖਾਨੇ ਤੈ ਕਛੁ ਨਾ ਜਾਨੀ।
ਤੂ ਪਾਨੀ ਤੇ ਪਤਰੇ ਹੇਰਾ। ਜਾਨਯੋ ਭੇਦ ਆਜ ਮੈ ਤੇਰਾ।

—ਗੁ: ਪ: ਸੂ:

ਇਨ੍ਹਾਂ ਸਾਖੀਆਂ ਤੋਂ ਪਤਾ ਲੱਗਦਾ ਹੈ ਕਿ ਸੇਵਾ ਦੇ ਮਗਰ ਬੜੀ ਉੱਤਮ ਭਾਵਨਾ ਪੈਮ ਭਰਪੂਰ ਹਿਰਦਾ ਸਰਬੱਤ ਦਾ ਭਲਾ ਮੰਗਣ ਵਾਲੀ ਬਿਰਤੀ-ਵਿਸ਼ਾਲ ਹਿਰਦਾ ਕੁਰਬਾਨੀ ਦਾ ਜਜਬਾ ਚਾਹੀਦਾ ਹੈ ਤਾਂ ਹੀ ਸੇਵਾ ਪ੍ਰਵਾਨ ਹੁੰਦੀ ਹੈ।

ਮਨੁੱਖ ਮਨ ਬਚਨ ਅਤੇ ਕਰਮ ਹੈ ਇਸ ਲਈ ਸੇਵਾ ਤਿੰਨ ਪ੍ਰਕਾਰ ਦੀ ਹੋਵੇਗੀ। ਅੱਜ ਮਸੀਨੀ ਯੁੱਗ ਹੈ ਕੰਪਿਊਟਰ ਸਾਰੀ ਦੁਨੀਆਂ ਨੂੰ ਆਪਣੇ ਆਪ ਵਿਚ ਸਮੇਟ ਕੇ ਬੈਠਾ ਹੈ। ਇਸ ਲਈ ਅੱਜ ਸੇਵਾ ਪਾਣੀ, ਪੱਖਾ, ਕੜਛੀ, ਦੇਗ ਤੱਕ ਹੀ ਸੀਮਤ ਨਹੀਂ, ਅੱਜ ਵਿਚਾਰ ਦਾ ਰੋਸ਼ਨ ਹੋਣਾ ਆਧੁਨਿਕ ਯੁੱਗ ਦੀ ਹਰ ਸ਼ਕਤੀ ਨੂੰ ਪ੍ਰਾਪਤ ਕਰਨਾ ਅਤੇ ਸਰਬੱਤ ਦੇ ਭਲੇ ਲਈ ਵਰਤਣਾ ਇਹ ਬੜਾ ਹੀ ਜ਼ਰੂਰੀ ਹੈ। ਵਿਗਿਆਨ ਦੀ ਮੁਖਾਲਫਤ ਕਰਨਾ ਸੇਵਾ ਨਹੀਂ। ਸਗੋਂ ਪਰਉਪਕਾਰ ਲਈ ਇਸਦਾ ਸਹੀ ਉਪਯੋਗ ਹੀ ਸੇਵਾ ਹੈ।

ਚੰਗੀ ਵਿੱਦਿਆ ਪ੍ਰਾਪਤੀ ਭਾਸ਼ਾ ਵਿਗਿਆਨ ਨੂੰ ਸਮਝਣਾ ਹਰ ਲਫਜ਼ ਦਾ ਉਸ ਭਾਸ਼ਾ ਅਨੁਸਾਰ ਸੂਧ ਉਚਾਰਨ ਸ਼ਬਦ ਰੂਪ ਵਿਚ ਸਹੀ ਸੇਵਾ ਹੈ। ਇਹ ਕੋਈ ਵਡਿਆਈ ਦੀ ਗੱਲ ਨਹੀਂ ਕਿ ਪਹਿਲਾਂ ਕੋਈ ਵਡੇਰਾ ਗਲਤ ਉਚਾਰਨ ਕਰਦਾ ਰਿਹਾ ਹੈ ਤਾਂ ਮੈਂ ਵੀ ਉਸ ਲਫਜ਼ ਨੂੰ ਗਲਤ ਹੀ ਪੜ੍ਹਨਾ ਹੈ।

ਵਿੱਦਿਆ ਦੀ ਠੀਕ ਪ੍ਰਾਪਤੀ ਅਸੀਂ ਦੁਨਿਆਵੀ ਵਿੱਦਿਆ ਵੀ ਪੜ੍ਹਨੀ ਹੈ ਕਿਉਂਕਿ ਰਹਿਣਾ ਦੁਨੀਆਂ ਦੇ ਵਿਚ ਹੈ। ਅਧਿਆਤਮਕ ਵਿੱਦਿਆ ਗੁਰਮਤਿ ਵਿੱਦਿਆ ਵੀ ਪੜ੍ਹਨੀ ਹੈ ਕਿਉਂਕਿ ਇਸ ਬਿਨਾਂ ਸਾਡਾ ਆਤਮਿਕ ਜੀਵਨ ਨਹੀਂ ਸਵਰਨਾ। ਵਿੱਦਿਆ ਪੜ੍ਹਨੀ ਪੜ੍ਹਾਉਣੀ ਮਹਾਨ ਸੇਵਾ ਹੈ ਇਸ ਦੇ ਵਿਚ ਚੌਦਾਂ ਤਰ੍ਹਾਂ ਦੀ ਕਲਾ ਤੇ ਸਰੀਰਕ ਇਲਾਜ ਆ ਜਾਂਦੇ ਹਨ।

ਦਿਮਾਰੀ ਸੇਵਾ, ਜੁਬਾਨ ਕਰਕੇ ਸੇਵਾ, ਇਸ ਤੋਂ ਬਾਅਦ ਹੈ। ਸਰੀਰਕ ਸੇਵਾ, ਜਿਸ ਨੂੰ ਅਸੀਂ ਕਹਿੰਦੇ ਹਾਂ ਹੱਥੀਂ ਸੇਵਾ ਇਹ ਵੀ ਮਨ ਸਾਧਨ ਵਾਸਤੇ ਬੜੀ ਹੀ ਜ਼ਰੂਰੀ ਹੈ। ਧਨਵਾਨਾਂ ਦੀ ਦੁਨੀਆਂ ਵਿਚ ਇਹ ਸੇਵਾ ਬਹੁਤ ਘੱਟ ਹੁੰਦੀ ਹੈ। ਧਨਵਾਨ ਬੰਦਾ ਹਰ ਕੰਮ ਪੈਸਾ ਦੇ ਕੇ ਹੀ ਕਰਵਾਉਣਾ ਚਾਹੁੰਦਾ ਹੈ। ਸਤਿਗੁਰੂ ਦੇ ਦਰ ਭਾਈ ਜੋਧੇ ਵਰਗੇ ਸਿੱਖ ਲੰਗਰ ਵਿਚ ਸੇਵਾ ਕਰਦੇ ਰਹੇ।

ਭਾਈ ਨੰਦ ਲਾਲ ਵਰਗੇ ਮਹਾਨ ਆਲਮ ਜਿਨ੍ਹਾਂ ਦੀ ਵਿੱਦਿਆ ਦਾ ਸਿੱਕਾ ਔਰੰਗਜ਼ੇਬ ਵਰਗੇ ਬਾਦਸ਼ਾਹ ਮੰਨਦੇ ਸਨ ਉਨ੍ਹਾਂ ਵੀ ਲੰਗਰ ਦੀ ਸੇਵਾ ਗਨੀਮਤ ਸਮਝ ਕੇ ਕੀਤੀ ਸੀ।

ਜਦੋਂ ਤੱਕ ਇਹ ਕੁਝ ਦੂਸਰੇ ਨੂੰ ਦੇ ਰਿਹਾ ਹੈ ਇਹ ਖਾਲਸਾ ਹੈ ਪਰ ਜਦੋਂ ਖੋਹ ਕੇ ਕੋਈ ਖਾਣ ਲੱਗ ਪਵੇਂ ਫਿਰ ਉਹ ਖਾਲਸਾ ਨਹੀਂ ਰਹਿ ਜਾਂਦਾ। ਖਾਲਸਾ ਤੇ ਸੇਵਾ ਦੋਵੇਂ ਜੁੜੇ ਹੋਏ ਹਨ ਜਦੋਂ ਜੀਵਨ ਵਿਚੋਂ ਦੇਣਾ ਮੁੱਕ ਜਾਏ ਤੇ ਮੰਗਣਾ

ਜਾਂ ਖੋਹਣਾ ਆ ਜਾਏ ਸਮਝ ਲੈਣਾ ਸਿੱਖ ਖਾਲਸ ਨਹੀਂ ਰਿਹਾ। ਜੀਵਨ ਵਿਚ ਮਿਲਾਵਟ ਆ ਗਈ ਹੈ। ਖਾਲਸੇ ਨੇ ਇਸ ਮਿਲਾਵਟ ਤੋਂ ਬਚਣਾ ਹੈ ਤੇ ਸੱਚੇ ਸੇਵਾਦਾਰ ਬਣਨਾ ਹੈ।

ਸੱਚੇ ਸੇਵਕ ਦੀ ਇਕ ਨਿਸ਼ਾਨੀ ਹੈ ਕਿ ਉਹ ਜਿਸ ਕਮਰੇ ਵਿਚ ਰਾਤ ਰਹਿ ਕੇ ਗਿਆ ਹੈ ਜਦੋਂ ਉਹ ਉਥੇ ਆਵੇਗਾ, ਉਹ ਕਮਰਾ ਪਹਿਲੇ ਨਾਲੋਂ ਜ਼ਿਆਦਾ ਸਾਫ਼ ਹੋਵੇਗਾ ਤੇ ਜਿਹੜਾ ਬੰਦਾ ਗੰਦ ਖਿਲਾਰ ਕੇ ਜਾਂਦਾ ਹੈ ਉਹ ਧਰਮੀ ਨਹੀਂ। ਇਕ ਬੜੇ ਦੀਦਾਰੀ ਸੱਜਣ ਟਰੇਨ ਵਿਚ ਸਫਰ ਕਰ ਰਹੇ ਸਨ, ਮੁੰਗਫਲੀ ਦਾ ਪੈਕਟ ਕੱਢਿਆ ਤੇ ਦਾਣੇ ਕੱਢਕੇ ਉਨ੍ਹਾਂ ਨੂੰ ਮਸਲਿਆ ਫਿਰ ਫੂਕ ਮਾਰੀ ਤੇ ਉਹ ਛਿਲਕੇ ਅਨੇਕਾਂ ਦੇ ਮੂੰਹ ਤੇ ਜਾ ਪਏ। ਮੈਂ ਉਸ ਸੱਜਣ ਨੂੰ ਬੈਨਤੀ ਕੀਤੀ, ‘‘ਸੱਜਣਾ ! ਇਹੀ ਗੰਦ ਵਧਦਾ-ਵਧਦਾ ਰਾਜਨੀਤੀ ਵਿਚ ਆ ਕੇ ਜੂਲਮ ਤੇ ਬੇਇਨਸਾਫ਼ੀ ਬਣਦਾ ਹੈ ਧਰਮ ਵਿਚ ਇਹੀ ਗੰਦ ਪਾਖੰਡ ਬਣਦਾ ਹੈ ਅਤੇ ਸਮਾਜ ਵਿਚ ਗਲਤ ਰਸਮੋ-ਰਿਵਾਜ ਬਣ ਜਾਂਦਾ ਹੈ। ਸਾਡੀ ਬੜੀ ਵੱਡੀ ਸੇਵਾ ਹੋਵੇਗੀ ਜੇ ਦੂਸਰਿਆਂ ਦਾ ਵੀ ਗੰਦ ਸਾਫ਼ ਕਰੀਏ ਪਰ ਘੱਟੋ-ਘੱਟ ਆਪ ਤੇ ਨਾ ਪਾਈਏ। ਸਾਡੀ ਸੇਵਾ ਬਾਰੇ ਕੀਤੀ ਵਿਚਾਰ ਕਿਸੇ ਕੰਮ ਨਹੀਂ ਜੇ ਅਸੀਂ ਗੰਦ ਹੀ ਪਾਉਂਦੇ ਰਾਏ। ਇਕ ਅਦੀਬ ਕਹਿੰਦੇ ਹਨ ਕਿ ਹੇ ਸੇਵਾਦਾਰ !

ਮਾਨਾ ਕਿ ਇਸ ਜ਼ਿਮੀ ਕੋ ਨਾ ਗੁਲਜ਼ਾਰ ਕਰ ਸਕੇ।

ਖਾਰ ਭੁਡ ਕਮ ਕਰ ਹੀ ਗਏ ਗੁਜ਼ਰੇ ਜਿਧਰ ਸੇ ਹਮ।



ਜਤੁ ਸਤੁ ਤੇ ਖਾਲਸਾ

ਭਾਈ ਗੁਰਦਾਸ ਜੀ ਛੇ ਜਤੀਆਂ ਬਾਰੇ ਟਿਪਣੀ ਕਰਦੇ ਹੋਏ ਲਿਖਦੇ ਹਨ ਕਿ—

ਗੁਰਸਿਖ ਜਤੀ ਸਲਾਹੀਅਨ,
ਜਿਨ ਹਉਮੈ ਮਾਰੀ।

ਉਹ ਗੁਰਸਿੱਖ ਸਲਾਹੁਣ ਯੋਗ ਹਨ ਜਿਨ੍ਹਾਂ ਨੇ ਹਉਮੈ ਮਾਰ ਲਈ ਹੈ,
ਗੁਰਬਾਣੀ ਵਿਚ ਅੰਕਤ ਹੈ—

ਛੇ ਜਤੀ ਮਾਇਆ ਕੇ ਬੰਦਾ।

—ਭੈਰਉ ਕਬੀਰ ਜੀ, ਪੰਨਾ ੧੧੬੦

ਜੇ ਜਤੀ ਦੀ ਇਹੀ ਵਿਆਖਿਆ ਹੈ ਕਿ ਜੇ ਗ੍ਰ੍ਹਿਸਤੀ ਨਹੀਂ ਉਹੀ ਜਤੀ
ਹੈ ਤਾਂ ਫਿਰ ਇਸ ਗੱਲ ਦੀ ਗੁਰਮਤਿ ਵਿਚ ਤਾਂ ਕੋਈ ਵਡਿਆਈ ਨਹੀਂ।

ਬਿੰਦ ਰਾਖ ਜੋ ਤਰੀਐ ਭਾਈ
ਖੁਸਰੇ ਕਿਉਂ ਨਾ ਪਰਮਗਤਿ ਪਾਈ।

—ਗਊੜੀ ਕਬੀਰ ਜੀ, ਪੰਨਾ ੩੨੯

ਸ੍ਰੀ ਗੁਰੂ ਹਰਿਕਿਸ਼ਨ ਸਾਹਿਬ ਜੀ ਜੋ ਛੋਟੀ ਉਮਰ ਵਿਚ ਹੀ ਜੋਤਿ ਜੋਤਿ
ਸਮਾ ਗਏ ਸਨ ਉਨ੍ਹਾਂ ਤੋਂ ਬਿਨਾਂ ਨੋਂ ਗੁਰਵਿਅਕਤੀ ਗ੍ਰ੍ਹਿਸਤੀ ਸਨ ਅਤੇ ਅੰਲਾਦਿ
ਵਾਲੇ ਸਨ, ਪਰਿਵਾਰ ਵਾਲੇ ਸਨ। ਗੁਰਮਤਿ ਵਿਚ ਜਤ ਦੇ ਅਰਥ ਹਨ ਆਪਣੇ
ਅਪੇ ਤੇ ਕੰਟਰੋਲ ਸਵੈ-ਕਾਬੂ 'ਜਤੁ ਪਹਾਰਾ ਧੀਰਜ ਸੁਨਿਆਰ' ਇਹ ਠੀਕ
ਹੈ ਕਿ ਜੀਵਨ ਸ਼ਬਦ ਜਤੁ ਤੋਂ ਬਿਨਾਂ ਨਹੀਂ ਘੜਿਆ ਜਾਣਾ। ਉਹ ਜਤੁ ਹੈ
ਗ੍ਰ੍ਹਿਸਤੀ ਮਨ ਤੇ ਕਾਬੂ ਇੰਦਰੀਆਂ ਤੇ ਕਾਬੂ।

ਆਜ ਮਿਲਾਵਾ ਸੇਖ ਫਰੀਦ ਟਾਕਿਮ ਕੁੰਜੜੀਆ, ਮਨਹੁ ਮਚਿੰਦੜੀਆ॥
ਬੱਸ ਇਹੀ ਗੁਰ ਧਿਆਨ ਵਿਚ ਰੱਖਣ ਵੱਲ ਹੈ। ਜਿੱਥੇ ਮਨ ਮਚ ਗਿਆ
ਉਥੇ ਪਾਪ ਹੋ ਗਿਆ। ਮਨ ਨਹੀਂ ਮਚਿਆ ਤਾਂ ਸਮਝ ਲੈਣਾ ਕਿ ਇੰਦਰੀਆਂ

ਦੀ ਸਹੀ ਵਰਤੋਂ ਹੋ ਰਹੀ ਹੈ। ਮਨ ਮਚ ਗਿਆ ਤਾਂ ਬੰਦਾ ਗ੍ਰਹਿਸਤੀ ਨਹੀਂ ਕਾਮੀ ਹੋ ਗਿਆ। ਜੇ ਮਨ ਟਿਕਿਆ ਹੈ ਤਾਂ ਬੰਦਾ ਗ੍ਰਹਿਸਤੀ ਹੁੰਦਿਆਂ ਵੀ ਜਤੀ ਹੈ, ਜੀਵਨ ਸਾਬੀ ਵਿਚੋਂ ਜੋ ਨਿਤ ਨਵੇਂ ਸਾਹਿਬ ਦੀ ਜੋਤ ਵੇਖਦਾ ਹੈ ਜਿਸਦਾ ਜੀਵਨ ਸਾਬੀ ਨਾਲ ਜਾਤ ਦਾ ਨਹੀਂ ਜੋਤ ਦਾ ਨਾਤਾ ਹੈ। ਐਸਾ ਸੱਜਣ ਦਰ-ਦਰ ਨਹੀਂ ਭਟਕਦਾ। ਭਟਕਣ ਵਾਲਾ ਸਰੀਰਾਂ ਵਿਚ ਹੀ ਭਟਕਦਾ ਮਰ ਜਾਏਗਾ, ਉਹ ਕਦੀ ਜੋਤ ਤੱਕ ਨਹੀਂ ਪਹੁੰਚ ਸਕਦਾ। ਗੁਰੂ ਗੋਬਿੰਦ ਸਿੰਘ ਜੀ ਦਾ ਉਹ ਬਚਨ ਖਾਲਸੇ ਨੂੰ ਹਮੇਸ਼ਾਂ ਯਾਦ ਰਹੇਗਾ ਜੇ ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਨੇ ਉਨ੍ਹਾਂ ਨੂੰ ਕਿਹਾ ਸੀ। ਕਲਰੀਧਰ ਕਹਿੰਦੇ ਹਨ ਮੈਂ ਜਦੋਂ ਹੋਸ਼ ਸੰਭਾਲੀ ਤਾਂ ਮੈਨੂੰ ਮੇਰੇ ਪਿਤਾ ਜੀ ਨੇ ਕਿਹਾ, ਵੇਖ ਪੁੱਤਰ ਤੁਸੀਂ ਗੁਰੂ ਨਾਨਕ ਦੇਵ ਜੀ ਦੀ ਗੱਦੀ 'ਤੇ ਬੈਠਣਾ ਹੈ ਅਤੇ ਸਾਰੀ ਦੁਨੀਆਂ ਨੇ ਸਰਧਾ ਨਾਲ ਚੱਲਕੇ ਆਉਣਾ ਹੈ। ਦੁਨੀਆਂ ਨੇ ਤੁਹਾਡੇ ਕੋਲੋਂ ਮਨ ਦੀ ਅਡੋਲਤਾ ਲੈਣ ਆਉਣਾ ਹੈ। ਇਸ ਲਈ ਮਨ ਦੀ ਅਡੋਲਤਾ ਵਾਸਤੇ ਪਹਿਲੀ ਸਰਤ ਹੈ ਕਿ ਰੂਪ ਮਗਰ ਮਨ ਨਾ ਭਟਕੇ। ਬਚਣ ਦਾ ਢੰਗ ਇਕੋ ਹੈ ਕਿ ਜੇ ਰੂਪ ਰੱਬ ਨੇ ਬਖਸ਼ਿਆ ਹੈ ਉਸ ਵਿਚੋਂ ਜੇ ਅਰੂਪ ਨੂੰ ਵੇਖ ਲਿਆ ਤਾਂ ਮਨ ਨਹੀਂ ਭਟਕੇਗਾ।

ਸੁਧ ਜਬ ਤੇ ਹਮ ਧਰੀ ਬਚਨ ਗੁਰ ਦਏ ਹਮਾਰੇ।

ਪੂਤ ਇਹੈ ਪ੍ਰਣ ਤੌਰਿ ਪ੍ਰਾਣ ਜਬ ਲਗ ਘਟ ਬਾਰੇ।

ਨਿਜਨਾਗੀ ਕੇ ਸੰਗ ਨਹੁੰ ਤੁਮ ਨਿਤ ਬਢੀਐਹੁ।

ਪਰਨਾਗੀ ਕੀ ਸੇਜ ਭੂਲ ਸੁਪਨੇ ਹੂੰ ਨਾ ਜਾਈਏ।

—ਦਸਮ ਗ੍ਰੰਥ

ਕਿਆ ਗਲਾਇਓ ਭੂਛ ਪਰਵੇਲਿ ਨਾ ਜੋਹੇ ਕੰਤ ਤੂੰ,

ਨਾਨਕ ਭੁਲਾ ਸੰਦੀ ਵਾੜਿ ਬਿੜਿਆ ਹਭੁ ਸੰਸਾਰ ਜਿਓ॥

—ਮ: ੫, ਮਾਰੂ ਵਾਰ, ਪੰਨਾ ੧੦੬੫

ਪਰ ਬੇਟੀ ਕੋ ਬੇਟੀ ਜਾਨੋ। ਪਰ ਇਸਤ੍ਰੀ ਸੋ ਮਾਤ ਬਖਾਨੈ।

ਆਪਨੀ ਇਸਤ੍ਰੀ ਸੋ ਰਤਿ ਹੋਈ। ਰਹਤਵਾਨ ਗੁਰ ਕਾ ਸਿੰਘ ਜੋਈ।

—ਸੁਖਮਨੀ, ਪੰਨਾ ੨੭

ਪਰਤਿਆ ਰੂਪ ਨਾ ਪੇਖੇ ਨੇਤ੍ਰ। ਸਾਧ ਕੀ ਟਹਲ ਸੰਤ ਸੰਗਿ ਹੇਤ।

ਵਿਵੇਕ ਬੁਧੀ ਨਾ ਹੋਣ ਕਰਕੇ ਮਨੁੱਖ ਸ਼ਕਤੀ ਕੋਲੋਂ ਡਰ ਗਿਆ ਸੀ। ਸ਼ਕਤੀ ਦੀ ਸਹੀ ਵਰਤੋਂ ਨਾ ਕਰ ਸਕਿਆ ਸਗੋਂ ਸ਼ਕਤੀ ਨੂੰ ਅਪਾਹਜ ਕਰਨ ਵਾਸਤੇ ਸਾਰਾ ਤਾਨ ਲਗਾ ਦਿੱਤਾ ਸੀ। ਅੱਜ ਵੀ ਅਸੀਂ ਧਿਆਨ ਨਾਲ ਵੇਖਾਂਗੇ ਤਾਂ ਸਪੱਸ਼ਟ ਨਜ਼ਰ ਆ ਜਾਵੇਗਾ ਕਿ ਅਨੇਕਾਂ ਸਾਧੂ ਸ਼ਕਤੀ ਨੂੰ ਅਪਾਹਜ ਕਰਨ ਵਾਸਤੇ ਲੱਗੇ ਹੋਏ ਹਨ। ਜਿਸ ਸ਼ਕਤੀ ਨੂੰ ਪਾ ਕੇ ਠੀਕ ਵਰਤੋਂ ਕਰਦੇ ਮਨੁੱਖਾ

ਜਨਮ ਸਫਲ ਹੋਣਾ ਸੀ। ਉਸੇ ਸ਼ਕਤੀ ਨੂੰ ਮਾਰ ਕੇ ਮਨੁੱਖ ਮੁਰਦਾ ਹੋ ਜਾਵੇਗਾ। ਅਨੇਕਾਂ ਜਤੀ ਤਥੀ ਤੁਹਾਨੂੰ ਨਦੀਆਂ ਦੇ ਕਿਨਾਰੇ ਤੀਰਬਾਂ ਤੇ ਪਹਾੜਾਂ ਵਿਚ ਬਿਲਕੁਲ ਮੁਰਦੇ ਹੀ ਨਜ਼ਰ ਆਉਣਗੇ। ਕਈ ਨਹੀਂ ਸੋਚਦੇ ਕਿ ਰੱਬ ਨੇ ਸ਼ਕਤੀ ਦੇ ਕੇ ਕੀ ਗਲਤੀ ਕੀਤੀ ਹੈ। ਉਹ ਬੱਚਾ ਕਿਨਾ ਮੁਰਖ ਹੋਵੇਗਾ ਕਿ ਬਾਪ ਧਨ ਦੇਵੇ ਕਿ ਬੇਟਾ ਇਹ ਰਸਤੇ ਵਿਚ ਤੇਰੇ ਕੰਮ ਆਵੇਗਾ। ਪਰ ਬੱਚਾ ਰਸਤੇ ਵਿਚ ਠੀਕ ਵਰਤੋਂ ਦੀ ਬਜਾਏ ਇਹ ਸੋਚੇ ਕਿ ਧਨ ਤਾਂ ਪਾਪਾਂ ਦਾ ਮੂਲ ਹੈ। ਇਸ ਨਾਲ ਜੂਆ ਖੇਲਿਆ ਜਾ ਰਿਹਾ ਹੈ ਲੋਕ ਧਨ ਨਾਲ ਨਸ਼ੇ ਪੀ ਰਹੇ ਹਨ। ਲੋਕ ਵੇਸਵਾ ਗਾਮੀ ਹੋ ਰਹੇ ਹਨ। ਇਸ ਲਈ ਮੈਂ ਧਨ ਖੂਹ ਵਿਚ ਸੁੱਟ ਦਿਆਂ।

ਧਨ ਨਾਲ ਜ਼ਹਿਰ ਵੀ ਖੜੀਦਿਆ ਜਾਂਦਾ ਹੈ ਪਰ ਇਸ ਬੱਚੇ ਨੂੰ ਕੌਣ ਸਮਝਾਵੇ ਕਿ ਧਨ ਨਾਲ ਛੱਡੀ ਪਦਾਰਥ ਵੀ ਆ ਸਕਦੇ ਹਨ ਜਿਨ੍ਹਾਂ ਨਾਲ ਪੇਟ ਦੀ ਭੁੱਖ ਮਿਟੇਰੀ। ਇੰਦਰੀਆਂ ਦੀ ਸ਼ਕਤੀ ਨਸ਼ਟ ਕਰਨ ਵਾਲੇ ਇਸ ਗੱਲ ਨੂੰ ਨਹੀਂ ਸਮਝੇ ਕਿ ਇੰਦਰੇ ਤਾਂ ਰੱਬ ਦੀ ਦਾਤ ਹਨ। ਮੈਂ ਇਨ੍ਹਾਂ ਨੂੰ ਨਸ਼ਟ ਨਹੀਂ ਕਰਨਾ ਇਨ੍ਹਾਂ ਦੀ ਠੀਕ ਵਰਤੋਂ ਕਰਨੀ ਹੈ। ਇਹ ਯਾਦ ਰੱਖਣਾ ਕਿ ਇੰਦਰੀਆਂ ਰਾਹੀਂ ਰੱਬ ਤਾਂ ਨਹੀਂ ਮਿਲੇਗਾ ਕਿਉਂਕਿ ਉਹ ਅਗੋਚਰ ਹੈ ਇੰਦਰੀਆਂ ਦੀ ਪਹੁੰਚ ਤੋਂ ਪਰ੍ਹਾਂ ਹੈ। ਇੰਦਰੀਆਂ ਦੀ ਠੀਕ ਵਰਤੋਂ ਹੋ ਗਈ ਤਾਂ ਸੰਸਾਰ ਦੀ ਨਾਸ਼ਮਾਨਤਾ ਸੰਸਾਰ ਦੀ ਅਸਾਰਤਾ ਨਜ਼ਰ ਆ ਜਾਵੇਗੀ ਅਤੇ ਨੋਂ ਦੁਆਰਿਆਂ ਤੋਂ ਮੁੜ ਕੇ ਵਿਰਤੀ ਦਸਵੇਂ ਦੀ ਯਾਤਰਾ ਸ਼ੁਰੂ ਕਰ ਦੇਵੇਗੀ। ਯਾਤਰਾ ਦੀ ਦਿਸ਼ਾ ਠੀਕ ਹੋਈ ਤਾਂ ਮਨੁੱਖ ਇਕ ਦਿਨ ਮੰਜ਼ਲ ਤੇ ਜ਼ਰੂਰ ਹੀ ਪਹੁੰਚ ਜਾਵੇਗਾ। ਮਨ, ਇੰਦਰੀਆਂ ਰਾਹੀਂ ਬਾਹਰ ਦੌੜਦਾ ਹੈ। ਗੁਰਸਿੱਖ ਜਤੀ ਇਸ ਗੱਲ ਨੂੰ ਭਲੀ-ਭਾਂਤ ਸਮਝਦਾ ਹੈ ਕਿ ਮਨ ਜਦੋਂ ਅੰਦਰ ਨਹੀਂ ਟਿਕਦਾ ਤਾਂ ਸਪੱਸ਼ਟ ਹੈ ਕਿ ਬਾਹਰ ਗਿਆ ਹੈ। ਮਨ ਅੱਖਾਂ ਰਾਹੀਂ, ਕੰਨਾਂ ਰਾਹੀਂ, ਨਾਸਾਂ ਰਾਹੀਂ, ਜ਼ਬਾਨ ਰਾਹੀਂ, ਇੰਦਰੀਆਂ ਰਾਹੀਂ ਬਾਹਰ ਦੌੜੇਗਾ। ਨੋਂ ਦੁਆਰੇ ਬਾਹਰ ਖੁਲ੍ਹਦੇ ਹਨ ਤੇ ਮਨ ਇਨ੍ਹਾਂ ਰਾਹੀਂ ਹੀ ਬਾਹਰ ਦੌੜਦਾ ਹੈ।

ਭਗਤ ਕਬੀਰ ਜੀ ਦਾ ਇਹ ਕਹਿਣਾ ਹੈ ਕਿ—

ਗੁਰਿ ਦਿਖਲਾਈ ਮੌਗੀ ਜਿਸੁ ਮਿਨਗ ਪੜਤ ਹੈ ਚੌਗੀ॥

ਮੂੰਦ ਲੀਏ ਦਰਵਾਜ਼ੇ ਬਾਜੀਅਲੇ ਅਨਹਦ ਬਾਜੇ॥

—ਸੋਰਠ ਕਬੀਰ ਜੀ, ਪੰਨਾ ੬੫੬

ਇਹ ਬਚਨ ਬਹੁਤ ਹੀ ਵਿਚਾਰਨ ਯੋਗ ਹੈ। ਉਨ੍ਹਾਂ ਨੇ ਤੋੜ ਦੀਏ ਦਰਵਾਜ਼ੇ ਨਹੀਂ ਕਿਹਾ ਮੂੰਦ ਲੀਏ ਕਿਹਾ ਹੈ। ਖਤਰਾ ਹੋਵੇ ਤਾਂ ਅੰਦਰ ਹੋ ਜਾਓ। ਜਦੋਂ ਤੁਸੀਂ ਘਰ ਦੇ ਅੰਦਰ ਹੋ ਦਰਵਾਜ਼ੇ ਬੰਦ ਕਰ ਦਿਉ ਲੋੜ ਵੇਲੇ ਜਦੋਂ ਘਰੋਂ ਬਾਹਰ ਨਿਕਲਣਾ ਹੈ ਦਰਵਾਜ਼ਾ ਖੋਲ ਲਵੇ। ਇੰਦਰੇ ਦਰਵਾਜ਼ਿਆਂ ਦੀ ਠੀਕ

ਵਰਤੋਂ ਹੀ ਜਤ ਹੈ। ਖੇਲ੍ਹਨ ਵੇਲੇ ਖੇਲ੍ਹ ਲਵੇ ਬੰਦ ਕਰਨ ਵੇਲੇ ਬੰਦ ਕਰ ਲਵੇ। ਜਿਸ ਘਰ ਦਾ ਦਰਵਾਜ਼ਾ ਉੱਕਾ ਹੀ ਬੰਦ ਹੋ ਜਾਵੇ ਉਹ ਘਰ ਵੀ ਉਜਾੜ ਹੈ। ਤੇ ਜਿਸ ਘਰ ਦਾ ਦਰਵਾਜ਼ਾ ਟੁੱਟ ਹੀ ਜਾਵੇ ਉਹ ਘਰ ਵੀ ਉਜਾੜ ਹੈ। ਵੱਸਦੇ ਘਰ ਦਾ ਦਰਵਾਜ਼ਾ ਰਾਤ ਬੰਦ ਹੋ ਜਾਂਦਾ ਹੈ ਅਤੇ ਦਿਨੇ ਖੁਲ੍ਹ ਜਾਂਦਾ ਹੈ। ਗੁਰਸਿੱਖ ਵੀ ਰਾਤ ਇੰਦਰੀਆਂ ਦੇ ਦਰਵਾਜ਼ੇ ਬੰਦ ਕਰਕੇ ਅੰਤਰਮੁਖੀ ਹੋ ਕੇ ਰੱਬ ਨਾਲ ਜੁੜਦਾ ਹੈ। ਦਿਨੇ ਇੰਦਰੀਆਂ ਦੇ ਦਰਵਾਜ਼ੇ ਖੋਲ੍ਹ ਕੇ ਕਿਰਤ ਕਾਰ ਕਰਦਾ ਹੈ।

ਇੰਦਰੀਆਂ ਦੀ ਠੀਕ ਵਰਤੋਂ ਮੁਕਤ ਕਰ ਦੇਵੇਰੀ ਜੇ ਅਸੀਂ ਇੰਦਰੀਆਂ ਨਾਲੋਂ ਧਿਆਨ ਤੋੜ ਲਈਏ ਮੌਹ ਤੋੜ ਲਈਏ। ਫਿਰ ਬੰਦਾ ਇਕ ਗਲਤੀ ਸਿਰਫ਼ ਇਕ ਵਾਰ ਹੀ ਕਰੇਗਾ ਦੁਬਾਰਾ ਨਹੀਂ। ਇੰਦਰੀਆਂ ਦੀ ਵਰਤੋਂ ਕਦੀ ਏਨਾ ਹੀ ਅਨੁਭਵ ਦੇ ਜਾਏ ਕਿ ਅੱਜ ਤੱਕ ਇੰਦਰੀਆਂ ਦੇ ਰਸ ਰਾਹੀਂ ਕੋਈ ਰਜਿਆ ਨਹੀਂ, ਤ੍ਰਿਪਤੀ ਤਾਂ ਨਾਮ ਰਸ ਵਿਚ ਹੈ। ਤ੍ਰਿਪਤੀ ਤਾਂ ਸਤਿਗੁਰੂ ਦੇ ਬਖਸ਼ੇ ਹੋਏ ਪ੍ਰੇਮ ਵਿਚ ਹੈ। ਗੁਰੂ ਦੀ ਦੱਸੀ ਹੋਈ ਰਹਿਤ ਮਰਿਆਦਾ ਵਿਚ ਹੈ। ਗੁਰੂ ਨੇ ਜੋ ਖਾਲਸ ਜੀਵਨ ਬਖਸ਼ਿਆ ਹੈ ਤ੍ਰਿਪਤੀ ਤਾਂ ਉਸ ਗੁਰਮਤਿ ਵਿਚ ਹੈ। ਭਾਈ ਗੁਰਦਾਸ ਜੀ ਲਿਖਦੇ ਹਨ—

ਅਖੀ ਦੇਖ ਨਾ ਰਜੀਆ ਬਹੁ ਰੰਗ ਤਮਾਸੇ।
ਉਸਤਤ ਨਿੰਦਾ ਕੰਨ ਸੁਣ ਰੋਵਣ ਤੇ ਹਾਸੇ।
ਸਾਦੀ ਜੀਭ ਨਾ ਰਜੀਆ ਕਰ ਭੋਗ ਬਿਲਾਸੇ।
ਨਕ ਨਾ ਰਜਾ ਵਾਸ ਲੈ ਦੁਰਗੰਧ ਸੁਥਾਸੇ।
ਰਜ ਨਾ ਕੋਈ ਜੀਵਿਆ ਕੂੜੇ ਭਰਵਾਸੇ।
ਪੀਰ ਮੁਰੀਦਾਂ ਪਿਰਹੜੀ ਸਚੀ ਰਹਿਰਾਸੇ।

ਖਾਲਸੇ ਅੰਦਰ ਇਹ ਪਾਰਖੂ ਬੁੱਧ ਹੈ ਕਿ ਜਿਸ ਕਰਮ ਨਾਲ ਵਾਰ-ਵਾਰ ਭੁੱਖ ਵੱਧ ਰਹੀ ਹੈ, ਤ੍ਰਿਪਤੀ ਰੰਚਕ ਮਾਤਰ ਵੀ ਨਹੀਂ ਹੋਈ। ਪ੍ਰੇਸ਼ਾਨੀ ਹਾਜ਼ਾਰਾਂ ਗੁਣਾ ਵੱਧ ਗਈ ਹੈ ਸਾਂਤੀ ਬਿਲਕੁਲ ਨਹੀਂ। ਪ੍ਰਸ਼ਨ ਬੇਸ਼ੁਮਾਰ ਹੋ ਗਏ ਹਨ ਉੱਤਰ ਇਕ ਵੀ ਨਹੀਂ। ਫਿਰ ਕਿਤੇ ਐਸਾ ਤੇ ਨਹੀਂ ਕਿ ਮੈਂ ਅਗਨੀ ਵਿਚ ਬਾਲਣ ਪਾ ਕੇ ਅੱਗ ਨੂੰ ਤ੍ਰਿਪਤ ਕਰਨ ਦਾ ਜਤਨ ਕਰ ਰਿਹਾ ਹੋਵਾਂ। ਮੈਂ ਸੋਚ ਰਿਹਾ ਹੋਵਾਂ ਕਿ ਬਾਲਣ ਪਾਇਆਂ ਅਗਨੀ ਸਾਂਤ ਹੋ ਜਾਵੇਗੀ ਅਗਨੀ ਰੱਜ ਜਾਵੇਗੀ।

ਸਤਿਗੁਰੂ ਦੀ ਬਾਣੀ ਪੜ੍ਹਿਆਂ ਸਾਨੂੰ ਇਸ ਪ੍ਰਸ਼ਨ ਦਾ ਉੱਤਰ ਮਿਲਦਾ ਹੈ—
ਬਿਖਿਆ ਮਹਿ ਕਿਨਹੀ ਤ੍ਰਿਪਤਿ ਨ ਪਾਈ॥
ਜਿਉ ਪਾਵਕ ਈਧਣਿ ਨਹੀ ਧਾਪੈ ਬਿਨੁ ਹਰਿ ਕਹਾਂ ਅਧਾਈ॥

—ਧਨਾਸਰੀ ਮ: ੫, ਪੰਨਾ ੬੭੨

ਗਲਤੀਆਂ ਤਾਂ ਸਤਿਪੁਰਸ਼ਾਂ ਪਾਸੋਂ ਵੀ ਹੁੰਦੀਆਂ ਹਨ ਪਰ ਉਹ ਗਲਤੀਆਂ ਕਰਨ ਵਾਸਤੇ ਨਹੀਂ ਕਰਦੇ ਸਗੋਂ ਗਲਤੀਆਂ ਤੋਂ ਮੁਕਤ ਹੋਣ ਵਾਸਤੇ ਕਰਦੇ ਹਨ। ਉਹ ਇਕ ਗਲਤੀ ਦੁਬਾਰਾ ਨਹੀਂ ਕਰਦੇ।

ਉਨ੍ਹਾਂ ਦਾ ਅਨੁਭਵ ਇਹ ਸੇਧ ਦਿੰਦਾ ਹੈ ਕਿ ਇਹ ਗਲਤੀ ਹੈ। ਇਸ ਨੂੰ ਦੁਬਾਰਾ ਕਰਨ ਨਾਲ ਸਮਾਂ ਬਰਬਾਦ ਹੋਵੇਗਾ। ਆਦਤ ਵਿਗਡੇਰੀ ਇਸ ਲਈ ਹੁਣ ਸੁਚੇਤ ਹੋ ਕੇ ਇਸ ਤੋਂ ਬਚਣ ਦੀ ਹੀ ਜ਼ਰੂਰਤ ਹੈ। ਐਸਾ ਖਾਲਸਾ ਮਾਇਆ ਦੇ ਮੋਹ ਦੀ ਫਾਂਸੀ ਤੋਂ ਬਚ ਜਾਂਦਾ ਹੈ।

ਚਖਿ ਛੌਡੀ ਸਹਸਾ ਨਹੀਂ ਕੋਇ। ਬਾਪ ਦਿਸੇ ਵੇਜਾਤਿ ਨਾ ਹੋਇ॥
ਏਕੇ ਕਉ, ਨਾਹੀ ਭਉ ਕੋਇ। ਕਰਤਾ ਕਰੈ ਕਰਾਵੈ ਸੋਇ॥

—ਬਿਲਾਵਲ ਮਹਲਾ ੧, ਪੰਨਾ ੨੯੯

ਗੁਰਮਤਿ ਵਿਚ ਜਤ ਹੈ ਸੁਚੇਤ ਹੋ ਕੇ ਹਉਮੈਂ ਨੂੰ ਮਾਰਨਾ ਮਨ ਨੂੰ ਚੰਚਲਤਾ ਤੋਂ ਰੋਕਣਾ। ਪੂਰੇ ਸਤਿਗੁਰ ਦਾ ਪੱਲਾ ਡੜ ਕੇ ਨਾਮ ਜਪਣਾ, ਗੁਰੂ ਦੀ ਜੁਗਤਿ ਨਾਲ ਚੱਲਣਾ।

ਜਤੁ ਸਤੁ ਸੰਜਮੁ, ਸਤੁ ਕਮਾਵੈ ਗੁਰਿ ਪੂਰੈ ਨਾਮ ਧਿਆਵਣਿਆ।

—ਮਾਝ ਮਹਲਾ ੩, ਪੰਨਾ ੩੩

ਜਿਹੜਾ ਮਨੁੱਖ ਕਾਮ ਪ੍ਰਤੀ ਸੁਚੇਤ ਨਹੀਂ ਸਗੋਂ ਕਾਮ ਨੂੰ ਦਬਾ ਕੇ ਹਨੇਰੇ ਵਿਚ ਤਲਵਾਰ ਚਲਾ ਰਿਹਾ ਹੈ ਅਤੇ ਆਖਿਰ ਹਾਰ ਕੇ ਡਿੱਗ ਪੈਂਦਾ ਹੈ ਉਸਦੀ ਦਸ਼ਾ ਵੀ ਲਿਖੀ ਹੈ—

ਜਤੀ ਸਦਾਵਹਿ ਸੁਗਤ ਨ ਜਾਣਹਿ ਛਡ ਬਹਹਿ ਘਰਬਾਰ।

—ਆਸਾ ਕੀ ਵਾਰ, ਪੰਨਾ ੪੬੯

ਜਤਨ ਕਰੈ ਬਿਦ ਕਿਵੈ ਨਾ ਰਹਾਈ॥
ਮਨੂਆ ਛੋਲੈ ਨਰਕੈ ਪਾਈ॥

—ਰਾਮਕਲੀ ਮਹਲਾ ੧

ਭਾਈ ਗੁਰਦਾਸ ਜੀ ਗੁਰਸਿੱਖ ਜਤੀ ਦੀ ਮਹਿਮਾ ਲਿਖਦੇ ਹਨ—

ਗੋਰਖ ਜਤੀ ਸਦਾਇਦਾ ਤਿਸ ਗੁਰ ਘਰ ਬਾਰੀ।
ਬੁਕਰ ਕਾਣਾ ਹੋਇਆ ਦੁਨਮੰਤ੍ਰ ਵੀਚਾਰੀ।
ਲਖਮਣ ਸਾਧੀ ਭੁਖ ਤਿਹ ਹਉਮੈ ਹੰਕਾਰੀ।
ਹਨੂੰਮਾਨ ਬਲਵੰਤ ਹੋਇ ਚੰਚਲ ਮਤਿ ਖਾਰੀ।
ਭੈਰਉ ਭੂਤ ਕਸੂਤ ਸੰਗ ਦੁਰਮਤਿ ਉਰਧਾਰੀ।
ਗੁਰਸਿੱਖ ਜਤੀ ਸਲਾਹੀਅਨ ਜਿਨ ਹਉਮੈ ਮਾਰੀ। ਪਉੜੀ। ੨।

—ਵਾਰ ੩੮

ਭਾਈ ਸਾਹਿਬ ਨੇ ਕਮਾਲ ਕੀਤੀ ਹੈ ਪੰਜ ਜਤੀ ਪਹਿਲੇ ਲਿਖ ਕੇ ਛੇਵਾਂ ਅਸਲ ਜਤੀ ਗੁਰਸਿੱਖ ਨੂੰ ਲਿਖਿਆ ਹੈ।

ਜੇ ਮਨੁੱਖ ਦਾ ਧਿਆਨ ਇੰਦਰੀਆਂ ਨਾਲ ਚੁੜਿਆ ਰਿਹਾ ਅਤੇ ਬਾਹਰ ਦੋੜਦਾ ਰਿਹਾ ਤਾਂ ਮਨੁੱਖ ਕਾਮੀ ਹੋ ਜਾਵੇਗਾ। ਪਰ ਜੇ ਮਨੁੱਖ ਦਾ ਧਿਆਨ ਨਾਮ ਨਾਲ ਚੁੜਿਆ ਰਿਹਾ ਅਤੇ ਇੰਦਰੀਆਂ ਪ੍ਰਤੀ ਸੁਚੇਤ ਹੋ ਕੇ ਇਨ੍ਹਾਂ ਦੀ ਠੀਕ ਵਰਤੋਂ ਕੀਤੀ ਤਾਂ ਇਹ ਗੁਰਸਿੱਖ ਜਤੀ ਹੋਵੇਗਾ।

ਅੱਗੇ ਗੱਲ ਹੈ ਸਤ੍ਤੁ ਦੀ, ਸਤ੍ਤੁ ਦਾ ਅਰਥ ਹੈ ਦਾਨ ਆਏ ਸਵਾਲੀ ਦੀ ਲੋੜ ਪੂਰੀ ਕਰਨੀ, ਆਏ ਨੂੰ ਨਿਰਾਸ ਨਾ ਜਾਣ ਦੇਣਾ।

ਭਾਈ ਗੁਰਦਾਸ ਜੀ ਨੇ ਜਤ੍ਤੁ ਸਤ੍ਤੁ ਦੀ ਵਿਆਖਿਆ ਕਰਦਿਆਂ ਕਿਹਾ ਹੈ ਕਿ ਪੁਰਾਤਨ ਜਤ੍ਤੁ ਸਤ੍ਤੁ ਦੀ ਜੋ ਧਾਰਨਾ ਸੀ ਉਸ ਦੇ ਪਿੱਛੇ ਹੰਕਾਰ ਸੀ। ਇਸੇ ਲਈ ਮਹਾਨ ਜਤੀ ਮਹਾਨ ਸਤੀ ਹਉਮੈਂ ਤੋਂ ਪਿੱਛਾ ਨਾ ਛੁਡਾ ਸਕੇ। ਨਿਰਹੰਕਾਰ ਹੋਇਆਂ ਬਿਨਾਂ ਪ੍ਰਭੂ ਦੀ ਪ੍ਰਾਪਤੀ ਨਹੀਂ ਮਨੁੱਖੀ ਜੀਵਨ ਖਾਲਸ ਨਹੀਂ ਹੁੰਦਾ। ਹਉਮੈਂ ਮੁਕਾਉਣੀ ਸੀ ਪਰ ਜਤ ਸਤ ਨਾਲ ਹਉਮੈਂ ਵੱਧ ਗਈ ਇਹ ਉਲਟੀ ਯਾਤਰਾ ਹੋ ਗਈ।

ਹਰ ਗਾਮ ਪੇ ਢੂਰ ਹੂਣੀ ਜਾਤੀ ਹੈ ਮੇਰੀ ਮੰਜ਼ਲ,
ਮੈਂ ਭੀ ਸਫਰ ਮੇਂ ਹੂੰ ਮੇਰੀ ਮੰਜ਼ਲ ਭੀ ਸਫਰ ਮੇਂ ਹੈ।

ਭਾਈ ਗੁਰਦਾਸ ਜੀ ੩੮ਵੀਂ ਵਾਰ ਵਿਚ ਪਉੜੀ ਨੰਬਰ ੭ ਵਿਚ ਜਤ੍ਤੁ ਬਾਰੇ ਅਤੇ ਪਉੜੀ ੮ਵੀਂ ਵਿਚ ਸਤ੍ਤੁ ਬਾਰੇ ਬੜਾ ਵਿਸਥਾਰ ਨਾਲ ਲਿਖਦੇ ਹਨ—

ਹਰੀ ਚੰਦ ਸਤਿ ਰਖਿਆ ਜਾ ਨਿਖਾਸ ਬਿਕਾਨਾ।
ਬਲ ਛਲਿਆ ਸਤ ਪਾਲਦਾ ਪਾਤਾਲ ਸਿਧਾਣਾ।
ਕਰਨ ਸੁ ਕੰਚਨ ਦਾਨ ਕਰਿ ਅੰਤ ਪਛੋਤਾਣਾ।
ਸਤਿਵਾਦੀ ਹੋਇ ਧਰਮਪੁਤ ਕੁੜ ਜਮਪੁਰ ਜਾਣਾ।
ਜਤੀ ਸਤੀ ਸੰਤੋਖੀਆ ਹਉਮੈਂ ਗਰਬਾਣਾ।
ਗੁਰਸਿੱਖ ਰੋਮ ਨਾ ਪੁਜਨੀ ਬਹੁ ਮਾਣ ਨਿਮਾਣਾ।

ਭਾਈ ਗੁਰਦਾਸ ਜੀ ਦੇ ਕਥਨ ਅਨੁਸਾਰ ਬਾਕੀ ਸਤੀ ਗੁਰਸਿੱਖ ਦੇ ਇਕ ਰੋਮ ਦੇ ਬਰਾਬਰ ਨਹੀਂ। ਭਾਈ ਸਾਹਿਬ ਕੋਈ ਅਤਿ ਕਥਨੀ ਨਹੀਂ ਕਰ ਰਹੇ। ਕੋਈ ਗੱਲ ਵੀ ਉਲਾਰਪੁਣੇ ਵਿਚ ਨਹੀਂ ਸੀ। ਭਾਈ ਗੁਰਦਾਸ ਇਕ ਸਹਿਜ ਜੀਵਨ ਸੀ, ਅਡੋਲ ਜੀਵਨ ਸੀ। ਬੜੇ ਠੰਮੇ ਨਾਲ ਧੀਰਜ ਨਾਲ ਵਿਚਾਰ ਕਰਾਂਗੇ ਤਾਂ ਭਾਈ ਸਾਹਿਬ ਦੀ ਗੱਲ ਸਮਝ ਵਿਚ ਆਵੇਗੀ। ਨਾਮ ਰਸੀਏ ਵਿਚਾਰਨਵਾਨ ਵਿਵੇਕੀ ਪੁਰਸ਼ ਇਸ ਗੱਲ ਨਾਲ ਸਹਿਮਤ ਹਨ ਕਿ ਮਾਣ ਮਨੁੱਖ ਨੂੰ ਡੋਬ ਦੇਂਦਾ ਹੈ। ਗੁਰਬਾਣੀ ਵਿਚ ਐਸੇ ਪ੍ਰਮਾਣ ਮਿਲਦੇ ਹਨ ਜੋ ਕਹਿ ਰਹੇ ਹਨ ਕਿ ਮਾਣ

ਨੇ ਅਨੇਕਾਂ ਨੂੰ ਤਬਾਹ ਕੀਤਾ ਹੈ।

ਕਬੀਰ ਮਾਇਆ ਤਜੀ ਤਉ ਕਿਆ ਭਇਆ
ਜਉ ਮਾਨੁ ਤਜਿਆ ਨਹੀ ਜਾਇ।
ਮਾਨੁ ਮਨੀ ਮੁਨਿਵਰ ਗਲੇ ਮਾਨੁ ਸਭੈ ਕਉ ਖਾਇ।
ਪਰ ਸਤਿਗੁਰੂ ਪ੍ਰਮਾਤਮਾ ਪਾਸੋਂ ਮਾਣੁ ਮੰਗਦੇ ਵੀ ਹੈਨ—
ਮਾਨੁ ਮਾਗਉ ਤਾਨੁ ਮਾਗਉ ਧਨ ਲਖਮੀ ਸੁਤ ਦੇਹ।

—ਕਾਨੜਾ ਮ: ੫, ਪੰਨਾ ੧੩੦੯

ਮਾਣੁ ਧਨ ਦਾ ਹੋਵੇਗਾ, ਪਰਿਵਾਰ ਦਾ ਹੋਵੇਗਾ ਆਪਣੇ ਬਲ ਦਾ ਹੋਵੇਗਾ,
ਵਿੱਦਿਆ ਦਾ ਹੋਵੇਗਾ, ਚਤੁਰਾਈ ਦਾ ਹੋਵੇਗਾ, ਸੰਸਾਰ ਦਾ ਹੋਵੇਗਾ ਤਾਂ ਲੈ
ਛੁਬੇਗਾ। ਪਰ ਮਾਣੁ ਕਰਤਾਰ ਦਾ ਹੋਵੇਗਾ ਤਾਂ ਤਾਰ ਦੇਵੇਗਾ। ਸਤਿਗੁਰੂ ਕਹਿੰਦੇ
ਹਨ ਮੈਨੂੰ ਆਪਣੇ ਤੇ ਮਾਣੁ ਨਹੀ ਆਪਣਾ ਮਾਣੁ ਤਾਂ ਲੈ ਛੁਬੇਗਾ। ਮੈਨੂੰ ਤੇਰੇ
ਤੇ ਮਾਣੁ ਹੈ ਕਿ ਤੂੰ ਸਮਰੱਥ ਹੈ ਤੂੰ ਮੇਰੀ ਹਰ ਥਾਂ ਤੇ ਰਖਿਆ ਕਰੇਂਗਾ। ਭਾਈ
ਗੁਰਦਾਸ ਜੀ ਤਾਂ ਹੀ ਕਹਿੰਦੇ ਹਨ ਕਿ ਗੁਰਸਿੱਖ ਦਾ ਮਾਣੁ ਬਹੁਤ ਹੈ। ਪਰ
ਉਹ ਮਾਣੁ ਹਰੀਚੰਦ ਵਾਂਗ ਕੀਤੇ ਦਾਨ ਤੇ ਨਹੀ ਖੜ੍ਹਾ ਹੈ। ਬਲ ਰਾਜੇ ਦੇ
ਦਾਨ ਵਾਂਗ ਨਹੀ। ਉਹ ਮਾਣੁ ਪ੍ਰਮਾਤਮਾ ਦੀ ਬਖਸ਼ਿਸ਼ 'ਤੇ ਖੜ੍ਹਾ ਹੈ।

ਇਕ ਦਾਨੀ ਪਹਿਲਾਂ ਪਾਪ ਕਰਕੇ ਧਨ ਇਕੱਠਾ ਕਰਦਾ ਹੈ ਫਿਰ ਉਸ ਵਿਚੋਂ
ਦਾਨ ਕਰਦਾ ਹੈ। ਫਿਰ ਇਹ ਕਰਮ ਤਾਂ ਪਾਪ 'ਤੇ ਖੜ੍ਹਾ ਹੈ ਇਸ ਦੀ ਜੜ੍ਹੀ
ਪਾਪ ਹੈ।

ਇਕ ਜਾਲਮ ਪਠਾਣ ਜਿਸ ਨੇ ਅਨੇਕਾਂ ਘਰ ਉਜਾੜੇ ਸਨ, ਅਨੇਕਾਂ ਇਸਤਰੀ
ਮਰਦ ਗੁਲਾਮ ਬਣਾ ਕੇ ਵੇਚੇ ਸਨ ਉਹ ਪਠਾਣ ਮਸੀਤ ਬਣਾ ਰਿਹਾ ਸੀ। ਇਕ
ਛਕੀਰ ਕੋਲੋਂ ਗੁਜ਼ਰ ਰਿਹਾ ਸੀ, ਉਸ ਨੇ ਵੇਖਿਆ ਤੇ ਹੱਸਿਆ ਤੇ ਕਹਿਣ
ਲੱਗਾ ਵਾਹ ਖੁਦਾ ਤੂੰ ਕਦੇ ਸੋਚਿਆ ਵੀ ਨਹੀ ਹੋਵੇਗਾ ਕਿ ਤੇਰੇ ਬੰਦੇ ਤੇਰੇ
ਨਾਲ ਐਸਾ ਮਜ਼ਾਕ ਕਰਨਗੇ।

ਪਠਾਣ ਨੇ ਪੁੱਛਿਆ ਛਕੀਰ ਕੋਣ ਮਜ਼ਾਕ ਕਰ ਰਿਹਾ ਹੈ। ਉਸ ਛਕੀਰ ਨੇ
ਕਿਹਾ ਤੂੰ ਕਰ ਰਿਹਾ ਹੈਂ। ਮੈਨੂੰ ਦੱਸ ਤੂੰ ਹਰਾਮ ਖਾ ਸਕਦਾ ਹੈਂ, ਜੋ ਜਾਨਵਰ
ਆਪਣੇ ਆਪ ਮਰ ਗਿਆ ਹੋਵੇ ਉਸ ਨੂੰ ਖਾਏਂਗਾ। ਪਠਾਣ ਨੇ ਕਿਹਾ ਨਹੀ
ਉਹ ਹਰਾਮ ਹੋ ਗਿਆ ਹੈ ਉਹ ਖਾਣ ਯੋਗ ਨਹੀ। ਛਕੀਰ ਨੇ ਕਿਹਾ ਜੇ ਚੰਗੇ
ਮਸਾਲੇ ਪਾ ਦਿੱਤੇ ਜਾਣ, ਕਲਮਾ ਪੜ੍ਹ ਦਿੱਤਾ ਜਾਏ ਫਿਰ ਉਸ ਨੇ ਕਿਹਾ ਨਹੀ
ਫਿਰ ਵੀ ਖਾਣ ਯੋਗ ਨਹੀ ਛਕੀਰ ਨੇ ਕਿਹਾ ਫਿਰ ਹਰਾਮ ਦਾ ਧਨ ਮਸਾਲੇ
ਪਾਇਆ ਮਸੀਤ ਨੂੰ ਲਾਇਆ ਕਿਵੇਂ ਹਲਾਲ ਹੋ ਜਾਏਗਾ। ਸੱਚ ਹੈ ਜੇ ਧਾਰਮਿਕ

ਅਸਥਾਨਾਂ ਤੇ ਮਨ ਨਹੀਂ ਟਿੱਕਦਾ ਤਾਂ ਉਸ ਦਾ ਵੱਡਾ ਕਾਰਨ ਇਹੀ ਹੈ ਕਿ ਜ਼ਾਲਮ ਬੰਦੇ ਪਹਿਲਾਂ ਜੁਲਮ ਨਾਲ ਧਨ ਇਕੱਠਾ ਕਰਦੇ ਹਨ ਫਿਰ ਦਾਨ ਕਰਦੇ ਹਨ।

ਸਤਿਗੁਰਾਂ ਦਾ ਫਰਮਾਨ ਹੈ—

ਮਾਰਣ ਪਾਹਿ ਹਰਾਮ ਮਹਿ ਹੋਇ ਹਲਾਲ ਨਾ ਜਾਇ।

ਕਦੀ ਕੱਚੇ ਮਕਾਨ ਵਿਚ ਬੋਰੀਆਂ ਤੇ ਬੈਠ ਕੇ ਵੀ ਜਿਨਾ ਮਨ ਲੱਗਦਾ ਸੀ, ਬਜ਼ੁਰਗ ਕਹਿਦੇ ਹਨ ਅੱਜ ਆਲੀਸ਼ਾਨ ਇਮਾਰਤਾਂ ਵਿਚ ਵੀ ਉੱਨਾ ਮਨ ਨਹੀਂ ਲੱਗਦਾ। ਉਸਦਾ ਕਾਰਨ ਹੈ ਕਿ ਪਾਪ ਦੀ ਕਮਾਈ ਸੰਗਤ ਤੱਕ ਵੀ ਪੁੱਜ ਗਈ ਹੈ ਅਤੇ ਪੰਗਤ ਤੱਕ ਵੀ ਪੁੱਜ ਗਈ ਹੈ। ਫਿਰ ਕੀ ਵਾਪਿਸ ਬੋਰੀਆਂ ਤੱਕ ਤੇ ਕੱਚੇ ਕੋਠਿਆਂ ਤੱਕ ਜਾਇਆ ਜਾਏ। ਨਹੀਂ ਸਗੋਂ ਧਰਮ ਦੀ ਕਿਰਤ 'ਤੇ ਹੀ ਜ਼ੋਰ ਦਿੱਤਾ ਜਾਏ। ਖਾਲਸੇ ਨੇ ਅਪਣੀ ਸੰਗਤ ਤੇ ਪੰਗਤ ਤੋਂ ਇਸ ਬੀਮਾਰੀ ਨੂੰ ਢੂਰ ਰੱਖਿਆ ਹੈ। ਸੰਗਤ ਕਿਸੇ ਬੰਦੇ ਦੀ ਨਹੀਂ ਸਗੋਂ ਗੁਰੂ ਦੀ ਰਹੀ ਹੈ। ਲੰਗਰ ਵੀ ਕਿਸੇ ਇਕ ਬੰਦੇ ਦਾ ਨਹੀਂ ਸਗੋਂ ਗੁਰੂ ਦਾ ਹੀ ਰਿਹਾ ਹੈ। ਅਕਬਰ ਬਾਦਸ਼ਾਹ ਨੇ ਜਦੋਂ ਲੰਗਰ ਦਾ ਸਮੁੱਚਾ ਖਰਚਾ ਦੇਣ ਲਈ ਬੇਨਤੀ ਕੀਤੀ ਸੀ ਤਾਂ ਸਤਿਗੁਰਾਂ ਕਿਹਾ ਸੀ ਅਕਬਰ ਇਹ ਲੰਗਰ ਦਾ ਨਾਂ ਗੁਰੂ ਕਾ ਲੰਗਰ ਹੋਣਾ ਚਾਹੀਦਾ ਹੈ ਕਿ ਅਕਬਰ ਦਾ ਲੰਗਰ। ਤਾਂ ਅਕਬਰ ਨੇ ਕਿਹਾ ਸੀ ਨਾਮ ਤਾਂ ਗੁਰੂ ਕਾ ਲੰਗਰ ਹੀ ਚਾਹੀਦਾ ਹੈ, ਤਾਂ ਸਤਿਗੁਰਾਂ ਕਿਹਾ ਫਿਰ ਇਹ ਸੰਗਤ ਦੀ ਧਰਮ ਦੀ ਕਿਰਤ ਨਾਲ ਹੀ ਚੱਲਣਾ ਚਾਹੀਦਾ ਹੈ। ਗੁਰੂ ਘਰ ਵਿਚ ਹਰੀ ਚੰਦ ਵਰਗਾ ਦਾਨੀ ਨਹੀਂ ਚਾਹੀਦਾ ਸਗੋਂ ਆਗਰੇ ਦੇ ਘਾਹੀ ਦਾ ਟੱਕਾ ਹੀ ਚਾਹੀਦਾ ਹੈ ਜਿਸਦੇ ਮਗਰ ਧਰਮ ਦੀ ਕਿਰਤ ਅਤੇ ਚੜ੍ਹਦੀ ਕਲਾ ਵਾਲੀ ਬੇਪਰਵਾਹੀ ਹੈ।

ਇਸ ਵਿਸ਼ੇ 'ਤੇ ਸਤਿਗੁਰਾਂ ਦੀਆਂ ਇਹ ਪੰਗਤੀਆਂ ਵਿਚਾਰਨ ਵਾਲੀਆਂ ਹਨ—

ਸਤੀ ਪਾਪੁ ਕਰਿ ਸਤੁ ਕਮਾਹਿ॥

ਗੁਰ ਦੀਖਿਆ ਘਰਿ ਦੇਵਣ ਜਾਹਿ॥

—ਵਾਰ ਰਾਮਕਲੀ, ਸਲੋਕ ਮ: ੧, ਪੰਨਾ ੯੫੨

ਸਤੀਆ ਮਨਿ ਸੰਤੋਖ ਉਪਜੈ ਦੇਣੈ ਕੈ ਵੀਚਾਰ॥

ਦੇ ਦੇ ਮੰਗਹਿ ਸਹਸਾ ਗੁਣਾ ਸੋਭਾ ਕਰੇ ਸੰਸਾਰ॥

—ਆਸਾ ਕੀ ਵਾਰ, ਸਲੋਕ ਮ: ੧, ਪੰਨਾ ੪੬੬

ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਵੱਡਾ ਜਤੁ ਸਤੁ ਵਾਲਾ ਕੌਣ ਹੋਵੇਗਾ, ਉਨ੍ਹਾਂ

ਨੀਲੇ ਘੋੜੇ ਵਾਂਗੂ ਮਨ ਨੂੰ ਵੀ ਕਾਬੂ ਰੱਖਿਆ ਅਤੇ ਸਤੀ ਇਨੇ ਕਿ ਅਸੀਂ
ਸਰਬੰਸ ਦਾਨੀ ਕਹਿੰਦੇ ਹਾਂ ਪਰ ਉਨ੍ਹਾਂ ਨੇ ਕਦੀ ਕਿਤੇ ਨਹੀਂ ਕਿਹਾ ਕਿ ਮੈਂ
ਕੁਛ ਦਿੱਤਾ ਹੈ ਤੇ ਇਸਦੇ ਇਵਜ਼ ਵਿਚ ਮੈਨੂੰ ਕੋਈ ਜਸ ਜਾਂ ਸਨਮਾਨ ਚਾਹੀਦਾ
ਹੈ। ਇਸੇ ਨਕਸੇ ਕਦਮ 'ਤੇ ਚਲਦਾ ਖਾਲਸਾ ਜਤੀ ਹੈ ਅਤੇ ਸਤੀ ਹੈ ਪਰ
ਇਸ ਖਾਲਸ ਜੀਵਨ ਵਿਚ ਹਉਮੈਂ ਲਈ ਕੋਈ ਥਾਂ ਨਹੀਂ। ਆਖਰ ਇਸ ਜੜ੍ਹ
ਸੜ੍ਹ ਦੀ ਜੜ੍ਹ ਤਾਂ ਗੁਰੂ ਨਾਨਕ ਦੇਵ ਜੀ ਨੇ ਲਾਈ ਹੈ—

ਨਾ ਹਉ ਜਤੀ ਸਤੀ ਨਹੀਂ ਪੜਿਆ ਮੁਰਖ ਮੁਗਧ ਜਨਮੁ ਭਇਆ।

ਪ੍ਰਣਵਤਿ ਨਾਨਕ ਤਿਨ ਕੀ ਸਰਣਾ ਜਿਨ ਤੂ ਨਾਹੀ ਵੀਸਰਿਆ।

—ਆਸਾ ਅ: ੧



ਸਿੱਖ ਤੇ ਖਾਲਸਾ

ਕੁਦਰਤ ਦਾ ਇਕ ਅਟੱਲ ਨਿਯਮ ਹੈ ਕਿ ਭੁੱਖੇ ਬੰਦੇ ਦਾ ਧਿਆਨ ਕਿਸੇ ਉਸਾਰੂ ਕੰਮ ਵੱਲ ਨਹੀਂ ਹੋ ਸਕਦਾ। ਉਸ ਦਾ ਧਿਆਨ ਰੋਟੀ ਸਿਰਫ਼ ਰੋਟੀ ਵੱਲ ਹੋਵੇਗਾ। ਜਿਹੜੀਆਂ ਮਾਤਾਵਾਂ ਭੈਣਾਂ ਵਰਤ ਰੱਖਦੀਆਂ ਹਨ ਜਾਂ ਜਿਹੜੇ ਵੀਰ ਵੀ ਵਰਤ ਰੱਖਦੇ ਹਨ ਉਨ੍ਹਾਂ ਦਾ ਇਹ ਅਨੁਭਵ ਹੋਵੇਗਾ ਕਿ ਉਨ੍ਹਾਂ ਨੂੰ ਰੋਟੀਆਂ ਤੋਂ ਬਿਨਾਂ ਹੋਰ ਕੁਝ ਨਹੀਂ ਦਿੱਸਦਾ। ਜੇਕਰ ਲਗਾਤਾਰ ਹੀ ਦਿਨ-ਰਾਤ ਦਾ ਵਰਤ ਰੱਖਿਆ ਹੋਵੇ ਤਾਂ ਸੁਪਨੇ ਵੀ ਖਾਣੇ ਦੇ ਹੀ ਆਉਣਗੇ।

ਇਕ ਮਹਾਨ ਕਵੀ ਜਿਸ ਨੇ ਸੈਂਕੜੇ ਕਵਿਤਾਵਾਂ ਲਿਖੀਆਂ ਸਨ ਤੇ ਉਸ ਨੇ, ਚੰਦਰਮਾ ਤੇ ਕਵਿਤਾਵਾਂ ਲਿਖੀਆਂ ਸਨ ਕਿ ਕੋਈ ਬੱਚੇ ਨੂੰ ਨਹੀਂ ਕਹਿੰਦਾ ਕਿ ਸੂਰਜ ਮਾਮਾ ਵੇਖ। ਹਰ ਇਕ ਕਹਿੰਦਾ ਹੈ ਚੰਦ ਮਾਮਾ ਵੇਖ ਉਹ ਜਦੋਂ ਤੋਂ ਢੁਨੀਆਂ ਬਣੀ ਹੈ ਇਹ ਖਾਨਦਾਨੀ ਮਾਮਾ ਹੈ ਅਤੇ ਹਰ ਇਕ ਦਾ ਮਾਮਾ ਹੈ। ਉਸਨੇ ਚੰਦ ਨੂੰ ਸੋਹਣੇ ਚਿਹਰਿਆਂ ਨਾਲ ਤੁਲਨਾ ਦਿੱਤੀ ਸੀ। ਚੰਦ ਦੀ ਚਾਂਦਨੀ ਦੀ ਤਾਰੀਫ਼ ਲਿਖੀ ਸੀ। ਪਰ ਇਹ ਕਵੀ ਪੇਟੋਂ ਭੁੱਖਾ ਸੀ ਅੱਜ ਚੰਦਰਮਾ ਨੂੰ ਕਹਿਣ ਲੱਗਾ ਤੂੰ ਵੀ ਤਾਂ ਹੀ ਸੋਹਣਾ ਲੱਗਦਾ ਹੈ ਜੇ ਪੇਟ ਭਰਿਆ ਹੋਵੇ ਨਹੀਂ ਤਾਂ ਅੱਜ ਤੂੰ ਵੀ ਮੈਨੂੰ ਰੋਟੀ ਵਰਗਾ ਹੀ ਲੱਗਦਾ ਹੈ ਜਾਂ ਕਿਸੇ ਕੜਾਹੀ ਵਿਚ ਤਲੀ ਜਾ ਰਹੀ ਪੂੜੀ ਵਰਗਾ।

ਭੁੱਖੇ ਬੰਦੇ ਨੂੰ ਛੁੱਲ ਨਹੀਂ ਨਜ਼ਰ ਆਉਂਦੇ ਚੰਦਰਮਾ ਨਹੀਂ ਨਜ਼ਰ ਆਉਂਦਾ। ਕੋਈ ਸੁੰਦਰਤਾ ਨਹੀਂ ਨਜ਼ਰ ਆਉਂਦੀ। ਪਹਿਲੇ ਪੇਟ ਭਰਿਆ ਹੋਵੇ ਫਿਰ ਕੁਝ ਹੋਰ ਨਜ਼ਰ ਆਉਂਦਾ ਹੈ।

ਪੇਟ ਦੇ ਭੁੱਖੇ ਨੂੰ ਤਾਂ ਰੋਟੀ ਨਜ਼ਰ ਆਉਂਦੀ ਹੈ। ਪਰ ਮਨ ਦੇ ਭੁੱਖੇ ਨੂੰ ਸਿਰਫ਼ ਮਾਇਆ ਹੀ ਨਜ਼ਰ ਆਉਂਦੀ ਹੈ। ਇਸ ਵਿਚ ਕੋਈ ਸੱਕ ਵਾਲੀ ਗੱਲ ਨਹੀਂ ਤਿਆਸਨਾ ਦੀ ਭੁੱਖ ਹੋਵੇ ਤਾਂ ਗੁਰੂ ਨਜ਼ਰ ਨਹੀਂ ਆਉਂਦਾ। ਗੁਰਦੂਆਰੇ ਜਾ ਕੇ ਵੀ ਸਿਰਫ਼ ਗੋਲਕ ਹੀ ਨਜ਼ਰ ਆਉਂਦੀ ਹੈ। ਈਮਾਨਦਾਰੀ ਨਾਲ ਵੇਖੀਏ

ਕਿ ਕੀ ਗੋਲਕ ਤੋਂ ਬਿਨਾਂ ਸਾਨੂੰ ਕੁਝ ਹੋਰ ਨਜ਼ਰ ਆਉਂਦਾ ਹੈ?

ਜਦੋਂ ਪੇਟ ਦੀ ਭੁੱਖ ਭੋਜਨ ਰਾਹੀਂ ਮੁਕਦੀ ਹੈ ਤਾਂ ਬੰਦਾ ਮਨ ਦੀਆਂ ਵਿਚਾਰਾਂ ਵੱਲ ਧਿਆਨ ਦਿੰਦਾ ਹੈ। ਜਦੋਂ ਮਨ ਦੀ ਭੁੱਖ ਸਤਿਗੁਰੂ ਦੀ ਗੁਰਮਤਿ ਵਿਚਾਰ ਰਾਹੀਂ ਮੁਕਦੀ ਹੈ। ਨਾਮ ਰਸ ਪ੍ਰਾਪਤ ਹੁੰਦਾ ਹੈ ਤਾਂ ਫਿਰ ਇਕ ਐਸੀ ਤ੍ਰਿਪਤੀ ਮਿਲਦੀ ਹੈ ਜਿਸ ਨੂੰ ਸੰਤੋਖ ਕਹਿੰਦੇ ਹਾਂ। ਇਹ ਤ੍ਰਿਪਤੀ ਖਾਲਸੇ ਨੂੰ ਵਿਗਾਸ ਬਖਸ਼ਦੀ ਹੈ। ਉਸ ਵਿਗਾਸ ਉਤੇ ਕਿਸੇ ਹਾਲਾਤ ਦਾ ਅਸਰ ਨਹੀਂ ਹੁੰਦਾ।

ਗੁਲ ਸ਼ਾਬ ਪੇ ਹੋਂ ਯਾਂ ਹੋ ਕਿਸੀ ਕੀ ਮਖੱਤ ਪਰ,

ਚਮਨ ਕੇ ਛੂਲ ਤੋਂ ਆਦੀ ਹੈ ਮੁਸਕਰਾਨੇ ਕੇ।

ਸੰਤੋਖ ਜੀਵਨ ਵਿਚ ਐਸਾ ਰਸ ਭਰ ਦਿੰਦਾ ਹੈ ਕਿ ਅੰਦਰ ਬਾਹਰ ਰੋਣਕਾਂ ਹੀ ਰੋਣਕਾਂ ਹੋ ਜਾਂਦੀਆਂ ਹਨ। ਇਸ ਅਵਸਥਾ ਵਿਚ ਕੋਧਰਾ ਵੀ ਅੰਮ੍ਰਿਤ ਹੁੰਦਾ ਹੈ, ਝੌਪੜੀ ਮਹੱਲ ਹੁੰਦੀ ਹੈ ਅਤੇ ਛਕੀਰੀ ਸ਼ਹਿਨਸ਼ਾਹੀ ਹੁੰਦੀ ਹੈ। ਜੀਵਨ ਬੇਪਰਵਾਰ ਅਤੇ ਬੇਮੁਹਤਾਜ਼ ਹੁੰਦਾ ਹੈ।

ਇਕ ਭੁਲੇਖਾ ਆਮ ਕਰਕੇ ਹੈ ਉਸ ਭੁਲੇਖੇ ਕਾਰਨ ਮਨੁੱਖ ਨੇ, ਸੰਤੋਖ ਸ਼ਬਦ ਨਾਲ ਬੜਾ ਹੀ ਅਨਿਆਂ ਕੀਤਾ ਹੈ। ਅਸੀਂ ਜੀਵਨ ਵਿਚ ਹਾਰੇ ਹੋਏ ਟੁੱਟੇ ਹੋਏ ਆਲਸੀ ਤੇ ਨਿਕੰਮੇ ਤਮੇ ਗੁਣੀ ਨੂੰ ਵੀ ਸੰਤੋਖੀ ਕਿਹਾ ਹੈ। ਇਹ ਸੰਤੋਖ ਨਹੀਂ ਇਹ, ਉਸ ਦੀ ਬੇਵਸੀ ਹੈ। ਸੰਤੋਖੀ ਮਹਾਨ ਉੱਦਮੀ ਹੁੰਦਾ ਹੈ ਅਤੇ ਜਦੋਂ ਉੱਦਮ ਕਰਨ ਦੇ ਬਾਵਜੂਦ ਵੀ ਉਸ ਦੇ ਉੱਦਮ ਨੂੰ ਕੋਈ ਫਲ ਨਹੀਂ ਲੱਗਦਾ ਉਹ ਨਿਰਾਸ ਨਹੀਂ ਹੁੰਦਾ। ਉਸ ਨੂੰ ਇਹ ਭਰੋਸਾ ਹੁੰਦਾ ਹੈ ਕਿ ਮੈਂ ਆਪਣਾ ਫਰਜ਼ ਨਿਭਾ ਦਿੱਤਾ ਹੈ ਅਗੋਂ ਜੋ ਮਾਲਕ ਨੇ ਕੀਤਾ ਹੈ ਉਹ ਖਿੜੇ ਮੱਥੇ ਪ੍ਰਵਾਨ ਹੈ। ਸੰਤੋਖੀ ਮਨੁੱਖ ਆਪਣਾ ਫਰਜ਼ ਨਿਭਾ ਕੇ ਹੀ ਤ੍ਰਿਪਤਿ ਹੈ।

ਸੰਤੋਖੀ ਕੁਝ ਮਿਲਣ 'ਤੇ ਰੱਬ ਦਾ ਸੁਕਰਾਨਾ ਜ਼ਰੂਰ ਕਰਦਾ ਹੈ, ਹੰਕਾਰ ਨਹੀਂ ਕਰਦਾ, ਕੁਝ ਚਲੇ ਜਾਣ 'ਤੇ ਪ੍ਰਮਾਤਮਾ ਦਾ ਭਾਣਾ ਖਿੜੇ ਮੱਥੇ ਮੰਨਦਾ ਹੈ। ਉਹ ਗਿਲਾ ਬਿਲਕੁਲ ਨਹੀਂ ਕਰਦਾ।

ਇਹ ਸੰਤੋਖ ਦਾ ਧਨ ਐਸਾ ਹੈ ਇਹ ਮਿਲ ਜਾਏ ਤਾਂ ਬਾਕੀ ਧਨ ਧੂੜ ਸਮਾਨ ਹੋ ਜਾਂਦੇ ਹਨ।

ਗੋ ਧਨ ਗਜ਼ ਧਨ ਬਾਜ਼ ਧਨ ਅੱਗ ਰਤਨ ਕੀ ਖਾਨ।

ਜਬ ਆਵੈ ਸੰਤੋਸ਼ ਧਨ ਸਭ ਧਨ ਧੂੜ ਸਮਾਨ।

ਮਹਾਤਮਾ ਸੁਦਰ ਦਾਸ ਕਹਿੰਦੇ ਹਨ ਕਿ ਸੰਤੋਖ ਤੋਂ ਬਿਨਾਂ ਅੰਦਰੋਂ ਤ੍ਰਿਸ਼ਨਾ ਦੀ ਅੱਗ ਨਹੀਂ ਬੁਝਦੀ, ਨਾ ਭੁੱਖ ਮੁਕਦੀ ਹੈ ਅਤੇ ਨਾ ਹੀ ਦੁੱਖ ਮੁਕਦੇ ਹਨ। ਇਹ ਤ੍ਰਿਸ਼ਨਾ ਦੀ ਭੁੱਖ ਤਾਂ ਅੱਗੇ ਹੀ ਅੱਗੇ ਵੱਧਦੀ ਹੈ।

ਦੋ ਦਸ ਬੀਜ ਪਰਾਸ ਭਏ ਸਤ ਹੋਇ ਹਜ਼ਾਰ ਤੋਂ ਲਾਖ ਮੰਗੇਗੀ॥
 ਕੌਟ ਅਰਬ ਖਰਬ ਅਸੰਖ, ਪ੍ਰਿਥਵੀ ਪਤਿ ਹੋਨ ਕੀ ਚਾਹ ਜਗੇਗੀ॥
 ਸੁਰਗ ਪਾਤਾਲ ਕੋਂ ਰਾਜ ਕਰੇ ਤ੍ਰਿਸ਼ਨਾ ਅਧਿ ਕੀ ਅਤਿ ਆਗ ਲਗੇਗੀ॥
 ਸੁੰਦਰ ਏਕ ਸੰਤੋਖ ਬਿਨਾ ਸਠ, ਤੇਰੀ ਤੋਂ ਭੁਖ ਕਬੀ ਨਾ ਭਗੇਗੀ॥
 ਸਤਿਗੁਰੂ ਅਰਜਨ ਦੇਵ ਜੀ ਸ੍ਰੀ ਸੁਖਮਨੀ ਸਾਹਿਬ ਵਿਚ ਫਰਮਾਉਂਦੇ ਹਨ—

ਸਹਸ ਖਟੇ ਲਖ ਕਉ ਉਠਿ ਧਾਵੈ॥
 ਤ੍ਰਿਪਤਿ ਨ ਆਵੈ ਮਾਇਆ ਪਾਛੈ ਪਾਵੈ॥

ਅਨਿਕ ਭੋਗ ਬਿਖਿਆ ਕੇ ਕਰੈ॥
 ਨਹਿ ਤ੍ਰਿਪਤਾਵੈ ਖਪਿ ਖਪਿ ਮਰੈ॥
 ਬਿਨਾ ਸੰਤੋਖ ਨਹੀ ਕਉ ਰਾਜੈ॥
 ਸੁਪਨ ਮਨੋਰਥ ਬ੍ਰਿਖੇ ਸਭ ਕਾਜੈ॥

—ਸੁਖਮਨੀ, ਪੰਨਾ ੨੭੯

ਸੰਤੋਖ ਤੋਂ ਬਿਨਾ ਜੀਵਨ ਦੇ ਸਾਰੇ ਕਾਰਜ ਇੱਜ ਹਨ ਜਿਵੇਂ ਸੁਪਨੇ ਦੇ ਮਨੋਰਥ ਹਨ। ਸੁਪਨੇ ਵਿਚ ਛੱਡੀ ਪਦਾਰਥ ਛੱਕ ਕੇ ਵੀ ਮਨੁੱਖ ਜਦੋਂ ਉਠਦਾ ਹੈ ਤਾਂ ਭੁੱਖਾ ਹੀ ਹੁੰਦਾ ਹੈ। ਸੁਪਨੇ ਵਿਚ ਕੋਈ ਰਾਜਾ ਵੀ ਬਣ ਜਾਏ ਜਦੋਂ ਨੇਤਰ ਖੁਲ੍ਹਦੇ ਹਨ ਤਾਂ ਕੋਲ ਕੁਝ ਵੀ ਨਹੀਂ। ਜੇ ਸਾਰੀ ਉਮਰ ਗੁਆ ਕੇ ਤ੍ਰਿਪਤੀ ਨਹੀਂ ਤਾਂ ਫਿਰ ਜੋ ਮਿਲਿਆ ਹੈ ਉਹ ਸੁਪਨੇ ਦਾ ਮਨੋਰਥ ਹੀ ਹੈ। ਜਿਨ੍ਹਾਂ ਨੂੰ ਸੰਤੋਖ ਦੀ ਪ੍ਰਾਪਤੀ ਹੋਈ ਹੈ ਉਹ ਜਾਗਦੇ ਸੁੱਤੇ ਸਖੇਪਤੀ ਵਿਚ ਤ੍ਰਿਪਤੇ ਹਨ ਉਸ ਅਵਸਥਾ ਵਿਚ ਭੁੱਖ ਦੁੱਖ ਦੀ ਥਾਂ ਨਹੀਂ।

ਸਤਿਗੁਰੂ ਨਾਨਕ ਦੇਵ ਜੀ ਦਾ ਫਰਮਾਨ ਹੈ ਕਿ ਸੇਵਾ ਜੇ ਕੀਤੀ ਹੈ ਤਾਂ ਸੰਤੋਖਵਾਨ ਪੁਰਸ਼ਾਂ ਨੇ ਹੀ ਕੀਤੀ ਹੈ ਉਨ੍ਹਾਂ ਨੇ ਸਦਾ ਬਿਰ ਰਹਿਣ ਵਾਲੇ ਪ੍ਰਮਾਤਮਾ ਨੂੰ ਧਿਆਇਆ ਹੈ। ਇਹ ਨਾਮ ਸਿਮਰਨ ਦੀ ਬਰਕਤ ਹੈ। ਨਹੀਂ ਤਾਂ ਲੋਭੀ ਬੰਦਾ ਕੀ ਸੇਵਾ ਕਰੇਗਾ। ਲੋਭੀ ਮਨੁੱਖ ਤਾਂ ਸੇਵਾ ਦੇ ਨਾਂ ਤੇ ਵੀ ਸਿਰਫ ਆਪਣਾ ਸਵਾਰਥ ਹੀ ਪੂਰਾ ਕਰੇਗਾ। ਲੋਭੀ ਸੇਵਾਦਾਰ ਤਾਂ ਲਗਪਗ ਸੱਜਣ ਠੱਗ ਬਣ ਜਾਏਗਾ। ਸੰਤੋਖੀਆਂ ਨੇ ਵੱਡੀ ਤੋਂ ਵੱਡੀ ਮੁਸੀਬਤ ਦਾ ਸਾਹਮਣਾ ਤਾਂ ਕਰ ਲਿਆ ਹੈ ਪਰ ਉਨ੍ਹਾਂ ਬੁਰੇ ਪਾਸੇ ਕਦਮ ਨਹੀਂ ਰੱਖਿਆ। ਉਨ੍ਹਾਂ ਸੋਹਣੀ ਕਿਰਤ ਕੀਤੀ ਹੈ ਅਤੇ ਧਰਮ ਕਮਾਇਆ ਹੈ। ਉਨ੍ਹਾਂ ਨੇ ਦੂਨੀਆਂ ਦੇ ਲੋਕਲਾਜ ਦੇ ਸਾਰੇ ਬੰਧਨ ਤੌੜ ਦਿੱਤੇ ਹਨ। ਜੇ ਹੈਨ ਫਾਹੀਆਂ ਤੇ ਬੰਧਨ। ਪਰ ਲੋਕ ਲਾਜ, ਸੋਭਾ ਦਾ ਰੂਪ ਧਾਰ ਕੇ ਆਏ ਸਨ। ਉਨ੍ਹਾਂ ਦੇ ਜੀਵਨ ਵਿਚ ਚਸਕਾ ਵੀ ਕੋਈ ਨਹੀਂ। ਲੋੜ ਅਨਸਾਰ ਉਨ੍ਹਾਂ ਨੇ ਭੋਜਨ ਪਾਣੀ ਛਕਿਆ ਹੈ। ਹੇ ਦਾਤਾ ਤੂੰ ਬੜੀਆਂ ਦਾਤਾਂ

ਕਰਨ ਵਾਲਾ ਹੈਂ। ਤੂੰ ਨਿੱਤ ਸੰਤੋਖੀਆਂ ਨੂੰ ਸੇਵਾ ਦੀ ਦਾਤ ਦੇਂਦਾ ਹੈ ਤੇ ਤੇਰਾ ਦਿੱਤਾ ਮੁਕਦਾ ਨਹੀਂ ਸਗੋਂ ਵੱਧਦਾ ਹੈ। ਸੰਤੋਖੀ ਉਸ ਪ੍ਰਮਾਤਮਾ ਦੀ ਵਡਿਆਈ ਕਰ ਕਰਕੇ ਵੱਡੇ ਨੂੰ ਪ੍ਰਾਪਤ ਕਰ ਲੈਂਦੇ ਹਨ।

ਸੇਵ ਕੀਤੀ ਸੰਤੋਖਈ ਜਿਨੀ ਸਚੇ ਸਚ ਧਿਆਇਆ॥
ਉਨੀਂ ਮੰਦੀ ਪੈਰ ਨਾ ਰਖਣ ਕਰ ਸੁਕ੍ਰਿਤ ਧਰਮ ਕਮਾਇਆ॥
ਉਨੀਂ ਦੁਨੀਆ ਤੋੜੇ ਬੰਧਨਾ ਅੰਨ ਪਾਣੀ ਬੋੜਾ ਖਾਇਆ॥
ਤੂੰ ਬਖਸ਼ੀਸੀ ਅਗਲਾ ਨਿਤ ਦੇਵਹਿ ਚੜਹਿ ਸਵਾਇਆ॥
ਵਡਿਆਈ ਵਡਾ ਪਾਇਆ॥

—ਆਜਾ ਕੀ ਵਾਰ, ਪਉੜੀ ੭, ਪੰਨਾ ੪੬੭

ਇਕ ਬਹੁਤ ਵੱਡੇ ਧਨਾਢ ਮਨੁੱਖ ਨੇ ਜੋ ਮਨ ਕਰਕੇ ਬੜਾ ਹੀ ਕ੍ਰਿਪਣ ਸੀ ਆਪਣੇ ਮੁਨੀਮ ਨੂੰ ਪੁਛਿਆ। ਹੇ ਮੁਨੀਮ ਮੇਰੇ ਕੌਲ ਸਾਰਾ ਕਿੰਨਾ ਕੁ ਧਨ ਹੈ। ਮੁਨੀਮ ਨੇ ਦੱਸਿਆ। ਸੇਠ ਨੇ ਫਿਰ ਪੁੱਛਿਆ ਜਿੰਨਾ ਕੁ ਘਰ ਦਾ ਖਰਚਾ ਹੈ ਜੇ ਇਨ੍ਹਾਂ ਚੱਲਦਾ ਰਹੇ ਅਤੇ ਅੱਗੋਂ ਧਨ ਆਉਣਾ ਬੰਦ ਹੋ ਜਾਵੇ ਤਾਂ ਕਿੰਨੇ ਕੁ ਦਿਨ ਨਿਕਲ ਜਾਣਗੇ। ਕ੍ਰਿਪਣ ਮਨੁੱਖ ਨੂੰ ਇਕ ਸ਼ੰਕਾ ਹਮੇਸ਼ਾ ਹੀ ਬਣਿਆ ਰਹਿੰਦਾ ਹੈ ਜੇ ਇਸ ਨੂੰ ਉਦਾਰ ਨਹੀਂ ਬਣਨ ਦਿੰਦਾ। ਉਹ ਸ਼ੰਕਾ ਹੈ ਕਿ ਪਤਾ ਨਹੀਂ ਕੱਲ੍ਹੁ ਨੂੰ ਧਨ ਮਿਲੇਗਾ ਕਿ ਨਹੀਂ ਮਿਲੇਗਾ। ਮਨ ਦਾ ਇਹੀ ਸ਼ੰਕਾ ਕਹਿੰਦਾ ਹੈ ਕਿ ਖਰਚ ਨਾ ਕਰ ਪਤਾ ਨਹੀਂ ਕੱਲ੍ਹੁ ਧਨ ਆਵੇ ਕਿ ਨਾ ਆਵੇ। ਉਦਾਰ ਤੇ ਸੰਤੋਖੀ ਮਨੁੱਖ ਨੂੰ ਅਕਾਲ ਪੁਰਖ 'ਤੇ ਇਕ ਭਰੋਸਾ ਹੁੰਦਾ ਹੈ ਕਿ ਅੱਜ ਨਾਲੋਂ ਕਲ੍ਹੁ ਚੰਗਾ ਹੀ ਆਵੇਗਾ। ਮੈਂ ਸੰਸਾਰ 'ਤੇ ਕੀ ਲੈ ਕੇ ਆਇਆ ਸਾ ਜੇ ਉਸ ਨੇ ਅੱਜ ਤੱਕ ਦਿੱਤਾ ਹੈ ਤਾਂ ਅੱਗੋਂ ਵੀ ਦੇਵੇਗਾ। ਮੈਂ ਜਿੰਨਾ ਵੰਡਾਂਗਾ ਉੱਨਾ ਹੀ ਉਹ ਹੋਰ ਭੇਜੀ ਜਾਵੇਗਾ।

ਮੁਨੀਮ ਨੇ ਕਿਹਾ ਸੇਠ ਜੀ ਮੈਂ ਤੁਹਾਡੇ ਖਰਚੇ ਦਾ ਹਿਸਾਬ ਲਗਾ ਲਿਆ ਹੈ। ਅੱਗੋਂ ਸਾਰਾ ਹਿਸਾਬ ਲਗਾ ਕੇ ਜੇ ਇਕ ਪੀੜ੍ਹੀ ਦੀ ਉਮਰ ਸੋ ਸਾਲ ਮਿਥ ਲਵਾਂ ਤਾਂ ਵੀ ਤੁਹਾਡੀਆਂ ਦਸ ਪੀੜ੍ਹੀਆਂ ਤੱਕ ਇਹ ਧਨ ਨਹੀਂ ਮੁਕੇਗਾ।

ਇਹ ਸੁਣ ਕੇ ਉਹ ਧਨਵਾਨ ਰੋਣ ਲੱਗ ਪਿਆ। ਮੁਨੀਮ ਨੇ ਪੁਛਿਆ ਕਿ ਸੇਠ ਜੀ ਤੁਸੀਂ ਰੋਣ ਕਿਉਂ ਲੱਗ ਪਏ ਹੋ। ਸੇਠ ਨੇ ਕਿਹਾ ਤੇਰੇ ਦੱਸਣ ਮੁਤਾਬਿਕ ਦਸ ਪੀੜ੍ਹੀਆਂ ਤੱਕ ਧਨ ਚਲੇਗਾ, ਮੇਰੀ ਗਿਆਰੂਵੀਂ ਪੀੜ੍ਹੀ ਕੀ ਖਾਵੇਗੀ। ਮੁਨੀਮ ਧਾਰਮਿਕ ਬੰਦਾ ਸੀ ਉਸਨੇ ਕਿਹਾ ਮੈਨੂੰ ਅੱਜ ਪਤਾ ਲੱਗਾ ਹੈ ਕਿ ਮੈਂ ਇਕ ਮਨਮੁਖ ਰੱਬ ਤੋਂ ਬੇਮੁਖ ਨਾਸਤਕ ਦੀ ਨੋਕਰੀ ਕਰਦਾ ਰਿਹਾ ਹਾਂ, ਮੈਂ ਅੱਜ ਤੋਂ ਤੇਰੀ ਨੋਕਰੀ ਛੱਡੀ। ਤੈਨੂੰ ਰੱਬ 'ਤੇ ਇਨ੍ਹਾਂ ਸ਼ੰਕਾ ਹੈ ਕਿ ਅਗਲੀਆਂ ਪੀੜ੍ਹੀਆਂ

ਅਪਾਹਜ ਹੀ ਆਉਣਗੀਆਂ। ਜਿਨ੍ਹਾਂ ਨੇ ਕਰਨਾ ਹੀ ਕੁਝ ਨਹੀਂ ਅਤੇ ਰੱਬ ਤੈਨੂੰ ਅੱਗੋਂ ਦੇਵੇਗਾ ਹੀ ਕੁਝ ਨਹੀਂ।

ਮੁਨੀਮ ਦੀ ਨੋਕਰੀ ਛੱਡਣ ਵਾਲੀ ਗੱਲ ਸੁਣ ਕੇ ਸੇਠ ਘਬਰਾ ਗਿਆ। ਇਨਾ ਈਮਾਨਦਾਰ ਬੰਦਾ ਲੱਭਣਾ ਬੜਾ ਮੁਸ਼ਕਿਲ ਸੀ। ਬਹੁਤ ਕਿਹਾ ਕਿ ਮੈਂ ਤੇਰੀ ਤਨਖਾਹ ਵਧਾ ਦਿਆਂਗਾ ਪਰ ਮੁਨੀਮ ਨਹੀਂ ਮੰਨ ਰਿਹਾ। ਆਖਿਰ ਸੇਠ ਨੇ ਕਿਹਾ ਕਿ ਤੂੰ ਕਿਸੇ ਤਰ੍ਹਾਂ ਰਹਿੰਦਾ ਵੀ ਹੈਂ ਕਿ ਨਹੀਂ। ਮੁਨੀਮ ਨੇ ਕਿਹਾ ਇਕ ਸਰਤ 'ਤੇ ਰਹਾਂਗਾ ਕਿ ਤੈਨੂੰ ਇਕ ਸੇਰ ਆਟਾ ਰੋਜ਼ ਦਾਨ ਕਰਨਾ ਪਵੇਗਾ। ਮਜ਼ਬੂਰੀ ਸੀ ਸੇਠ ਮੰਨ ਗਿਆ। ਇਕ ਸੇਰ ਆਟਾ ਤਾਂ ਦਾਨ ਕਰਨ ਲਈ ਰੱਖ ਲਿਆ ਪਰ ਜਦੋਂ ਕੋਈ ਭਿਖਾਰੀ ਆਵੇ ਇਹ ਪੋਟਲੀ ਪਿੱਛੇ ਲੁਕਾ ਲਵੇ ਕਿ ਕਿਤੇ ਭਿਖਾਰੀ ਨੂੰ ਦੇ ਹੀ ਨਾ ਦੇਵਾਂ। ਸਾਰੀ ਉਮਰ ਅੱਜ ਤੱਕ ਕਿਸੇ ਨੂੰ ਚੁਟਕੀ ਆਟਾ ਨਹੀਂ ਸੀ ਦਿੱਤਾ ਅੱਜ ਪਹਿਲੇ ਦਿਨ ਸੇਰ ਆਟਾ ਕੱਢ ਕੇ ਰੱਖਿਆ ਹੈ। ਜਦੋਂ ਭਿਖਾਰੀ ਚਲਾ ਜਾਵੇ ਇਹ ਫੇਰ ਆਟੇ ਦੀ ਪੋਟਲੀ ਅੱਗੇ ਰੱਖ ਲਵੇ ਤੇ ਆਖੇ ਕਿ ਆਟਾ ਲੈ ਹੀ ਜਾਂਦਾ ਚਲਾ ਹੀ ਗਿਆ ਹੈ। ਮੁਨੀਮ ਚੁਪ-ਚਾਪ ਇਸ ਦਾ ਤਮਾਸਾ ਵੇਖ ਰਿਹਾ ਸੀ। ਸ਼ਾਮਾਂ ਪੈ ਗਈਆਂ ਇਕ ਗਾਰੀਬ ਮਜ਼ਦੂਰ ਆ ਰਿਹਾ ਸੀ, ਮੁਨੀਮ ਨੇ ਕਿਹਾ ਸੇਠ ਜੀ ਕੱਢੋ ਆਟਾ ਅਹੁ ਸਾਹਮਣਿਉਂ ਲੋੜਵੰਦ ਆ ਗਿਆ ਜੇ। ਮੁਨੀਮ ਦੀ ਸਰਤ ਵੀ ਯਾਦ ਸੀ ਉਸ ਮਜ਼ਦੂਰ ਨੂੰ ਕਹਿਣਾ ਪਿਆ ਕਿ ਆਟਾ ਲੈ ਜਾ। ਉਸ ਮਜ਼ਦੂਰ ਨੇ ਤਾਂ ਹੱਦ ਹੀ ਕਰ ਦਿੱਤੀ ਕਹਿਣ ਲੱਗਾ ਸੇਠ ਜੀ ਮੈਨੂੰ ਲੋੜ ਨਹੀਂ ਪ੍ਰਮਾਤਮਾ ਦੀ ਬੜੀ ਕਿਰਪਾ ਹੈ ਅੱਜ ਜੋਗਾ ਘਰ ਹੈ। ਕੱਲ੍ਹੁ ਪ੍ਰਮਾਤਮਾ ਆਪੇ ਦੇਵੇਗਾ, ਜੇ ਉਸ ਨੇ ਨਾ ਦਿੱਤਾ ਤਾਂ ਫਿਰ ਤੁਹਾਡੇ ਕੋਲ ਆ ਜਾਵਾਂਗਾ ਪਰ ਅੱਜ ਜੋਗਾ ਘਰ ਆਟਾ ਹੈ।

ਮੁਨੀਮ ਦੀਆਂ ਅੱਖਾਂ ਵਿਚ ਅੱਖਰੂ ਆ ਗਏ, ਸੇਠ ਨੂੰ ਕਹਿਣ ਲੱਗਾ ਹੁਣ ਦੱਸ ਦੇਹਾਂ ਵਿਚੋਂ ਧਨਵਾਨ ਕੌਣ ਹੈ ਤੂੰ ਕਿ ਇਹ ਮਜ਼ਦੂਰ। ਤੇਰੇ ਘਰ ਦਸਾਂ ਪੀੜ੍ਹੀਆਂ ਦੇ ਖਾਣ ਜੋਗਾ ਹੈ ਤੂੰ ਫਿਰ ਵੀ ਰੋਂਦਾ ਹੈਂ। ਇਸ ਦੇ ਘਰ ਅੱਜ ਜੋਗਾ ਹੀ ਹੈ ਪਰ ਇਹ ਫਿਰ ਵੀ ਪ੍ਰਸੰਨ ਹੈ, ਇਹ ਅਨੰਦਤ ਹੈ। ਸੇਠ ਨੇ ਕਿਹਾ ਮੁਨੀਮ ਤੂੰ ਮੇਰਾ ਗੁਰੂ ਹੈਂ ਅੱਜ ਮੈਨੂੰ ਕੋਈ ਮਤਿ ਦੇ ਜਿਸ ਨਾਲ ਮੇਰਾ ਰੋਣਾ ਮੁਕ ਜਾਏ ਮੇਰੇ ਚਿਹਰੇ 'ਤੇ ਵੀ ਰੋਣਕ ਆ ਜਾਏ। ਮੁਨੀਮ ਨੇ ਬੜੀ ਸੁੰਦਰ ਗੱਲ ਕਹੀ ਸੀ। ਕਹਿਣ ਲੱਗਾ ਬਾਹਰ ਦਾ ਜੋ ਛਰਕ ਹੈ ਇਹ ਬੜਾ ਛਰਕ ਨਹੀਂ ਹੈ, ਵੱਡਾ ਛਰਕ ਹੈ ਅੰਦਰ ਦਾ। ਬਾਹਰ ਦਾ ਛਰਕ ਚੋਹਾਂ ਦਿਨਾਂ ਨੂੰ ਮੌਤ ਮੁਕਾ ਦੇਵੇਗੀ। ਇਸ ਦੇ ਨਾਲ ਵੀ ਕੁਝ ਨਹੀਂ ਜਾਣਾ, ਤੇਰੇ ਨਾਲ ਵੀ ਕੁਝ ਨਹੀਂ ਜਾਣਾ। ਦੋਵੇਂ ਹੱਥ ਖਾਲੀ ਹੋ ਜਾਣਗੇ ਪਰ ਅੰਦਰ ਦਾ ਛਰਕ ਹੈ

ਕਿ ਉਹ ਸੰਤੋਖੀ ਹੈ ਤੂੰ ਲੋਭੀ ਹੈਂ। ਉਹ ਉੱਦਮ ਪੁਰਾ ਕਰਦਾ ਹੈ ਫਿਰ ਜੋ ਰੱਬ ਨੇ ਦਿੱਤਾ ਹੈ ਉਸ 'ਤੇ ਸੰਤੋਖ ਹੈ। ਤੂੰ ਲੋਭੀ ਹੈਂ ਜੋ ਰੱਬ ਨੇ ਦਿੱਤਾ ਹੈ ਤੈਨੂੰ ਉਸ 'ਤੇ ਸੰਤੋਖ ਨਹੀਂ। ਸੰਤੋਖੀ ਬਣ ਜੀਵਨ ਦੇ ਰੋਣੇ ਅੱਜ ਹੀ ਮੁੱਕ ਜਾਣਗੇ। ਫਿਰ ਤੂੰ ਸੇਰ ਆਟਾ ਲੁਕਾਏਂਗਾ ਨਹੀਂ। ਅਗੋਂ ਤੇਰਾ ਘਰ ਹੀ ਗੁਰੂ ਕਾ ਲੰਗਰ ਬਣ ਜਾਏਗਾ। ਬੰਦਰੀ ਕਰ ਹੀ ਉਹ ਬੰਦਾ ਸਕੇਗਾ ਜਿਸ ਦੇ ਪਾਸ ਸਤਿਗੁਰੂ ਦੀ ਮਤਿ ਹੋਵੇ ਅਤੇ ਮਨ ਵਿਚ ਸੰਤੋਖ ਹੋਵੇ।

ਸਤਿਗੁਰੂ ਨਾਨਕ ਦੇਵ ਜੀ ਤਾਂ ਸੇਵਕ ਦੀ ਵਿਆਖਿਆ ਕਰਦੇ ਹੋਏ ਛਰਮਾਉਂਦੇ ਹਨ ਹੇ ਪ੍ਰਮਾਤਮਾ ਮੈਂ ਤੇਰੀ ਭਗਤੀ ਤਦੋਂ ਹੀ ਕਰਦਾ ਹਾਂ ਜਦੋਂ ਗੁਰੂ ਦੀ ਮੱਤ ਤੇਰੀ ਦਾਸੀ ਹੁੰਦੀ ਹੈ, ਗੁਰੂ ਦਾ ਬਖਸ਼ਿਆ ਸੰਤੋਖ ਤੇਰਾ ਗੁਲਾਮ ਹੁੰਦਾ ਹੈ। ਇਹ ਦੋਵੇਂ ਤੇਰੀ ਸੇਵਾ ਵਿਚ ਲੱਗਦੇ ਹਨ ਕਿ ਮੈਂ ਤੇਰਾ ਭਗਤ ਹੁੰਦਾ ਹਾਂ। ਭਾਵ ਇਹ ਕਿ ਸੇਵਕ ਦਾ ਜਨਮ ਭਗਤ ਦਾ ਜਨਮ ਗੁਰੂ ਦੀ ਮੱਤ ਤੇ ਸੰਤੋਖ ਤੋਂ ਹੈ।

ਮਾਲੀ ਪਿਛੀ ਲਾਲਾ ਮੇਰਾ ਹਉ ਲਾਲੇ ਕਾ ਜਾਇਆ॥
ਲਾਲੀ ਨਾਚੈ ਲਾਲਾ ਗਾਵੈ ਭਗਤਿ ਕਰਉ ਤੇਰੀ ਰਾਇਆ॥

—ਮਾਰੂ ਮ: ੧, ਪੰਨਾ ੯੯੧

ਹਰ ਇਕ ਮਨੁੱਖ ਸੰਤੋਖੀ ਹੋ ਜਾਵੇ ਤਾਂ ਉਹ ਜਗਤ ਕੈਸਾ ਹੋ ਜਾਵੇਗਾ। ਸੱਚ ਹੈ ਐਸੇ ਜਗਤ ਵਿਚ ਬੰਦੇ ਨਹੀਂ ਬੰਦਿਆਂ ਦੇ ਰੂਪ ਵਿਚ ਰੱਬ ਹੀ ਨਜ਼ਰ ਆਵੇਗਾ। ਵੈਸੇ ਤਾਂ ਕੋਈ ਐਸਾ ਦੇਸ਼ ਨਹੀਂ ਜਿੱਥੇ ਚੌਰੀ ਨਾ ਹੋਵੇ, ਧੋਖਾ ਨਾ ਹੋਵੇ, ਬੇਈਮਾਨੀ ਨਾ ਹੋਵੇ ਪਰ ਕੁਝ ਬੰਦੇ ਐਸੇ ਜ਼ਰੂਰ ਹਨ ਜੋ ਇਨ੍ਹਾਂ ਗੁਨਾਹਾਂ ਤੋਂ ਬਚੇ ਹਨ। ਕੁਝ ਘਰ ਐਸੇ ਜ਼ਰੂਰ ਹਨ ਜੋ ਐਸੇ ਗੁਨਾਹਾਂ ਤੋਂ ਬਚੇ ਹਨ। ਐਸੇ ਮਨੁੱਖਾਂ ਨੂੰ ਮਿਲ ਕੇ ਜਦੋਂ ਉਨ੍ਹਾਂ ਦੀ ਜੜ੍ਹ ਲੱਭੀ ਹੈ ਤਾਂ ਉਹ ਸਿਰਫ਼ ਸੰਤੋਖ ਹੀ ਹੈ।

ਸੰਤੋਖੀ ਬੰਦਾ ਸਾਰੇ ਅਵਗੁਣਾਂ ਤੋਂ ਬਚਿਆ ਹੋਵੇਗਾ। ਸੁਭਾਵਕ ਹੀ ਹੈ ਜਦੋਂ ਬੰਦਾ ਤ੍ਰਿਪਤ ਹੋਵੇ ਕੋਲ ਛੱਡੀ ਪ੍ਰਕਾਰ ਦੇ ਖਾਣੇ ਹੋਣ ਉਹ ਵੇਖਦਾ ਵੀ ਨਹੀਂ। ਤ੍ਰਿਪਤ ਬੰਦਾ ਜਿਸ ਨੂੰ ਪਤਾ ਹੈ ਕਿ ਅੱਜ ਪੇਟ ਭਰਿਆ ਹੈ ਕਲੁ ਸਮੇਂ ਨਾਲ ਮਿਲ ਜਾਵੇਗਾ ਉਸ ਨੂੰ ਚਿੱਤਾ ਕਰਨ ਦੀ ਕੀ ਜ਼ਰੂਰਤ ਹੈ।

ਸਤਿਗੁਰਾਂ ਨੇ ਖਾਲਸੇ ਨੂੰ ਇੰਨਾ ਤ੍ਰਿਪਤ ਕਰ ਦਿੱਤਾ ਸੀ, ਖਾਲਸੇ ਨੂੰ ਅਕਾਲ ਪੁਰਖ 'ਤੇ ਇੰਨਾ ਭਰੋਸਾ ਸੀ ਕਿ ਜਿਸ ਨੇ ਸਰੀਰ ਦਿੱਤਾ ਹੈ ਉਹ ਰਿਜ਼ਕ ਵੀ ਦੇਵੇਗਾ। ਲੋਭੀ ਨਹੀਂ ਬਣਨਾ ਜਦੋਂ ਖਾਲਸਾ ਲੋਭੀ ਹੋ ਜਾਏਗਾ ਤਾਂ ਬਿਪਰਨ ਕੀ ਰੀਤ ਆ ਜਾਏਗੀ, ਮੈਂ ਇਸ 'ਤੇ ਭਰੋਸਾ ਨਹੀਂ ਕਰਾਂਗਾ। ਖਾਲਸਾ ਧਰਮ

ਦੀ ਕਿਰਤ ਕਰਦਾ ਹੈ। ਪੂਜਾ ਦਾ ਧਾਨ ਖਾਲਸੇ ਵਾਸਤੇ ਬਿਲਕੁਲ ਹੀ ਵਰਜ ਦਿੱਤਾ ਸੀ।

ਇਸ ਵਿਚ ਕੋਈ ਸੱਕ ਨਹੀਂ ਕਿ ਪੂਜਾ ਦਾ ਦਾਨ ਬੰਦੇ ਨੂੰ ਬੇਕਾਰ ਕਰ ਦੇਂਦਾ ਹੈ। ਇਕ ਵਾਰ ਮੁੱਲਾਂ ਦੀਆਂ ਰੋਟੀਆਂ ਜੋ ਮੁੱਲਾਂ ਨੇ ਸੁਕਣੇ ਪਾਈਆਂ ਸਨ ਘੁਮਿਆਰ ਦਾ ਗਾਧਾ ਖਾ ਗਿਆ, ਮੁੱਲਾਂ ਬੜਾ ਨਰਾਜ਼ ਹੋਇਆ। ਘੁਮਿਆਰ ਆਇਆ ਤੇ ਗਏ ਦੀ ਪਿੱਠਾਂ 'ਤੇ ਹੱਥ ਰੱਖ ਕੇ ਰੋਣ ਲੱਗ ਪਿਆ ਤੇ ਕਹਿਣ ਲੱਗਾ ਅੱਗੇ ਹੀ ਮੁਸ਼ਕਿਲ ਗੁਜ਼ਾਰਾ ਚੱਲਦਾ ਸੀ ਮੇਰੇ ਕੋਲ ਸਿਰਫ਼ ਦੋ ਹੀ ਗਏ ਸਨ। ਹੇ ਰੱਬਾ ਮੇਰੇ ਪਰਿਵਾਰ ਦਾ ਕੀ ਬਣੇਗਾ। ਮੁੱਲਾਂ ਨੇ ਪੁੱਛਿਆ ਨਾਲੇ ਤੇਰਾ ਗਾਧਾ ਮੇਰੀਆਂ ਰੋਟੀਆਂ ਖਾ ਗਿਆ, ਨਾਲੇ ਉਲਟਾ ਤੂੰ ਰੋਈ ਜਾਂਦਾ ਹੈ। ਘੁਮਿਆਰ ਨੇ ਕਿਹਾ ਹਜ਼ੂਰ ਤੁਹਾਡੀਆਂ ਤਾਂ ਰੋਟੀਆਂ ਹੀ ਗਈਆਂ ਹਨ ਤੁਹਾਡੀ ਮੱਝ ਨੇ ਨਹੀਂ ਖਾਈਆਂ ਮੇਰਾ ਗਾਧਾ ਖਾ ਗਿਆ ਪਰ ਮਸੀਤ ਦੀਆਂ ਰੋਟੀਆਂ ਖਾ ਕੇ ਮੇਰਾ ਗਾਧਾ ਬੇਕਾਰ ਹੋ ਗਿਆ ਹੈ। ਇਸ ਨੇ ਹੁਣ ਮੇਰਾ ਕੋਈ ਕੰਮ ਨਹੀਂ ਕਰਨਾ।

ਸਤਿਗੁਰਾਂ ਨੇ ਸਿੱਖਾਂ ਨੂੰ ਇਸੇ ਲਈ ਉਪਦੇਸ਼ ਕੀਤਾ ਸੀ ਕਿ ਜਿਵੇਂ ਭਾਈ ਗੁਰਦਾਸ ਜੀ ਨੇ ਕਿਹਾ ਹੈ—

ਜਿਉ ਮਰਯਾਦਾ ਹਿੰਦੂਆ ਗਊ ਮਾਸ ਅਖਾਜਾ।
ਮੁਸਲਮਾਨਾ ਸੂਅਰਹੁ, ਸੁਗੰਧ ਵਿਆਜਾ।
ਸਾਹੁਰਾ, ਘਰਿ ਜਵਾਈਐ ਪਾਣੀ ਮਦਰਾਜਾ।
ਸਹਾ ਨਾ ਖਾਈ ਚੂਹੜਾ ਮਾਇਆ ਮੁਹਤਾਜਾ।
ਜਿਉ ਮਖੀ ਮਿਠੈ ਮਰੈ ਤਿਸ ਹੋਇ ਅਕਾਜਾ।
ਤਿਉ ਧਰਮਸਾਲ ਦੀ ਝਾਕ ਹੈ ਵਿਹੁ ਬੰਡੂ ਪਾਜਾ।

—ਭਾਈ ਗੁਰਦਾਸ

ਜੇ ਕੋ ਸਿਖ ਪੂਜਾਰੀ ਅਹੈ।
ਜੋ ਭੀ ਪੂਜਾ ਬਹੁਤ ਨਾ ਗਹੈ।
ਤਨ ਨਿਰਬਾਹ ਮਾਦ ਸੋ ਲੇਵੈ।
ਅਧਿਕ ਹੋਇ ਤਾਂ ਜਹ ਤਹ ਦੇਵੈ।

ਇਹ ਸਾਖੀ ਬੜੀ ਹੀ ਮਹੱਤਵਪੂਰਨ ਹੈ ਕਿ ਜਦੋਂ ਪੂਜਾ ਭੇਟ ਬਹੁਤ ਇਕੱਠੀ ਹੋ ਗਈ। ਤੇ ਕੁਝ ਸਿੰਘਾਂ ਦੀ ਬਿਤੀ ਨੂੰ ਸਤਿਗੁਰਾਂ ਨੇ ਭੇਟਾ ਦੇ ਮਾਲ ਵੱਲ ਲੁਭਾਇਮਾਨ ਹੁੰਦਾ ਵੇਖਿਆ ਤਾਂ ਕਿਹਾ ਇਹ ਸਭ ਚੀਜ਼ਾਂ ਸਤਲੁਜ ਵਿਚ ਸੁੱਟ ਦਿਉ। ਭਾਵ ਸਪੱਸ਼ਟ ਸੀ ਕਿ ਭੇਟਾ ਸੁਟਿਆਂ ਸਿਰਫ਼ ਵਸਤੂਆਂ ਦਾ ਹੀ ਨੁਕਸਾਨ ਹੋਵੇਗਾ। ਪਰ ਜੇ ਖਾਲਸਾ ਸੁਰਤ ਬੱਲੇ ਛੇਗ ਬੈਠਾ ਤਾਂ ਸੂਰਬੀਰਤਾ ਨਸ਼ਟ ਤੋ

ਜਾਵੇਗੀ, ਇਹ ਕਿਸੇ ਕੰਮ ਦੇ ਨਹੀਂ ਰਹਿਣਗੇ। ਵਸਤੂਆਂ ਸੁੱਟਣ ਲੱਗਿਆਂ ਇਕ ਸਿੰਘ ਨੇ ਧਨੁਸ਼ ਦੀ ਪ੍ਰਤੰਚਾ (ਤੰਦੀ) ਨੂੰ ਰੱਖ ਲਿਆ, ਸਤਿਗੁਰਾਂ ਕਿਹਾ ਇਹ ਵੀ ਸੁੱਟ ਦੇ। ਇਸ ਗੱਲ ਤੋਂ ਇਹ ਵੀ ਪਤਾ ਲੱਗਾ ਕਿ ਸਿੰਘ ਹਥਿਆਰ ਵੀ ਆਪਣੀ ਕਿਰਤ ਵਿਚੋਂ ਹੀ ਖਰੀਦਦੇ ਸਨ ਪੂਜਾ ਦਾ ਹਥਿਆਰ ਜਾਂ ਚੇਰੀ ਦਾ ਹਥਿਆਰ ਨਹੀਂ ਸਨ ਵਰਤਦੇ। ਇਹਨਾਂ ਦਾ ਤਾਂ ਬੜਾ ਪਵਿੱਤਰ ਪੀਰ ਜਾਣ ਕੇ ਸਤਿਕਾਰ ਕੀਤਾ ਜਾਂਦਾ ਸੀ।

ਅਸ ਕ੍ਰਿਪਾਣ ਖੰਡੋ ਖੜਗ, ਤੁਪਕ ਤਬਰ ਅਰ ਤੀਰ।
ਸੈਫ ਸਰੋਗੀ ਸੈਹਬੀ ਯਹੀ ਹਮਾਰੇ ਪੀਰ।

ਫਰਖਸੀਅਰ ਬਾਦਸ਼ਾਹ ਨੇ ਬਾਬਾ ਬੰਦਾ ਸਿੰਘ ਦੇ ਸਮੇਂ ਕੁਝ ਸਿੰਘਾਂ ਨੂੰ ਕਤਲ ਕਰਵਾਇਆ ਸੀ। ਇਕ ਦਿਨ ਸਿੰਘਾਂ ਦਾ ਸੰਤੋਖ ਵੇਖਣ ਗਿਆ ਸੀ। ਇਕ ਰੋਟੀ ਦੇ ਸਿੰਘਾਂ ਅੱਗੇ ਰੱਖੀ ਸੀ। ਇਕ ਬਜ਼ੁਰਗ ਸੀ, ਇਕ ਨੌਜ਼ਾਨ ਸੀ। ਫਰਖਸੀਅਰ ਹੈਰਾਨ ਸੀ ਕਿ ਉਹ ਵਾਰੀ-ਵਾਰੀ ਰੋਟੀ ਇਕ ਦੂਸਰੇ ਨੂੰ ਦੇ ਰਹੇ ਸਨ। ਬਜ਼ੁਰਗ ਕਹਿੰਦਾ ਸੀ ਨੌਜ਼ਾਨ ਤੂੰ ਖਾ ਲੈ, ਨੌਜ਼ਾਨ ਕਹਿੰਦਾ ਸੀ ਬਜ਼ੁਰਗੇ ਤੁਸੀਂ ਛੱਕ ਲਾਉ। ਆਖਿਰ ਦੋਹਾਂ ਅੱਧੀ ਅੱਧੀ ਕਰ ਲਈ। ਫਰਖਸੀਅਰ ਦੇ ਮੂੰਹੋਂ ਨਿਕਲਿਆ ਸੀ ਹੇ ਅੱਲਾ ਇਤਨਾ ਸਬਰ ਇਤਨਾ ਸੰਤੋਖ।

ਜਕਰੀਆ ਖਾਨ ਨੇ ਜਦੋਂ ਸਿੰਘਾਂ ਦੇ ਗੁਣਾਂ ਬਾਰੇ ਨਾਦਰਸ਼ਾਹ ਨੂੰ ਦੱਸਿਆ ਤਾਂ ਨਾਦਰਸ਼ਾਹ ਨੇ ਕਿਹਾ ਇਨ੍ਹਾਂ ਵਿਚ ਛੁੱਟ ਨਹੀਂ ਪੈ ਸਕਦੀ ਤਾਂ ਜਕਰੀਆ ਖਾਨ ਨੇ ਜੋ ਜੁਆਬ ਦਿੱਤਾ ਸੀ ਪੰਥ ਪ੍ਰਕਾਸ਼ ਵਿਚ ਲਿਖਿਆ ਹੈ—

ਬਨੇ ਰਹਿਤ ਸਭ ਸਕੇ ਬਿਗਦਰ। ਇਕ ਦੂਸਰ ਕੋ ਦੇਵਤ ਆਦਰ।
ਹੈ ਇਨ ਮੈਂ ਇਤਫਾਕ ਮਹਾਨ ਸਿਖ ਸਿਖ ਪਰ ਵਾਰਤ ਪ੍ਰਾਣ।

—ਪੰਥ ਪ੍ਰਕਾਸ਼

ਕੌਮਾਂ ਵਿਚ ਛੁੱਟ ਤਾਂ ਹੀ ਪੈਂਦੀ ਹੈ ਜਦੋਂ ਬੰਦੇ ਲੋਭੀ ਹੁੰਦੇ ਹਨ ਅਤੇ ਈਰਖਾਲੂ ਹੁੰਦੇ ਹਨ ਪਰ ਜਿੱਥੇ ਸੰਤੋਖ ਆ ਜਾਏ ਨਾ ਹੀ ਉਥੇ ਲੋਭ ਹੁੰਦਾ ਹੈ, ਨਾ ਹੀ ਈਰਖਾ ਹੁੰਦੀ ਹੈ।

ਭਾਈ ਮਨੀ ਸਿੰਘ ਜੀ ਗਿਆਨ ਰਤਨਾਵਲੀ ਟੀਕੇ ਵਿਚ ਲਿਖਦੇ ਹਨ ਮਹਾਰਾਜ ਦੇ ਸਿਲਣ ਦੇ ਚਾਰ ਦੁਆਰੇ ਹਨ।

ਪਹਿਲਾ ਸਤਸੰਗ ਦੂਸਰਾ ਸਤਯ ਹੈ ਤੀਸਰਾ ਸੰਤੋਖ ਹੈ ਚੌਥਾ ਸਮਦਮ ਹੈ। ਸੰਤੋਖ ਪ੍ਰਮਾਤਮਾ ਦਾ ਦਰਵਾਜ਼ਾ ਹੈ। ਸੰਤੋਖੀ ਲਈ ਪ੍ਰਮਾਤਮਾ ਦੇ ਚਾਰੇ ਦਰਵਾਜ਼ੇ ਖੁੱਲ੍ਹੇ ਹਨ। ਸੰਤੋਖੀ ਸਤਸੰਗਤ ਵਿਚ ਜ਼ਰੂਰ ਆਵੇਗਾ, ਸਤਸੰਗਤ ਦੀ ਬਰਕਤ ਨਾਲ ਹੀ ਤਾਂ ਉਹ ਸੰਤੋਖੀ ਬਣਿਆ ਹੈ। ਸੰਤੋਖੀ ਸੱਤਵਾਦੀ ਵੀ

ਹੋਵੇਗਾ, ਸੱਤ ਤੋਂ ਬਿਨਾਂ ਕੋਈ ਸੰਤੋਖੀ ਹੋ ਹੀ ਨਹੀਂ ਸਕਦਾ। ਸੰਤੋਖੀ ਦਾ ਇੰਦਰੀਆਂ ਤੇ ਮਨ 'ਤੇ ਵੀ ਕਾਬੂ ਹੋਵੇਗਾ, ਮਨ ਇੰਦਰੀਆਂ 'ਤੇ ਕਾਬੂ ਨਹੀਂ ਤਾਂ ਸੰਤੋਖੀ ਹੋ ਹੀ ਨਹੀਂ ਸਕਦਾ।

ਬਾਬਾ ਫਰੀਦ ਜੀ ਕਹਿੰਦੇ ਹਨ ਹੇ ਬੰਦੇ ਜੇ ਤੂੰ ਸਬਰ ਸੰਤੋਖ ਨੂੰ ਦਿੜ੍ਹ ਕਰ ਲਵੇਂ ਤਾਂ ਨਾਲੇ ਤੋਂ ਵੱਧ ਕੇ ਦਰਿਆ ਬਣ ਜਾਵੇਂ। ਭਾਵ ਤੂੰ ਬੰਦੇ ਤੋਂ ਗੁਰੂ ਦਾ ਰੂਪ, ਗੁਰੂ ਤੋਂ ਰੱਬ ਦਾ ਰੂਪ ਬਣ ਜਾਵੇਂ। ਹਰ ਜੀਵ ਇਕ ਬੂਦ ਦੀ ਤਰ੍ਹਾਂ ਹੈ। ਬੂਦ ਨਾਲੇ ਵਿਚ ਮਿਲ ਜਾਵੇ ਤਾਂ ਕੁਝ ਸ਼ਕਤੀ ਬਣ ਗਈ। ਪ੍ਰਵਾਹ ਬਣ ਗਿਆ, ਨਾਲਾ ਦਰਿਆ ਵਿਚ ਮਿਲ ਗਿਆ ਤਾਂ ਹੋਰ ਪ੍ਰਵਾਹ ਬਣ ਗਿਆ। ਆਖਿਰ ਗੁਰੂ ਕਈਆਂ ਸਿੱਖਾਂ ਨੂੰ ਨਾਲ ਲੈ ਕੇ ਪ੍ਰਮਾਤਮਾ ਰੂਪੀ ਸਮੁੰਦਰ ਵਿਚ ਜਾ ਮਿਲਦਾ ਹੈ। ਬਾਬਾ ਫਰੀਦ ਜੀ ਕਹਿੰਦੇ ਹਨ ਕਿ ਜਦੋਂ ਸਬਰ ਨਹੀਂ ਰਹਿੰਦਾ ਬੰਦਾ ਰੱਬ ਨਾਲੋਂ ਟੁੱਟ ਕੇ ਵੱਖ ਨਾਲਾ ਬਣ ਜਾਂਦਾ ਹੈ। ਸਬਰ ਦਾ ਮਨੋਰਥ ਹੀ ਇਹੋ ਹੈ ਕਿ ਅਸੀਂ ਪ੍ਰਮਾਤਮਾ ਰੂਪੀ ਸਮੁੰਦਰ ਵਿਚ ਮਿਲਣਾ ਹੈ ਨਾਲੇ ਬਣ ਕੇ ਵਿਛੜਨਾ ਨਹੀਂ।

ਸਬਰ ਇਹ ਸੁਆਉ, ਜੇ ਤੂੰ ਬੰਦਾ ਦਿੜ੍ਹ ਕਰਹਿ॥

ਵਧਿ ਬੀਵਹਿ ਦਰੀਆਉ ਟੁਟਿ ਨ ਬੀਵਹਿ ਵਾਹੜਾ॥

ਸਾਨੂੰ ਅੱਜ ਦਾ ਸਮਾਂ ਪੁਕਾਰ ਕੇ ਕਹਿ ਰਿਹਾ ਹੈ ਕਿ ਹੇ ਸਤਿਗੁਰੂ ਦੇ ਖਾਲਸਾ ਆ। ਆਪਣੀ ਨਦੀ ਵੱਲ ਆ। ਜੇ ਤੂੰ ਸੰਤੋਖ ਛੱਡ ਕੇ ਲੋਭੀ ਤੇ ਈਰਖਾਲੂ ਹੋ ਗਿਆ ਤਾਂ ਵਿਛੜ ਕੇ ਰੋਣਾ ਪਵੇਗਾ। ਇਕ ਵਾਰ ਵਿਛੜ ਗਿਆ ਤਾਂ ਫਿਰ ਮੇਲ ਸੰਜੋਗ ਨਾਲ ਹੀ ਹੋਵੇਗਾ।

ਨਦੀਆ ਵਾਰ ਵਿਛੜਨਿਆ ਮੇਲਾ ਸੰਜੋਗੀ ਰਾਮ।

ਜੁਗ ਜੁਗ ਮੀਠਾ ਵਿਸੁ ਭਰੇ ਕੋ ਜਾਣੈ ਜੋਗੀਆ॥

—ਆਸਾ ਮ: ੧ ਪੰਨਾ ੪੩੯

ਭਾਈ ਗੁਰਦਾਸ ਜੀ ਗੁਰਸਿੱਖ ਦੇ ਸੰਤੋਖ ਬਾਰੇ ਲਿਖਦੇ ਹਨ ਕਿ ਆਮ ਬੰਦੇ ਦਾ ਸੁਭਾਅ ਹੈ ਖੇਚਲ ਵਾਸਤੇ ਦੂਸਰੇ ਨੂੰ ਅੱਗੇ ਕਰੇਗਾ ਕਿ ਸੇਵਾ ਤੂੰ ਕਰ, ਖੇਚਲ ਤੂੰ ਕਰ ਕੁਰਬਾਨੀ ਤੂੰ ਕਰ। ਖੇਚਲ ਵਾਸਤੇ ਦੂਸਰਾ ਅੱਗੇ ਪਰ ਖਾਣ ਵਾਸਤੇ ਆਪ ਅੱਗੇ ਹੋਣਾ ਹੈ। ਫਿਰ ਕਿਸੇ ਦੀ ਵਾਰੀ ਨਹੀਂ ਆਉਣ ਦੇਣੀ। ਪਰ ਸਤਿਗੁਰੂ ਦਾ ਸਿੱਖ ਖੇਚਲ ਵਾਸਤੇ ਸਭ ਤੋਂ ਅੱਗੇ ਹੈ ਅਤੇ ਖਾਣ ਲਈ ਸਭ ਤੋਂ ਪਿੱਛੇ ਹੈ।

ਗੁਰਸਿੱਖ ਭਲਕੇ ਉਠ ਕਰਿ, ਅੰਮ੍ਰਿਤ ਵੇਲੇ ਸਰੁ ਨਾਵੰਦਾ।

ਗੁਰ ਕੈ ਬਚਨ, ਉਚਾਰਿ ਕੈ, ਧਰਮਸਾਲ ਦੀ ਸੁਰਤਿ ਕਰੰਦਾ।

ਸਾਧ ਸੰਗਤਿ ਵਿਚ ਜਾਇਕੌ, ਗੁਰਬਾਣੀ ਦੇ ਪਰੀਤਿ ਸਠੰਤਾ।
 ਸੰਕਾ ਮਨਹੁ ਮਿਟਾਇਕੈ ਗੁਰਸਿੱਖਾਂ ਦੀ ਸੇਵਾ ਕਰੰਦਾ।
 ਕਿਰਤ ਵਿਰਤ ਕਰਿ ਧਰਮੁ ਦੀ ਲੈ ਪਰਸਾਦ ਆਣਿ ਵਰਤੰਦਾ।
 ਗੁਰਸਿੱਖਾਂ ਨੋ ਦੇ ਕਰਿ ਪਿਛੋ ਬਚਿਆ ਆਪ ਖਵੰਦਾ।
 ਕਲੀਕਾਲ ਪਰਗਾਸ ਕਰਿ ਗੁਰਚੇਲਾ ਚੇਲਾ ਗੁਰ ਸੰਦਾ।
 ਗੁਰਮੁਖ ਗਾਡੀ ਰਾਹ ਚਲੰਦਾ।

ਇਹ ਹੈ ਖਾਲਸ ਜੀਵਨ—ਸੰਤੋਖ ਤੇ ਖਾਲਸਾ।



ਕਿਸਮਦ ਤੇ ਖਾਲਸਾ



ਕੁਝ ਜੀਵਨ ਐਸੇ ਹਨ ਜਿਨ੍ਹਾਂ ਦੀ ਸਾਰੀ ਉਮਰ ਹਾਇ ਹਾਇ ਕਰਦਿਆਂ ਹੀ ਬਤੀਤ ਹੋ ਜਾਂਦੀ ਹੈ।

ਦੂਜੇ ਭਾਇ ਦੁਖ ਹੋਇ ਮਨਸੁਖ ਜਸਿ ਜੋਹਿਆ ਜੀਉੰ॥
ਹਾਇ ਹਾਇ ਕਰੇ ਦਿਨ ਰਾਤ ਮਾਇਆ ਦੁਖ ਮੋਹਿਆ ਜੀਉੰ॥

—ਧਨਾਸਰੀ ਛੰਤ ਮ: 8, ਪੰਨਾ ੬੬੦

ਜਦੋਂ ਮਨੁੱਖ ਬਰਦਾਸ਼ਤ ਨਾ ਕਰ ਸਕੇ ਤਾਂ ਮੂੰਹੋਂ ਹਾਇ ਦੀ ਆਵਾਜ਼ ਨਿਕਲਦੀ ਹੈ। ਸਹਾਰ ਸਕਣ ਦੀ ਵੀ ਇਕ ਸੀਮਾ ਹੈ ਜਦੋਂ ਮਨੁੱਖ ਉਸ ਸੀਮਾ ਨੂੰ ਪਾਰ ਕਰ ਜਾਂਦਾ ਹੈ ਤਾਂ ਮਨੁੱਖ ਦੇ ਮੂੰਹੋਂ ਹਾਇ ਹਾਇ ਦੀ ਆਵਾਜ਼ ਨਿਕਲਦੀ ਹੈ।

ਜੇ ਦੁੱਖ ਪੀੜਾ ਨਾ ਬਣੇ ਪਰ ਅੰਦਰ ਦੁੱਖ ਹੋਵੇ ਜਿਸ ਨੂੰ ਚਿੰਤਾ ਕਹਿੰਦੇ ਹਾਂ, ਇਸ ਹਾਲਤ ਵਿਚ ਮਨੁੱਖ ਦੇ ਅੰਦਰੋਂ ਹਉਂਕਾ ਨਿਕਲਦਾ ਹੈ। ਮਨੁੱਖ ਨੂੰ ਹਉਂਕਿਆਂ ਭਰਿਆ ਜੀਵਨ ਮਿਲਦਾ ਹੈ ਜਾਂ ਹਾਇ ਹਾਇ ਭਰਿਆ ਜੀਵਨ ਮਿਲਦਾ ਹੈ।

ਅਸੀਂ ਇਹ ਸਮਝ ਲਿਆ ਹੈ ਕਿ ਮਨੁੱਖ ਦਾ ਹਿਰਦਾ ਦੁੱਖ ਨਾਲ ਭਰ ਜਾਏ, ਤਨ ਪੀੜਾ ਨਾਲ ਭਰ ਜਾਏ ਤਾਂ ਮੂੰਹੋਂ ਹਾਇ ਹਾਇ ਨਿਕਲਦਾ ਹੈ। ਪਰ ਜਦੋਂ ਕਿ ਗੁਰਮੁਖ ਦਾ ਹਿਰਦਾ ਪੂਰਨ ਅਨੰਦ ਨਾਲ ਭਰਪੂਰ ਹੋ ਜਾਂਦਾ ਹੈ ਤਾਂ ਮੂੰਹੋਂ ਵਾਹ ਵਾਹ ਨਿਕਲਦਾ ਹੈ। ਮੂੰਹੋਂ ਹਾਇ ਹਾਇ ਨਿਕਲਦਾ ਹੈ ਤਾਂ ਸਮਝਣਾ ਕਿ ਪੂਰਨ ਤੌਰ 'ਤੇ ਦੁੱਖ ਤੇ ਪੀੜਾ ਦੀ ਅਵਸਥਾ ਹੈ। ਪਰ ਮੂੰਹੋਂ ਵਾਹ-ਵਾਹ ਨਿਕਲਦਾ ਹੈ ਤਾਂ ਸਮਝਣਾ ਕਿ ਪੂਰਨ ਅਨੰਦ ਦੀ ਅਵਸਥਾ ਹੈ।

ਖਾਲਸੇ ਦਾ ਗੁਰਮੰਤਰ ਇਹੀ ਸੂਚਨਾ ਦੇ ਰਿਹਾ ਹੈ ਕਿ ਜਿਸ ਮੂੰਹ ਤੋਂ ਵਾਹਿਗੁਰੂ ਸ਼ਬਦ ਨਿਕਲ ਰਿਹਾ ਹੈ ਇਹ ਹਿਰਦਾ ਆਤਮਿਕ ਅਨੰਦ ਨਾਲ ਭਰਪੂਰ ਹੈ। ਜਿਸ ਦੇ ਜੀਵਨ ਵਿਚ ਵਾਹ-ਵਾਹ ਨਹੀਂ ਉਹ ਖਾਲਸਾ ਨਹੀਂ। ਐਸੇ ਹਿਰਦੇ ਵਿਚ ਵਾਹ-ਵਾਹ ਨਹੀਂ ਉਹ ਖਾਲਸਾ ਨਹੀਂ। ਅੰਦਰੋਂ ਵਿਚ ਹਾਇ ਹਾਇ ਅਤੇ ਹਉਂਕੇ ਹੋਣਗੇ।

ਵਾਹ-ਵਾਹ ਦੀ ਅਵਸਥਾ ਅਕਲ ਬੁੱਧ ਤੋਂ ਪਰੇ ਹੈ। ਗਿਆਨ ਇੰਦਰੀਆਂ ਦੀ ਇਥੇ ਤੱਕ ਪਹੁੰਚ ਨਹੀਂ। ਵਾਹ-ਵਾਹ ਵਾਲਾ ਐਸਾ ਜੀਵਨ ਹੈ। ਉਸ ਜੀਵਨ ਦੇ ਵਰਤਾਰੇ ਨੂੰ ਦੇਖ ਕੇ ਮਨੁੱਖ ਅਸਚਰਜ ਰਹਿ ਜਾਂਦਾ ਹੈ। ਐਸੇ ਗੁਰਮੁਖ ਦੇ ਬਚਨ ਸੁਣ ਕੇ ਮੂੰਹ ਤੋਂ ਵਾਹ-ਵਾਹ ਨਿਕਲਦਾ ਹੈ। ਉਸ ਦੀਆਂ ਵਿਚਾਰਾਂ ਮੂੰਹੋਂ ਵਾਹ-ਵਾਹ ਕਢਵਾ ਦਿੰਦੀਆਂ ਹਨ। ਉਸ ਦੇ ਕਰਮ ਵੇਖ ਕੇ ਬੰਦਾ ਵਿਸਮਾਦ ਦਸ਼ਾ ਵਿਚ ਚਲਾ ਜਾਂਦਾ ਹੈ।

ਇਹ ਵਾਹ-ਵਾਹ ਦੀ ਦੁਨੀਆਂ ਹੈ ਜਦੋਂ ਕਿਸੇ ਵਿਚ ਗੁਣ ਹੀ ਗੁਣ ਨਜ਼ਰ ਆਉਣ ਤਾਂ ਅਸਚਰਜ ਹੋ ਜਾਈਦਾ ਹੈ ਕਿ ਇੰਨੇ ਗੁਣ ਇਸ ਵਿਚ ਕਿਵੇਂ ਆਗਏ ਹਨ। ਅਸੀਂ ਕਿਸੇ ਦੇ ਅਵਗੁਣ ਵੇਖ ਕੇ ਕਦੀ ਅਸਚਰਜ ਜਾਂ ਵਿਸਮਾਦ ਨਹੀਂ ਹੋ ਸਕਦੇ। ਸਤਿਗੁਰਾਂ ਨੇ ਜੋ ਕਿਹਾ ਹੈ ਕਿਸੇ ਦੇ ਅਵਗੁਣ ਨਾ ਵੇਖੋ। ਉਸਦਾ ਕਾਰਨ ਇਹ ਹੈ ਕਿ ਕਿਸੇ ਦੇ ਅਵਗੁਣ ਵੇਖ ਕੇ ਮਨ ਢਹਿੰਦੀ ਕਲਾ ਵਿਚ ਚਲਾ ਜਾਂਦਾ ਹੈ।

ਜਦੋਂ ਵੀ ਕਿਸੇ ਦਾ ਅਵਗੁਣ ਵੇਖਦੇ ਹੋ ਮਨ ਵਿਚ ਨਫਰਤ ਆਉਂਦੀ ਹੈ ਕਿ ਇਹ ਬੰਦਾ ਚੰਗਾ ਨਹੀਂ। ਮਨ ਵਿਚ ਕ੍ਰੋਧ ਆ ਜਾਂਦਾ ਹੈ ਕਿ ਇਸ ਨੂੰ ਸਜ਼ਾ ਦੇਣੀ ਚਾਹੀਦੀ ਹੈ। ਕਿੱਡਾ ਵੱਡਾ ਨੁਕਸਾਨ ਹੈ ਇਕ ਭਲੇ ਪੁਰਸ਼ ਦਾ ਜਿਸ ਦੇ ਹਿਰਦੇ ਵਿਚ ਟਿਕਾ ਬਣਿਆ ਸੀ, ਅੰਦਰ ਸ਼ਾਂਤੀ ਸੀ, ਧੀਰਜ ਸੀ, ਉਸ ਹਿਰਦੇ ਵਿਚ ਅਚਾਨਕ ਅੱਗ ਬਲ ਉਠੇ ਇਕ ਨਫਰਤ ਦੀ ਅੱਗ ਅਤੇ ਦੂਸਰੀ ਕ੍ਰੋਧ ਦੀ ਅੱਗ ਇਹ ਬਹੁਤ ਵੱਡੀ ਘਾਟ ਹੈ।

ਜਿਸ ਜੀਵਨ ਨੂੰ ਦੇਖ ਕੇ ਮਨ ਢਹਿੰਦੀ ਕਲਾ ਵਿਚ ਜਾਏ, ਬੰਦੇ ਦੇ ਪਹਿਲੇ ਗੁਣ ਵੀ ਜਾਂਦੇ ਰਹਿਣ ਉਹ ਜੀਵਨ ਬੇਕਾਰ ਜੀਵਨ ਹੈ ਖਾਲਸ ਜੀਵਨ ਨਹੀਂ। ਖਾਲਸੇ ਦੇ ਅੰਦਰ ਰੱਬੀ ਗੁਣ ਹਨ ਅਤੇ ਇਹ ਗੁਣ ਏਨੇ ਸਨ ਕਿ ਖਾਲਸੇ ਦੀ ਜਾਨ ਦੇ ਵੈਰੀ ਵੀ ਜਦੋਂ ਇਨ੍ਹਾਂ ਗੁਣਾਂ ਨੂੰ ਵੇਖਦੇ ਸਨ ਤਾਂ ਉਨ੍ਹਾਂ ਦੇ ਮੂੰਹੋਂ ਵਾਹ-ਵਾਹ ਨਿਕਲ ਜਾਂਦਾ ਸੀ।

ਜਕਰੀਆ ਖਾਂ ਦਾ ਨਾਦਰਸ਼ਾਹ ਨੂੰ ਕਹਿਣਾ ਇਨ੍ਹਾਂ ਦੇ ਮਹਾਨ ਮੁਰਸ਼ਦ ਨੇ ਇਨ੍ਹਾਂ ਨੂੰ ਅੰਮ੍ਰਿਤ ਦਿੱਤਾ ਹੈ। ਅਸੀਂ ਉਸ ਅੰਮ੍ਰਿਤ ਦਾ ਕਮਾਲ ਅਸਰ ਵੇਖਿਆ ਹੈ। ਬੁਜ਼ਦਿਲ ਬੈਦੇ ਵੀ ਆਪਣੇ ਆਪ ਨੂੰ ਸ਼ੇਰ ਸਮਝਦੇ ਹਨ ਅਤੇ ਸਮਝਦੇ ਹੀ ਨਹੀਂ ਰਣਭੂਮੀ ਵਿਚ ਬੀਰਤਾ ਦਿਖਾਉਂਦੇ ਹਨ। ਇਹ ਆਪਣੇ ਆਪ ਨੂੰ ਨਾਸ਼ ਰਹਿਤ ਅਥਿਨਾਸੀ ਮੰਨਦੇ ਹਨ। ਕਿਸੇ ਦੀ ਕਾਨ ਮੁਖਾਜੀ ਨਹੀਂ ਰੱਖਦੇ ਆਪਣੇ ਆਪ ਨੂੰ ਸ਼ਹਿਨਸ਼ਾਹ ਕਹਿੰਦੇ ਹਨ। ਸਤਿਗੁਰੂ ਦੀ ਦੱਸੀ ਰਹਿਤ ਮਰਿਆਦਾ ਵਿਚ ਰਹਿੰਦੇ ਹਨ, ਹਿੰਦੂਆਂ ਅਤੇ ਮੁਸਲਮਾਨਾਂ ਤੋਂ ਨਿਆਰੇ ਹਨ। ਭਾਵ ਇਹ ਹੈ ਕਿ ਇਹ ਸਿੱਖ ਧਰਮ ਕਿਸੇ ਦੀ ਨਕਲ ਨਹੀਂ ਇਹ ਮੌਲਿਕ ਧਰਮ ਹੈ।

ਮੁਰਸ਼ਦ ਇਨਕਾ ਵਲੀ ਭਯੋ ਹੈ। ਇਨਕੋ ਆਥ ਹਯਾਤ ਦਯੋ ਹੈ।

ਐਸੀ ਗਯੋ ਕਲਾਮ ਬਤੈ ਹੈ। ਜਿਸ ਸੇ ਸੁਧਾ ਬਨਾ ਇਹ ਲੈ ਹੈ।

ਸੋ ਪਿਲਾਇ ਲੋਗਨ ਕੇ ਤਾਈ। ਸਯਾਰਨ ਤੇ ਸਿੰਘ ਲੇਤ ਬਣਾਈ।
ਗਜ਼ਬ ਅਸਰ ਤਿਸਕਾ ਹਮ ਦੇਖਾ। ਬੁਜ਼ਦਿਲ ਹੋਵਤ ਸ਼ੇਰ ਬਸ਼ੇਖਾ।
ਕਾਣ ਨਾ ਕਾਹੂ ਕੀ ਇਹ ਰਾਖਤ। ਸ਼ਹਿਨਸ਼ਾਹ ਭੁਦ ਹੀ ਕੋ ਭਾਖਤ।
ਔਰ ਸਭਨ ਕੋ ਜੀਵ ਚੌਰਾਸੀ। ਮਾਨਤ ਆਪ ਤਾਈ ਅਬਿਨਾਸੀ।
ਤੜ੍ਹ ਖਾਲਸਾ ਗੁਰ ਕਾ ਜਾਹਰ। ਕਹਿਤ ਚੁਰਾਸੀ ਤੇ ਹੈ ਬਾਹਰ।
ਹਿੰਦੂ ਅੰਨੇ ਭੁਰਕੂ ਕਾਨੇ। ਸਿਖ ਗੁਰੂ ਕੇ ਸਬ ਤੇ ਸਿਆਣੇ।
ਭੁਤ ਪਰਸਤੀ ਨਾ ਇਹ ਕਰੈ। ਦੇਵੀ ਦੇਵ ਬਨਾਇ ਨਾ ਧਰੈ।

—ਪੰਥ ਪ੍ਰਕਾਸ਼

ਲੰਗਰ ਵਿਚ ਵੰਡ ਛੱਕਣ ਦੀ ਇਨ੍ਹਾਂ ਦੀ ਮਰਿਆਦਾ ਕਮਾਲ ਹੈ ਕਿ ਲੰਗਰ
ਸਜਾ ਕੇ ਆਵਾਜ਼ ਦੇਂਦੇ ਹਨ ਭਾਈ ਆਉ ਕੋਈ ਲੋੜਵੰਦ ਹੈ ਤਾਂ ਆ ਜਾਉ
ਗੁਰੂ ਕੀ ਦੇਗ ਤਿਆਰ ਹੈ ਭਾਵੇਂ ਇਕ ਰੋਟੀ ਹੀ ਹੋਵੇ ਵੰਡ ਕੇ ਖਾਂਦੇ ਹਨ।
ਉਸ ਵੇਲੇ ਕੋਈ ਦੁਸ਼ਮਣ ਵੀ ਆ ਜਾਵੇ ਉਹਨੂੰ ਮਿੱਤਰਾਂ ਵਾਂਗੂ ਸਮਝ ਕੇ ਲੰਗਰ
ਛਕਾਉਂਦੇ ਹਨ।

ਦੇਤ ਅਵਾਜ਼ ਭੁਖਾ ਕੋਈ।
ਆਵੂ ਦੇਗ ਤਿਆਰ ਗੁਰ ਹੋਈ।
ਓਸ ਸਮੇਂ ਬੰਨੀ ਕਿ ਨਾ ਆਵੈ।
ਪਰਮ ਮੀਤ ਸਮ ਤਾਹਿ ਛਕਾਵੈ।

—ਪੰਥ ਪ੍ਰਕਾਸ਼

ਜਕਰੀਆ ਖਾਂ ਕਹਿਣ ਲੱਗਾ ਇਨ੍ਹਾਂ ਨੂੰ ਮਾਰਦੇ-ਮਾਰਦੇ ਅਸੀਂ ਬੱਕ ਗਏ
ਹਾਂ ਪਰ ਇਹ ਤਾਂ ਹਰ ਦਿਨ ਵਧਦੇ ਹੀ ਜਾਂਦੇ ਹਨ।

ਮਾਰਤ ਇਨਕੋਂ ਹਮ ਬਕ ਗਏ। ਇਹ ਨਿਤ ਬਢਤ ਜਾਤ ਹੈ ਨਏ।
ਨਹਿ ਮਾਲੂਮ ਕਿਤ ਤੇ ਸੋ ਐਹੈ। ਪਹਿਲਯੋਂ ਤੇ ਭੀ ਦੁਗਾਨਿ ਲੜ੍ਹੈ ਹੈ।

ਫਿਰ ਕਹਿੰਦਾ ਹੈ ਕਿ ਇਨ੍ਹਾਂ ਦੇ ਘਰ ਟੱਬਰ ਤਾਂ ਸਾਨੂੰ ਘੱਟ ਹੀ ਲੱਭਦੇ
ਹਨ। ਲੱਗਦਾ ਹੈ ਪਲੇ ਪਲਾਏ ਹੀ ਇਨ੍ਹਾਂ ਵਿਚ ਆ ਰਲਦੇ ਹਨ। ਇਹ ਗੱਲ
ਖਾਲਸੇ ਦੇ ਗੁਣਾਂ ਬਾਰੇ ਬੜੀ ਹੀ ਸੋਚਣ ਵਾਲੀ ਹੈ। ਸੁਖ ਵੇਲੇ ਤਾਂ ਅਨੇਕਾਂ
ਸਾਥੀ ਆ ਬਣਦੇ ਹਨ ਪਰ ਜੇ ਸਾਹਮਣੇ ਮੌਤ ਨਜ਼ਰ ਆਉਂਦੀ ਹੋਵੇ ਤਾਂ ਫਿਰ
ਵੀ ਕੋਈ ਨੌਜ਼ਾਨ ਖਾਲਸੇ ਵਿਚ ਆ ਮਿਲਦਾ ਹੈ ਫਿਰ ਅਨੇਕਾਂ ਹੀ ਆ ਮਿਲਦੇ
ਹਨ। ਫਿਰ ਖਾਲਸੇ ਦੇ ਗੁਣ ਹੈਨ ਹੀ ਐਸੇ ਜਿਨ੍ਹਾਂ ਨੂੰ ਵੇਖ ਕੇ ਮੂੰਹੋਂ ਵਾਹ-
ਵਾਹ ਨਿਕਲਦਾ ਹੈ। ਨਾਦਰ ਨੂੰ ਜਕਰੀਆ ਖਾਂ ਅੱਗੋਂ ਕਹਿੰਦਾ ਹੈ—

ਘਰ ਬਾਰ ਟਬਰ ਰਾਖਤ ਨਾਵੈ।
ਪਲੈ ਪਲਾਏ ਉਨ ਮੈ ਆਵੈ।

ਚਾਰੋ ਵਰਨੋ ਮੈ ਸੇ ਕੋਈ।
ਆਵਤ ਹੋਤ ਖਾਲਸਾ ਸੋਈ।

ਜਿਹੜੇ ਸਿੱਖ ਸੱਜ ਜਾਂਦੇ ਹਨ ਇਹ ਜਗਤ ਦੇ ਸਾਰੇ ਜੰਜ਼ਾਲ ਛੱਡ ਦਿੰਦੇ ਹਨ। ਜਿਨ੍ਹਾਂ ਨੂੰ ਕਿਸੇ ਕਿਸਮ ਦਾ ਕੋਈ ਵੀ ਬੰਧਨ ਨਹੀਂ। ਇਨ੍ਹਾਂ ਦੇ ਸਰੀਰ ਪਤਾ ਨਹੀਂ ਮਨੁੱਖ ਦੇ ਹਨ ਕਿ ਗੈਂਡੇ ਦੇ ਜਿਵੇਂ ਗੈਂਡੇ ਦਾ ਜਥਮ ਫੌਰਨ ਮਿਲ ਜਾਂਦਾ ਹੈ। ਇਸ ਤਰ੍ਹਾਂ ਹੀ ਕਿਨੇ ਗਹਿਰੇ ਜਥਮ ਲੱਗਣ ਇਨ੍ਹਾਂ ਦੇ ਜਥਮ ਠੀਕ ਹੋ ਜਾਂਦੇ ਹਨ।

ਨਾਮ ਸਿੱਖ ਬਣ ਮਜ਼ਬ ਖਾਲਸਾ।
ਛੋਟ ਦੇਤ ਸਭ ਜਗਤ ਲਾਲਸਾ।
ਹਮਰੇ ਜੇ ਭਟ ਬਲੀ ਸਿਪਾਹੀ।
ਮਾਰਤ ਤੇਗ ਇਨੇ ਬਲ ਲਾਹੀ।
ਦੋਇ ਤੀਨ ਉੰਗਲ ਭਰ ਕਟ ਹੈ।
ਮਿਲਤ ਘਾਉ ਗੈਂਡੇ ਸਮ ਕਟ ਹੈ।

ਫਿਰ ਕਹਿੰਦਾ ਹੈ ਕਿ ਸਿੱਖ ਅਵਤਾਰਵਾਦ ਨੂੰ ਨਹੀਂ ਮੰਨਦੇ। ਅਵਤਾਰ ਗੁਰੂਆਂ ਪੀਰਾਂ, ਪੈਰੀਬਰਾਂ ਨੂੰ ਅਕਾਲ ਪੁਰਖ ਦੇ ਭੇਜੇ ਸੇਵਕ ਪਿਆਰੇ ਮੰਨਦੇ ਹਨ ਕਿ ਉਹ ਅਕਾਲ ਪੁਰਖ ਦੇ ਭੇਜੇ ਆਉਂਦੇ ਹਨ ਉਸਦਾ ਸੰਦੇਸ਼ ਦੇ ਕੇ ਉਸੇ ਕੋਲ ਤੁਰ ਜਾਂਦੇ ਹਨ।

ਹਿੰਦੂ ਕਹਿਤ ਜਿਨੈ ਅਵਤਾਰ। ਪ੍ਰਮੇਸ਼ਰ ਤਨ ਧਾਰੇ ਸਾਰ।
ਪ੍ਰਮੇਸ਼ਰ ਬਾਪ ਪੂਜਤ ਮਾਨਤ। ਭਜਨ ਧਿਆਨ ਉਨ ਹੀ ਕਾਠਾਨਤ।
ਸਿਖ ਪ੍ਰਮੇਸ਼ਵਰ ਉਨੇ ਨਾ ਮਾਨੈ। ਪ੍ਰਮੇਸ਼ਰ ਕੇ ਪਯਾਰੇ ਜਾਨੈ।
ਭੇਜੇ ਸੋ ਅਕਾਲ ਕੇ ਆਏ। ਕਾਰਜ ਕਰ ਫਿਰ ਵਹੀਂ ਸਿਧਾਏ।
ਬਨੇ ਰਹਿਤ ਸਭ ਸਕੇ ਬਿਰਾਦਰ। ਇਕ ਕੋ ਝੂਸਰ ਦੇਵਤ ਆਦਰ।
ਹੈ ਇਨ ਮੈ ਇਤਫਾਕ ਮਹਾਨ। ਸਿਖ ਸਿਖ ਪੈ ਵਾਰਤ ਪਾਨ।
ਵਾਹਿਗੁਰੂ ਆਖਿਆਂ ਬਿਨਾਂ ਇਹ ਕੁਝ ਛੱਕਦੇ ਨਹੀਂ।

ਬਿਨਾਂ ਵਾਹਿਗੁਰੂ ਨਾਮ ਉਚਾਰੈ।
ਕਦੇ ਨਾ ਕੁਛ ਮੁਖ ਮੈ ਇਹੁ ਢਾਰੈ।
ਕਾਮ ਅਰੰਭਤ ਜਥ ਕੋਊ ਏ ਹੈ।
ਧੰਨਯ ਵਾਹਿਗੁਰੂ ਇਹ ਕਹ ਲੇ ਹੈ।

ਨਾਦਰ ਸ਼ਾਹ ਨੇ ਜਦੋਂ ਇਹ ਹਾਲ ਸੁਣਿਆ ਤਾਂ ਹੈਰਾਨ ਹੋ ਗਿਆ। ਉੱਗਲੀ ਦੰਦਾਂ ਵਿਚ ਲੈ ਲਈ ਤੇ ਕਹਿਣ ਲੱਗਾ ਕਿ ਇਨ੍ਹਾਂ ਵਿਚੋਂ ਮੈਨੂੰ ਬਾਦਸ਼ਾਹੀ ਦੀ ਸੁਗੰਧੀ ਆਉਂਦੀ ਹੈ ਭਾਵ ਇਥੇ ਦੇ ਬਾਦਸ਼ਾਹ ਹੋਣਗੇ।

ਮੁਣ ਹਵਾਲ ਸਿੰਘਨ ਕਾ ਨਾਦਰਸ਼ਾਹ ਬਿਸਮਾਇ।
ਅੰਗੁਰੀ ਦਾਂਤਨ ਮੇ ਲਈ ਗੈਰਤ ਹੈਰਤ ਖਾਇ।
ਕਹਿਣ ਲੱਗਾ—

ਅਜੀ ਕੌਮ ਬੂਟਿ ਬਾਦਸ਼ਾਹੀ ਮੇ ਆਇਦ।
ਕਾਜੀ ਨੂਰ ਮੁਹੰਮਦ ਜੋ ਅਹਿਮਦ ਸ਼ਾਹ ਅਬਦਾਲੀ ਨਾਲ ਭਾਰਤ ਵਿਚ
ਆਇਆ ਸੀ, ਉਹ ਸਿੱਖਾਂ ਨੂੰ ਆਪਣੀਆਂ ਲਿਖਤਾਂ ਵਿਚ ਕੁਤੇ ਸੱਗ ਲਿਖਦਾ
ਹੈ। ਪਰ ਇਨ੍ਹਾਂ ਦੇ ਗੁਣ ਵੇਖ ਕੇ ਉਸ ਦੇ ਮੂੰਹੋਂ ਵੀ ਵਾਹ ਵਾਹ ਨਿਕਲ ਗਿਆ
ਸੀ।

ਉਹ ਲਿਖਦਾ ਹੈ ਇਨ੍ਹਾਂ ਵਿਚ ਇਖਲਾਕਹੀਨ ਕੋਈ ਨਹੀਂ। ਇਨ੍ਹਾਂ ਵਿਚ
ਚੇਰ ਕੋਈ ਨਹੀਂ, ਲੁੱਟ ਵੇਲੇ ਇਹ ਇਸਤਰੀ ਨੂੰ ਨਹੀਂ ਲੁੱਟਦੇ ਭਾਵੇਂ ਰਾਣੀ
ਹੋਵੇ, ਭਾਵੇਂ ਗੋਲੀ ਹੋਵੇ। ਫਿਰ ਉਹ ਕਹਿੰਦਾ ਹੈ ਇਨ੍ਹਾਂ ਨੂੰ ਕੁਤੇ ਨਾ ਆਖੋ
ਇਨ੍ਹਾਂ ਨੂੰ ਸੇਰ ਆਖੋ। ਲੜਾਈ ਦਾ ਢੰਗ ਕੋਈ ਇਨ੍ਹਾਂ ਪਾਸੋਂ ਸਿੱਖੇ ਕਿ ਕਿਵੇਂ
ਅਚਾਨਕ ਦੁਸ਼ਮਣ ਤੇ ਹਮਲਾ ਕਰਨਾ ਹੈ ਅਤੇ ਉਸ ਦਾ ਨੁਕਸਾਨ ਕਰਕੇ ਕਿਵੇਂ
ਸਹੀ ਸਲਾਮਤ ਬੱਚ ਕੇ ਨਿਕਲ ਜਾਣਾ ਹੈ।

ਜ਼ਰੋ ਜ਼ੇਵਰੋ ਜਨ ਬ ਤਰਾਜ਼ ਨੀਜ਼।
ਨ ਗੀਰੰਦ ਗਰ ਮਾਹੂ ਹਸਤੋ ਕਨੀਜ਼।
ਜ਼ਿਨਾਹ ਹਮ ਨਾ ਬਾਸ਼ਦ ਮਿਆਨੇ ਸਗਾਂ।
ਨਾ ਦੁਜ਼ਦੀ ਬਵੱਦ ਕਾਰੇ ਆਂ ਬਦਰਗਾਂ।

—ਕਾਜੀ ਨੂਰ ਮੁਹੰਮਦ

ਇਹ ਉਸੇ ਸਿੱਖਿਆ ਦਾ ਅਸਰ ਸੀ ਕਿ—

ਪੁਨ ਸਤਿਗੁਰ ਬੋਲੇ ਤਿਸ ਬੇਰੇ।
ਹਮ ਲੇ ਜਾਨੋ ਪੰਥ ਉਚੇਰੇ।
ਨਹੀਂ ਅਧੋਗਤਿ ਵਿਖੈ ਪਹੁਚਾਵੈ।
ਤਾਂਤੇ ਕਲਮਲ ਕਰਨ ਹਟਾਵੈ।

—ਪੰਥ ਪ੍ਰਕਾਸ਼

ਜੰਗ ਵਿਚੋਂ ਵਾਪਸੀ ਤੇ ਸਿੰਘਾਂ ਨਾਲ ਇਕ ਮੁਸਲਮਾਨ ਔਰਤ ਵੀ ਸੀ।
ਸਾਡਗੁਰਾਂ ਕਿਹਾ ਔਰਤ ਇਕੱਲੀ ਸੀ ਤੁਸੀਂ ਆਪਣੇ ਨਾਲ ਲੈ ਆਂਦੀ ਪਰ
ਗਲਤੀ ਇਹ ਹੈ ਕਿ ਇਸ ਨੂੰ ਆਪਣੇ ਘਰ ਨਹੀਂ ਸੀ ਲਿਆਉਣਾ, ਇਸ ਨੂੰ
ਇਸ ਦੇ ਘਰ ਪਹੁੰਚਾਉਣਾ ਸੀ। ਮੈਂ ਖਾਲਸੇ ਨੂੰ ਏਨਾ ਉੱਚਾ ਕਰਨਾ ਹੈ ਕਿ
ਹਰ ਵੇਖਣ ਵਾਲਾ ਵਾਹ-ਵਾਹ ਕਰ ਉਠੇ। ਮੈਂ ਤੁਹਾਨੂੰ ਉਹ ਨਹੀਂ ਬਣਨ ਦੇਣਾ
ਕਿ ਵੇਖਣ ਵਾਲਾ ਮਜ਼ਲੂਮ ਹਾਇ ਹਾਇ ਕਰ ਉਠੇ ਜਾਂ ਤ੍ਰਾਹ-ਤ੍ਰਾਹ ਕਰ ਉਠੇ।

ਜ਼ਾਲਮ ਤਾਂ ਤ੍ਰਾਹ-ਤ੍ਰਾਹ ਕਰੇ ਪਰ ਮਜ਼ਲਮ ਖਾਲਸੇ ਨੂੰ ਵੇਖੋ ਤੇ ਵਾਹ-ਵਾਹ ਕਰ ਉਠੇ ਇਸ ਲਈ ਮੈਂ ਤੁਹਾਨੂੰ ਕੋਈ ਅਵਗੁਣ ਨਹੀਂ ਕਰਨ ਦੇਣਾ। ਮੈਂ ਤੁਹਾਨੂੰ ਬੁਰਿਆਈਆਂ ਤੋਂ ਰੋਕਦਾ ਹਾਂ।

ਤਵਾਰੀਖ ਗੁਰੂ ਖਾਲਸਾ ਅਨੁਸਾਰ ਸੰਮਤ ੧੯੮੯ ਵਿਚ ਖਾਨ ਬਹਾਦਰ ਜਕਰੀਆ ਖਾਨ ਨੂੰ ਮੁੰਹਮਦਸਾਹ ਨੂੰ ਦਿੱਲੀ ਅਰਜੀ ਲਿਖੀ ਕਿ ਖਾਲਸੇ ਨਾਲ ਸੁਲਾਹ ਕਰਨੀ ਹੀ ਠੀਕ ਹੈ। ਲੜਨ ਲਈ ਅਸੀਂ ਬੇਵਸ ਹਾਂ। ਖਾਨ ਬਹਾਦਰ ਨੇ ਖਾਲਸੇ ਦੀਆਂ ਖੂਬੀਆਂ ਲਿਖੀਆਂ ਸਨ। ਬਾਦਸ਼ਾਹ ਨੇ ਭੰਡਾਂ ਨੂੰ ਬੁਲਾਇਆ ਅਤੇ ਸਿੰਘਾਂ ਦੀ ਨਕਲ ਕਰਨ ਵਾਸਤੇ ਕਿਹਾ ਸੀ। ਇਸ ਨਕਲ ਵਿਚ ਕੁਝ ਬੰਦੇ ਮਾਰੇ ਵੀ ਗਏ ਸਨ। ਜਦੋਂ ਭੰਡਾਂ ਨੂੰ ਪੁਛਿਆ ਗਿਆ ਤਾਂ ਉਨ੍ਹਾਂ ਕਿਹਾ ਸੀ ਸੱਚ ਇਹ ਹੈ ਕਿ ਭਾਵੇਂ ਅਸੀਂ ਨਕਲ ਹੀ ਕਰ ਰਹੇ ਸਾਂ ਪਰ ਜਦੋਂ ਅੰਮ੍ਰਿਤ ਵੇਲੇ ਇਸ਼ਨਾਨ ਕਰਕੇ ਬਾਣੀ ਪੜ੍ਹਨ ਲੱਗੇ ਸਾਂ ਪਤਾ ਨਹੀਂ ਕਿਥੋਂ ਸ਼ਕਤੀ ਤੇ ਬਰਕਤ ਆ ਗਈ। ਸਾਨੂੰ ਭੁੱਲ ਹੀ ਗਿਆ ਕਿ ਅਸੀਂ ਨਕਲ ਕਰ ਰਹੇ ਹਾਂ।

ਬਾਦਸ਼ਾਹ ਨੇ ਇਕ ਨਕਲ ਵੇਖਣ ਤੋਂ ਬਾਅਦ ਇਕ ਲੱਖ ਦੀ ਜਾਰੀਰ ਅਤੇ ਖਿਲਾਤ ਨਵਾਬੀ, ਦੇਣ ਦਾ ਫੈਸਲਾ ਕੀਤਾ ਸੀ ਜੋ ਜਾਰੀਰ ਸੰਮਤ ੧੯੮੦ ਤੋਂ ੧੯੮੨ ਤੱਕ ਰਹੀ ਫਿਰ ਜ਼ਬਤ ਕੀਤੀ ਗਈ ਸੀ। ਸਾਂਤੀ ਦੇ ਸਮੇਂ ਤਾਂ ਕਿਸੇ ਦੇ ਗੁਣ ਵੇਖ ਲੈਣੇ ਵੱਡੀ ਗੱਲ ਨਹੀਂ ਪਰ ਜੰਗਾਂ ਯੁੱਧਾਂ ਦੇ ਸਮੇਂ ਜਦੋਂ ਕਿ ਹਰ ਬੰਦਾ ਕ੍ਰੋਧ ਨਾਲ ਭਰਿਆ ਹੁੰਦਾ ਹੈ। ਜੇ ਫਿਰ ਵੀ ਖਾਲਸੇ ਦੇ ਗੁਣ ਨਜ਼ਰ ਆਉਣ ਤਾਂ ਫਿਰ ਖਾਲਸੇ ਨੂੰ ਵਾਹ ਵਾਹ ਕਹਿਣਾ ਹੀ ਪਵੇਗਾ।

ਜੋ ਵਾਹ-ਵਾਹ ਦਾ ਸਾਂਝੀਵਾਲ ਬਣ ਜਾਂਦਾ ਹੈ ਉਸ ਦੇ ਜੀਵਨ ਵਿਚ ਸੱਚ ਤੇ ਪ੍ਰੇਮ ਪ੍ਰਮੁੱਖ ਗੁਣ ਹੁੰਦੇ ਹਨ। ਐਸੀ ਵਿਸਮਾਦ ਦਸ਼ਾ ਹੁੰਦੀ ਹੈ ਕਿ ਜੀਵਨ ਇਕ ਲੀਲਾ ਬਣ ਜਾਂਦਾ ਹੈ। ਜੀਵਨ ਲੀਲਾ ਵਿਚ ਐਸਾ ਮਨੁੱਖ ਤੀਰਾਂ ਤਲਵਾਰਾਂ ਨਾਲ ਖੇਡਦਾ ਹੋਇਆ ਵੀ ਸੱਚ ਤੇ ਪ੍ਰੇਮ ਦਾ ਪੱਲਾ ਨਹੀਂ ਛੱਡਦਾ। ਉਹ ਹਮੇਸ਼ਾ ਸਰਬੱਤ ਦਾ ਭਲਾ ਮੰਗਦਾ ਹੈ।

ਵਾਹੁ ਵਾਹੁ ਸਬਦ ਦੁਸਰੇ ਭਾਈ ਗੁਰਦਾਸ ਨੇ ਜੋ ਅੰਮ੍ਰਿਤ ਛੱਕ ਕੇ ਗੁਰਦਾਸ ਸਿੰਘ ਬਣੇ, ਉਨ੍ਹਾਂ ਗੁਰੂ ਗੋਬਿੰਦ ਸਿੰਘ ਵਾਸਤੇ ਵਰਤਿਆ ਹੈ।

ਵਾਹੁ ਵਾਹੁ ਗੋਬਿੰਦ ਸਿੰਘ ਆਪੇ ਗੁਰ ਚੇਲਾ।

ਸੁਖਮਨੀ ਸਾਹਿਬ ਵਿਚ ਗੁਰੂ ਅਰਜਨ ਦੇਵ ਜੀ ਛਰਮਾਉਂਦੇ ਹਨ ਜਿਨ੍ਹਾਂ ਨੇ ਗੁਰੂ ਦੇ ਸੱਚੇ ਉਪਦੇਸ਼ਾਂ ਨੂੰ ਸਮਝਿਆ ਉਹ ਲੇਖੇ ਛੱਡ ਕੇ ਵਿਸਮਾਦ ਦਸ਼ਾ ਵਿਚ ਵਾਹੁ ਵਾਹੁ ਦੀ ਦੁਨੀਆਂ ਵਿਚ ਚਲੇ ਗਏ। ਐਸੇ ਸਿੱਖ ਪੱਕ ਕੇ ਪ੍ਰੇਮ ਰੰਗ ਵਿਚ ਰੰਗੇ ਗਏ, ਉਹਨਾਂ ਦਾ ਰੱਬ ਨਾਲ ਐਸਾ ਸੰਪਰਕ ਹੈ ਜਿਵੇਂ ਇਕ ਬੱਦਲ ਦਾ ਸਮੁੰਦਰ ਨਾਲ। ਉਹ ਆਪਣੇ ਪ੍ਰਭੂ ਸਮੁੰਦਰ ਤੋਂ ਦਾਤਾਂ ਲੈਂਦੇ ਹਨ ਤੇ ਜਿਵੇਂ ਬੱਦਲ ਬਰਸਦਾ ਹੈ ਇੱਜ ਸੰਸਾਰ ਤੇ ਦਾਤੇ ਬਣ ਕੇ ਬਰਸਦੇ ਹਨ ਤੇ ਸੰਸਾਰ ਦੇ ਦੁੱਖ ਮੁਕਾਉਣ ਦੇ ਸਮਰਥ ਹਨ।

ਬਿਸਮਨ ਬਿਸਮ ਭਏ ਬਿਸਮਾਦ।
ਜਿਨਿ ਬੁਝਿਆ ਤਿਸੁ ਆਇਆ ਸ੍ਰਾਦ।
ਪ੍ਰਭ ਕੈ ਰੰਗਿ, ਗਰ ਜਨ ਰਹੋ।
ਗੁਰ ਕੈ ਬਚਨਿ ਪਦਾਰਥ ਲਹੋ।
ਓਇ ਦਾਤੇ ਦੁਖ ਕਾਟਨਹਾਰ।
ਜਾ ਕੈ ਸੰਗਿ ਤਰੈ ਸੰਸਾਰ।

—ਗਊੜੀ ਮਹਲਾ ੫, ਪੰਨਾ ੨੯੪-੨੯੫

ਗੁਰੂ ਅਮਰਦਾਸ ਜੀ ਵਾਹ ਵਾਹ ਦੀ ਮਹਿਮਾ ਕਰਦੇ ਹੋਏ ਛਰਮਾਉਂਦੇ
ਹਨ—

ਵਾਹੁ ਵਾਹੁ ਕਰਤੀ ਰਸਨਾ, ਸਬਦਿ ਸੁਹਾਈ।
ਪੂਰੈ ਸਬਦਿ ਪ੍ਰਭੁ ਮਿਲਿਆ ਆਈ।
ਵਡਭਾਗੀਆ ਵਾਹੁ ਵਾਹੁ ਮੁਹਹੁ ਕਵਾਈ।
ਵਾਹੁ ਵਾਹੁ ਕਰਹਿ ਸੇਈ ਜਨ ਸੋਣੇ,
ਤਿਨ ਕਉ ਪਰਜਾ ਪੁਜਣ ਆਈ।

—ਗੁਜਰੀ ਕੀ ਵਾਰ, ਸਲੋਕ ਮਹਲਾ ੩, ਪੰਨਾ ੫੧੪

ਵਾਹੁ ਵਾਹੁ ਕਰਤਿਆ, ਰੈਣਿ ਸੁਖ ਵਿਹਾਇ।
ਵਾਹੁ ਵਾਹੁ ਕਰਤਿਆ, ਸਦਾ ਅਨੰਦ ਹੋਵੈ ਮੇਰੀ ਮਾਇ।

—ਪੰਨਾ ੫੧੪

ਪ੍ਰਮਾਤਮਾ ਨੂੰ ਵੀ ਵਾਹ ਵਾਹ ਕਿਹਾ ਹੈ—

ਸਲੋਕ ਮਹਲਾ ੩॥

ਵਾਹੁ ਵਾਹੁ ਤਿਸਨੋ ਆਖੀਐ, ਜਿ ਸਚਾ ਗਹਿਰ ਰੰਭੀਰੁ।
ਵਾਹੁ ਵਾਹੁ ਤਿਸਨੋ ਆਖੀਐ, ਜਿ ਗੁਣ ਦਾਤਾ ਮਤਿ ਧੀਰੁ।
ਵਾਹੁ ਵਾਹੁ ਤਿਸਨੋ ਆਖੀਐ, ਜਿ ਸਭਿ ਮਹਿ ਰਹਿਆ ਸਮਾਇ।
ਵਾਹੁ ਵਾਹੁ ਤਿਸਨੋ ਆਖੀਐ, ਜਿ ਦੇਦਾ ਰਿਜ਼ਭੁ ਸਬਗਿ।

—ਪੰਨਾ ੫੧੪

ਪ੍ਰਮਾਤਮਾ ਤੇ ਨਿਰੰਕਾਰੀ ਬਾਣੀ ਨੂੰ ਵੀ ਵਾਹ ਵਾਹ ਕਿਹਾ ਹੈ।

ਸਲੋਕ ਮਹਲਾ ੩॥

ਵਾਹੁ ਵਾਹੁ ਬਾਣੀ ਨਿਰੰਕਾਰ ਹੈ,
ਤਿਸ ਜੇਵਭੁ ਅਵਰੁ ਨ ਕੋਇ।
ਵਾਹੁ ਵਾਹੁ ਅਗਾਮ ਅਥਾਰ ਹੈ,
ਵਾਹੁ ਵਾਹੁ ਸਚਾ ਸੋਇ।
ਵਾਹੁ ਵਾਹੁ ਬੇਪਰਵਾਹ ਹੈ,
ਵਾਹੁ ਵਾਹੁ ਕਰੇ ਸੁ ਹੋਇ।

ਵਾਹੁ ਵਾਹੁ ਅੰਮ੍ਰਿਤ ਨਾਮ ਹੈ,
ਗੁਰਮੁਖਿ ਪਾਵੈ ਕੋਇ।

—ਪੰਨਾ ੫੧੫

ਗੁਰੂ ਦੇ ਰਾਹੀਂ ਖਾਲਸੇ ਨੂੰ ਨਾਮ ਅੰਮ੍ਰਿਤ ਪ੍ਰਾਪਤ ਹੋ ਗਿਆ ਤਾਂ ਖਾਲਸਾ
ਵੀ ਵਾਹ ਵਾਹ ਹੋ ਗਿਆ।

ਜੇ ਖਾਲਸਾ ਅਲੇਖ ਦਾ ਪੱਲਾ ਡੱਡ ਕੇ ਲੇਖੇ ਵਿਚ ਆ ਜਾਵੇਗਾ, ਗਿਣਤੀ
ਦੇ ਜਪ ਤਪ ਗਿਣਤੀ ਦੇ ਦਾਨ ਪੁੰਨ ਸਭ ਕੁਝ ਗਿਣਤੀ ਦਾ ਹੋ ਜਾਵੇਗਾ ਤਾਂ
ਫਿਰ ਖਾਲਸਾ ਵਾਹ ਵਾਹ ਦੀ ਅਵਸਥਾ ਤੋਂ ਬੱਲੇ ਗਿਰ ਕੇ ਹਉਮੈ ਦੀ ਦੁਨੀਆਂ
ਵਿਚ ਹਾਇ ਹਾਇ ਤੇ ਹਉਂਕਿਆਂ ਦੀ ਦੁਨੀਆਂ ਵਿਚ ਆ ਜਾਵੇਗਾ, ਖਾਲਸੇ ਨੇ
ਸੁਚੇਤ ਰਹਿਣਾ ਹੈ।

ਹਉਮੈ ਸਭਾ ਗਣਤ ਹੈ ਗਣਤੈ ਨਉ ਸੁਖ ਨਾਹਿ।

ਖਾਲਸਾ ਉਸ ਬੇਅੰਤਤਾ ਦਾ ਪੱਲਾ ਨਹੀਂ ਡੱਡਦਾ ਜੋ ਗੁਰੂ ਨੇ ਬਖਸ਼ੀ ਹੈ।

ਕਾਗਦ ਦੀਪ ਸੜੈ ਕਰਕੇ, ਅਰ ਸਾਤ ਸਮੁੰਦਰ ਕੀ ਮਸਕੈਹੋ।

ਕਾਂਟ ਬਨਾਸਪਤੀ ਸਗਰੀ, ਲਿਖਬੇ ਹੂੰ ਕੇ ਲੇਖਨ ਕੇ ਕਾਜ ਬਨੈ ਹੋ।

ਸਾਨਸਤੀ ਬਕਤਾ ਬਨਕੈ ਜੁਗ ਕੌਟ ਗਨੇਸ਼ ਕੇ ਹਾਥ ਲਿਖੈ ਹੋ।

ਕਾਲ ਕ੍ਰਿਪਾਨ ਬਿਨਾ ਬਿਨਤੀ ਨਾ ਤਉ ਤੁਮਕੋ ਪ੍ਰਭ ਨੈਕ ਰਿਝੈ ਹੋ।

—ਦਸਮ ਗ੍ਰੰਥ

ਖਾਲਸਾ ਜੋ ਵੇਖਦਾ ਹੈ ਅਸਚਰਜ ਤੇ ਵਿਸਮਾਦ ਹੋ ਜਾਂਦਾ ਹੈ। ਇਹ ਵੇਖਣ
ਦੀ ਦਿਸ਼ਟੀ ਸਤਿਗੁਰੂ ਨੇ ਬਖਸ਼ੀ ਹੈ। ਵਾਹੁ ਵਾਹੁ ਦੀ ਅਵਸਥਾ ਵਿਚ ਹਉਮੈ
ਨਹੀਂ ਹੈਂਦੀ। ਰੱਬ ਦੀ ਸਮਰੱਥਾ ਵੇਖ ਕੇ ਖਾਲਸਾ ਕਦੀ ਹੰਕਾਰ ਦੀ ਗੱਲ ਨਹੀਂ
ਕਰਦਾ ਸਗੋਂ ਸ਼ਰਨ ਵਿਚ ਰਹਿੰਦਾ ਹੈ। ਦੂਸਰਿਆਂ ਵਾਸਤੇ ਵੀ ਉਸ ਅਕਾਲ
ਪੂਰਖ ਦੇ ਦਰੋਂ ਘਰੋਂ ਸਿੱਖੀ ਦਾ ਦਾਨ ਮੰਗਦਾ ਹੈ, ਰਹਿਤ ਦਾ ਦਾਨ ਮੰਗਦਾ
ਹੈ।

ਵਾਹ ਵਾਹ ਦੇ ਰਾਹੀਂ ਖਾਲਸਾ ਅਕਾਲ ਪੂਰਖ ਵਿਚ ਅਭੇਦ ਰਹਿੰਦਾ ਹੈ।
ਇਸੇ ਲਈ ਅਕਾਲ ਪੂਰਖ ਵੀ ਵਾਹ ਵਾਹ ਹੈ, ਗੁਰੂ ਵੀ ਵਾਹ ਵਾਹ ਹੈ ਅਤੇ
ਗੁਰੂ ਕਾ ਖਾਲਸਾ ਵੀ ਵਾਹ ਵਾਹ ਹੈ।



ਗਰੀਬ ਪਰਵਰੀ ਤੇ ਖਾਲਸਾ

ਖਾਲਸਾ ਸੋ ਨਿਰਧਨ ਕੇ ਪਾਲੇ।
ਖਾਲਸਾ ਸੋ ਜੋ ਦੁਸ਼ਟ ਕੇ ਗਾਲੇ।

—ਭਾਈ ਨੰਦ ਲਾਲ

ਜ਼ਿੰਦਗੀ ਦਾ ਤਰਾਜ਼ੂ ਇਕ ਪਾਸੇ ਉਲਾਰ ਹੋਵੇ ਤਾਂ ਜੀਵਨ ਵਿਚ ਦੁੱਖ ਤੋਂ ਸਿਵਾ ਹੋਰ ਕੁਝ ਨਹੀਂ ਹੁੰਦਾ। ਜਦੋਂ ਜੀਵਨ ਤਰਾਜ਼ੂ ਦੇ ਦੋਵੇਂ ਪਲੜੇ ਬਰਾਬਰ ਹੁੰਦੇ ਹਨ ਤਾਂ ਉਸ ਵਕਤ ਜੀਵਨ ਆਪਣੇ ਆਪ ਨਾਲ ਇਨਸਾਫ਼ ਕਰ ਰਿਹਾ ਹੁੰਦਾ ਹੈ ਅਤੇ ਦੂਸਰਿਆਂ ਨੂੰ ਵੀ ਇਨਸਾਫ਼ ਦੇਂਦਾ ਹੈ ਅਤੇ ਇਨਸਾਫ਼ ਦੁਆਉਂਦਾ ਹੈ। ਉਲਾਰ ਜੀਵਨ ਵਿਚ ਤਾਂ ਇਨਸਾਫ਼ ਉਸ ਬਾਂਦਰ ਵਾਂਗਰ ਹੁੰਦਾ ਹੈ ਜੋ ਦੋਹਾਂ ਬਿੱਲੀਆਂ ਦੀ ਰੋਟੀ ਬਰਾਬਰ ਕਰਕੇ ਦੇਣ ਦੇ ਬਹਾਨੇ ਸਾਰੀ ਰੋਟੀ ਆਪ ਹੀ ਖਾ ਗਿਆ ਸੀ।

ਆਮ ਕਰਕੇ ਬੰਦਾ ਆਪਣੇ ਲਈ ਤਾਂ ਨਿਆਂ ਤੇ ਇਨਸਾਫ਼ ਚਾਹੁੰਦਾ ਹੈ ਜਾਂ ਆਪਣਿਆਂ ਵਾਸਤੇ ਇਨਸਾਫ਼ ਤੇ ਨਿਆਂ ਚਾਹੁੰਦਾ ਹੈ ਪਰ ਕਿਸੇ ਗਰੀਬ ਵਾਸਤੇ ਇਨਸਾਫ਼ ਕੌਣ ਚਾਹੁੰਦਾ ਹੈ। ਆਮ ਕਰਕੇ ਤਾਂ ਵੇਖਣ ਵਿਚ ਆਉਂਦਾ ਹੈ ਗਰੀਬ ਵਿਚਾਰਾ ਹਰ ਹਾਲਤ ਵਿਚ ਮਾਰ ਹੀ ਖਾਂਦਾ ਹੈ। ਕਦੀ ਹਮਦਰਦਾਂ ਕੋਲੋਂ ਅਤੇ ਕਦੀ ਦੁਸ਼ਮਣਾਂ ਕੋਲੋਂ। ਗਰੀਬ ਨੂੰ ਹਰ ਕੋਈ ਦਬਾਉਂਦਾ ਹੈ।

ਸਤਿਗੁਰੂ ਪਾਤਸ਼ਾਹ ਨੇ ਵੇਖਿਆ ਸੀ ਕਿ ਜਿਸਦੇ ਹੱਥ ਵਿਚ ਤਾਕਤ ਆਗੀ ਜਿਸਨੇ ਵੀ ਤਲਵਾਰ ਚੁੱਕੀ ਉਸ ਦੇ ਹੱਥਾਂ ਜਾਂ ਤਾਂ ਜ਼ਿਆਦਾਤਰ ਗਰੀਬ ਮਾਰੇ ਗਏ ਜਾਂ ਅਬਲਾ ਇਸਤਰੀਆਂ ਤੇ ਚੁਲਮ ਹੋਇਆ। ਜਿਹੜੇ ਜਾਲਮ ਲਾਸ਼ਾਂ ਵੀ ਵੇਚ ਦੇਣ ਜੈਸਾ ਕਿ ਅਹਿਮਦ ਸ਼ਾਹ ਅਬਦਾਲੀ ਨੇ ਪਾਣੀਪਤ ਦੀ ਲੜਾਈ ਵਿਚ ਮਰਹੱਟੇ ਸਰਦਾਰਾਂ ਦੀਆਂ ਲਾਸ਼ਾਂ ਦਾ ਤਿੰਨ ਲੱਖ ਰੁਪਿਆ ਵੱਟ ਲਿਆ ਸੀ। ਐਸੇ ਤਲਵਾਰੀਏ ਗਰੀਬਾਂ ਨੂੰ ਇਨਸਾਫ਼ ਕਿਵੇਂ ਦੇਣਗੇ।

ਤਾਕਤਵਰ ਤਾਂ ਤਾਕਤਵਰ ਨਾਲ ਲੜਦਾ ਹੈ ਪਰ ਗਰੀਬ ਤਾਂ ਅੱਗੋਂ ਹੱਥ

ਨਹੀਂ ਚੁੱਕ ਸਕਦਾ, ਉਹ ਆਪ ਚੁੱਪ ਚਾਪ ਮਾਰ ਖਾਈ ਜਾਂਦਾ ਹੈ। ਸਤਿਗੁਰਾਂ ਨੇ ਖਾਲਸੇ ਦੇ ਹੱਥ ਵਿਚ ਤਾਕਤ ਦੇਣ ਲੱਗਿਆਂ ਪਹਿਲਾਂ ਹੀ ਇਹ ਕਹਿ ਦਿੱਤਾ ਸੀ ਖਾਲਸਾ ਹੋਸ਼ਿਆਰ ਖਬਰਦਾਰ। ਇਹ ਜੋ ਮੈਂ ਤੇਰੇ ਹੱਥ ਵਿਚ ਸ਼ਸਤਰ ਦਿੱਤਾ ਹੈ ਇਹ ਕਿਸ ਕਾਰਜ ਲਈ ਹੈ, ਇਸ ਮਕਸਦ ਨੂੰ ਤੂੰ ਕਦੇ ਨਹੀਂ ਭੁੱਲਣਾ। ਇਹ ਸ਼ਸਤਰ ਦਾ ਮਕਸਦ ਹੈ—

ਗਰੀਬ ਦੀ ਰਖਿਆ ਜਰਵਾਣੇ ਦੀ ਭਖਿਆ।

ਇਹ ਸ਼ਸਤਰ ਜੁਲਮ ਰੋਕਣ ਵਾਸਤੇ ਹੈ, ਜੁਲਮ ਕਰਨ ਵਾਸਤੇ ਨਹੀਂ। ਖਾਲਸਾ ਜਦੋਂ ਵੀ ਇਸ ਨੂੰ ਗਲਤ ਥਾਂ ਤੇ ਵਰਤੇਗਾ ਇਹ ਖਾਲਸਾ ਨਹੀਂ ਰਹਿ ਜਾਏਗਾ, ਇਹ ਨਿਆਰਾ ਨਹੀਂ ਰਹਿ ਜਾਏਗਾ। ਸ਼ਸਤਰ ਦੀ ਵਰਤੋਂ ਯੋਗ ਸਮੇਂ ਹੀ ਕਰਨੀ ਹੈ।

ਇਹ ਬਚਨ ਜਾਬਤਾ ਕਾਇਮ ਰੱਖਣ ਵਾਸਤੇ ਸਨ। ਭੱਜੇ ਜਾਂਦੇ ਤੇ ਵਾਰ ਨਹੀਂ ਕਰਨਾ, ਡਿੱਗੇ ਤੇ ਵਾਰ ਨਹੀਂ ਕਰਨਾ। ਜੰਗ ਵਿਚ ਜਿਸਦੀ ਦਸਤਾਰ ਉਤਰ ਜਾਏ ਉਸ ਤੇ ਵਾਰ ਨਹੀਂ ਕਰਨਾ। ਅਬਲਾ ਇਸਤਰੀ ਤੇ ਵਾਰ ਨਹੀਂ ਕਰਨਾ, ਮਜ਼ਲੂਮ ਤੇ ਵਾਰ ਨਹੀਂ ਕਰਨਾ।

ਖਾਲਸੇ ਦੀ ਵਿਆਖਿਆ ਕਰਦੇ ਹੋਏ ਇਕ ਅਦੀਬ ਕਹਿੰਦੇ ਹਨ—

ਸਰਭੁਲੰਦੀ¹ ਸਰਫਰੋਸ਼ੀ² ਇਨਕਸਾਰੀ³ ਆਸ਼ਤੀ⁴

ਇਨਹੀਂ ਕੀ ਯਕਜਾਈ ਕਾ ਨਾਮ ਤੋਂ ਹੈ ਖਾਲਸਾ।

ਅਣਖ ਵਿਚ ਸਿਰ ਉੱਚਾ ਹੋਣਾ, ਧਰਮ ਲਈ ਸਿਰ ਵਾਰ ਦੇਣਾ, ਨਿਮਰਤਾ ਹੋਣੀ, ਮਿੱਤਰ ਭਾਵ ਹੋਣਾ ਇਨ੍ਹਾਂ ਚੌਹਾਂ ਗੁਣਾਂ ਦਾ ਇਕ ਸਮਾਨ ਜੀਵਨ ਵਿਚ ਹੋਣਾ ਹੀ ਖਾਲਸਾ ਹੋਣਾ ਹੈ। ਸਿਰ ਉੱਚਾ ਹੋਵੇ ਪਰ ਸੱਚ ਤੇ ਪ੍ਰੇਮ ਦੇ ਆਸਰੇ ਹੰਕਾਰ ਦੇ ਆਸਰੇ ਸਿਰ ਉੱਚਾ ਨਹੀਂ ਕਰਨਾ। ਸਿਰ ਉੱਚਾ ਹੁੰਦਿਆਂ ਵੀ ਅੰਦਰ ਨਿਮਰਤਾ ਮਿੱਤਰਤਾ ਹੋਣਾ ਸਿਰ ਵਾਰਨ ਵਾਸਤੇ ਅੰਦਰ ਕੁਰਬਾਨੀ ਦਾ ਜਜ਼ਬਾ ਹੋਵੇ। ਇਹ ਚਾਰ ਗੁਣ ਬਰਾਬਰ ਹੋਣੇ ਸੌਖਾ ਕੰਮ ਨਹੀਂ ਪਰ ਜਿਸਦੇ ਅੰਦਰ ਨਾਮ ਨਿਧਾਨ ਹੋਵੇ ਉਸ ਜੀਵਨ ਵਿਚ ਇਹ ਗੱਲ ਮੁਸ਼ਕਿਲ ਨਹੀਂ।

ਵੈਸੇ ਤਾਂ ਹਰ ਬੰਦਾ ਜਦੋਂ ਉਸਦੇ ਹੱਥ ਵਿਚ ਸੱਤਾ ਹੋਵੇ ਉਹ ਆਪਣੀ ਗਰਦਨ ਉੱਚੀ ਕਰਨ ਅਤੇ ਦੂਸਰਿਆਂ ਦੀ ਕੀ ਭਲੇ ਤੇ ਕੀ ਬੁਰੇ ਸਭ ਦੀ ਗਰਦਨ ਚੁਕਾਉਣ ਦੇ ਆਹਰ ਵਿਚ ਹੁੰਦਾ ਹੈ। ਪਰ ਖਾਲਸਾ ਗੁਰੂ ਦੀ ਰੜਾ ਵਿਚ ਤਾਂ ਸਦਾ ਹੀ ਚੁਕਿਆ ਰਹਿੰਦਾ ਹੈ। ਜਾਲਮ ਅੱਗੇ ਖਾਲਸਾ ਕਦੇ ਨਹੀਂ।

1. ਉੱਚੀ ਗਰਦਨ

2. ਸਿਰ ਵਾਰਨਾ

3. ਨਿਮਰਤਾ

4. ਮਿੱਤਰਤਾ

ਭੁਕਦਾ। ਗ਼ਰੀਬ ਪਰਵਰ ਕਿਸੇ ਮਹਾਂਪੁਰਖ ਨੇ ਜਦੋਂ ਕਿਸੇ ਗ਼ਰੀਬ ਦੇ ਘਰ ਚਰਨ ਪਾਏ, ਕਿਸੇ ਗ਼ਰੀਬ ਨੂੰ ਨਿਵਾਜਿਆ ਹੈ ਤਾਂ ਸੰਸਾਰ ਨੇ ਉਸਦੀ ਉਸਤਤਿ ਦੇ ਰੀਤ ਗਾਏ ਹਨ। ਰਾਮ ਚੰਦਰ ਨੇ ਭੀਲਨੀ ਦੇ ਬੇਰ ਖਾਧੇ ਜੁਗਾਂ ਤੋਂ ਇਹ ਗ਼ਬਾ ਸੁਣਾਈ ਜਾ ਰਹੀ ਹੈ। ਪਰ ਕੋਈ ਹੋਰ ਨਾਂ ਲੱਭੀਏ ਭੀਲਨੀ ਵਰਗੇ ਦੋ ਚਾਰ ਨਾਂ ਹੋਰ ਲਭਣੇ ਮੁਸ਼ਕਿਲ ਹੋ ਜਾਣਗੇ। ਹੋਰ ਇਕ ਗ਼ਰੀਬ ਸੂਦਰ ਦਾ ਨਾਂ ਰਾਮ ਕਬਾ ਵਿਚ ਹੈ ਉਸਦੇ ਬੇਰ ਤਾਂ ਨਹੀਂ ਖਾਧੇ ਸਗੋਂ ਉਸ ਨੂੰ ਤੱਪ ਕਰਦੇ ਨੂੰ ਰਾਮ ਨੇ ਮਾਰ ਦਿੱਤਾ ਸੀ। ਉਸਦਾ ਨਾਂ ਸੀ ਸੰਭੂਕ ਰਿਸੀ।

ਕਿਸ਼ਨ ਜੀ ਦੀ ਕਬਾ ਪੜ੍ਹਦੇ ਹਾਂ। ਕੁਬਜਾ ਨੇ ਕਿਹਾ ਤੁਸੀਂ ਨੀਵੇਂ ਹੋਵੋ ਮੈਂ ਤੁਹਾਨੂੰ ਤਿਲਕ ਲਗਾ ਦਿਆਂ। ਕਿਸ਼ਨ ਜੀ ਨੇ ਕਿਹਾ ਮੈਂ ਨੀਵਾਂ ਹੋਣ ਲਈ ਨਹੀਂ ਆਇਆ ਮੈਂ ਨੀਵੇਂ ਤੇ ਗ਼ਰੀਬਾਂ ਨੂੰ ਉੱਚੇ ਕਰਨ ਆਇਆ ਹਾਂ ਕੁਬਜਾ ਦਾ ਕੁੱਬ ਕੱਢ ਦਿੱਤਾ। ਉਹ ਉੱਚੀ ਹੋ ਗਈ ਸੀ। ਦੂਸਰੇ ਗ਼ਰੀਬ ਦਾ ਨਾਂ ਹੈ ਬਿਦਰ ਉਸ ਦੇ ਘਰ ਕਿਸ਼ਨ ਜੀ ਇਕ ਰਾਤ ਰਹੇ ਜਾਂ ਸੁਦਾਮੇ ਦਾ ਨਾਂ ਹੈ। ਅਗੋਂ ਗ਼ਰੀਬਾਂ ਦੇ ਨਾਂ ਲੱਭਣੇ ਅੱਖੇ ਹਨ।

ਸਤਿਗੁਰਾਂ ਨੇ ਖਾਲਸੇ ਨੂੰ ਇਹ ਜ਼ਿੰਮੇਵਾਰੀ ਸੌਂਪੀ ਸੀ ਕਿ ਲੋੜਵੰਦ ਕੋਈ ਵੀ ਹੋਵੇ ਕਿਸੇ ਦੇਸ਼ ਦਾ ਹੋਵੇ ਕਿਸੇ ਮਜ਼ਹਬ ਦਾ ਹੋਵੇ, ਕਿਸੇ ਜਾਤ ਦਾ ਹੋਵੇ ਖਾਲਸੇ ਨੇ ਉਸ ਦੀ ਬਾਂਹ ਫੜਨੀ ਹੈ। ਸਤਿਗੁਰੂ ਨਾਨਕ ਦੇਵ ਜੀ ਨੇ ਭਾਈ ਲਾਲੇ ਤੋਂ ਗੱਲ ਸੂਰੂ ਕੀਤੀ ਸੀ, ਮਲਕ ਭਾਗੋ ਨਾਰਾਜ਼ ਹੋ ਗਿਆ ਸੀ। ਜੀਵਨ ਭਰ ਵਿਚ ਅਨੇਕਾਂ ਭਾਈ ਲਾਲੇ ਵਰਗੇ ਮਿਲੇ ਸਤਿਗੁਰਾਂ ਨੇ ਮਲਕ ਭਾਗੋ ਵਰਗਿਆਂ ਦੀ ਪ੍ਰਵਾਹ ਨਹੀਂ ਕੀਤੀ। ਇਥੋਂ ਤੱਕ ਕਿ ਗ਼ਰੀਬਾਂ ਬੇਦੋਸ਼ਿਆਂ ਤੇ ਜੁਲਮ ਕਰਨ ਵਾਲੇ ਬਾਬਰ ਨੂੰ ਵੀ ਜਾਬਰ ਕਹਿ ਦਿੱਤਾ ਤੇ ਬੰਦੀ ਛੋੜ ਸਤਿਗੁਰੂ ਨੇ ਸਾਰੇ ਬੰਦੀਆਂ ਨੂੰ ਰਿਹਾ ਕਰਵਾ ਦਿੱਤਾ ਸੀ।

ਦਸਾਂ ਜਾਮਿਆਂ ਵਿਚ ਹੀ ਇਹ ਵਰਤਾਰਾ ਵਰਤਦਾ ਰਿਹਾ ਸੀ। ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਨੇ ਕਸ਼ਮੀਰੀ ਪੰਡਤਾਂ ਦੀ ਬਾਂਹ ਫੜ ਕੇ ਉਨ੍ਹਾਂ ਦੀ ਰੱਖਿਆ ਲਈ ਆਪਣਾ ਸਿਰ ਦੇ ਦਿੱਤਾ ਤੇ ਸੰਸਾਰ ਨੂੰ ਦੱਸ ਦਿੱਤਾ ਕਿ ਗ਼ਰੀਬ ਪਰਵਰੀ ਵਾਸਤੇ ਇਹ ਨਹੀਂ ਵੇਖਣਾ ਕਿ ਕਿਹੜੇ ਧਰਮ ਦਾ ਹੈ, ਕਿਹੜੀ ਜਾਤ ਦਾ ਹੈ ਜਾਂ ਕਿਹੜੇ ਇਲਾਕੇ ਦਾ ਹੈ। ਬਸ ਗ਼ਰੀਬ ਹੈ, ਲੋੜਵੰਦ ਹੈ, ਗ਼ਰੀਬ ਪਰਵਰੀ ਲਈ ਇੰਨਾਂ ਹੀ ਕਾਫੀ ਹੈ।

ਗੁਰੂ ਗੋਬਿੰਦ ਸਿੰਘ ਜੀ ਨੇ ਕਿੰਨੀ ਕ੍ਰਿਪਾ ਕੀਤੀ, ਗ਼ਰੀਬਾਂ ਦੀ ਬਾਂਹ ਫੜ ਲਈ ਭਾਵੇਂ ਉਸ ਲਈ ਕਿੰਨੀ ਵੱਡੀ ਕੀਮਤ ਚੁਕਾਉਣੀ ਪਈ। ਕਈ ਵਾਰ ਤਾਂ ਐਸਾ ਹੁੰਦਾ ਹੈ ਕਿ ਜਿਸ ਗ਼ਰੀਬ ਵਾਸਤੇ ਕੋਈ ਪਰਉਪਕਾਰੀ ਆਪਣਾ ਸਭ ਕੁਝ ਕੁਰਬਾਨ ਕਰ ਦਿੰਦਾ ਹੈ, ਉਹ ਡਰਿਆ ਤੇ ਸਹਿਮਿਆ ਹੋਇਆ ਮਜ਼ਲੂਮ

ਵੀ ਸਾਥ ਨਹੀਂ ਦੇ ਸਕਦਾ। ਫਿਰ ਵੀ ਪਰਉਪਕਾਰੀ ਆਪਣੀ ਜਾਨ ਤੇ ਖੇਡ ਜਾਂਦਾ ਹੈ।

ਇਨ ਗਰੀਬ ਸਿੱਧਨ ਕਉ ਦੇਉ ਪਾਤਸ਼ਾਹੀ
ਇਹ ਯਾਦ ਕਰੋ ਹਮਰੀ ਗੁਰਆਏ।

ਤੇ ਜੇ ਕਿਸੇ ਉੱਚ ਜਾਤੀਏ ਹੰਕਾਰੀ ਪੰਡਤ ਨੇ ਉਨ੍ਹਾਂ ਸਿੱਖਾਂ ਨੂੰ ਨੀਵੇਂ ਸੂਦਰ
ਤੇ ਕੰਗਾਲ ਕਹਿ ਕੇ ਤ੍ਰਿਸਕਾਰਿਆ ਅਤੇ ਆਪਣੇ ਆਪ ਲਈ ਗੁਰੂ ਘਰ ਵਿਚ
ਪਹਿਲ ਮੰਰੀ ਤਾਂ ਸਤਿਗੁਰਾਂ ਨੇ ਸਾਡ ਕਹਿ ਦਿੱਤਾ ਸੀ—

ਜੋ ਕੁਛ ਲੋਖ ਲਿਖਿਓ ਬਿਧਨਾ ਸੋਈ ਪਾਈਅਤ ਮਿਸ੍ਟ ਜੂ ਸ਼ੋਕ ਨਿਵਾਰੇ।
ਮੇਰੋ ਕੁਝ ਅਪਰਾਧ ਨਹੀਂ ਗਯੇ ਯਾਦ ਤੇ ਭੂਲ ਨਾ ਕੋਪ ਚਿਤਾਰੇ।
ਬਾਗੋ ਨਿਹਾਲੀ ਪਠੈ ਦੈਹੋਂ ਤੁਮਕੋ ਆਜ ਨਿਸਚੈ ਜੀਅ ਧਾਰੋ।
ਸੂਦਰ ਸਭੈ ਕ੍ਰਿਤ ਬਿਪ੍ਰਨ ਕੀ ਇਨ ਪੈ ਕਟਾਸ ਕ੍ਰਿਪਾ ਕੀ ਨਿਹਾਰੇ।
ਕੁਧ ਜਿਤੇ ਇਨਹੀਂ ਕੇ ਪ੍ਰਸਾਦ ਇਨ ਹੀ ਕੇ ਪ੍ਰਸਾਦ ਸੁ ਦਾਨ ਕਰੋ।
ਅਧ ਅੰਧ ਟਰੈ ਇਨਹੀਂ ਕੇ ਪ੍ਰਸਾਦ ਇਨਹੀਂ ਕੀ ਕ੍ਰਿਪਾ ਛੁਨ ਧਾਮ ਭਰੋ।
ਇਨਹੀਂ ਕੇ ਪ੍ਰਸਾਦ ਸੁ ਬਿਦਿਆ ਲਈ ਇਨਹੀਂ ਕੀ ਕ੍ਰਿਪਾ ਸਭ ਸੜ ਮਰੋ।
ਇਨਹੀਂ ਕੀ ਕ੍ਰਿਪਾ ਕੇ ਸਜੈ ਹਮ ਹੈ ਨਹੀਂ ਮੌਜੋ ਗਰੀਬ ਕਰੋ ਪਰੈ।

ਪਰਉਪਕਾਰੀ ਨਿਰਧਨ ਨੂੰ ਪਾਲਣ ਵਾਲਾ ਬਦਲੇ ਵਿਚ ਕੁਝ ਨਹੀਂ ਚਾਹੁੰਦਾ।
ਇੰਨਾ ਵੀ ਨਹੀਂ ਆਸ ਰੱਖਦਾ ਕਿ ਕੋਈ ਮੇਰਾ ਧੰਨਵਾਦ ਹੀ ਕਰੇ। ਨੇਕੀ ਕਰਨ
ਵਾਲਾ ਜੇ ਇਹ ਆਸ ਰੱਖੇ ਕਿ ਮੈਨੂੰ ਬਦਲੇ ਵਿਚ ਕੁਝ ਮਿਲੇ ਸੁਕਰਾਨਾ ਹੀ
ਸਹੀ। ਫਿਰ ਉਹ ਗਰੀਬ ਪਰਵਰ ਨਹੀਂ ਰਹਿ ਜਾਏਗਾ। ਜੇ ਉਹ ਗਰੀਬ ਨੂੰ
ਪਾਲ ਰਿਹਾ ਹੈ ਤਾਂ ਉਸ ਨੂੰ ਇਹ ਪਤਾ ਹੋਣਾ ਚਾਹੀਦਾ ਹੈ ਕਿ ਜੋ ਗਰੀਬ
ਪਹਿਲਾਂ ਹੀ ਲੋੜਵੰਦ ਹੈ, ਬੇਸਹਾਰਾ ਹੈ, ਅਰਥੀ ਹੈ ਜੇ ਉਸ ਕੋਲ ਕੁਝ ਵੀ
ਹੁੰਦਾ ਤਾਂ ਉਹ ਗਰੀਬ ਕੁਝ ਆਪਣਾ ਨਾ ਕਰਦਾ। ਜੇ ਉਸ ਕੋਲ ਕੁਝ ਵੀ
ਨਹੀਂ ਫਿਰ ਗਰੀਬ ਤੇ ਪਰਉਪਕਾਰ ਕਰਕੇ ਉਸ ਤੋਂ ਕੁਝ ਆਸ ਰੱਖਣ ਵਾਲਾ
ਖਾਲਸਾ ਖਾਲਸਾ ਨਹੀਂ ਰਹਿ ਜਾਏਗਾ।

ਜਿੱਥੇ ਗਰੀਬ ਪਰਵਰ ਨੂੰ ਸਤਿਗੁਰੂ ਮਹਾਨ ਕਹਿੰਦੇ ਹਨ। ਉਥੇ ਗਰੀਬਮਾਰ
ਕਰਨ ਵਾਲੇ ਨੂੰ ਮਹਾਨ ਅਪਰਾਧੀ ਕਹਿੰਦੇ ਹਨ। ਭੂਮੀਏ ਚੋਰ ਨੂੰ ਜੋ ਉਪਦੇਸ਼
ਦਿੱਤਾ ਸੀ ਤਿੰਨ ਪ੍ਰਣ ਲਈ ਸਨ ਇਕ ਪ੍ਰਣ ਇਹ ਵੀ ਸੀ ਕਿ ਗਰੀਬ ਮਾਰ
ਨਹੀਂ ਕਰਨੀ। ਇਸ ਉਪਦੇਸ਼ ਨੇ ਜੀਵਨ ਵਿਚ ਕ੍ਰਾਂਤੀ ਲੈ ਆਂਦੀ ਸੀ। ਮਿਠ
ਬੋਲੇ ਸਤਿਗੁਰੂ ਅਰਜਨ ਦੇਵ ਜੀ ਵੀ ਜਦੋਂ ਕਿਸੇ ਨੂੰ ਗਰੀਬ ਤੇ ਜੁਲਮ ਕਰਦਾ
ਵੇਖਦੇ ਹਨ ਤਾਂ ਮੂੰਹੋਂ ਇਹ ਬਚਨ ਨਿਕਲਦੇ ਹਨ—

ਗਰੀਬਾਂ ਉਪਰਿ ਜਿ ਖਿੰਜੈ ਦਾੜੀ।
ਪਾਰਬ੍ਰਹਮਿ ਸਾ ਅਗਨਿ ਮਹਿ ਸਾੜੀ।
ਪੂਰਾ ਨਿਆਉ ਕਰੇ ਕਰਤਾਰ।
ਅਪਨੇ ਦਾਸ ਕਉ ਰਾਖਨਹਾਰ।

ਇਕ ਅਦੀਬ ਕਹਿੰਦੇ ਹਨ—

ਗਰੀਬ ਕੋ ਮਤ ਸਤਾ ਵੋਹ ਦਿਲ ਸੇ ਰੋ ਦੇਗਾ।

ਉਸ ਕੋ ਮਾਲਕ ਕੋ ਬਕ਼ਰ ਹੁਈ ਤੋ ਵੋਹ ਜੜ ਸੇ ਥੋ ਦੇਗਾ।

ਗਰੀਬ ਮਜ਼ਲੂਮ ਜੇ ਈਮਾਨਦਾਰ ਤੇ ਸੱਚਾ ਸ਼ਰਧਾਲੂ ਹੋਵੇ ਤਾਂ ਅੰਦਰੋਂ ਮਨ
ਦੀ ਗਰੀਬੀ ਦਾ ਝਰੋਖਾ ਬੜੀ ਛੇਤੀ ਖੁਲ੍ਹੇ ਜਾਂਦਾ ਹੈ। ਗੁਮਾਨ ਕਰਨ ਲਈ
ਕੋਲ ਕੁਛ ਵੀ ਨਹੀਂ। ਧਨਵਾਨ ਕੋਲ ਤਾਂ ਹੰਕਾਰ ਕਰਨ ਲਈ ਬਹੁਤ ਕੁਝ ਹੈ।
ਪਰ ਗਰੀਬ ਕੋਲ ਤਾਂ ਹੰਕਾਰ ਦੀ ਕੋਈ ਬੰਸੀ ਨਹੀਂ। ਜਦੋਂ ਐਸੇ ਪੁਰਸ਼ਾਂ ਨੂੰ
ਮਨ ਦੀ ਗਰੀਬੀ ਜਿਸ ਨੂੰ ਭਾਈ ਨੰਦ ਲਾਲ ਨੇ ਮਨ ਦੀ ਨਿਮਰਤਾ ਨਰਮਾਈ
ਕਿਹਾ ਹੈ, ਮਿਲ ਜਾਂਦੀ ਹੈ ਤਾਂ ਰੱਬ ਦੇ ਦਰੋਂ ਬਖਸ਼ਿਸ਼ ਪ੍ਰਾਪਤ ਹੋ ਜਾਂਦੀ ਹੈ।

ਬਾਬਾ ਪੈਧਾ ਸਚ ਖੰਡ ਨਉ ਨਿਧ ਨਾਮ ਗਰੀਬੀ ਪਾਈ।

—ਭਾਈ ਗੁਰਦਾਸ

ਮਾਅਨੀ-ਏ ਨਰਮੀ ਗਰੀਬੀ ਆਮਦਹ।

ਦਰਦੇ ਹਰਕਸ ਰਾ ਤਬੀਬੀ ਆਮਦਹ।

—ਭਾਈ ਨੰਦ ਲਾਲ

ਮਨ ਦੀ ਗਰੀਬੀ ਨੂੰ ਗੁਰੂ ਅਰਜਨ ਦੇਵ ਜੀ ਬਹੁਤ ਵੱਡਾ ਹਥਿਆਰ ਕਹਿੰਦੇ
ਹਨ। ਇਹੀ ਵਿਕਾਰਾਂ ਨੂੰ ਮਾਰਨ ਵਾਲੀ ਗੁਰਜ ਹੈ।

ਗਰੀਬੀ ਗਦਾ ਹਮਾਰੀ। ਖੰਨਾ ਸਗਲ ਰੇਨ੍ਹ ਛਾਰੀ।

ਇਸੁ ਆਗੈ ਕੋ ਨਾ ਟਿਕੈ ਵਿਕਾਰੀ

ਗੁਰ ਪੂਰੇ ਇਹ ਗਲ ਸਾਰੀ।

—ਸੋਗਠ ਮ: ੫, ਪੰਨਾ ੬੨੯

ਗਰੀਬ ਨੂੰ ਦੁਖਾਉਣਾ ਗਰੀਬ ਦੀ ਬਦਦੁਆ ਲੈਣੀ ਕਿਸੇ ਤਰ੍ਹਾਂ ਵੀ ਠੀਕ
ਨਹੀਂ। ਮੰਨ ਲਉ ਕਿ ਗਰੀਬ ਕੀਤੇ ਚੂਲਮ ਦਾ ਬਦਲਾ ਨਾ ਵੀ ਲੈ ਸਕੇ ਫਿਰ
ਵੀ ਸਾਰੀ ਉਮਰ ਬਦਦੁਆਵਾਂ ਤਾਂ ਦੇਂਦਾ ਹੀ ਰਹੇਗਾ। ਜਿੱਥੇ ਜਾਲਮ ਗਰੀਬ
ਦੀਆਂ ਬਦਦੁਆਵਾਂ ਲੈਂਦਾ ਹੈ ਉਥੇ ਗਰੀਬ ਪਰਵਰ ਗਰੀਬ ਦੀਆਂ ਅਸੀਸਾਂ
ਲੈਂਦਾ ਹੈ। ਕਬੀਰ ਸਾਹਿਬ ਨੇ ਇਕ ਸਲੋਕ ਵਿਚ ਬਤਾ ਸੰਸਾਰ ਫਰਮਾਇਆ—

ਕਬੀਰ ਦਾਤਾ ਤਰਵਰ ਦਇਆ ਫਲ ਉਪਕਾਰੀ ਜੀਵੰਤ।

ਪੰਖੀ ਚਲੇ ਦਿਸਾਵਰੀ ਬਿਰਖਾ ਸੁਫਲ ਫਲੰਤ।

—ਸਲੋਕ ਕਬੀਰ, ਸਲੋਕ ਨੰ: ੨੩੦

ਗੁਰੂ ਕਲਗੀਧਰ ਜੀ ਨੇ ਗਰੀਬ ਦੀ ਰੱਖਿਆ ਲਈ ਕੀ-ਕੀ ਕੀਤਾ ਇਤਿਹਾਸ ਪਤਿਆਂ ਪਤਾ ਲੱਗਦਾ ਹੈ। ਬਸੀ ਦੇ ਪਠਾਣ ਬੜੇ ਜਾਲਮ ਸਨ। ਇਕ ਗਰੀਬ ਬ੍ਰਾਹਮਣ ਦੀ ਇਸਤਰੀ ਜੋ ਬੜੀ ਸੁੰਦਰ ਸੀ ਉਹ ਜ਼ਬਰਦਸਤੀ ਖੋਹ ਲਈ ਗਈ। ਸਕਾਟਲੈਂਡ ਵਿਚ ਬ੍ਰਿਟਿਸ਼ ਸਾਮਰਾਜੀਆਂ ਨੇ ਐਸੇ ਜੁਲਮ ਕੀਤੇ ਸਨ। ਸਾਡੇ ਦੇਸ਼ ਵਿਚ ਵੀ ਤੁਰਕਾਂ ਨੇ ਐਸੇ ਜੁਲਮ ਕੀਤੇ ਸਨ ਉਸਦਾ ਕਾਰਨ ਇਹ ਸੀ ਕਿ ਪਰਜਾ ਮੁਰਦਾ ਸੀ, ਜਾਲਮਾਂ ਦੇ ਹੋਸਲੇ ਬੁਲੰਦ ਸਨ। ਸਤਿਗੁਰੂ ਕਲਗੀਧਰ ਨੂੰ ਪਤਾ ਲੱਗਾ, ਉਨ੍ਹਾਂ ਸਾਹਿਬਜ਼ਾਦੇ ਅਜੀਤ ਸਿੰਘ ਨੂੰ ਇਹ ਕਾਰਜ ਸੋਂਪਿਆ। ਬਾਬਾ ਜੀ ਨੇ ਅੰਮ੍ਰਿਤ ਵੇਲੇ ਪਠਾਨਾਂ ਨੂੰ ਸੁਤਿਆਂ ਹੀ ਜਾ ਫੜਿਆ ਜੋ ਅੜੇ ਉਹ ਝੜ ਗਏ। ਬ੍ਰਾਹਮਣ ਔਰਤ ਨੂੰ ਤੇ ਉਸ ਜਾਲਮ ਪਠਾਣ ਨੂੰ ਸਤਿਗੁਰਾਂ ਦੇ ਸਾਹਮਣੇ ਪੇਸ਼ ਕੀਤਾ ਗਿਆ। ਬਾਦਸ਼ਾਹ ਦਰਵੇਸ਼ ਸਤਿਗੁਰੂ ਨੇ ਪੂਰਾ ਨਿਆਂ ਕੀਤਾ ਉਸ ਬੀਬੀ ਨੂੰ ਇੱਜ਼ਤ ਨਾਲ ਉਸ ਦੇ ਘਰ ਤੋਰਿਆ ਤੇ ਬ੍ਰਾਹਮਣ ਨੂੰ ਖ਼ਬਰਦਾਰ ਕੀਤਾ ਕਿ ਇਸ ਨਾਲ ਕੋਈ ਵਧੀਕੀ ਵਿਤਕਰਾ ਨਾ ਹੋਵੇ। ਇਸ ਦੀ ਕੋਈ ਗ਼ਾਲਤੀ ਨਹੀਂ ਬੇਵਸੀ ਸੀ। ਜਾਲਮ ਪਠਾਨ ਨੂੰ ਯੋਗ ਸਜ਼ਾ ਦੇ ਦਿੱਤੀ ਤਾਂਕਿ ਬਾਕੀ ਦਿਆਂ ਨੂੰ ਠੀਕ ਸਬਕ ਮਿਲ ਸਕੇ।

ਖਾਲਸਾ ਪੰਥ ਅਕਾਲ ਤਖਤ 'ਤੇ ਇਕੱਠਾ ਸੀ। ਇਕ ਛਰਿਆਦੀ ਨੇ ਛਰਿਆਦ ਕੀਤੀ ਕਿ ਕਸੂਰ ਦੇ ਪਠਾਨ ਨੇ ਉਸ ਦੀ ਪਤਨੀ ਜ਼ਬਰਦਸਤੀ ਖੋਹ ਲਈ ਹੈ। ਕਸੂਰ ਦਾ ਕਿਲ੍ਹਾ ਤੋੜਨਾ ਕੋਈ ਆਸਾਨ ਨਹੀਂ ਸੀ। ਪਰ ਜਦੋਂ ਸਰਦਾਰ ਹਰੀ ਸਿੰਘ ਭੰਗੀ ਤਿਆਰ ਹੋ ਪਏ ਬਾਕੀ ਸਰਦਾਰ ਵੀ ਚੱਲ ਪਏ। ਗਰੀਬ ਨਿਵਾਜ਼ ਸਤਿਗੁਰੂ ਨੇ ਛਤਿਹ ਬਖਸ਼ੀ, ਖਾਲਸੇ ਦੀ ਗਰੀਬ ਨਿਵਾਜ਼ੀ ਦੇਸ਼ ਵਿਚ ਪ੍ਰਸਿੱਧ ਹੋ ਗਈ।

ਨਾਦਰ ਤੇ ਅਹਿਮਦ ਸ਼ਾਹ ਕੋਲ ਦੇਸ਼ ਦੀਆਂ ਬੱਚੀਆਂ ਬੱਚੇ ਜੋ ਗੁਲਾਮ ਬਣਾ ਕੇ ਲਈ ਜਾ ਰਹੇ ਸਨ ਛੁਡਾ ਲੈਣੇ ਸੇਰ ਦੀਆਂ ਦਾਹੜਾਂ ਵਿਚੋਂ ਮਾਸ ਕੱਢਣ ਵਾਲੀ ਗੱਲ ਸੀ ਖਾਲਸੇ ਨੇ ਗਰੀਬ ਪਰਵਰੀ ਕੀਤੀ ਜੋ ਸਤਿਗੁਰਾਂ ਦਾ ਹੁਕਮ ਸੀ।

ਸ: ਹਰੀ ਸਿੰਘ ਨਲੂਏ ਦੇ ਸਾਹਮਣੇ ਛਰਿਆਦੀ ਆਏ ਇਹ ਸਾਰੇ ਬਗਤੀ ਸਨ। ਇਨ੍ਹਾਂ ਕਿਹਾ ਤਿੰਨ ਪਠਾਣ ਆਏ ਡੋਲੀ ਖੋਹ ਕੇ ਲੈ ਗਏ। ਸਰਦਾਰ ਜੀ ਨੇ ਸਿੰਘਾਂ ਨੂੰ ਭੇਜਿਆ ਉਹ ਪਠਾਣਾਂ ਨੂੰ ਸੋਧ ਕੇ ਬੀਬੀ ਨੂੰ ਨਾਲ ਲੈ ਆਏ। ਉਹ ਬੀਬੀ ਤੇ ਉਸ ਦੇ ਪਤੀ ਨੇ ਅੰਮ੍ਰਿਤਪਾਨ ਕੀਤਾ। ਬੀਬੀ ਦਾ ਨਾਂ ਹਰਸ਼ਰਨ ਕੌਰ ਹੋਇਆ ਉਸ ਦੇ ਪਤੀ ਦਾ ਨਾਂ ਬੇਅੰਤ ਸਿੰਘ ਹੋਇਆ। ਸਾਰੀ ਉਮਰ ਇਨ੍ਹਾਂ ਸੇਵਾ ਕੀਤੀ ਅਤੇ ਖਾਲਸਾ ਪੰਥ ਵਿਚ ਬੜਾ ਨਾਮਣਾ ਖਟਿਆ ਸੀ।

ਮਹਾਰਾਜਾ ਰਣਜੀਤ ਸਿੰਘ ਦੇ ਸਮੇਂ ਵਿਚ ਕਾਲ ਪੈ ਗਿਆ। ਮਹਾਰਾਜੇ ਦੇ ਹੁਕਮ ਨਾਲ ਅਨਾਜ ਦੇ ਭੰਡਾਰਾਂ ਦੇ ਦਰਵਾਜ਼ੇ ਖੋਲ੍ਹੇ ਦਿੱਤੇ ਗਏ। ਇਕ ਗਰੀਬ ਮੌਚੀ ਦਾਣੇ ਬਹੁਤ ਪਾ ਬੈਠਾ ਤੇ ਉਹ ਪੰਡ ਚੁੱਕੀ ਨਾ ਜਾਏ। ਮਹਾਰਾਜਾ ਸਾਹਿਬ ਆਪ ਸਭ ਕੁਝ ਵੇਖ ਰਹੇ ਸਨ। ਭੇਸ ਬਦਲਿਆ ਸੀ। ਉਸ ਬਜ਼ੁਰਗ ਮੌਚੀ ਦੀ ਪੰਡ ਚੁੱਕੀ ਤੇ ਉਸ ਦੇ ਘਰ ਸੁੱਟ ਆਏ। ਜਦੋਂ ਉਸ ਨੇ ਨਾਂ ਪੁਛਿਆ ਤਾਂ ਕਿਹਾ ਕਿ ਮੈਂ ਪਰਜਾ ਦਾ ਸੇਵਕ ਰਣਜੀਤ ਸਿੰਘ ਹਾਂ। ਇਹ ਗਰੀਬ ਪਰਵਰੀ ਖਾਲਸੇ ਨੂੰ ਸਤਿਗੁਰੂ ਨੇ ਬਖਸ਼ੀ ਹੈ।

ਇਹ ਕਹਾਵਤ ਆਮ ਪ੍ਰਸਿੱਧ ਹੈ ਕਿ ਵੱਡੇ ਰੁੱਖ ਥੱਲੇ ਛੋਟੇ ਬੂਟੇ ਨਹੀਂ ਪਲਰਦੇ। ਛੋਟੇ ਰੁੱਖਾਂ ਨੂੰ ਵੱਡੇ ਰੁੱਖ ਖਾ ਜਾਂਦੇ ਹਨ। ਛੋਟੀਆਂ ਮੱਛੀਆਂ ਨੂੰ ਵੱਡੀਆਂ ਮੱਛੀਆਂ ਖਾ ਜਾਂਦੀਆਂ ਹਨ। ਵੱਡੇ ਛੋਟਿਆਂ ਨੂੰ ਪਾਲਦੇ ਨਹੀਂ ਗਾਲਦੇ ਹਨ। ਜੇ ਇਹ ਸਿਧਾਂਤ ਪ੍ਰਚਲਿਤ ਰਹੇ ਤਾਂ ਇਸ ਜਗਤ ਵਿਚ ਕਦੀ ਵੀ ਸੁੱਖ ਸਾਂਤੀ ਨਹੀਂ ਹੋ ਸਕਦੀ ਅਤੇ ਕਦੀ ਵੀ ਜੁਲਮ ਨਹੀਂ ਮੁਕ ਸਕਦਾ।

ਰੱਬ ਦੇ ਘਰ ਵਿਚ ਇਹ ਸਿਧਾਂਤ ਕੰਮ ਨਹੀਂ ਕਰਦਾ। ਉਹ ਛੋਟਿਆਂ ਨੂੰ ਪਾਲਦਾ ਹੈ। ਸਤਿਗੁਰੂ ਕਦੀ ਵੀ ਹੰਕਾਰੀ ਅਮੀਰਾਂ ਨਾਲ ਨਹੀਂ ਖੜ੍ਹੇ ਹੁੰਦੇ ਸਗੋਂ ਨਿਰਹੰਕਾਰੀ ਗਰੀਬਾਂ ਨਾਲ ਅਨਾਬਾਂ ਨਾਲ ਖੜ੍ਹੇ ਹੁੰਦੇ ਹਨ। ਫਰਮਾਉਂਦੇ ਹਨ—

ਕਹਿਆ ਕਰਣਾ ਦਿਤਾ ਲੈਣਾ।

ਗਰੀਬਾਂ ਅਨਾਬਾਂ ਤੇਰਾ ਮਾਣਾ।

—ਮਾਝ ਅ: ੫, ਪੰਨਾ ੯੯

ਭਗਤ ਨਾਮਦੇਵ ਵੀ ਇਹ ਸ਼ਬਦ ਆਪਣੇ ਨਾਲ ਜੋੜਦੇ ਹਨ :

ਮੈਂ ਅੰਧੂਲੇ ਕੀ ਟੇਕ ਤੇਰਾ ਨਾਮੁ ਭੁਦਕਾਰਾ।

ਮੈਂ ਗਰੀਬ ਮੈਂ ਮਸ਼ਕੀਨ ਤੇਰਾ ਨਾਮ ਹੈ ਅਧਾਰਾ।

ਭਗਤਾਂ ਨੇ ਆਪਣੇ ਆਪ ਨੂੰ ਗਰੀਬ ਕਿਹਾ ਹੈ ਤੇ ਪ੍ਰਮਾਤਮਾ ਨੂੰ ਗਰੀਬ ਨਿਵਾਜ਼ ਕਿਹਾ ਹੈ। ਪ੍ਰਮਾਤਮਾ ਅਮੀਰ ਨਿਵਾਜ਼ ਨਹੀਂ ਉਹ ਗਰੀਬ ਨਿਵਾਜ਼ ਹੈ। ਸਤਿਗੁਰਾਂ ਨੇ ਇਸੇ ਲਈ ਲੰਗਰ ਦੀ ਸੇਵਾ ਕਰਨ ਵਾਲੇ ਲਾਂਗਰੀਆਂ ਦੀ ਉਚੇਚੇ ਤੌਰ ਤੇ ਪ੍ਰੀਖਿਆ ਕੀਤੀ ਸੀ ਅਤੇ ਫਿਰ ਤਾੜਨਾ ਵੀ ਕੀਤੀ ਸੀ। ਸਤਿਗੁਰਾਂ ਕਿਹਾ ਸੀ ਕਿ ਦਿਨੇ ਤਾਂ ਹਰ ਕੋਈ ਪ੍ਰਸਾਦ ਛੱਕਣ ਆ ਸਕਦਾ ਹੈ ਪਰ ਜੇ ਕੋਈ ਅੱਧੀ ਰਾਤੀਂ ਆ ਕੇ ਲੰਗਰ ਲਈ ਇੱਛਾ ਕਰਦਾ ਹੈ ਤਾਂ ਸਮਝਣਾ ਇਹ ਸਫਰ ਦਾ ਬੱਕਾ ਟੁੱਟਾ ਰਾਹੀਂ ਹੈ ਜਿਸ ਨੂੰ ਪ੍ਰਸਾਦਾ ਛੱਕਣ ਦਾ ਸਮਾਂ ਨਹੀਂ ਮਿਲਿਆ ਜਾਂ ਪ੍ਰਸਾਦਾ ਹੀ ਨਹੀਂ ਮਿਲਿਆ, ਇਕ ਉਸ ਨੂੰ ਸਫਰ ਦੀ ਬਕਾਵਟ ਹੈ ਦੂਸਰਾ ਭੁੱਖ ਦਾ ਦੂੱਖ ਹੈ। ਅੱਗੋਂ ਗੁਰੂ ਕੇ ਲੰਗਰ ਵਿਚੋਂ ਪ੍ਰਸਾਦਾ ਨਾ ਮਿਲੇ ਅਤੇ

ਦਿਲ ਨੂੰ ਢਾਰਸ ਦੇਣ ਦੀ ਥਾਂ ਆਏ ਨੂੰ ਰੁੱਖੇ ਸ਼ਬਦ ਕਹੋ ਤਾਂ ਉਸ ਵਿਚਾਰੇ ਗਰੀਬ ਦਾ ਕੀ ਹਾਲ ਹੋਵੇਗਾ। ਸਤਿਗੁਰਾਂ ਨੇ ਕਿਹਾ ਕੁਵੇਲੇ ਆਏ ਮੁਸਾਫਰ ਨਾਲ ਏਨੇ ਮਿੱਠੇ ਬੋਲੇ ਕਿ ਉਸ ਦੀ ਬਕਾਵਟ ਦੂਰ ਹੋ ਜਾਏ। ਉਸ ਨਾਲ ਐਸਾ ਵਰਤਾਰਾ ਹੋਵੇ ਉਸ ਨੂੰ ਪਤਾ ਲੱਗੇ ਕਿ ਮੈਂ ਗਰੀਬ ਨਿਵਾਜ਼ ਖਾਲਸੇ ਪਾਸ ਆਇਆ ਹਾਂ। ਉਸ ਨੂੰ ਸੱਚਮੁੱਚ ਮਹਿਸੂਸ ਹੋਵੇ ਕਿ ਸਤਿਗੁਰੂ ਦਾ ਖਾਲਸਾ ਗਰੀਬ ਪਰਵਰ ਹੈ।

ਪੁਰਾਤਨ ਗ੍ਰੰਥਾਂ ਵਿਚ ਅਤਿਥੀ ਯੱਗ ਨੂੰ ਸਭ ਤੋਂ ਮਹਾਨ ਯੱਗ ਕਿਹਾ ਹੈ ਪਰ ਅਮਲੀ ਤੌਰ 'ਤੇ ਸਮੁੱਚੇ ਗਰੀਬਾਂ ਲਈ ਕਿਸੇ ਨੇ ਕੀ ਕੀਤਾ ਹੈ। ਸਤਿਗੁਰਾਂ ਨੇ ਭਾਈ ਫੇਰੂ ਨੂੰ ਸੱਚੀ ਦਾੜੀ ਕਹਿ ਕੇ ਸਨਮਾਨ ਦਿੱਤਾ ਸੀ ਅਤੇ ਜਦੋਂ ਮੇਵੜੇ ਨੇ ਕਿਹਾ ਸੀ ਸਤਿਗੁਰੂ ਜੀ ਇਸ ਨੇ ਤਾਂ ਅੱਜ ਤੱਕ ਭੇਜਿਆ ਹੀ ਕੁਝ ਨਹੀਂ ਤਾਂ ਸਤਿਗੁਰਾਂ ਕਿਹਾ ਸੀ ਗਰੀਬ ਦਾ ਮੂੰਹ ਗੁਰੂ ਦੀ ਗੋਲਕ ਹੈ। ਇਹ ਗਰੀਬਾਂ ਦੀ ਸੇਵਾ ਕਰ ਦਿੱਦਾ ਸੀ, ਗੁਰੂ ਕੀ ਗੋਲਕ ਸਫਲ ਹੋ ਜਾਂਦੀ ਸੀ।

ਅੱਜ ਖਾਲਸਾ ਪੰਥ ਨੇ ਧਿਆਨ ਦੇਣਾ ਹੈ ਕਿ ਸਾਡਾ ਕੀਤਾ ਪੁੰਨ ਦਾਨ ਕੱਢੇ ਹੋਏ ਦਸਵੰਧ ਕੀ ਗਰੀਬ ਪਰਵਰੀ ਕਰ ਰਹੇ ਹਾਂ ਜਾਂ ਐਸਾ ਪ੍ਰਸਤ ਅਖੋਤੀ ਧਰਮ ਦੇ ਠੇਕੇਦਾਰਾਂ ਦੀ ਐਸ਼ਪ੍ਰਸਤੀ ਦਾ ਸਾਧਨ ਬਣ ਰਹੇ ਹਨ। ਸਾਡੇ ਬਣਾਏ ਸਕੂਲ, ਕਾਲਜ, ਹਸਪਤਾਲ, ਰਿਹਾਇਸ਼ਗਾਹਾਂ ਸੱਚੀ ਮੁੱਚੀ ਗਰੀਬ ਨਿਵਾਜ਼ ਹਨ ਜਾਂ ਅਮੀਰ ਨਿਵਾਜ਼। ਕੀ ਖਾਲਸੇ ਦੇ ਬਣਾਏ ਪਰਉਪਕਾਰ ਦੇ ਅਦਾਰਿਆਂ ਵਿਚ ਕਿਸੇ ਗਰੀਬ ਲਈ ਕੋਈ ਥਾਂ ਹੈ। ਜੇ ਤਾਂ ਸਾਡੇ ਮਨ ਵਿਚ ਗਰੀਬਾਂ ਲਈ ਕੋਈ ਥਾਂ ਹੈ ਤਾਂ ਅਸੀਂ ਖਾਲਸੇ ਹਾਂ ਨਹੀਂ ਤਾਂ ਯਾਦ ਰੱਖਣਾ—

ਜਬ ਇਹ ਗਹੈ ਬਿਪਰਨ ਕੀ ਰੀਤਿ
ਤਉ ਮੈਂ ਨਾ ਕਰਉ ਇਨ ਕੀ ਪ੍ਰਤੀਤਾ।



ਸ਼ਬਦ ਸੁਰਤਿ ਦਾ ਮੈਲਾ ਉਥਾਲਾ



ਸ਼ਬਦ ਦਾ ਅਰਥ ਹੈ ਪ੍ਰਮਾਤਮਾ ਦਾ ਉਹ ਹੁਕਮ ਜਿਸ ਵਿਚ ਹੁਕਮ ਦੀ
ਸੱਤਾ ਸਮਾਈ ਹੈ ਅਤੇ ਜਿਸ ਹੁਕਮੀ ਸੱਤਾ ਨਾਲ ਇਸ ਸਿਸ਼ਟੀ ਦੀ ਸਿਰਜਨਾ
ਹੁੰਦੀ ਹੈ ਸਿਸ਼ਟੀ ਦੀ ਪਾਲਣਾ ਹੁੰਦੀ ਹੈ ਅਤੇ ਸਿਸ਼ਟੀ ਦਾ ਸੰਘਾਰ ਹੁੰਦਾ
ਹੈ। ਗੁਰਬਾਣੀ ਵਿਚ ਅੰਕਤ ਹੈ—

ਉਤਪਤਿ ਪਰਲੋ ਸ਼ਬਦ ਹੋਵੈ॥
ਸ਼ਬਦੈ ਹੀ ਫਿਰਿ ਓਪਤ ਹੋਵੈ॥

—ਮਾਝ ਮ: ੩, ਪੰਨਾ ੧੧੭

ਉਹ ਰੱਬੀ ਹੁਕਮ ਜਿਸ ਦੁਆਰਾ ਅਸੀਂ ਸਿਰਜੇ ਗਏ ਹਾਂ ਉਹ ਸ਼ਬਦ
ਹੁਕਮ ਸਾਡੇ ਅੰਦਰ ਹੀ ਹੈ ਅਤੇ ਅਸੀਂ ਉਸ ਸ਼ਬਦ ਦੇ ਸਹਾਰੇ ਹੀ ਜੀਅ
ਰਹੇ ਹਾਂ, ਚੱਲ ਰਹੇ ਹਾਂ। ਜਪੁਜੀ ਵਿਚ ਸਤਿਗੁਰ ਜੀ ਫਰਮਾਉਂਦੇ ਹਨ—
ਹੁਕਮਿ ਰਜਾਈ ਚਲਣਾ ਨਾਨਕ ਲਿਖਿਆ ਨਾਲਿ॥

ਸਤਿਗੁਰਾਂ ਦੇ ਉਪਦੇਸ਼ ਨੂੰ ਵੀ ਅਸੀਂ ਸਤਿਗੁਰੂ ਦਾ ਸ਼ਬਦ ਕਹਿੰਦੇ ਹਾਂ।
ਇਸ ਸ਼ਬਦ ਦੀ ਤੇ ਉਸ ਰੱਬੀ ਹੁਕਮ ਸ਼ਬਦ ਦੀ ਬੜੀ ਸਾਂਝ ਹੈ। ਇਸ ਸ਼ਬਦ
ਦੀ ਬਰਕਤ ਨਾਲ ਇਸ ਸ਼ਬਦ ਦਾ ਪੱਲਾ ਫੜ ਕੇ ਹੀ ਅਸੀਂ ਹੁਕਮ ਸ਼ਬਦ
ਨਾਲ ਸਾਂਝ ਪਾ ਸਕਦੇ ਹਾਂ ਤੇ ਸਾਡੇ ਅੰਦਰੋਂ ਕੜ ਦੀ ਪਾਲ ਦੀਵਾਰ ਟੁੱਟ
ਸਕਦੀ ਹੈ ਅਤੇ ਸਚਿਆਰ ਖਾਲਸੇ ਬਣ ਸਕਦੇ ਹਾਂ।

ਕਿਵ ਸਚਿਆਰਾ ਹੋਈਐ ਕਿਵ ਭੂੜੈ ਭੁਟੈ ਪਾਲਿ॥
ਹੁਕਮਿ ਰਜਾਈ ਚਲਣਾ ਨਾਨਕ ਲਿਖਿਆ ਨਾਲਿ॥

ਸ਼ਬਦ ਦੀ ਪ੍ਰਾਪਤੀ ਤਾਂ ਹੀ ਹੋਵੇਗੀ ਜਦੋਂ ਸਾਡੀ ਸੁਰਤ ਤੇ ਸ਼ਬਦ ਦਾ
ਮੇਲ ਹੋਵੇਗਾ। ਸ਼ਬਦ ਹੈ ਰੱਬੀ ਹੁਕਮ। ਇਹੀ ਗੁਰੂ ਹੈ ਅਤੇ ਸੁਰਤਿ ਹੈ ਸਾਡੀ
ਸਿਮਰਤੀ ਸਾਡੀ ਚੇਤਾ ਸ਼ਕਤੀ ਸਾਡੀ ਸਿਮੂਤੀ ਤੇ ਸਤਿਗੁਰੂ ਦਾ ਹੁਕਮ ਜਦੋਂ
ਇਕ ਹੋ ਜਾਣ ਸਾਡੀ ਚੇਤਾ ਸ਼ਕਤੀ ਵਿਚ ਜਦੋਂ ਹੋਰ ਕੋਈ ਸੰਕਲਪ ਆਪਣੀ

ਮਰਜ਼ੀ ਦਾ ਨਾ ਰਹੇ। ਸਿਮਰਤੀ ਤੇ ਰੱਬੀ ਰਜਾ ਇਕ ਹੋ ਜਾਣ ਰੱਬੀ ਹੁਕਮ ਸਾਡੀ ਸਿਮਰਤੀ ਹੋਵੇ ਅਤੇ ਸਾਡੀ ਸਿਮਰਤੀ ਰੱਬੀ ਹੁਕਮ ਨਾਲ ਭਰਪੂਰ ਹੋਵੇ, ਬਿਰਥਾ ਸੰਕਲਪ ਮਾਇਆ ਦੇ ਸੰਕਲਪ ਹਉਮੈਂ ਦੇ ਸੰਕਲਪ ਨਾ ਹੋਣ ਉਹ ਅਵਸਥਾ ਨਾਮ ਪ੍ਰਾਪਤੀ ਦੀ ਹੈ। ਇਹ ਅਵਸਥਾ ਸ਼ਬਦ ਸੁਰਤ ਦੇ ਮੇਲ ਦੀ ਹੈ ਜਾਂ ਇਸ ਤਰ੍ਹਾਂ ਕਹੀਏ ਸ਼ਬਦ ਹੈ ਖੁਦ ਪ੍ਰਮਾਤਮਾ ਸੁਰਤ ਹੈ ਇਹ ਜੀਵ ਸੁਰਤਿ ਸ਼ਬਦ ਦਾ ਮੇਲ ਜੀਵ ਤੇ ਪ੍ਰਮਾਤਮਾ ਦਾ ਮੇਲ ਹੈ।

ਇਕ ਵਾਰੀ ਭਾਈ ਮਰਦਾਨੇ ਨੇ ਕਿਹਾ ਸੀ ਸਤਿਗੁਰੂ ਜੀ ਮੈਂ ਵਾਰ-ਵਾਰ ਟੁੱਟ ਜਾਂਦਾ ਹਾਂ। ਤੁਸੀਂ ਕੋਲ ਬੈਠੇ ਹੀ ਮੈਨੂੰ ਭੁਲ ਜਾਂਦੇ ਹੋ। ਮੈਨੂੰ ਘਰ ਪਰਿਵਾਰ ਯਾਦ ਆ ਜਾਂਦਾ ਹੈ ਬਲਕਿ ਵਿਅਰਥ ਯਾਦਾਂ ਵਿਚ ਗੁਆਚ ਜਾਂਦਾ ਹਾਂ। ਮੈਂ ਤੁਹਾਡੇ ਕੋਲ ਬੈਠਾ ਤੁਹਾਡੇ ਤੋਂ ਦੂਰ ਹੋ ਜਾਂਦਾ ਹਾਂ, ਮੈਂ ਕਿਉਂ ਟੁੱਟ ਜਾਂਦਾ ਹਾਂ। ਸਤਿਗੁਰਾਂ ਨੇ ਇਕ ਬਚਨ ਵਿਚ ਹੀ ਗੁਰਮਤਿ ਦਾ ਤਤਸਾਰ ਕਹਿ ਦਿੱਤਾ ਸੀ। ਮਰਦਾਨਿਆਂ ਤੂੰ ਸੁਰਤਿ ਹੈਂ ਮੈਂ ਸ਼ਬਦ ਹਾਂ।

ਸੁਰਤ ਵਾਰ-ਵਾਰ ਟੁੱਟਦੀ ਹੈ। ਸ਼ਬਦ ਵਾਰ-ਵਾਰ ਜੋੜਦਾ ਹੈ। ਜੀਵ ਵਾਰ-ਵਾਰ ਟੁੱਟਦਾ ਹੈ ਪ੍ਰਮਾਤਮਾ ਵਾਰ-ਵਾਰ ਜੋੜਦਾ ਹੈ।

ਉਸ ਹੁਕਮ ਸ਼ਬਦ ਨਾਲ ਸਿੱਧਾ ਜੁੜਨਾ ਜੀਵਾਂ ਵਾਸਤੇ ਬਹੁਤ ਹੀ ਮੁਸ਼ਕਿਲ ਹੈ, ਰਸਤੇ ਵਿਚ ਬਹੁਤ ਹੀ ਰੁਕਾਵਣਾਂ ਹਨ। ਭਾਈ ਗੁਰਦਾਸ ਜੀ ਨੇ ਇਕ ਕਬਿਤ ਵਿਚ ਰੁਕਾਵਣਾਂ ਬਾਰੇ ਕਿਹਾ ਹੈ ਕਿ ਆਪਣੇ ਆਪ ਗੁਰੂ ਤੋਂ ਬਿਨਾਂ ਸੁਰਤ ਦਾ ਸ਼ਬਦ ਵਿਚ ਲੀਨ ਹੋਣਾ ਇੰਨਾ ਮੁਸ਼ਕਿਲ ਹੈ ਜਿਵੇਂ ਕਿ ਕੀੜੀ ਦੇ ਪੇਟ ਵਿਚ ਹਾਬੀ ਦਾ ਸਮਾ ਜਾਣਾ ਜਿਵੇਂ ਭ੍ਰਿਗੀ ਕੀੜੇ ਦਾ ਪਹਾੜ ਚੁਕਣਾ। ਮੱਛਰ ਦੇ ਡੰਗ ਨਾਲ ਬਾਸ਼ਕ ਨਾਗ ਦਾ ਮਰਨਾ। ਮਕੜੀ ਦਾ ਚਿਤਰੇ ਨੂੰ ਜਿੱਤਣਾ, ਉੱਲ੍ਹ ਦਾ ਅਕਾਸ਼ ਵਿਚ ਹੁਮਾ ਵਾਂਗ ਉੱਡਣਾ। ਚੂਹੇ ਦਾ ਸਮੁੰਦਰ ਤਰ ਜਾਣਾ। ਉਸ ਪਿਆਰੇ ਦੇ ਪ੍ਰੇਮ ਦੀ ਮਰਯਾਦਾ ਸਾਡੀ ਸਮਝ ਤੋਂ ਪਰੇ ਹੈ। ਸਿੱਖ ਨੂੰ ਗੁਰੂ ਦੀ ਸ਼ਰਨ ਪੈ ਕੇ ਪਤਾ ਲਗਦਾ ਹੈ ਕਿ ਮੈਂ ਉਸੇ ਸਾਗਰ ਦੀ ਬੂਦ ਹਾਂ। ਬਸ ਇਹ ਗਿਆਨ ਹੁੰਦਿਆਂ ਕਿ ਮੈਂ ਉਸੇ ਦੀ ਅੰਸ ਹਾਂ ਉਸ ਦੇ ਗੁਣ ਯਾਦ ਆਉਂਦੇ ਹਨ। ਬੂਦ ਦੀ ਯਾਤਰਾ ਸ਼ੁਰੂ ਹੋ ਜਾਂਦੀ ਹੈ ਗੁਰੂ ਭਰੋਸਾ ਦਿੰਦਾ ਹੈ ਕਿ ਤੇਰੀ ਸਮਾਈ, ਕਿਸੇ ਹੋਰ ਥਾਂ ਹੋ ਹੀ ਨਹੀਂ ਸਕਦੀ ਨਾ ਨਰਕ ਵਿਚ, ਨਾ ਸਵਰਗ ਵਿਚ। ਤੂੰ ਜਿੱਥੋਂ ਆਇਆ ਹੈਂ ਉਸੇ ਸਮੁੰਦਰ ਵਿਚ ਤੇਰੀ ਸਮਾਈ ਹੋਵੇਗੀ। ਜਿਹੜਾ ਤੇਰਾ ਮਰਕਜ਼ ਹੈ।

ਜਿਹੜੀ ਬੂਦ ਰੂਪ ਜੀਵ ਇਸਤਰੀ ਗੁਰੂ ਨਾਲ ਮਿਲ ਕੇ ਪ੍ਰਭੂ ਦੇ ਗੁਣ ਗਾਉਂਦੀ ਹੈ, ਗੁਣ ਦੀ ਪੜਚੋਲ ਖੋਜ ਗੁਰੂ ਪਾਸੋਂ ਸਮਝਦੀ ਹੈ ਕਿ ਮਾਇਆ

ਦੇ ਗੁਣ ਕਿਹੜੇ ਹਨ ਤੇ ਪ੍ਰਮਾਤਮਾ ਦੇ ਗੁਣ ਕਿਹੜੇ ਹਨ ਉਹ ਬੁੰਦ ਜਿੱਥੋਂ
ਆਈ ਸੀ ਉਥੇ ਹੀ ਜਾ ਮਿਲਦੀ ਹੈ। ਉਸ ਦੀ ਸੱਚੀ ਪ੍ਰੀਤ ਵਿਚ ਸਮਾਈ
ਹੋ ਜਾਂਦੀ ਹੈ। ਜਿਨ੍ਹਾਂ ਦੀ ਬਾਂਹ ਪ੍ਰਮੇਸ਼ਰ ਪਤੀ ਨੇ ਫੜ ਲਈ ਹੈ ਉਹ ਫਿਰ
ਕਦੀ ਨਹੀਂ ਵਿਛੜਦੀਆਂ।

ਬਿਖਿਆ ਪੌਰੀ ਨ ਸਕਦੀ ਮਿਲਿ ਸਾਧੂ ਗੁਣ ਗਾਹੁ।

ਜਹ ਤੇ ਉਪਜੀ ਤਹ ਮਿਲੀ, ਸਚੀ ਪ੍ਰੀਤ ਸਮਾਹੁ।

ਕਰੁ ਗਹੁ ਲੀਨੀ ਪਾਰਬ੍ਰਹਮ ਬਹੁੜਿ ਨਾ ਵਿਛੜੀਆਹੁ।

—ਮਾਝ ਮਹਲਾ ੫, ਪੰਨਾ ੧੩੫

ਭਾਈ ਗੁਰਦਾਸ ਜੀ ਕਹਿੰਦੇ ਹਨ ਇਹ ਰਸਤਾ ਇਕੱਲਿਆਂ ਤੈਅ ਨਹੀਂ
ਹੁੰਦਾ। ਇਹ ਤਾਂ ਗੁਰੂ ਦੇ ਸੰਗ ਵਿਚ ਹੀ ਸਫਰ ਕਰਨਾ ਪੈਂਦਾ ਹੈ। ਉਨ੍ਹਾਂ
ਦਾ ਕਬਿਤ ਹੈ—

ਚੀਟੀ ਕੇ ਉਦਰ ਬਿਖੈ ਹਸਤੀ ਸਮਾਇ ਕੈਸੇ,
ਅਤੁਲ ਪਹਾਰ ਭਾਰ ਭਿੰਗੀ ਨਾ ਉਠਾਵਈ।
ਮਛਰ ਕੇ ਛੰਗ ਨਾ ਮਰਤ ਹੈ ਬਾਸ਼ਕ ਨਾਗ,
ਮਕਰੀ ਨਾ ਚੀਤੈ ਜੀਤੈ, ਸਰਿ ਨਾ ਪੁਜਾਵਈ।
ਤਮਚਰ ਉਡਤ ਨਾ ਪਹੁੰਚੇ ਅਕਾਸ਼ ਬਾਸ,
ਮੁਸਾ ਤਉ ਨਾ ਪੈਰਤ ਸਮੁੰਦਰ ਪਾਰ ਪਾਵਈ।
ਤੈਸੇ ਪਿਆ ਪ੍ਰੇਮ ਨੇਮ ਅਗਮ ਅਗਾਧ ਬੋਧਿ,
ਗੁਰਮੁਖਿ ਸਾਗਰ ਜਿਉ ਬੁੰਦ ਹੋਇ ਸਮਾਵਈ। ੨੫।

—ਭਾਈ ਗੁਰਦਾਸ

ਸਤਿਗੁਰੂ ਜਿਹੜਾ ਵਾਰ-ਵਾਰ ਪ੍ਰਮਾਤਮਾ ਦੇ ਸਿਮਰਨ ਤੇ ਬਲ ਦੇਂਦੇ ਹਨ
ਉਸ ਦਾ ਕਾਰਨ ਉਹੀ ਸਮਝਦੇ ਹਨ ਜਿਨ੍ਹਾਂ ਨਾਮ ਰਸ ਚਖਿਆ, ਜਿਨ੍ਹਾਂ ਨੂੰ
ਪ੍ਰਾਪਤੀ ਹੋ ਗਈ।

ਸਾਡੀ ਚੇਤਾ ਸ਼ਕਤੀ ਸਾਡੀ ਸਿਮਰਤੀ ਮਾਇਆਵੀ ਯਾਦਾਂ ਨਾਲ ਭਰੀ ਹੈ।
ਇੰਜ ਸਮਝਣਾ ਇਹ ਹਿਰਦਾ ਕੂੜ ਨਾਲ ਹੀ ਭਰਿਆ ਹੈ। ਇਹ ਸਰੀਰ ਨਕਾ
ਨੱਕ ਭਰਿਆ ਗੈ।

ਇਹੁ ਸਰੀਰੁ ਕੂੜੁ ਕੁਸੱਤੁ ਭਰਿਆ

ਗਲ ਤਾਈ ਪਾਪ ਕਮਾਏ।

—ਗਊੜੀ ਮ: ੩, ਪੰਨਾ ੨੪੫

ਜਿਹੜਾ ਜੀਵ ਜਨਮਾਂ-ਜਨਮਾਂ ਤੋਂ ਕੂੜ ਦਾ ਆਦੀ ਹੋ ਗਿਆ ਹੋਵੇ ਉਸਦਾ

ਸੱਚ ਨਾਲ ਸਾਬ ਬਣਾਉਣਾ ਸੌਖਾ ਨਹੀਂ।

ਸਤਿਗੁਰੂ ਜੀ ਨੇ ਭਾਵਾਤਮਿਕ ਸ਼ਬਦ ਤੱਕ ਪਹੁੰਚਾਣ ਲਈ ਸਾਨੂੰ ਵਰਨਾਤਮਿਕ ਸ਼ਬਦ ਬਖ਼ਸ਼ਿਆ ਹੈ ਕਿ ਅਸੀਂ ਵਰਨਾਤਮਿਕ ਸ਼ਬਦ ਦੀ ਟੇਕ ਲੈ ਕੇ ਭਾਵਾਤਮਿਕ ਸ਼ਬਦ ਵਿਚ ਸਾਡੀ ਸੁਰਤ ਲੀਨ ਹੋ ਸਕੇ। ਸਤਿਗੁਰਾਂ ਕਈ ਜੁਗਤੀਆਂ ਵਰਤੀਆਂ ਹਨ। ਉਨ੍ਹਾਂ ਵਿਚੋਂ ਪ੍ਰਧਾਨ ਜੁਗਤੀ ਹੈ ਕੀਰਤਨ ਦੀ ਰਾਗ ਤਾਲ ਨਾਲ ਵਰਨਾਤਮਿਕ ਸ਼ਬਦ ਦਾ ਕੀਰਤਨ ਕਰ ਦਿੱਤਾ ਕਿ ਸਾਡੀ ਸੁਰਤ ਸ਼ਬਦ ਦੇ ਨੇੜੇ ਆ ਸਕੇ।

ਇਹ ਕਦੀ ਨਹੀਂ ਭੁਲਣਾ ਚਾਹੀਦਾ ਕਿ ਅੱਖਰਾਂ ਦੇ ਬਸਤਰ ਸ਼ਬਦ ਨੇ ਪਹਿਨੇ ਹੋਏ ਹਨ। ਅੱਖਰਾਂ ਦੇ ਵਿਚ ਸ਼ਬਦ ਹੈ। ਉਸੇ ਸ਼ਬਦ ਨੂੰ ਅਸੀਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਆਖ ਕੇ ਸਤਿਕਾਰ ਕਰਦੇ ਹਾਂ। ਜੇ ਨਿਰੇ ਅੱਖਰਾਂ ਤੱਕ ਹੀ ਗੱਲ ਮੁੱਕ ਜਾਂਦੀ ਤਾਂ ਇਹ ਸ਼ਬਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਨਾ ਹੁੰਦੇ।

ਅਖਰ ਪੜਿ ਪੜਿ ਭੁਲੀਐ, ਭੇਖੀ ਬਹੁਤ ਅਭਿਮਾਨੁ ॥

ਤੀਰਥ ਨਾਤਾ ਕਿਆ ਕਰੇ, ਮਨ ਮਹਿ ਮੈਲੁ ਗੁਮਾਨੁ ॥

ਗੁਰ ਬਿਨੁ ਕਿਨਿ ਸਮਝਾਈਐ ਮਨੁ ਰਾਜਾ ਸੁਲਤਾਨੁ ॥

—ਸਿਰੀ ਰਾਗੁ ਮਹਲਾ ੧, ਪੰਨਾ ੬੦

ਦਿਸ਼ਟਮਾਨ ਅਖਰ ਹੈ ਜੇਤਾ॥ ਨਾਨਕ ਪਾਰਬ੍ਰਹਮ ਨਿਰਲੇਪਾ॥

—ਗਊੜੀ ਬਾਵਨ ਅੱਖਰੀ ਮ: ੫, ਪੰਨਾ ੨੬੧

ਫਿਰ ਵੀ ਗੁਰਮਤਿ ਅਨੁਸਾਰ ਅੱਖਰਾਂ ਦੀ ਬਹੁਤ ਮਹਾਨਤਾ ਹੈ। ਅੱਖਰ ਸਕਾਰਬ ਹਨ, ਅੱਖਰ ਸਤਿਕਾਰਯੋਗ ਹਨ। ਅੱਖਰਾਂ ਰਾਹੀਂ ਲਿਖਦੇ ਹਾਂ, ਬਾਣੀ ਬੋਲਦੇ ਹਾਂ, ਇਹ ਅੱਖਰ ਪ੍ਰਮਾਤਮਾ ਨਹੀਂ ਤਾਂ ਹੁਕਮ ਸ਼ਬਦ ਤੇ ਪ੍ਰਮਾਤਮਾ ਤੱਕ ਪਹੁੰਚਾਉਣ ਦਾ ਬਹੁਤ ਵੱਡਾ ਸਾਧਨ ਹਨ।

ਅਖਰੀ ਲਿਖਣੂ ਬੋਲਣੂ ਬਣਣਿ। ਅੱਖਰਾਂ ਸਿਰਿ ਸੰਜੋਗੁ ਵਖਾਣਿ।

ਇਹ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਅੱਖਰ ਸ਼ਬਦ ਹੁਕਮ ਸਭ ਆਪਸ ਵਿਚ ਅਭੇਦ ਹਨ। ਮਤਿ ਕੋਈ ਸਮਝੇ ਕਿ ਮੈਂ ਕਾਗਜ਼ ਨੂੰ ਛੱਡ ਕੇ, ਅੱਖਰਾਂ ਨੂੰ ਛੱਡ ਕੇ ਉਸ ਸ਼ਬਦ ਹੁਕਮ ਤੱਕ ਆਪਣੀ ਸੁਰਤ ਲੈ ਜਾਵਾਂਗਾ ਨਹੀਂ ਐਸਾ ਨਹੀਂ ਹੋਵੇਗਾ। ਇਹ ਅੱਖਰ ਹੀ ਸਾਡੀ ਸੁਰਤ ਨੂੰ ਸ਼ਬਦ ਨਾਲ ਮੇਲਣਗੇ। ਇਹ ਅੱਖਰ ਸਾਡੀ ਸੁਰਤ ਨੂੰ ਸਾਫ਼ ਤੇ ਪਵਿੱਤਰ ਕਰਨਗੇ। ਇਹ ਅੱਖਰ ਸਾਡੀ ਸੁੱਤੀ ਹੋਈ ਸੁਰਤ ਨੂੰ ਜਗਾਉਣਗੇ। ਇਹ ਅੱਖਰ ਹੀ ਸੁਰਤਿ ਨੂੰ ਬਲ ਪ੍ਰਦਾਨ ਕਰਨਗੇ। ਇਹ ਅੱਖਰ ਹੀ ਸਾਡੀ ਸੁਰਤਿ ਨੂੰ ਗਤਿ ਦੇਣਗੇ ਤਾਂਕਿ ਸਾਡੀ ਸੁਰਤਿ

ਸ਼ਬਦ ਵੱਲ ਚੱਲ ਸਕੇ।

ਸਾਡੀ ਸੁਰਤ ਤਮ ਅੰਧਕੂਪ ਸੰਸਾਰ ਦੇ ਅੰਧੇ ਖੂਹ ਵਿਚ ਛਿਗੀ ਹੋਈ ਨੂੰ
ਗੁਰੂ ਸ਼ਬਦ ਦਾ ਕੁੰਡਾ ਹੀ ਸਾਡੀ ਸੁਰਤਿ ਨੂੰ ਇਸ ਸੁਰਤਿ ਦੀ ਬਾਂਹ ਫੜ
ਕੇ ਅੰਧੇ ਖੂਹ ਤੋਂ ਬਾਹਰ ਕੱਢ ਲਿਆਉਂਦਾ ਹੈ।

ਬਾਹ ਪਕਰਿ ਕਵਿ ਲੀਨੇ ਅਪੁਨੇ,
ਗਿਰ ਅੰਧ ਕੂਪ ਤੇ ਮਾਇਆ॥
ਕਹੁ ਨਾਨਕ ਗੁਰਿ ਬੰਧਨ ਕਾਟੇ,
ਬਿਛੁਰਤ ਆਨਿ ਮਿਲਗਇਆ॥

—ਸਾਰਗ ਮਹਲਾ ੫, ਪੰਜਾਬ ੧੨੧੯

ਸਤਿਗੁਰੂ ਦੇ ਦਰ ਖਾਲਸੇ ਦੀ ਸੁਰਤਿ ਦੀ ਘਾੜਤ ਘੜੀ ਜਾਣੀ ਹੈ।
ਪੁਗ ਖਲੋਤੇ ਮਹਾਂਪੁਰਖਾਂ ਵਰਗੀ ਸੋਝੀ ਸੁੱਧ ਘੜੀ ਜਾਣੀ ਹੈ। ਬੰਦੇ ਦੇ ਪਾਸ
ਬੁੱਧ ਤੇ ਹੈ ਸੁੱਧ ਕੋਈ ਨਹੀਂ। ਬੁੱਧ ਹੁੰਦਿਆਂ ਹੋਇਆਂ ਇਹ ਜੀਵਨ ਦੇ ਹਰ
ਪੜਾਅ ਤੇ ਹਾਰਦਾ ਹੈ। ਜੇ ਬੁੱਧ ਘੜੀ ਜਾਏ ਤਾਂ ਸੁੱਧ ਆ ਜਾਂਦੀ ਹੈ। ਫਿਰ
ਬੁੱਧ ਵਿਅਰਥ ਲੇਖੇ ਛੱਡ ਕੇ ਬੇਅੰਤ ਬੇਅੰਤ ਦਾ ਜਾਪ ਕਰਦੀ ਹੈ। ਸਮਝ ਆ
ਜਾਂਦੀ ਹੈ ਕਿ ਸੰਸਾਰ ਵੱਲ ਜਾਣਾ ਹੈ ਤਾਂ ਬੁੱਧ ਕੰਮ ਆਏਗੀ ਪ੍ਰਮਾਤਮਾ ਵੱਲ
ਜਾਣਾ ਹੈ ਤਾਂ ਬੁੱਧ ਕੰਮ ਨਹੀਂ ਆਏਗੀ। ਇਥੇ ਗੁਰੂ ਦੀ ਬਖਸ਼ੀ ਹੋਈ ਸੁੱਧ
ਕੰਮ ਆਏਗੀ। ਦੈਵੀ ਪੁਰਖਾਂ ਨੇ ਬੁੱਧ ਨੂੰ ਪਿੱਛੇ ਕਰਕੇ ਸੁੱਧ ਨੂੰ ਅੱਗੇ ਕੀਤਾ।
ਸੁਧ ਦੇ ਪ੍ਰਕਾਸ਼ ਵਿਚ ਤਾਂ ਤਿੰਨੇ ਲੋਕਾਂ ਬਾਰੇ ਗਿਆਨ ਹੁੰਦਾ ਹੈ। ਬੁੱਧ ਵਾਲਾ
ਤਾਂ ਅਖਬਾਰ ਪੜ੍ਹ ਕੇ ਹੀ ਦੱਸੇਗਾ ਕਿ ਮੇਰੇ ਗਵਾਂਦ ਕੀ ਹੋਇਆ ਹੈ। ਗੁਰੂ
ਦੀ ਟਕਸਾਲ ਵਿਚ ਇਹ ਘਾੜਤ ਘੜੀ ਜਾਂਦੀ ਹੈ। ਇਹ ਸ਼ਰਮ ਖੰਡ ਦੀ
ਘਾੜਤ ਹੈ।

ਤਿਥੈ ਘੜੀਐ ਸੁਰਤਿ ਮਤਿ ਮਨਿ ਬੁਧਿ।
ਤਿਥੈ ਘੜੀਐ ਸੁਰਾ ਸਿਧਾ ਕੀ ਸੁਧਿ।

—ਜਪੁ

ਘੜੀ ਹੋਈ ਸੁਰਤਿ ਵਿਚ ਪ੍ਰਮਾਤਮਾ ਦਾ ਹੁਕਮ ਸ਼ਬਦ ਇਜ ਸੁਭਾਵਕ
ਹੁੰਦਾ ਹੈ ਜਿਵੇਂ ਯਾਦ ਚੇਤਾ ਸਿਮਰਤੀ ਦਾ ਸੁਭਾਵਕ ਗੁਣ ਹੈ ਇਸੇ ਤਰ੍ਹਾਂ
ਆਪਣੇ ਆਦਿ ਦਾ ਸਿਮਰਨ ਵੀ ਸੁਭਾਵਕ ਧਰਮ ਹੁੰਦਾ ਹੈ। ਇਹ ਸਿਮਰਨ
ਕਿਸੇ ਪ੍ਰਭਾਵ ਦੇ ਕਾਰਨ ਨਹੀਂ ਸਗੋਂ ਗੁਰੂ ਦੀ ਦੱਸੀ ਕਾਰ ਸਾਰੇ ਪ੍ਰਭਾਵ ਉਤਾਰ
ਦਿੰਦੀ ਹੈ ਅਤੇ ਸਿਮਰਨ ਦਾ ਸੁਭਾਅ ਨਿਖਰ ਕੇ ਸਾਹਮਣੇ ਆ ਜਾਂਦਾ ਹੈ।
ਹਣ ਪਹਿਚਾਨਣਾ ਮੁਸ਼ਕਿਲ ਹੋ ਜਾਂਦਾ ਹੈ ਕਿ ਸੁਰਤ ਕੌਣ ਹੈ ਤੇ ਸ਼ਬਦ ਕੌਣ

ਹੈ। ਸੁਰਤਿ ਰੱਬੀ ਹੁਕਮ ਨੂੰ ਪੀਰ ਮੰਨ ਕੇ ਚਰਨਾਂ ਵਿਚ ਸਿਰ ਰੱਖ ਦੇਂਦੀ ਹੈ। ਸੁਰਤਿ ਸ਼ਬਦ ਵਿਚ ਇੰਜ ਲੀਨ ਹੋ ਜਾਂਦੀ ਹੈ ਜਿਵੇਂ ਕੋਈ ਨਦੀ ਸਾਗਰ ਵਿਚ ਲੀਨ ਹੋ ਜਾਂਦੀ ਹੈ।

ਸਾਡੀ ਚੇਤਾ ਸ਼ਕਤੀ ਇੰਨੀ ਮਲੀਨ ਹੋ ਚੁਕੀ ਹੈ ਕਿ ਬਾਕੀ ਬੁਰੀਆਂ ਤੋਂ ਬੁਰੀਆਂ ਗੱਲਾਂ ਵੀ ਸਾਨੂੰ ਯਾਦ ਰਹਿ ਜਾਂਦੀਆਂ ਹਨ ਪਰ ਰੱਬੀ ਹੁਕਮ ਜੋ ਸਾਡੇ ਜੀਵਨ ਦਾ ਆਧਾਰ ਹੈ ਉਹ ਸਾਨੂੰ ਭੁੱਲ ਜਾਂਦਾ ਹੈ।

ਸੁਥਰਾ ਜੀ ਦੀ ਸਾਖੀ ਬੜੀ ਮਹੱਤਵਪੂਰਨ ਹੈ ਕਿ ਸਿੱਖਾਂ ਨੂੰ ਸੁਥਰੇ ਦੀ ਗਾਲੀ ਯਾਦ ਰਹਿ ਗਈ ਸੀ ਸ਼ਬਦ ਦੀ ਕਥਾ ਭੁੱਲ ਹੀ ਗਈ ਸੀ। ਇਹੀ ਠੀਕ ਹੈ ਕਿ ਬੰਦੇ ਦੀ ਸੁਰਤਿ ਨੂੰ ਸਿਰਫ਼ ਗਾਲੀਆਂ ਹੀ ਯਾਦ ਰਹਿੰਦੀਆਂ ਹਨ। ਜੀਵਨ ਵਿਚ ਬਚੀਆਂ ਹੀ ਗਾਲੀਆਂ ਹਨ, ਕੁਝ ਦਿੱਤੀਆਂ ਹਨ, ਕੁਝ ਲਈਆਂ ਹਨ। ਜਦੋਂ ਸਾਡੀ ਸੁਰਤਿ ਵਿਚ ਸੁੱਧ ਆ ਜਾਂਦੀ ਹੈ ਸ਼ਬਦ ਨਾਲ ਪਿਆਰ ਬਣਦਾ ਹੈ ਫਿਰ ਗਾਲੀਆਂ ਸੁਣ ਕੇ ਵੀ ਬੰਦਾ ਅਣਸੁਣਿਆ ਕਰੇਗਾ ਅਤੇ ਸ਼ਬਦ ਸੁਣ ਕੇ ਸਦਾ ਲਈ ਸ਼ਬਦ ਸੁਰਤਿ ਵਿਚ ਵੱਸ ਜਾਏਗਾ। ਜਿਸ ਸੁਰਤਿ ਵਿਚ ਸ਼ਬਦ ਲਈ ਪਿਆਰ ਹੈ ਉਥੇ ਬਿਰਥਾ ਗੱਲਾਂ ਲਈ ਥਾਂ ਹੀ ਨਹੀਂ ਬੱਚਦਾ।

ਸਾਡੀ ਸੁਰਤਿ ਦਾ ਉਸ ਭਿਖਾਰੀ ਦੀ ਝੋਲੀ ਵਾਲਾ ਹਾਲ ਹੈ ਕਿ ਜੋ ਮਿਲਿਆ ਉਸ ਨੂੰ ਝੋਲੀ ਵਿਚ ਪਾ ਲਿਆ। ਉਸ ਨੂੰ ਵੱਖ-ਵੱਖ ਕਰਨਾ ਵੀ ਆਸਾਨ ਨਹੀਂ। ਅਸੀਂ ਜੋ ਵੀ ਸੁਣਿਆ ਵੇਖਿਆ ਹੈ ਇੰਦਰੀਆਂ ਰਾਹੀਂ ਜੋ ਵੀ ਮਿਲਿਆ ਹੈ ਚੇਤਾ ਸ਼ਕਤੀ ਦੀ ਝੋਲੀ ਵਿਚ ਭਰੀ ਜਾਂਦੇ ਹਨ। ਭਿਖਾਰੀ ਵੀ ਸ਼ਾਇਦ ਕਦੀ ਆਪਣੀ ਝੋਲੀ ਧੋ ਲੈਂਦਾ ਹੋਵੇ ਸਾਨੂੰ ਉਹ ਵੀ ਕਦੀ ਧਿਆਨ ਨਹੀਂ ਆਉਂਦਾ ਕਿ ਅਸੀਂ ਤਾਂ ਸਿਮਰਤੀ ਵਿਚ ਪਾਪਾਂ ਦੇ ਕੋਲੇ ਹੀ ਭਰੇ ਹਨ ਇਸ ਝੋਲੀ ਦਾ ਹੁਣ ਤੱਕ ਕੀ ਹਾਲ ਹੋ ਗਿਆ ਹੋਵੇਗਾ। ਐਸੀ ਸਿਮਰਤੀ ਵਿਚ ਸ਼ਬਦ ਵੱਸ ਜਾਏ ਇਹ ਤਾਂ ਅਸੰਭਵ ਹੈ।

ਇਸ ਵਿਚ ਕੋਈ ਅਚੰਭਾ ਨਹੀਂ ਕਿਸੇ ਸੱਕ ਦੀ ਗੁੰਜਾਇਸ਼ ਨਹੀਂ। ਸਾਡੀ ਸੁਰਤਿ ਤੇ ਕਾਮ ਦਾ ਮੇਲ ਬੜਾ ਸੋਖਾ ਹੋ ਜਾਂਦਾ ਹੈ। ਸਾਡੀ ਸੁਰਤ ਤੇ ਕ੍ਰੋਧ ਦਾ ਮੇਲ ਆਸਾਨੀ ਨਾਲ ਹੋ ਜਾਂਦਾ ਹੈ। ਸਾਡੀ ਸੁਰਤਿ ਤੇ ਮੋਹ ਦਾ ਮੇਲ ਹੁੰਦਿਆਂ ਕੋਈ ਦਿਕਤ ਨਹੀਂ ਆਉਂਦੀ। ਸਾਡੀ ਸੁਰਤਿ ਹੰਕਾਰ ਵਿਚ ਫੌਰਨ ਲੀਨ ਹੋ ਜਾਂਦੀ ਹੈ ਅਤੇ ਐਸਾ ਵੀ ਨਹੀਂ ਕਿ ਥੋੜ੍ਹਾ ਬਹੁਤ ਮੇਲ ਹੁੰਦਾ ਹੋਵੇ। ਜਦੋਂ ਇਨ੍ਹਾਂ ਵਿਕਾਰਾਂ ਨਾਲ ਸੁਰਤਿ ਜੁੜਦੀ ਹੈ ਤਾਂ ਪੂਰਨ ਤੌਰ ਤੇ ਇਨ੍ਹਾਂ ਵਿਚ ਲੀਨ ਹੋ ਜਾਂਦੀ ਹੈ। ਪਰ ਜਦੋਂ ਸ਼ਬਦ ਨਾਲ ਸੁਰਤਿ ਦੇ ਮੇਲ ਦੀ ਗੱਲ

ਸਾਹਮਣੇ ਆਉਂਦੀ ਹੈ ਤਾਂ ਸਾਨੂੰ ਭਰੋਸਾ ਹੀ ਨਹੀਂ ਆਉਂਦਾ ਕਿ ਸਾਡੇ ਜੀਵਨ ਵਿਚ ਵੀ ਕਦੀ ਐਸਾ ਦਿਨ ਆ ਸਕਦਾ ਹੈ ਕਿ ਸਾਡੀ ਸੁਰਤਿ ਤੇ ਗੁਰੂ ਦੇ ਸ਼ਬਦ ਦਾ ਮੇਲ ਹੋ ਸਕੇ। ਅਸੀਂ ਐਸਾ ਵਿਸ਼ਵਾਸ ਬਣਾ ਬੈਠੇ ਹਾਂ ਕਿ ਇਹ ਕੰਮ ਤੇ ਮਹਾਂਪੁਰਖਾਂ ਦਾ ਹੈ ਕਿਸੇ ਸੱਚੇ ਸੰਤ ਮਹਾਂਪੁਰਖ ਦੀ ਸੁਰਤਿ ਦਾ ਸ਼ਬਦ ਨਾਲ ਮੇਲ ਹੋਇਆ ਹੋਵੇਗਾ। ਆਮ ਬੰਦਿਆਂ ਦੇ ਹਿਰਦੇ ਨੂੰ ਇਹ ਸ਼ਬਦ ਨਹੀਂ ਛੋਂਹਦਾ।

ਜਿਸਦੀ ਸੁਰਤਿ ਦਾ ਢਹਿੰਦੀ ਕਲਾ ਦਾ ਸੁਭਾਅ ਬਣ ਜਾਏ ਕਿ ਅੱਠੇ ਪਹਿਰ ਰੋਂਦੇ ਹੀ ਰੋਂਦੇ ਰਹਿਣਾ ਹੈ। ਕੁਝ ਮਿਲ ਗਿਆ ਤਾਂ ਵੀ ਰੋਂਦੇ ਰਹਿਣਾ ਹੈ ਨਾ ਮਿਲਿਆ ਤਾਂ ਵੀ ਰੋਂਦੇ ਹੀ ਰਹਿਣਾ ਹੈ। ਇਹ ਢਹਿੰਦੀ ਕਲਾ ਵਾਲੀ ਸੁਰਤ ਹੈ। ਮਾਮੂਲੀ ਗੱਲਾਂ ਵਾਸਤੇ ਇਹ ਸਤਸੰਗ ਦਾ ਸਮਾਂ ਗਵਾ ਬੈਠਦਾ ਹੈ। ਬੇਲੋੜੀ ਨੀਦ ਵਾਸਤੇ ਅੰਮ੍ਰਿਤ ਵੇਲਾ ਅਤੇ ਨਿਤਨੇਮ ਜਿਹਾ ਅਮੋਲਕ ਹੀਰਾ ਗਵਾ ਬੈਠਦਾ ਹੈ। ਦੁਨੀਆਂ ਦੇ ਰੋਣੇ ਰੋਂਦਿਆਂ ਇਹ ਅਨੰਦ ਅਤੇ ਪ੍ਰਭੂ ਕੀਰਤੀ ਦਾ ਅਵਸਰ ਗਵਾ ਬੈਠਦਾ ਹੈ। ਆਕਿਰ ਇਕ ਬਹਾਨਾ ਕਰਦਾ ਹੈ ਕਿ ਮੈਂ ਕੀ ਕਰਦਾ ਦੁਨੀਆਂ ਦੇ ਜੰਜਾਲਾਂ ਵਿਚ ਸਮਾਂ ਹੀ ਨਹੀਂ ਮਿਲਿਆ। ਸਮਾਂ ਤਾਂ ਪ੍ਰਮਾਤਮਾ ਨੇ ਬੜਾ ਦਿੱਤਾ ਸੀ ਪਰ ਇਸ ਨਿਕੰਮੇ ਜੀਵ ਨੂੰ ਸਮੇਂ ਦੀ ਕਦਰ ਕਰਨੀ ਹੀ ਨਹੀਂ ਆਈ।

ਜਦੋਂ ਕੋਈ ਗੁਰੂ ਦੀ ਰਜਾ ਵਿਚ ਆ ਕੇ ਗੁਰ ਸ਼ਬਦ ਨਾਲ ਜੁੜਦਾ ਹੈ, ਗੁਰਬਾਣੀ ਨੂੰ ਜਪਦਾ ਹੈ। ਕੀਰਤਨ ਕਰਦਾ ਹੈ, ਬਾਣੀ ਦਾ ਵਿਚਾਰ ਕਰਦਾ ਹੈ ਤਾਂ ਅੱਖਰਾਂ ਤੋਂ ਅੱਗੇ ਭਾਵ ਵਾਲੇ ਪਾਸੇ ਯਾਤਰਾ ਸ਼ੁਰੂ ਹੁੰਦੀ ਹੈ। ਫਿਰ ਗੁਰ ਸ਼ਬਦ ਉਸ ਅਕਾਲੀ ਹੁਕਮ ਸ਼ਬਦ ਨਾਲ ਜੋੜ ਦਿੰਦਾ ਹੈ ਜੋ ਇਸ ਦਾ ਅਸਲਾ ਹੈ ਉਹ ਇਸ ਦਾ ਨਿੱਜ ਘਰ ਹੈ। ਸ਼ਬਦ ਵਿਚ ਸੁਰਤਿ ਟਿੱਕ ਜਾਂਦੀ ਹੈ ਸੁਰਤਿ ਨੂੰ ਟਿਕਾਣਾ ਮਿਲ ਜਾਂਦਾ ਹੈ। ਸਾਨੂੰ ਵੇਖ ਕੇ ਹੈਰਾਨੀ ਹੁੰਦੀ ਹੈ ਕਿ ਜਿਹੜਾ ਸੱਜਣ ਪੜ੍ਹ ਰਿਹਾ ਸੀ, ਵਿਚਾਰ ਕਰ ਰਿਹਾ ਸੀ—

ਅੰਮ੍ਰਿਤ ਪੀਵਹੁ ਸਦਾ ਚਿਰ ਜੀਵਹੁ।

ਇਸ ਨੇ ਬਿਲਕੁਲ ਸੁੱਧ ਪਤ੍ਰਿਆ ਹੈ ਇਸ ਨੂੰ ਸਾਰਾ ਸ਼ਬਦ ਜੁਬਾਨੀ ਯਾਦ ਹੈ। ਇਕ ਨਹੀਂ ਬਹੁਤ ਸ਼ਬਦ ਯਾਦ ਹਨ ਪਰ ਇਹੀ ਸੱਜਣ ਅੰਮ੍ਰਿਤ ਬਾਣੀ ਪੜ੍ਹਨ ਤੋਂ ਬਾਅਦ ਸਰਾਬ ਲੈ ਕੇ ਬੈਠ ਗਿਆ ਹੈ। ਹੈਰਾਨੀ ਹੁੰਦੀ ਹੈ ਕਿ ਸਮਰੱਥ ਬਾਣੀ ਨੇ ਇਸ ਦਾ ਕੁਝ ਵੀ ਨਹੀਂ ਸੰਵਾਰਿਆ, ਜਿਹੜੇ ਸੱਜਣ ਜੁਬਾਨੀ ਪੜ੍ਹਦੇ ਹਨ—

ਹੱਕ ਪਰਾਇਆ ਨਾਨਕਾ ਉਸ ਸੁਅਰ ਉਸ ਗਾਇ।

ਉਹ ਵੀ ਪਰਾਇਆ ਹੱਕ ਖਾਈ ਜਾਂਦੇ ਹਨ।

ਜਿਹੜੇ ਰੋਜ਼ ਪੜ੍ਹਦੇ ਹਨ—ਸਚ ਸਭਨਾ ਹੋਏ ਦਾਰੂ

ਉਹ ਵੀ ਝੂਠ ਬੋਲੀ ਜਾਂਦੇ ਹਨ ਤਾਂ ਕਈ ਸੱਜਣ ਕਾਹਲੀ ਵਿਚ ਕਹਿ
ਦਿੰਦੇ ਹਨ ਕਿ ਬਾਣੀ ਪੜ੍ਹਨ ਸੁਣਨ ਦਾ ਕੀ ਫਾਇਦਾ ਹੈ।

ਗੱਲ ਹੋਰ ਹੈ ਜੋ ਸਮਝਣ ਵਾਲੀ ਹੈ। ਇਨ੍ਹਾਂ ਬੰਦਿਆਂ ਦੀ ਯਾਤਰਾ ਸ਼ੁਰੂ
ਤਾਂ ਹੋਈ ਹੈ ਪਰ ਅਧੂਰੀ ਰਹਿ ਗਈ ਹੈ, ਸੁਰਤਿ ਅੱਖਰਾਂ ਤੱਕ ਰਹਿ ਗਈ
ਹੈ। ਸ਼ਬਦ ਸੁਰਤਿ ਦਾ ਮੇਲ ਨਹੀਂ ਹੋਇਆ। ਅੱਖਰ ਯਾਦ ਕਰ ਲਏ ਹਨ।
ਰਾਗ ਤਾਲ ਯਾਦ ਕਰ ਲਏ ਹਨ। ਸਮਝਣਾ ਕਿ ਸਮੁੰਦਰ ਦੇ ਕਿਨਾਰੇ ਲੂਣ
ਹੀ ਬਣਾਉਂਦੇ ਰਹੇ ਹਨ। ਇਨ੍ਹਾਂ ਨੇ ਮਰਜ਼ੀਵੜੇ ਵਾਂਗੂੰ ਡੁਬਕੀ ਨਹੀਂ ਲਗਾਈ
ਹੀਰੇ ਹੱਥ ਨਹੀਂ ਆਏ। ਅੱਖਰਾਂ ਤੱਕ ਰਹਿ ਗਏ ਹਨ, ਹੁਕਮ ਸ਼ਬਦ ਤੱਕ
ਨਹੀਂ ਪਹੁੰਚੇ।

ਜਿਸਦੀ ਸੁਰਤਿ ਤੇ ਸ਼ਬਦ ਦਾ ਮੇਲ ਹੋ ਜਾਏ ਉਸਦਾ ਹਰ ਵਿਚਾਰ ਬਚਨ
ਤੇ ਕਰਮ ਸ਼ਬਦ ਦੀ ਕਸਵੱਟੀ ਤੇ ਪੂਰੇ ਉਤਰਨਗੇ। ਐਸੇ ਜੀਵਨ ਨੂੰ ਜਿਸਦਾ
ਸੁਰਤਿ ਸ਼ਬਦ ਦਾ ਮੇਲ ਹੋਇਆ ਹੈ। ਉਸ ਦੇ ਕੋਲ ਬੈਠਣ ਦਾ ਅਨੰਦ ਹੋਵੇਗਾ
ਉਸਦੇ ਆਸੇ ਪਾਸੇ ਰੱਬੀ ਬਰਕਤਾਂ ਦੀਆਂ ਰੋਣਕਾਂ ਹੋਣਗੀਆਂ। ਐਸਾ ਸੱਜਣ
ਜਿਥੇ ਕਦਮ ਰੱਖੇ ਜਿਸ ਥਾਂ ਤੇ ਟਿਕੇ ਲੋਕਾਂ ਦੀ ਸੋਚ ਤੇ ਕਰਮ ਬਦਲ ਜਾਣਗੇ।
ਧਰਤੀ ਵੀ ਹਰਿਆਵਲੀ ਹੋ ਜਾਵੇਗੀ, ਲੋਕਾਂ ਦੇ ਸੁਕੋ ਮਨ ਵੀ ਹਰੇ ਹੋ ਜਾਣਗੇ।
ਉਸ ਧਰਤੀ ਦੇ ਲੋਕ ਝੂਠ ਛੱਡ ਕੇ ਸਚਿਆਰ ਹੋ ਜਾਣਗੇ। ਪਾਪ ਛੱਡ ਕੇ
ਧਰਮੀ ਬਣ ਜਾਣਗੇ। ਵੈਰ ਛੱਡ ਕੇ ਮਿੱਤਰ ਬਣ ਜਾਣਗੇ। ਕਠੋਰ ਤੇ ਹਤਿਆਰੇ
ਸੱਚੇ ਸੇਵਾਦਾਰ ਬਣ ਜਾਣਗੇ। ਐਸਾ ਬੰਦਾ ਦੂਸਰੇ ਦੀ ਬੱਲੇ ਛਿੱਗੀ ਸੁਰਤਿ
ਨੂੰ ਉਚਾ ਚੁੱਕੇਗਾ ਅਤੇ ਰੱਬੀ ਹੁਕਮ ਨਾਲ ਜੋੜ ਦੇਵੇਗਾ।

ਸਤਿਗੁਰਾਂ ਨੇ ਖਾਲਸੇ ਨੂੰ ਪਹਿਲਾਂ ਵਰਨਾਤਮਿਕ ਗੁਰ ਸ਼ਬਦ ਨਾਲ ਜੋੜਿਆ
ਹੈ। ਦਿਨ-ਰਾਤ ਬਾਣੀ ਪੜ੍ਹ ਕੇ ਸੁਰਤਿ ਇਨੀ ਉੱਚੀ ਹੋ ਗਈ ਕਿ ਸੰਸਾਰਕ
ਪਦਾਰਥ ਬਹੁਤ ਨੀਵੇਂ ਰਹਿ ਗਏ ਹਨ। ਸੁਰਤਿ ਦੀ ਉਡਾਰੀ ਹੁਣ ਉੱਚੇ ਅਰਜ਼ਾਂ
ਵਿਚ ਹੈ। ਹੁਣ ਹੁਕਮੀ ਬੰਦੇ ਹੋ ਗਏ, ਆਪਣੀ ਹਉਮੈ ਮੁਕ ਗਈ ਹੈ। ਆਪਣੀ
ਮਨ-ਮਰਜ਼ੀ ਦਾ ਕੋਈ ਥਾਂ ਨਹੀਂ ਹੁਣ ਤਾਂ ਅੰਦਰੋਂ ਰੱਬ ਬੋਲਦਾ ਹੈ। ਖਾਲਸੇ
ਦਾ ਸ਼ਬਦ ਸੁਰਤਿ ਦਾ ਮੇਲ ਹੁੰਦਾ ਹੈ ਤਾਂ ਅੰਦਰੋਂ ਸਤਿਗੁਰੂ ਬੋਲਦਾ ਹੈ।
ਹੁਣ ਅੰਦਰੋਂ ਹੰਕਾਰ ਨਹੀਂ ਕਰਤਾਰ ਬੋਲਦਾ ਹੈ।

ਅਸੀਂ ਇਹ ਤਾਂ ਮੰਨ ਲੈਂਦੇ ਹਾਂ ਕਿ ਜਿਸ ਨੂੰ ਭੂਤ ਚਿਬੜ ਜਾਏ ਫਿਰ
ਉਹ ਬੰਦਾ ਨਹੀਂ ਬੋਲਦਾ ਉਸ ਦੇ ਅੰਦਰੋਂ ਭੂਤ ਬੋਲਦਾ ਹੈ। ਫਿਰ ਮੰਨਣ

ਵਿਚ ਕੀ ਰੁਕਾਵਟ ਹੈ ਕਿ ਜਿਸ ਦੇ ਅੰਦਰ ਸੁਰਤਿ ਸ਼ਬਦ ਦਾ ਮੇਲ ਹੋ ਜਾਏ ਉਸ ਦੇ ਅੰਦਰੋਂ ਸ਼ਬਦ ਹੁਕਮ ਬੋਲਦਾ ਹੈ। ਖਾਲਸਾ ਉਹ ਹੈ ਜਿਸਦੀ ਸੁਰਤਿ ਵਿਚ ਸੰਸਾਰ ਨਹੀਂ ਗੁਰ ਸ਼ਬਦ ਹੈ, ਕਰਤਾਰ ਹੈ। ਇਸ ਲਈ ਖਾਲਸਾ ਉਹ ਹੈ ਜਿਸ ਦੇ ਅੰਦਰੋਂ ਅਕਾਲ ਪੁਰਖ ਦਾ ਹੁਕਮ ਬੋਲਦਾ ਹੈ, ਖਾਲਸਾ ਆਪ ਅਕਾਲ ਪੁਰਖ ਦੇ ਹੁਕਮ ਅਨੁਸਾਰ ਚੱਲਦਾ ਹੈ ਅਤੇ ਦੂਸਰਿਆਂ ਨੂੰ ਅਕਾਲੀ ਹੁਕਮ ਅਨੁਸਾਰ ਚੱਲਣ ਦੀ ਪ੍ਰੇਰਨਾ ਦੇਂਦਾ ਹੈ। ਪਰ ਐਸਾ ਉਹੀ ਕਰੋਗਾ ਜਿਸ ਦੀ ਸੁਰਤ ਸ਼ਬਦ ਦੀ ਭੇਟਾ ਹੋ ਚੁੱਕੀ ਹੈ। ਸੁਰਤ ਸ਼ਬਦ ਦੀ ਸ਼ਰਨ ਵਿਚ ਹੈ।

ਖਾਲਸਾ ਉਹੀ ਹੈ ਜਿਸਦਾ ਸੁਰਤ ਤੇ ਸ਼ਬਦ ਦਾ ਮੇਲ ਹੈ।



ਛੁਤ-ਛਾਤ ਤੇ ਖਾਲਸਾ

ਜਿੱਥੇ ਇਕ ਮਨੁੱਖ ਦੂਸਰੇ ਦੇ ਨਾਲ ਛੋਹ ਕੇ ਅਪਵਿੱਤਰ ਹੋ ਜਾਏ। ਬੰਦਾ ਦੁਸਰੇ ਦੇ ਪਰਛਾਵੇਂ ਤੋਂ ਡਰਦਾ ਫਿਰੇ ਕਿ ਇਹ ਪਰਛਾਵਾਂ ਪੈ ਗਿਆ ਤਾਂ ਮੈਂ ਭ੍ਰਿਸ਼ਟ ਹੋ ਜਾਵਾਂਗਾ। ਇਸ ਦੇ ਪਰਛਾਵੇਂ ਨਾਲ ਮੇਰਾ ਭੋਜਨ ਭਿਟਿਆ ਜਾਵੇਗਾ ਉਥੇ ਦਿਲਾਂ ਦੀ ਕੀ ਸਾਂਝ ਹੋ ਸਕਦੀ ਹੈ ਅਤੇ ਜੀਵਨ ਦੇ ਉਸਾਰੂ ਕੰਮ ਕਿਵੇਂ ਹੋ ਸਕਦੇ ਹਨ?

ਜੀਵਨ ਸੰਗਰਾਮ ਵਿਚ ਸਾਥੀਆਂ ਦੀ ਲੋੜ ਹੈ ਅਤੇ ਹਰ ਸਾਥੀ ਮੌਢੇ ਨਾਲ ਮੌਡਾ ਜੋੜ ਕੇ ਕੰਮ ਕਰੇ ਤਾਂ ਹੀ ਇਹ ਦੁਨੀਆਂ ਇਕ ਸੁੰਦਰ ਸੁਹਾਵਣੀ ਤੇ ਸੁਖੀ ਦੁਨੀਆਂ ਬਣ ਸਕਦੀ ਹੈ। ਜਿੱਥੇ ਬੰਦੇ ਦੇ ਮਨ ਵਿਚ ਬੰਦੇ ਵਾਸਤੇ ਨਫਰਤ ਹੋਵੇ ਉਥੇ ਸੁਭ ਗੁਣਾਂ ਦਾ ਪਲਰਨਾ। ਮੌਲਣਾ ਬੜਾ ਹੀ ਮੁਸਕਿਲ ਹੈ। ਨਫਰਤ ਤੇ ਘ੍ਰੂਣਾ ਦੀ ਐਸੀ ਅਗਨੀ ਹੈ ਜਿੱਥੇ ਸੁਭ ਗੁਣਾਂ ਦਾ ਕੋਈ ਵੀ ਛੁੱਲ ਖਿਲਿਆ ਨਹੀਂ ਰਹਿ ਸਕਦਾ।

ਅੱਜ ਛੋਟਾ ਪਰਿਵਾਰ ਸੁਖੀ ਪਰਿਵਾਰ ਦੀ ਵਿਚਾਰ ਮਨੁੱਖ ਦੇ ਮਨ ਤੇ ਪ੍ਰਭਾਵ ਪਾ ਰਹੀ ਹੈ। ਛੋਟਾ ਪਰਿਵਾਰ ਥੋੜ੍ਹੇ ਬੱਚੇ ਹੋਣ ਤਾਂ ਮਨੁੱਖ ਉਨ੍ਹਾਂ ਨੂੰ ਠੀਕ ਪੜ੍ਹਾ ਲਿਖਾ ਕੇ ਕੁਝ ਬਣਾ ਸਕਦਾ ਹੈ। ਪਰ ਪੁਰਾਣੇ ਸਮੇਂ ਵਿਚ ਛੋਟਾ ਪਰਿਵਾਰ ਉਸ ਚਿੜੀ ਵਰਗਾ ਸੀ ਜਿਹੜੀ ਆਲੂਣੇ ਵਿਚੋਂ ਨਿਕਲੀ ਤੇ ਉਸ ਨੂੰ ਹਰ ਪੰਥੀ ਹਰ ਜਾਨਵਰ ਕੋਲੋਂ ਖਤਰਾ ਹੈ। ਜ਼ਮੀਨ 'ਤੇ ਵੀ ਖਤਰਾ ਹੈ, ਅਕਾਸ਼ ਵਿਚ ਵੀ ਖਤਰਾ ਹੈ। ਵੱਡੇ ਪਰਿਵਾਰਾਂ ਦੀ ਮਹਿਮਾ ਸੀ। ਲੱਖ ਪੁੱਤਰ ਤੇ ਸਵਾ ਲੱਖ ਪੋਤਰਾ, ਐਸੇ ਪਰਿਵਾਰ ਸਨ। ਅਜੇ ਕੱਲ੍ਹੇ ਦੀ ਗੱਲ ਹੈ ਕਿ ਬਿਟਿਸ਼ ਰਾਜ ਵਿਚ ਜਿਸ ਦੇ ਬਾਰਾਂ ਪੁਤਰ ਹੁੰਦੇ ਸਨ ਉਸ ਨੂੰ ਇਕ ਮੁਰੱਬਾ ਜ਼ਮੀਨ ਇਨਾਮ ਮਿਲਦੀ ਸੀ। ਅੰਗਰੇਜ਼ ਸਮਝਦੇ ਸਨ ਜ਼ਮੀਨ ਵੀ ਇਥੇ ਦੀ ਹੈ। 12 ਕੁਰਬਾਨੀ ਦੇ ਬਕਰੇ ਤਿਆਰ ਕਰਕੇ ਦੇ ਰਿਹਾ ਹੈ ਜੋ ਜੰਗ ਵਿਚ ਅੰਗਰੇਜ਼ਾਂ ਦੀ ਥਾਂ ਲੜ ਕੇ ਮਰਨਗੇ। ਉਹ ਲਾਲਚ ਦੇ ਕੇ ਇਕ ਗੱਲ ਸਾਡੇ ਦਿਮਾਗ ਵਿਚ ਪਾ ਗਿਆ ਕਿ ਗਿਣਤੀ ਵਧਾਉ ਤੇ ਗਿਣਤੀ ਇੰਨੀ ਵਧ ਰਹੀ

ਹੈ ਕਿ ਸ਼ਾਇਦ ਇਹ ਵਧੀ ਹੋਈ ਮਨੁੱਖਤਾ ਦੀ ਗਿਣਤੀ ਇਕ ਦਿਨ ਆਪਣੇ ਆਪ ਨੂੰ ਆਪ ਹੀ ਖਾ ਜਾਏਗੀ।

ਖੈਰ ਅਸੀਂ ਵੀ ਵਿਚਾਰ ਕਰ ਰਹੇ ਸਾਂ ਕਿ ਪਿਛੇ ਵੱਡੇ ਪਰਿਵਾਰਾਂ ਦੀ ਮਹਾਨਤਾ ਸੀ, ਹੱਥੀਂ ਲੜਨਾ ਹੁੰਦਾ ਸੀ। ਪੜ੍ਹਨ-ਲਿਖਣ ਦੀ ਇੰਨੀ ਮਹਿਮਾ ਨਹੀਂ ਸੀ। ਪੜ੍ਹਾਈ ਤਾਂ ਬਾਹਮਣਾਂ ਦੇ ਹੱਥ ਵਿਚ ਸੀ। ਸਸਤਰ ਚਲਾਉਣ ਦੀ ਮਹਾਨਤਾ ਸੀ। ਉਸ ਵੇਲੇ ਜਦੋਂ ਬੰਦੇ ਨੂੰ ਬੰਦੇ ਦੀ ਅਤਿਅੰਤ ਲੋੜ ਸੀ, ਇਸ ਦੇ ਸੁਚ ਭਿੱਟ ਦੇ ਕਿਆਲ ਨੇ ਬੰਦੇ ਦਾ ਚੌਬਾ ਅੰਗ ਬਿਲਕੁਲ ਹੀ ਨਕਾਰਾ ਕਰਕੇ ਰੱਖ ਦਿੱਤਾ ਸੀ।

ਸਿਰ ਤੇ ਮਾਰੂ ਦੁਸ਼ਮਣ ਗੱਜ ਰਹੇ ਹੋਣ ਤਾਂ ਉਸ ਵੇਲੇ ਜਿਹੜਾ ਬੰਦਾ ਬਾਕੀ ਸਰੀਰ ਨੂੰ ਨਿਢਾਲ ਕਰਕੇ ਇਕ ਹੱਥ ਨਾਲ ਹੀ ਲੜੇ ਕੀ ਉਹ ਸਫਲ ਹੋ ਸਕਦਾ ਹੈ? ਨਹੀਂ ਅਸੀਂ ਐਸੇ ਸਮੇਂ ਤਾਂ ਆਪਣੇ ਪ੍ਰਾਣਾਂ ਤੱਕ ਲਗਾ ਕੇ ਮੁਕਾਬਲਾ ਕਰਦੇ ਹਾਂ। ਕੋਈ ਹਥਿਆਰ ਵੀ ਕੰਮ ਆ ਸਕੇ, ਵਰਤਦੇ ਹਾਂ। ਪਰ ਸਾਡੇ ਦੇਸ਼ ਦੇ ਆਗੂਆਂ ਨੇ ਐਸੀ ਗਲਤੀ ਕੀਤੀ ਕਿ ਉਹਦਾ ਇਵਜ਼ ਸਦੀਆਂ ਤੱਕ ਭੁਗਤਣਾ ਪਿਆ। ਬੰਦਿਆਂ ਨੂੰ ਪਸੂਆਂ ਵਾਂਗ ਗੁਲਾਮ ਹੋ ਕੇ ਜੀਣਾ ਪਿਆ।

ਬਾਹਮਣ ਨੇ ਕਸ਼ਤਰੀ ਦੇ ਮੱਥੇ ਤੇ ਹੰਕਾਰ ਦਾ ਟਿੱਕਾ ਲਾ ਦਿੱਤਾ ਕਿ ਕਸ਼ਤਰੀ ਹੀ ਰਖਵਾਲਾ ਹੈ। ਕਸ਼ਤਰੀ ਹੀ ਲੜ ਸਕਦਾ ਹੈ। ਹਾਲਾਂਕਿ ਇਹ ਗੱਲ ਬਿਲਕੁਲ ਗਲਤ ਹੈ ਅਤੇ ਪੁਰਾਣੀਆਂ ਲਿਖਤਾਂ ਹੀ ਇਸ ਨੂੰ ਝੁਠਲਾ ਰਹੀਆਂ ਹਨ। ਇਕੀ ਵਾਰ ਪਰਸਰਾਮ ਨੇ ਕਸ਼ਤਰੀਆਂ ਦਾ ਕਤਲੇਆਮ ਕੀਤਾ ਸੀ। ਧਰਤੀ ਛੜ੍ਹੀਆਂ ਤੋਂ ਵਿਹਲੀ ਕਰ ਦਿੱਤੀ ਸੀ। ਪਰਸਰਾਮ ਬਾਹਮਣ ਹੈ ਕਸ਼ਤਰੀ ਨਹੀਂ। ਇਹ ਗੱਲ ਸਾਫ਼ ਹੋ ਗਈ ਕਿ ਬਾਹਮਣ ਕਸ਼ਤਰੀਆਂ ਤੋਂ ਵੀ ਚੰਗਾ ਲੜ ਸਕਦਾ ਹੈ ਅਤੇ ਲੜਿਆਂ ਸੂਦਰ ਵੀ ਕਸ਼ਤਰੀਆਂ ਤੋਂ ਚੰਗਾ ਲੜ ਸਕਦਾ ਹੈ।

ਏਕਲਵਯ ਨੂੰ ਤੀਰ ਚਲਾਉਂਦਾ ਵੇਖ ਕੇ ਅਰਜਨ ਹੈਰਾਨ ਹੋ ਗਿਆ ਸੀ, ਅਚਾਰੀਆ ਦ੍ਰੋਣ ਨੇ ਛੱਲ ਨਾਲ ਉਸ ਕੋਲੋਂ ਉਸ ਦੇ ਸੱਜੇ ਹੱਥ ਦਾ ਅੰਗੂਠਾ ਗੁਰ ਦੀਖਿਆ ਵਜੋਂ ਭੇਟ ਵਿਚ ਲੈ ਲਿਆ ਸੀ। ਉਹ ਤੀਰ ਚਲਾਉਣ ਜ਼ੋਗ ਨਹੀਂ ਸੀ ਰਿਹਾ। ਇਹ ਸਭ ਕੁਝ ਉਸ ਡਰ ਦੇ ਕਾਰਨ ਸੀ ਕਿ ਕਲੁ ਸਾਹਮਣਾ ਹੋ ਗਿਆ ਤਾਂ ਇਸ ਦਾ ਮੁਕਾਬਲਾ ਕਰਨ ਵਾਲਾ ਕੌਰਵਾਂ ਤੇ ਪਾਡਵਾਂ ਵਿਚ ਕੋਈ ਵੀ ਨਹੀਂ।

ਚੌਬਾ ਹਿੱਸਾ ਦੇਸ਼ ਦੀ ਰਖਵਾਲੀ ਕਰਦਾ ਸੀ ਉਹ ਵੀ ਜਾਲਸ ਤੇ ਅਧਾਸ ਹੋ ਚੁੱਕਾ ਸੀ ਦੇਸ਼ ਕਿਵੇਂ ਬੱਚਦਾ। ਬਾਹਮਣ ਦੀ ਤਾਲੀਮ ਨੇ ਇਕ ਵਿਤਕਰਾ ਪੈਦਾ ਕਰ ਦਿੱਤਾ ਸੀ। ਇਕਬਾਲ ਨੇ ਸੱਚ ਹੀ ਕਿਹਾ ਹੈ—

ਸੱਚ ਕਹਿਦੂ ਐ ਬ੍ਰਹਮਣ ਗਰ ਤੂ ਬੁਰਾ ਨਾ ਮਾਨੇ।
 ਤੇਰੇ ਸਨਮ ਕੱਦ ਕਿ ਭੁਤ ਹੋ ਗਏ ਪੁਰਾਨੇ।
 ਅਪਨੋਂ ਸੇ ਬੈਰ ਕਰਨਾ ਤੂਨੇ ਬੁਤੋਂ ਸੇ ਸੀਖਾ।
 ਜੰਗੋ ਜਦਲ ਸਿਖਾਇਆ ਵਾਇਜ਼ ਕੋ ਭੀ ਮੁਦਾ ਨੇ।
 ਤੰਗ ਆ ਕੇ ਮੈਨੇ ਦੈਰੇ ਹਰਮ ਕੋ ਛੋੜਾ।
 ਵਾਜ਼ ਕੀ ਵਾਜ਼ ਛੋੜੀ ਛੋੜੇ ਤੇਰੇ ਫਸਾਨੇ।

—ਇਕਬਾਲ

ਇਹ ਘੁੜਾ ਇਥੇ ਤੱਕ ਚਲੀ ਗਈ ਕਿ ਮਨੁੱਖ ਦਾ ਜੀਵਨ ਸੰਤਾਪ ਬਣ ਗਿਆ ਸੀ। ਮਨੁੱਖ ਨਾਲ ਪਸੂਆਂ ਤੋਂ ਵੀ ਭੈੜਾ ਵਿਵਹਾਰ ਕੀਤਾ ਜਾਂਦਾ ਸੀ। ਗਉ ਮਾਤਾ ਆਖ ਕੇ ਪੂਜੀ ਜਾਂਦੀ ਸੀ। ਪੰਡੀਆਂ ਵਿਚੋਂ ਗਰੁੜ ਦੀ ਪੂਜਾ ਹੁੰਦੀ ਸੀ ਪਰ ਮਨੁੱਖ ਮਾਤਾ ਨੂੰ ਪ੍ਰਕਾਰਿਆ ਜਾਂਦਾ ਸੀ।

ਇਸਤਰੀ ਤੇ ਸੂਦਰ ਅਪਵਿੱਤਰ ਹਨ ਇਹ ਵੇਦ ਮੰਤਰ ਨਹੀਂ ਪੜ੍ਹ ਸਕਦੇ।
 ਇਸਤ੍ਰੀ ਸੂਦਰੋ ਪਲੀਤਸ ਵੇਦ ਮੰਤ੍ਰ ਵਿਵਰਜਤੇ।

ਗੁਰੂ ਨਾਨਕ ਦੇਵ ਜੀ ਜਦੋਂ ਪਹਿਲੀ ਉਦਾਸੀ ਲਈ ਤੁਰੇ ਸਨ ਤਾਂ ਇਹ ਮਸਲਾ ਸਾਹਮਣੇ ਆ ਗਿਆ ਕਿ ਭਾਈ ਲਾਲੇ ਸੂਦਰ ਹੈ ਉਸ ਦੇ ਘਰ ਠਹਿਰਨਾ ਤੇ ਖਾਣਾ ਕਿਸੇ ਸਾਧੂ ਲਈ ਯੋਗ ਨਹੀਂ। ਸਤਿਗੁਰਾਂ ਨੇ ਕਿਹਾ ਸੀ ਕਿ ਸਾਰੇ ਸੈਦਪੁਰ ਵਿਚ ਅਸਲ ਇਨਸਾਨ ਜੇ ਕੋਈ ਹੈ ਤਾਂ ਉਹ ਭਾਈ ਲਾਲੇ ਹੈ। ਜੇ ਕਿਸੇ ਦੇ ਘਰ ਦਾ ਪ੍ਰਸਾਦਾ ਕਿਸੇ ਸਾਧੂ ਦੇ ਛੱਕਣ ਯੋਗ ਹੈ ਤਾਂ ਉਹ ਭਾਈ ਲਾਲੇ ਦੇ ਘਰ ਦਾ ਪ੍ਰਸਾਦਾ ਹੈ।

ਹਰਦੁਆਰ ਇਕ ਸਾਧੂ ਨੇ ਭਾਈ ਮਰਦਾਨੇ ਤੇ ਹਮਲਾ ਕਰ ਦਿੱਤਾ ਸੀ। ਉਸਦੇ ਬਣਾਏ ਚੌਕੇ ਤੇ ਭਾਈ ਮਰਦਾਨੇ ਦਾ ਪਰਛਾਵਾਂ ਪੈ ਗਿਆ ਸੀ। ਸਤਿਗੁਰਾਂ ਨੇ ਉਸ ਸਾਧੂ ਨੂੰ ਸਮਝਾਇਆ ਸੀ। ਵਿਕਾਰ ਰੂਪ ਅਸਲ ਸੂਦਰ ਤਾਂ ਤੇਰੇ ਅੰਦਰ ਹੀ ਹਨ। ਤੂੰ ਜਿਸ ਚੌਕੇ ਤੇ ਬੈਠੇਂਗਾ ਉਹ ਚੌਕਾ ਤਾਂ ਭ੍ਰਿਸਟ ਹੋ ਹੀ ਜਾਏਗਾ। ਤੈਨੂੰ ਭਾਈ ਮਰਦਾਨੇ ਦੇ ਪਰਛਾਵੇਂ ਤੋਂ ਤਾਂ ਡਰ ਲੱਗਦਾ ਹੈ ਪਰ ਤੂੰ ਅੱਜ ਤੱਕ ਆਪਣੇ ਹਿਰਦੇ ਵੱਲ ਨਹੀਂ ਵੇਖਿਆ ਕਿ ਤੇਰੇ ਅੰਦਰ ਕੀ ਹੈ।

ਕਥੁਰਿ ਛੁਮਣੀ ਭੁਦਇਆ ਕਸਾਇਣਿ,
 ਪਰ ਨਿੰਦਾ ਘਟ ਚੂਹੜੀ ਮੁਠੀ ਕੌਰਿ ਚੰਡਾਲਿ।
 ਕਾਰੀ ਕਢੀ ਕਿਆ ਥੀਐ ਜਾਂ ਚਾਰੇ ਬੈਠੀਆ ਨਾਲਿ।
 ਸਚ ਸੰਜਮ, ਕਰਣੀ ਕਾਰਾਂ ਨਾਵਣੁ ਨਾਉ ਜਪੇਗੀ।
 ਨਾਨਕ ਅਗੈ ਉਤਮ ਸੇਈ ਜਿ ਪਾਪਾਂ ਪੰਦਿ ਨ ਦੇਗੀ।

—ਸਲੋਕ ਮਹਲਾ ੧, ਵਾਰ ਮਾਝ, ਪੰਨਾ ੯੧

ਜੀਵਨ ਵਿਚ ਜਦੋਂ ਸੱਚ ਆ ਉਤਰਦਾ ਹੈ ਤਾਂ ਮਨੁੱਖ ਸਚਿਆਰ ਹੋ ਜਾਂਦਾ ਹੈ। ਹਿਰਦੇ ਵਿਚ ਸੱਚ ਆ ਵੱਸਦਾ ਹੈ ਤਾਂ ਰੋਮ-ਰੋਮ ਵਿਚੋਂ ਸੱਚ ਹੀ ਪ੍ਰਗਟ ਹੁੰਦਾ ਹੈ। ਫਿਰ ਸੱਚ ਆਪਣਾ ਸੱਚਾ ਮਾਰਗ ਆਪ ਬਣਾਉਂਦਾ ਹੈ। ਅਸੀਂ ਚੌਰੀ ਤਰ੍ਹਾਂ ਜਾਣਦੇ ਹਾਂ ਕਿ ਬਲਸ਼ਾਲੀ ਮਨੁੱਖ ਜਿਨ੍ਹਾਂ ਦੀਆਂ ਬਾਹਾਂ ਵਿਚ ਬਲ ਹੈ, ਛਾਤੀ ਵਿਚ ਜ਼ੋਰ ਹੈ, ਲੱਤਾਂ ਵਿਚ ਚੱਲਣ ਦੀ ਸਮਰੱਥਾ ਹੈ, ਸਰੀਰ ਦਾ ਇਕ-ਇਕ ਅੰਗ ਸ਼ਕਤੀ ਨਾਲ ਭਰਪੂਰ ਹੈ। ਉਹ ਬੰਦੇ ਪਹਾੜਾਂ ਨੂੰ ਤੋੜਦੇ ਹੋਏ ਰਸਤੇ ਬਣਾ ਲੈਂਦੇ ਹਨ। ਉਹ ਬੰਦੇ ਜੰਗਲਾਂ ਨੂੰ ਕੱਟ ਕੇ ਰਸਤੇ ਬਣਾ ਲੈਂਦੇ ਹਨ। ਉਹ ਬੰਦੇ ਸਮੁੰਦਰਾਂ ਨੂੰ ਪਾਰ ਕਰ ਜਾਂਦੇ ਹਨ।

ਪਰ ਜਿਹੜੇ ਬੰਦੇ ਅਪਾਰਾਜ ਹਨ ਸ਼ਕਤੀਹੀਨ ਹਨ ਜਾਂ ਮਨ ਕਰਕੇ ਹੀ ਆਲਸੀ ਹਨ ਉਨ੍ਹਾਂ ਬੰਦਿਆਂ ਦੇ ਸਾਹਮਣੇ ਸੰਵਰਿਆ ਹੋਇਆ ਰਸਤਾ ਵੀ ਕਿਉਂ ਨਾ ਹੋਵੇ ਉਹ ਉਸ ਰਸਤੇ ਤੇ ਚੱਲ ਹੀ ਨਹੀਂ ਸਕਦੇ। ਉਹ ਹਰ ਹਾਲਤ ਵਿਚ ਰੁਕਣਾ ਹੀ ਜਾਣਦੇ ਹਨ, ਚੱਲਣਾ ਨਹੀਂ।

ਜੀਵਨ ਵਿਚ ਸੱਚ ਨਾ ਹੋਵੇ ਤਾਂ ਕਿਨੇ ਸੰਜਮ ਰੱਖੋ ਜੇ ਅੰਦਰ ਸੱਚ ਨਹੀਂ ਤਾਂ ਹਰ ਸੰਜਮ ਪਾਰੰਡ ਬਣ ਜਾਏਗਾ। ਇਹੀ ਕਾਰਨ ਹੈ ਕਿ ਸੰਜਮੀ ਬੰਦੇ ਅਕਸਰ ਪਾਰੰਡੀ ਹੁੰਦੇ ਹਨ ਅਤੇ ਸਚਿਆਰ ਬੰਦੇ ਸੱਚੇ ਸੰਜਮੀ ਹੁੰਦੇ ਹਨ। ਜੀਵਨ ਵਿਚ ਪਹਿਲਾਂ ਸੱਚ ਆਵੇ ਫਿਰ ਉਸ ਸੱਚ ਵਿਚੋਂ ਸੰਜਮ ਜਨਮੇਗਾ ਜਿਵੇਂ ਫੁੱਲ ਵਿਚੋਂ ਫਲ ਨਿਕਲਦਾ ਹੈ।

ਸਾਅਦੀ ਲਿਖਦੇ ਹਨ ਇਕ ਮੁਸਲਮਾਨ ਦੰਪਤੀ ਨੇ ਰੋਜ਼ਾ ਰਖਿਆ ਛੋਟਾ ਜਿਹਾ ਮਾਸੂਮ ਬੱਚਾ ਸੀ ਉਸ ਨੇ ਜ਼ਿੱਦ ਕੀਤੀ ਕਿ ਮੈਂ ਵੀ ਰੋਜ਼ਾ ਰਖਾਂਗਾ। ਪਿਤਾ ਨੇ ਉਸ ਨੂੰ ਵੀ ਸਮਝਾਇਆ ਅਤੇ ਆਪਣੀ ਬੀਵੀ ਨੂੰ ਵੀ ਕਿਹਾ ਕਿ ਇਹ ਅਜੇ ਛੋਟਾ ਹੈ ਇਹ ਰੋਜ਼ਾ ਨਾ ਹੀ ਰੱਖੋ ਤਾਂ ਚੰਗਾ ਹੈ। ਬੱਚੇ ਨੇ ਜ਼ਿੱਦ ਕੀਤੀ, ਮਾਂ ਨੇ ਵੀ ਕਿਹਾ ਠੀਕ ਹੈ। ਬਾਪ ਨੂੰ ਮਜ਼ਬੂਰੀ ਵਿਚ ਹਾਂ ਕਰਨੀ ਪਈ। ਬੱਚੇ ਨੂੰ ਭੁੱਖ ਲੱਗੀ ਉਸ ਨੇ ਕੋਈ ਖਾਣ ਵਾਲੀ ਚੀਜ਼ ਲਈ ਅਤੇ ਛੁਪ ਕੇ ਖਾ ਲਈ। ਬਾਪ ਵੇਖ ਰਿਹਾ ਸੀ। ਉਸ ਨੇ ਪਤਨੀ ਨੂੰ ਕਿਹਾ ਤੂੰ ਅੱਜ ਉਹ ਨੁਕਸਾਨ ਕਰ ਦਿੱਤਾ ਹੈ ਜੋ ਜ਼ਿੰਦਗੀ ਭਰ ਪੂਰਾ ਨਹੀਂ ਹੋਵੇਗਾ। ਇਹ ਬੱਚਾ ਹੁਣ ਕਦੀ ਵੀ ਸੱਚਾ ਇਨਸਾਨ ਨਹੀਂ ਬਣ ਸਕੇਗਾ। ਇਹ ਜੀਵਨ ਭਰ ਪਾਰੰਡ ਹੀ ਕਰਦਾ ਰਹੇਗਾ। ਇਸ ਦਾ ਧਰਮ ਪਾਰੰਡ ਤੋਂ ਸ਼ੁਰੂ ਹੋ ਗਿਆ ਹੈ।

ਬੰਦੇ ਨੇ ਧਰਮ ਦੇ ਨਾਂ ਤੇ ਕਿਨੇ ਪਾਰੰਡ ਕੀਤੇ ਹਨ, ਕਿਨੇ ਭਰਮ ਪਾਲੇ ਹਨ। ਇਹ ਸਮਝਦਾ ਹੈ ਕਿ ਮਨ ਧੋਣਾ ਤਾਂ ਕੋਈ ਆਸਾਨ ਨਹੀਂ ਹੱਥ ਧੋ ਕੇ ਹੀ ਕਹਿ ਦਿਉ ਅਸੀਂ ਸੰਤ ਬਣ ਗਏ। ਬੰਦੇ ਨੇ ਤਾਂ ਸਾਰੀ ਆਤਮਿਕ

ਸੂਧੀ ਪਾਣੀ ਤੇ ਹੀ ਖੜ੍ਹੀ ਕਰ ਲਈ ਹੈ। ਇਹ ਸਾਨੂੰ ਕਦੀ ਨਹੀਂ ਭੁਲਣਾ ਚਾਹੀਦਾ ਕਿ ਗੁਰਮਤਿ ਵਿਚ ਸੁੱਚ ਤੇ ਸਫ਼ਾਈ ਦੋ ਚੌਜ਼ਾਂ ਜ਼ਰੂਰੀ ਹਨ ਸੁਚ ਅੰਦਰ ਹੈ ਅਤੇ ਸੁੱਚ ਸੱਚ ਕਰਕੇ ਹੈ। ਸਫ਼ਾਈ ਬਾਹਰ ਹੈ ਅਤੇ ਸਫ਼ਾਈ ਪਾਣੀ ਕਰਕੇ ਹੈ। ਸਤਿਗੁਰੂ ਦੀ ਬਾਣੀ ਵਿਚ ਪ੍ਰਮਾਣ ਮਿਲਦੇ ਹਨ-

ਕਹੁ ਨਾਨਕ ਸਚੁ ਧਿਆਇਐ॥

ਸੁਚਿ ਹੋਵੈ ਤਾਂ, ਸਚੁ ਪਾਈਐ॥

—ਆਸਾ ਦੀ ਵਾਰ, ਸਲੋਕ ਮਹਲਾ ੧, ਪੰਨਾ ੮੨

ਸਚੁ ਸਭਨਾ ਹੋਇ ਦਾਰੂ ਪਾਪ ਕਢੈ ਧੋਇ॥

ਨਾਨਕ ਵਖਾਣੈ ਬੇਨਤੀ ਜਿਨ ਸਚੁ ਪਲੈ ਹੋਇ॥

—ਸਲੋਕ ਮ: ੧, ਪੰਨਾ ੪੬੯

ਕਹ ਕਬੀਰ ਤੇਈ ਨਰ ਸੂਚੇ ਸਾਚੀ ਪਰੀ ਬੀਚਾਰਾ॥

—ਬਸੰਤ ਕਬੀਰ ਜੀ, ਪੰਨਾ ੧੧੯੫

ਸੂਚੇ ਏਹਿ ਨਾ ਆਖੀ ਅਹਿ ਬਹਨ ਜਿ ਪਿੰਡਾ ਧੋਇ॥

ਸੂਚੇ ਸੇਈ ਨਾਨਕਾ ਜਿਨ ਮਨਿ ਵਸਿਆ ਸੋਇ॥

—ਪੰਨਾ ੮੨

ਬਾਹਰਲੀ ਸਫ਼ਾਈ ਪਾਣੀ ਕਰਕੇ ਹੈ, ਸਾਬਣ ਕਰਕੇ ਹੈ—

ਭਰੀਐ, ਹਥੁ ਪੈਰੁ ਤਨੁ ਦੇਹ॥

ਪਾਣੀ ਧੋਤੈ, ਉਤਰਸੁ ਖੇਹ॥

ਮੂਤ ਪਲੀਤੀ, ਕਪੜੁ ਹੋਇ॥

ਦੇ ਸਾਬੂਣੁ ਲਈਐ ਓਹੁ ਧੋਇ॥

ਭਰੀਐ ਮਤਿ ਪਾਪਾ ਕੈ ਸੰਗਿ॥

ਓਹੁ ਧੋਪੈ, ਨਾਵੈ ਕੈ ਰੰਗਿ॥

—ਜਪੁ

ਸਤਿਗੁਰਾਂ ਨੇ ਕੋਈ ਸ਼ੱਕ ਨਹੀਂ ਰਹਿਣ ਦਿੱਤਾ, ਹੱਥ ਪੈਰ ਤਨ ਦੇਹ ਕੱਪੜੇ ਇਹ ਮੈਲੇ ਹੋ ਜਾਣ ਤਾਂ ਨਾਮ ਨਾਲ ਕਦੀ ਨਹੀਂ ਸਾਫ਼ ਹੋਣਗੇ। ਜੇ ਹੋ ਸਕਦੇ ਹੁੰਦੇ ਤਾਂ ਸਤਿਗੁਰੂ ਇਸ਼ਨਾਨ ਵਾਸਤੇ ਕਦੀ ਨਾ ਕਹਿੰਦੇ। ਸਰੀਰ ਦਾ ਆਪਣਾ ਗੁਣ ਧਰਮ ਹੈ। ਸਾਰੀ ਰਾਤ ਕੀਰਤਨ ਦਰਬਾਰ ਵਿਚ ਬੈਠ ਕੇ ਅੰਮ੍ਰਿਤ ਵੇਲੇ ਫਿਰ ਇਸ਼ਨਾਨ ਦੀ ਲੋੜ ਪੈਂਦੀ ਹੈ। ਤਨ ਤੇ ਕੱਪੜੇ ਪਾਣੀ ਤੇ ਸਾਬਣ ਤੋਂ ਬਿਨਾਂ ਸਾਫ਼ ਨਹੀਂ ਹੋਣੇ। ਇਸੇ ਤਰ੍ਹਾਂ ਮਨ ਨੂੰ ਜੋ ਮੈਲ ਲੱਗੀ ਹੈ ਪਾਪਾਂ ਨਾਲ ਮਤਿ ਭਰੀ ਹੈ ਉਹ ਪਾਣੀ ਨਾਲ ਸਾਫ਼ ਨਹੀਂ ਹੋਣੀ, ਉਹ ਨਾਮ ਦੇ ਪਿਆਰ ਨਾਲ ਹੀ ਸਾਫ਼ ਹੋਣੀ ਹੈ।

ਕਾਸ ਕਦੀ ਬੰਦੇ ਨੂੰ ਮਤ ਦੇ ਦੀਦਾਰ ਹੋ ਜਾਣ, ਨਾਮ ਰੰਗ ਦੀ ਸੋਝੀ

ਆ ਜਾਵੇ ਤਾਂ ਫਿਰ ਇਸ ਨੂੰ ਕੋਈ ਸੂਦਰ ਨਹੀਂ ਦਿਸੇਗਾ। ਫਿਰ ਤਾਂ ਇਸ ਨੂੰ ਉਹ ਜੋਤ ਨਜ਼ਰ ਆਏਗੀ ਜਿਸ ਨੂੰ ਕੋਈ ਮੈਲ ਨਹੀਂ ਲੱਗਦੀ। ਜੋ ਸਦਾ ਹੀ ਨਿਰਲੇਪ ਹੈ। ਭਗਤ ਨਾਮਦੇਵ ਜੀ ਨੇ ਉਹਨਾਂ ਸੁੱਚ ਭਿੱਟ ਮੰਨਣ ਵਾਲਿਆਂ ਨੂੰ ਹੀ ਉਸ ਬੇਚੀ ਦੇ ਇਹ ਗੁਣ ਦੌਸੇ ਹਨ।

ਮਲੈ ਨ ਲਾਛੈ ਪਾਰਮਲੋ ਪਰਮਲੇਉ ਬੇਠੋ ਗੀ ਆਈ।
ਆਵਤ ਕਿਨੈ ਨ ਪੇਖਿਓ ਕਵਨੈ ਜਾਣੈ ਗੀ ਬਾਈ।
ਕਉਣ ਕਹੈ ਕਿਣ੍ਹ ਬੂਝੀਐ ਰਮਈਆ ਆਕੁਲ ਗੀਬਾਈ। ਰਹਾਉ।
ਜਿਉ ਅਕਾਸੈ ਪੰਖੀਅਲੋ ਖੋਜ ਨਿਰਖਿਓ ਨ ਜਾਈ।
ਜਿਉ ਜਲ ਮਾਝੈ ਮਾਛਲੋ, ਮਾਰਗੁ ਪੇਖਣੋ ਨ ਜਾਈ।
ਜਿਉ ਅਕਾਸੈ ਘੜੂਅਲੋ ਮਿਗ ਦਿਸਨਾ ਭਰਿਆ।
ਨਾਮੇ ਚ ਸੁਆਮੀ ਬੀਠਲੋ ਜਿਨਿ ਤੌਨੈ ਜਰਿਆ।

ਹੇ ਭੈਣ ਮੇਰੇ ਮਾਲਕ ਨੂੰ ਮੈਲ ਦਾ ਨਿਸ਼ਾਨ ਨਹੀਂ ਪਰ ਸੁਗੰਧੀ ਵਾਂਗੀ ਵਸਿਆ ਹੋਇਆ ਹੈ। ਪਰ ਹਿਰਦੇ ਵਿਚ ਕਦੋਂ ਆਇਆ ਕਿਸੇ ਨੇ ਨਹੀਂ ਜਾਣਿਆ, ਜਾਣ ਵੀ ਕੋਣ ਸਕਦਾ ਹੈ ਉਹ ਬਾਹਰੋਂ ਆਇਆ ਹੀ ਨਹੀਂ ਉਹ ਤਾਂ ਅੰਦਰ ਹੀ ਹੈ।

ਕਉਣ ਆਖੇ ਕਿਸ ਨੇ ਜਾਣਿਆ ਹੈ ਉਹ ਹੈ ਹਰ ਥਾਂ ਤੇ ਪੂਰਨ ਤੌਰ
ਤੇ।

ਜਿਵੇ ਪੰਡੀ ਅਕਾਸ ਵਿਚ ਉੱਡਦਾ ਹੈ ਪਰ ਮਗਰ ਕੋਈ ਨਿਸ਼ਾਨ ਨਹੀਂ
ਬਚਦਾ ਹੈ। ਮੱਡੀ ਚੱਲਦੀ ਹੈ ਮਗਰ ਖੁਗ ਖੋਜ ਨਹੀਂ ਬੱਚਦਾ। ਰੱਬ ਵੀ
ਸਾਰੇ ਵਿਚਰਦਾ ਹੈ ਪਰ ਨਿਸ਼ਾਨ ਕੋਈ ਨਹੀਂ।

ਮਾਰੂਬਲ ਵਿਚ ਪਾਣੀ ਜਾਪਦਾ ਹੈ ਪਰ ਹੈ ਹੀ ਨਹੀਂ। ਮੇਰਾ ਸੁਆਮੀ ਨਾ
ਵੀ ਗਿਆਨ ਇੰਦਰੀਆਂ ਦੀ ਪਕੜ ਵਿਚ ਆਵੇ ਫਿਰ ਵੀ ਉਸ ਦੀ ਹਸਤੀ
ਹੈ ਉਸ ਨੇ ਮੇਰੇ ਤਿੰਨੇ ਤਾਪ ਸਾੜ ਦਿੱਤੇ ਹਨ।

ਜਿਸ ਨੇ ਉਸ ਨਾਲ ਨਾਤਾ ਬਣਾ ਲਿਆ ਹੈ ਭਗਤ ਨਾਮਦੇਵ ਵਰਗੇ ਭਗਤਾਂ
ਦੇ ਤਾਂ ਤਿੰਨੇ ਤਾਪ ਸੜ ਗਏ ਹਨ। ਪਰ ਜਿਨ੍ਹਾਂ ਨੇ ਉਸ ਪਰਮਜੋਤ ਨੂੰ ਨਹੀਂ
ਸਮਝਿਆ ਸਿਰਫ ਲੋਟੇ ਹੀ ਮਾੜਦੇ ਰਹੇ ਤੇ ਤਨ ਧੋਂਦੇ ਰਹੇ ਉਨ੍ਹਾਂ ਨੂੰ ਤਿੰਨ
ਤਾਪ ਸਾੜ ਗਏ। ਫਿਰ ਉਨ੍ਹਾਂ ਸਝਿਆ ਬੰਦਿਆਂ ਨੇ ਹਰ ਤਰ੍ਹਾਂ ਸੰਸਾਰ ਨੂੰ ਸਾਝਿਆ
ਹੈ। ਐਸੇ ਬੰਦਿਆਂ ਨੇ ਸਭ ਤੋਂ ਵੱਡਾ ਗੁਨਾਹ ਕੀਤਾ ਹੈ। ਹਾਫ਼ਜ਼ ਕਹਿੰਦੇ ਹਨ
ਤੂੰ ਸ਼ਰਾਬ ਪੀ ਲੈ, ਧਾਰਮਿਕ ਗ੍ਰੰਥ ਸਾੜ ਦੇਹ, ਧਾਰਮਿਕ ਅਸਥਾਨ ਸਾੜ ਦੇ
ਇਹ ਛੋਟੇ ਪਾਪ ਨਹੀਂ, ਇਹ ਬਹੁਤ ਵੱਡੇ ਪਾਪ ਹਨ। ਪ੍ਰਮਾਤਮਾ ਹੋ ਸਕਦਾ ਹੈ
ਕਿ ਤੈਨੂੰ ਮੁਆਫ ਕਰ ਦੇਵੇ ਪਰ ਇਕ ਸਭ ਤੋਂ ਵੱਡਾ ਪਾਪ ਹੈ ਉਹ ਭੁਲ ਕੇ
ਨਾ ਕਰਨਾ ਉਹ ਕੀਤਾ ਤਾਂ ਰੱਬ ਤੈਨੂੰ ਕਦੀ ਮੁਆਫ ਨਹੀਂ ਕਰੇਗਾ।

ਮੈਂ ਖੁਰੋ, ਸੋਜੋ ਬਾ ਮੁਸਹੱਡ, ਆਤਿਸ਼ ਅੰਦਰ ਕਾਬਾਜ਼ਨ।
ਹਰ ਚਿ ਖੂਹੀ ਭੁਨ, ਵਲੇ, ਦਿਸੇ ਅਜ਼ਾਰ ਮਕੁੰਨ।
ਦੁਸਰੇ ਦਾ ਦਿਲ ਸਾੜਨ ਵਾਲਾ ਗੁਰੂ ਘਰ ਵਿਚ ਪ੍ਰਵਾਨ ਨਹੀਂ। ਭਾਈ
ਮਾਹਣੈ ਨੂੰ ਸਤਿਗੁਰੂ ਅੰਗਦ ਦੇਵ ਜੀ ਨੇ ਦਰਬਾਰ ਵਿਚੋਂ ਬਾਹਰ ਕੱਚ ਦਿੱਤਾ
ਸੀ ਤੇ ਕਿੱਹਾ ਸੀ। ਦੂਸਰਿਆਂ ਦਾ ਦਿਲ ਸਾੜਨ ਵਾਲਾ ਸਿੱਖ ਨਹੀਂ। ਤੂੰ ਜੇ
ਸੜਨਾ ਹੀ ਹੈ ਤਾਂ ਇਕੱਲਾ ਸੜ ਹੋਰਾਂ ਨੂੰ ਨਾ ਸਾੜ।

ਕਿਸੇ ਨੇ ਪਿਆਰ ਨਾਲ ਕੜਾਹ ਪ੍ਰਸ਼ਾਦ ਦਿੱਤਾ ਅੱਗੋਂ ਲੈਣ ਵਾਲੇ ਨੇ
ਇਨਕਾਰ ਕਰ ਦਿੱਤਾ ਕਿ ਮੈਂ ਨਹੀਂ ਲੈਂਦਾ ਇਹ ਠੀਕ ਪਵਿੱਤਰਤਾ ਨਾਲ
ਨਹੀਂ ਬਣਿਆ। ਦੇਣ ਵਾਲੇ ਦੇ ਮਨ ਤੇ ਕੀ ਗੁਜਰੇਗਾ। ਜਿਹੜਾ ਕੜਾਹ ਪ੍ਰਸ਼ਾਦ
ਸਤਿਗੁਰੂ ਦੀ ਹਜ਼ੂਰੀ ਵਿਚ ਆਇਆ ਤੇ ਅਰਦਾਸ ਹੋਈ। ਹੁਕਮਨਾਮੇ ਰਾਹੀਂ
ਗੁਰੂ ਨੇ ਪ੍ਰਵਾਨਗੀ ਵੀ ਦੇ ਦਿੱਤੀ ਜੇ ਕੜਾਹ ਪ੍ਰਸ਼ਾਦ ਅਜੇ ਵੀ ਪ੍ਰਵਾਨ ਤੇ
ਪਵਿੱਤਰ ਨਹੀਂ ਹੋਇਆ ਫਿਰ ਸੋਚਣਾ ਪਵੇਗਾ ਕਿ ਜਿਹੜਾ ਸਤਿਗੁਰੂ ਕੜਾਹ
ਪ੍ਰਸ਼ਾਦ ਹੀ ਪਵਿੱਤਰ ਨਹੀਂ ਕਰ ਸਕਿਆ ਉਹ ਪਤਿਤਾਂ ਨੂੰ ਪਾਵਨ ਕਿਵੇਂ ਕਰੇਗਾ।
ਸਤਿਗੁਰੂ ਤਾਂ ਐਸਾ ਪਾਰਸ ਹੈ ਜੋ ਲੋਹੇ ਨੂੰ ਸੋਨਾ ਕਰ ਦਿੰਦਾ ਹੈ। ਵਾਂਸਾਂ ਵਿਚ
ਵੀ ਸੁਗੰਧੀ ਭਰ ਦਿੰਦਾ ਹੈ। ਨਿਕੰਮਿਆਂ ਨੂੰ ਵੀ ਕੰਮ ਦੇ ਬਣਾ ਦਿੰਦਾ ਹੈ।
ਭਾਈ ਗੁਰਦਾਸ ਜੀ ਲਿਖਦੇ ਹਨ—

ਸਤਿਗੁਰੂ ਪਾਰਸ ਪਰਸਿਐ ਕੰਚਨ ਕਰੈ ਮਨੂਰ ਮਲੀਣਾ।
ਸਤਿਗੁਰੂ ਬਾਵਨ ਚੰਦਨੋਂ ਵਾਸੁ ਸੁਵਾਸ ਕਰੈ ਲਾਖੀਣਾ।
ਸਤਿਗੁਰੂ ਪੁਗਾ ਪਾਰਜਾਤ ਸਿਮਲ ਸਫਲ ਕਰੈ ਸੰਗ ਲੀਣਾ।
ਮਾਨ ਸਰੋਵਰ ਸਤਿਗੁਰੂ ਕਾਗਹੁ ਹੰਸੁ ਜਲਹੁ ਢੁਧੁ ਪੀਣਾ।
ਗੁਰ ਤੀਰਥ ਦਰੀਆਉ ਹੈ ਪੜ੍ਹ ਪਰੇਤ ਕਰੈ ਪਰਬੀਣਾ।
ਸਤਿਗੁਰ ਬੰਦੀ ਛੋੜ ਹੈ, ਜੀਵਨ ਮੁਕਤਿ ਕਰੈ ਉਡੀਣਾ।
ਗੁਰਮੁਖਿ ਮਨ ਅਪਤੀਜੁ ਪਤੀਣਾ।

—ਭਾਈ ਗੁਰਦਾਸ ਜੀ, ਵਾਰ ੨੬, ਪਉੜੀ ੨੦

ਬ੍ਰਾਹਮਣਵਾਦ ਤੇ ਕਰਮਕਾਂਡ ਸਾਡੇ ਵਿਚ ਵੀ ਆ ਪੁੱਜਾ ਹੈ। ਇਸ ਤੋਂ
ਬਹੁਤ ਸੁਚੇਤ ਹੋਣ ਦੀ ਲੋੜ ਹੈ ਅਤੇ ਇਕ ਅਫਸੋਸਨਾਕ ਹੋਰ ਗੱਲ ਹੈ
ਕਿ ਕੌਮ ਨੂੰ ਕੁਝ ਬੰਦੇ ਸਿਰਫ਼ ਇਕ ਰਸਮ ਵਿਚੋਂ ਗੁਜ਼ਾਰ ਕੇ ਹੀ ਸਮਝਦੇ
ਹਨ ਅਸੀਂ ਸਿੱਖ ਸਜਾ ਦਿੱਤੇ ਹਨ। ਉਨ੍ਹਾਂ ਦੇ ਮਨ ਵਿਚ ਸਿਰਫ਼ ਆਪਣੇ ਨਾਮਣੇ
ਦੀ ਲਾਲਸਾ ਹੈ ਕਿ ਮੇਰੀਆਂ ਖਬਰਾਂ ਅਖਬਾਰਾਂ ਵਿਚ ਲੱਗ ਜਾਣ ਕਿ ਇਨ੍ਹਾਂ
ਨੂੰ ਅੰਮ੍ਰਿਤਪਾਨ ਕਰਵਾ ਦਿੱਤਾ ਹੈ। ਜਦੋਂ ਉਹ ਬੰਦੇ ਗੁਰਮਤਿ ਦੀ ਕਸਵੱਟੀ
ਤੋਂ ਲੱਗਦੇ ਹਨ ਤਾਂ ਉਨ੍ਹਾਂ ਕੋਲ ਭਰਮ ਤੋਂ ਬਿਨਾਂ ਹੋਰ ਕੁਝ ਨਹੀਂ ਨਿਕਲਦਾ।

ਮੈਂ ਬਾਂ-ਬਾਂ ਤੇ ਫਿਰ ਕੇ ਹੈਰਾਨ ਹੋਇਆ ਹਾਂ ਕਿ ਜੁਗੋ ਜੁਗ ਅਟਲ ਸਤਿਗੁਰੂ

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਸ਼ਾਮੀਂ ਸਮਾਪਤੀ ਵੇਲੇ ਖਾਲੀ ਪਾਲਕੀ ਦੀਆਂ ਪ੍ਰਕਰਮਾ ਕਰਵਾਈਆਂ ਜਾਂਦੀਆਂ ਹਨ। ਮੈਂ ਥਾਂ-ਥਾਂ ਤੇ ਸੁਚੇਤ ਕੀਤਾ ਬਹੁਤ ਥੋੜ੍ਹੇ ਸਮਝਦਾਰ ਸਿੱਖਾਂ ਨੇ ਇਸ ਗੱਲ ਨੂੰ ਮੰਨਿਆ ਤੇ ਉਸੇ ਦਿਨ ਤੋਂ ਅਮਲ ਸੁਰੂ ਹੋ ਗਿਆ। ਸਮਾਪਤੀ ਵੇਲੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਇਸੇ ਤਰ੍ਹਾਂ ਲੈ ਜਾਣਾ ਚਾਹੀਦਾ ਹੈ ਜਿਵੇਂ ਕਿ ਸਚਖੰਡ ਹਰਿਮੰਦਰ ਸਾਹਿਬ ਦੀ ਪਰੰਪਰਾ ਹੈ।

ਕੁਝ ਸੱਜਣਾਂ ਨੇ ਮੰਨ ਲਿਆ ਤੇ ਵਿਛੀਆਂ ਚਾਦਰਾਂ ਤੇ ਪਾਣੀ ਛਿੜਕਣਾ ਬੰਦ ਕਰ ਦਿੱਤਾ ਪਰ ਕੁਝ ਤਾਂ ਅਜੇ ਵੀ ਛਿੜਕੀ ਜਾ ਰਹੇ ਹਨ। ਮੈਂ ਪੁਛਦਾ ਹਾਂ ਜੇ ਤੁਸੀਂ ਪਵਿੱਤਰਤਾ ਲਈ ਪਾਣੀ ਛਿੜਕਦੇ ਹੋ ਤਾਂ ਫਿਰ ਗੁਰਦੁਆਰੇ ਦੇ ਅੰਦਰ ਤੇ ਪਵਿੱਤਰਤਾ ਪਹਿਲਾਂ ਹੀ ਹੈ। ਰਸਤਾ ਸਾਫ਼ ਤਾਂ ਇਹ ਪਾਣੀ ਕਰ ਕੋਈ ਨਹੀਂ ਰਿਹਾ।

ਜੇ ਅਦਬ ਦੀ ਗੱਲ ਕਰੀਏ ਤਾਂ ਅਦਬ ਲਈ ਤੁਸੀਂ ਹੱਥ ਜੋੜਕੇ ਸ਼ਬਦ ਪੜ੍ਹਦੇ ਹੋ, ਮੱਥਾ ਟੇਕ ਰਹੇ ਹੋ, ਇਸ ਤੋਂ ਵੱਡਾ ਅਦਬ ਪਾਣੀ ਛਿੜਕਣ ਨਾਲ ਕਿਵੇਂ ਹੋਵੇਗਾ।

ਜੇ ਅਸੀਂ ਗੁਰਮਤਿ ਨੂੰ ਸਮਝਿਆ ਹੋਵੇ ਤਾਂ ਸਫ਼ਾਈ ਤੇ ਸੁੱਚ ਦੇ ਭੇਦ ਨੂੰ ਸਮਝ ਜਾਣਾ ਪਹਿਲੀ ਗੱਲ ਹੋਵੇਗੀ ਕਿ ਦੂਸਰੇ ਦੇ ਹੱਥ ਆਪਣੇ ਨਾਲੋਂ ਪਵਿੱਤਰ ਹੀ ਦਿੱਸਣਗੇ। ਇਕ ਸਿੱਖ ਗੁਰੂ ਅਰਜਨ ਦੇਵ ਜੀ ਨੂੰ ਕਹਿ ਬੈਠਾ ਸੀ ਕਿ ਪਾਤਸ਼ਾਹ ਮੇਰੇ ਘਰੋਂ ਤੁਹਾਨੂੰ ਬਿਲਕੁਲ ਸੁੱਚਾ ਤੇ ਪਵਿੱਤਰ ਲੰਗਰ ਮਿਲੇਗਾ, ਮੇਰੇ ਘਰ ਬੱਚਾ ਕੋਈ ਨਹੀਂ। ਸਤਿਗੁਰਾਂ ਨੇ ਉਸ ਘਰੋਂ ਲੰਗਰ ਨਹੀਂ ਸੀ ਛਕਿਆ।

ਪੰਥ ਪ੍ਰਕਾਸ਼ ਦੇ ਕਰਤਾ ਗਿਆਨੀ ਗਿਆਨ ਸਿੱਖ ਜੀ ਲਿਖਦੇ ਹਨ ਕਿ ਜ਼ਕਰੀਆ ਖਾਨ ਨਾਦਰ ਸ਼ਾਹ ਨੂੰ ਸਿੱਖਾਂ ਦਾ ਹਾਲ ਸੁਣਾਉਂਦਿਆਂ ਕਹਿ ਰਿਹਾ ਸੀ—

ਆਥੇ ਹਯਾਹ ਪਿਲਾਵਤ ਤਾਹੁੰ।
ਇਕ ਹੀ ਬਰਤਨ ਮਹਿ ਸਭ ਕਾਹੁੰ।
ਖਾਣਾ ਭੀ ਇਕਠੇ ਸਭ ਖੈਹੈ।
ਸਕੇ ਬੀਰ ਆਪਸ ਮੇ ਬੈ ਹੈ।
ਜਾਤ ਗੌਤ ਭੁਲ ਕਿਰਿਆ ਨਾਮ।
ਕਰਮ ਧਰਮ ਪਿਤ ਮਾਤਾ ਕਾਮ।
ਪਿਛਲੇ ਸੌ ਤਜ ਦੇਤ ਤਮਾ।

ਸਾਡੇ ਅੱਗੇ ਬਹੁਤ ਵੱਡੀ ਵੰਗਾਰ ਹੈ ਕਿ ਜੋ ਅੰਮ੍ਰਿਤ ਛੱਕ ਕੇ ਵੀ ਖਾਲਸਾ ਫਿਰ ਖੱਤਰੀ-ਖੱਤਰੀ, ਜੱਟ-ਜੱਟ, ਨਾਈ-ਨਾਈ, ਛੀਬਾ-ਛੀਬਾ, ਝੀਵਰ-ਝੀਵਰ ਹੀ ਹੈ ਤਾਂ ਫਿਰ ਇਹ ਗੁਰੂ ਕਾ ਪਿਆਰਾ ਨਹੀਂ ਬਣਿਆ। ਫਿਰ ਇਹ ਖਾਲਸਾ ਨਹੀਂ ਇਸ ਨੇ ਅੰਮ੍ਰਿਤਪਾਨ ਨਹੀਂ ਕੀਤਾ। ਜੇ ਛੂਤ-ਛਾਤ ਕਾਇਮ ਹੈ ਜਿਸ ਨੂੰ ਕਿ ਅੱਜ ਵਿਦੇਸ਼ਾਂ ਵਿਚ ਕੋਈ ਥਾਂ ਨਹੀਂ। ਜੇ ਇਹ ਉੱਚ-ਨੀਚ ਦਾ ਕਾਇਲ ਹੈ ਤਾਂ ਜੀਵਨ ਖਾਲਸਾ ਨਹੀਂ। ਜਿਸ ਦਿਨ ਜੀਵਨ ਵਿਚੋਂ ਖੋਟ ਮੁਕਦਾ ਹੈ, ਸੁੱਚ ਭਿੱਟ ਛੂਤ-ਛਾਤ ਨਹੀਂ ਰਹਿੰਦੀ, ਸਿੰਘ ਸਿੰਘ ਨਾਲ ਪਿਆਰ ਕਰੇਗਾ, ਨਫਰਤ ਪਿਰਣਾ ਵਿਤਕਰਾ ਨਹੀਂ ਹੋਵੇਗਾ। ਯਾਦ ਰੱਖਣਾ, ਛੂਤ-ਛਾਤ ਤੇ ਖਾਲਸਾ ਇਕੱਠੇ ਨਹੀਂ ਰਹਿ ਸਕਦੇ।



ਬਿਬੇਕ ਬੁਧ ਤੇ ਖਾਲਸਾ

ਆਸਾ ਰਾਗ ਵਿਚ ਭਗਤ ਰਵਿਦਾਸ ਜੀ ਦਾ ਪਾਵਨ ਸ਼ਬਦ ਹੈ। ਹੇ ਪ੍ਰਮਾਤਮਾ ਅਸੀਂ ਅਗਿਆਨ ਨਾਲ ਪਿਆਰ ਬਣਾ ਲਿਆ ਹੈ। ਇਸ ਨੂੰ ਆਪਣੇ ਹਿੱਤ ਵਿਚ ਸਮਝ ਲਿਆ ਹੈ। ਸਾਡੇ ਬਿਬੇਕ ਗਿਆਨ ਪਰਖ ਵਾਲੀ ਵਿਚਾਰ ਦਾ ਦੀਪਕ ਮੈਲਾ ਹੋ ਗਿਆ ਹੈ। ਇਹ ਨਹੀਂ ਕਿਹਾ ਕਿ ਬੁਝ ਗਿਆ ਹੈ। ਨਹੀਂ ਦੀਵਾ ਹੈ ਗੁਲ ਆ ਗਿਆ ਹੈ ਜਾਂ ਚਿਮਨੀ ਮੈਲੀ ਹੋ ਗਈ ਹੈ। ਦੀਵਾ ਜਗਦਾ ਹੈ ਪਰ ਰੌਸ਼ਨੀ ਨਹੀਂ ਦਿੰਦਾ ਦਿਸਦਾ ਕੁਝ ਵੀ ਨਹੀਂ। ਹਰ ਮਨੁੱਖ ਕੋਲ ਗਿਆਨ ਦਾ ਦੀਵਾ ਹੈ ਪਰ ਅਗਿਆਨਤਾ ਨੇ ਕਜ਼ਿਆ ਹੋਇਆ ਹੈ।

ਮਾਣੋ, ਆਬਿਦਿਆ ਹਿੱਤ ਕੀਨੇ। ਬਿਬੇਕ ਦੀਪ ਮਨੀਨੇ। ਰਹਾਉ।

ਹਰਨ ਮੱਛੀ ਭਵਰਾ ਪਤੰਗ ਹਾਬੀ ਇਕ-ਇਕ ਦੋਸ਼ ਕਰਕੇ ਮਾਰੇ ਜਾਂਦੇ ਹਨ। ਮਨੁੱਖ ਦੇ ਬਚਨ ਦੀ ਕੀ ਆਸ ਹੋ ਸਕਦੀ ਹੈ ਇਸ ਵਿਚ ਤਾਂ ਪੰਜੇ ਹੀ ਦੋਸ਼ ਹਨ।

ਮ੍ਰਿਗ ਮੀਨ ਭਿੰਗ ਪਤੰਗ ਕੁੰਚਰ, ਏਕ ਦੋਖੁ ਬਿਨਸ।

ਪੰਚ ਦੋਖ ਅਸਾਧ ਜਾ ਮਹਿ, ਤਾਕੀ ਕੇਤਕ ਅਸ।

—ਆਸਾ ਰਵਿਦਾਸ ਜੀ, ਪੰਨਾ ੪੯੬

ਕੋਲ ਕੁਝ ਨਾ ਹੋਵੇ ਤਾਂ ਫਿਰ ਮਜ਼ਬੂਰੀ ਹੈ ਐਸੀ ਹਾਲਤ ਵਿਚ ਹਰ ਵੇਖਣ ਵਾਲਾ ਕਹਿੰਦਾ ਹੈ ਕਿ ਇਹ ਵਿਚਾਰਾ ਖਾਵੇ ਕੀ ਇਸ ਦੇ ਕੋਲ ਹੀ ਕੁਝ ਨਹੀਂ। ਇਹ ਪਾਵੇ ਤੇ ਹੰਢਾਵੇ ਕੀ, ਇਸ ਦੇ ਕੋਲ ਕੁਝ ਵੀ ਨਹੀਂ। ਇਹ ਕਿਸੇ ਨੂੰ ਦੇਵੇ ਕੀ ਇਸ ਦੇ ਕੋਲ ਕੁਝ ਵੀ ਨਹੀਂ। ਪਰ ਜੇ ਸਭ ਕੁਝ ਕੋਲ ਹੋਵੇ ਤੇ ਬੰਦਾ ਫਿਰ ਵੀ ਨਾ ਖਾਵੇ ਨਾ ਪਾਵੇ, ਨਾ ਹੀ ਕਿਸੇ ਨੂੰ ਕੁਝ ਦੇਵੇ ਤਾਂ ਲੋਕ ਕਹਿੰਦੇ ਹਨ ਕਿ ਇਹ ਕੰਜੂਸ ਮੱਖੀ ਚੂਸ ਹੈ।

ਸਾਅਦੀ ਕਹਿੰਦੇ ਹਨ ਦੋ ਬੰਦਿਆਂ ਦਾ ਜੀਵਨ ਬਿਲਕੁਲ ਹੀ ਬੇਕਾਰ ਚਲਾ ਗਿਆ ਹੈ। ਇਕ ਉਹ ਜਿਸ ਦੇ ਪਾਸ ਸਭ ਕੁਝ ਸੀ ਪਰ ਉਸ ਨੇ ਵਰਤਿਆ

ਨਹੀਂ ਖਾਧਾ ਨਹੀਂ। ਦੂਸਰਾ ਉਹ ਜਿਹੜਾ ਜਾਣਦਾ ਸਭ ਕੁਝ ਸੀ ਪਰ ਉਸ ਨੇ ਕਮਾਇਆ ਨਹੀਂ। ਆਪਣੇ ਗਿਆਨ ਅਨੁਸਾਰ ਆਪਣਾ ਜੀਵਨ ਨਹੀਂ ਬਣਾਇਆ।

ਕਬੀਰ ਸਾਹਿਬ ਦਾ ਛੁਰਮਾਨ ਹੈ ਕਿ ਇਨਸਾਨ ਕੋਲ ਵਿਚਾਰ ਦਾ ਦੀਵਾ ਤਾਂ ਹੈ। ਰੱਬ ਨੇ ਹਰ ਇਕ ਨੂੰ ਸਿਰ ਦਿੱਤਾ ਹੈ। ਇਕ ਹੱਟ ਹੈ ਇਸ ਵਿਚ ਦਿਮਾਗ ਵਿਚ ਆਲਾ ਹੈ ਇਸ ਆਲੇ ਵਿਚ ਵਿਚਾਰ ਰੂਪੀ ਪੂਜੀ ਦੀ ਥੈਲੀ ਪਈ ਹੈ। ਭਾਗਾਂ ਵਾਲੇ ਹਨ ਜਿਹੜੇ ਇਸ ਦੌਲਤ ਨੂੰ ਵਰਤਦੇ ਹਨ। ਅੱਜ ਦਾ ਵਿਗਿਆਨਕ ਵੀ ਕਹਿ ਰਿਹਾ ਹੈ ਕਿ ਆਮ ਬੰਦਾ ਤਾਂ ਆਪਣਾ ਦਿਮਾਗ ਦੋ ਫੀਸਦੀ ਵੀ ਨਹੀਂ ਵਰਤਦਾ। ਵੱਡੇ ਤੋਂ ਵੱਡੇ ਫਿਲਾਸਫਰ, ਸਾਹਿਤਕਾਰਾਂ ਮਨੋਵਿਗਿਆਨੀ ਅਤੇ ਸਾਇੱਸਦਾਨ ਉਹ ਵੀ 11 ਤੋਂ 15 ਫੀਸਦੀ ਦਿਮਾਗ ਦੀ ਵਰਤੋਂ ਕਰਦੇ ਹਨ। ਬਾਕੀ ਇਹ ਰੱਬੀ ਪੂਜੀ ਅਣਵਰਤੀ ਹੀ ਪਈ ਰਹਿ ਜਾਂਦੀ ਹੈ। ਐਸਾ ਨਹੀਂ ਕਿ ਅਗਿਆਨੀ ਕੋਲ ਗਿਆਨ ਦੀ ਪੂਜੀ ਹੈ ਹੀ ਨਹੀਂ। ਪੂਜੀ ਤਾਂ ਹੈ ਪਰ ਉਹ ਇਸ ਦੀ ਵਰਤੋਂ ਹੀ ਨਹੀਂ ਕਰਦਾ।

ਧਨ ਦਾ ਕ੍ਰਿਪਨ ਉਡੀਕਦਾ ਹੀ ਮਰ ਜਾਂਦਾ ਹੈ ਕਿ ਧਨ ਉਸ ਵੇਲੇ ਖਰਚਾਂਗਾ ਜਦੋਂ ਅੱਖਾ ਵੇਲਾ ਆਵੇਗਾ। ਉਹ ਹਰ ਅੱਖਿਆਈ ਸਹਿਣ ਦਾ ਆਦੀ ਹੋ ਜਾਂਦਾ ਹੈ। ਉਸ ਨੂੰ ਸਭ ਤੋਂ ਵੱਡਾ ਦੁੱਖ ਜਾਪਦਾ ਹੈ ਧਨ ਖਰਚਣਾ। ਅਗਿਆਨੀ ਬੰਦਾ ਵੀ ਗਿਆਨ ਤੇ ਕਰਮ ਇਕ ਨਹੀਂ ਕਰਦਾ। ਗਿਆਨ ਦੀ ਠੀਕ ਵਰਤੋਂ ਹੋ ਜਾਵੇ ਤਾਂ ਕਰਮ ਗਿਆਨ ਅਨੁਸਾਰ ਹੋਵੇਗਾ। ਪਰ ਦੀਵਾ ਹੱਥ ਤੇ ਰੱਖ ਦੇ ਇਸ ਨੇ ਅੱਖਾਂ ਬੰਦ ਕੀਤੀਆਂ ਹਨ ਕਿ ਰੋਸ਼ਨੀ ਦਾ ਬਚਾਅ ਕਰ ਲਵਾਂ ਕਿਤੇ ਰੋਸ਼ਨੀ ਖਰਚ ਨਾ ਹੋ ਜਾਵੇ।

ਕਬੀਰ ਸਾਹਿਬ ਕਹਿੰਦੇ ਹਨ ਕਿਹੜਾ ਬੰਦਾ ਨਹੀਂ ਜਾਣਦਾ ਕਿ ਅਵਗੁਣ ਬੁਰੇ ਹਨ। ਉਹੀ ਬੰਦਾ ਜੋ ਆਪ ਅਵਗੁਣ ਕਰਦਾ ਹੈ ਉਹ ਜਦੋਂ ਦੂਸਰੇ ਨੂੰ ਸਮਝਾਉਂਦਾ ਹੈ ਕਿ ਅਵਗੁਣ ਬੁਰੇ ਹਨ ਇਹ ਨਹੀਂ ਕਰਨੇ ਚਾਹੀਦੇ। ਬੰਦਾ ਹੈਰਾਨ ਹੋ ਜਾਂਦਾ ਹੈ ਕਿ ਇਹ ਤਾਂ ਪੂਰਾ ਗਿਆਨਵਾਨ ਹੈ। ਇਹ ਤਾਂ ਸਭ ਕੁਝ ਜਾਣਦਾ ਹੈ। ਪਰ ਉਹ ਬੰਦਾ ਜਦੋਂ ਆਪ ਖੂਹ ਵਿਚ ਛਾਲ ਮਾਰਦਾ ਹੈ ਤਾਂ ਵੇਖਣ ਵਾਲਾ ਹੈਰਾਨ ਹੋ ਜਾਂਦਾ ਹੈ ਕਿ ਇਹ ਤਾਂ ਸਭ ਕੁਝ ਜਾਣਦਾ ਸੀ। ਕਲੁਝਾ ਸਾਨੂੰ ਸਮਝਾ ਰਿਹਾ ਸੀ ਇਸ ਦੇ ਹੱਥ ਤੇ ਦੀਵਾ ਸੀ ਇਹ ਕਿਉਂ ਖੂਹ ਵਿਚ ਡਿੱਗ ਪਿਆ ਹੈ। ਬੰਦੇ ਦੇ ਦੁੱਖ ਦਾ ਵੱਡਾ ਕਾਰਨ ਇਹੀ ਹੈ ਕਿ ਹੱਥ 'ਤੇ ਦੀਵਾ ਹੁੰਦਿਆਂ ਭਾਵ ਜਾਣਦਿਆਂ ਹੋਇਆਂ ਕਿ ਅਵਗੁਣ ਬੁਰੇ ਹਨ, ਇਹ ਫਿਰ ਅਵਗੁਣ ਕਰਦਾ ਹੈ।

ਕਬੀਰ ਮਨੁ ਜਾਨੈ ਸਭ ਬਾਤ ਜਾਨਤ ਹੀ ਅਉਗੁਨ ਕਰੇ॥
ਕਾਹੇ ਕੀ ਕੁਸਲਾਤ ਰਾਬਿ ਦੀਪੁ ਭੂਏ ਪਰੇ॥

—ਸਲੋਕ ਨੰ: ੨੧੬

ਭਲੇ ਤੋਂ ਭਲੇ ਮਨ ਵਿਚ ਬੁਰੇ ਖਿਆਲ ਆਉਂਦੇ ਹਨ ਅਤੇ ਬੁਰੇ ਤੋਂ
ਬੁਰੇ ਬੰਦੇ ਦੇ ਮਨ ਵਿਚ ਭਲੇ ਖਿਆਲ ਆਉਂਦੇ ਹਨ। ਜਦੋਂ ਚੋਰ ਹਤਿਆਰਾ
ਵਿਭਚਾਰੀ ਬੁਰੇ ਲਈ ਚੱਲਦੇ ਹਨ ਤਾਂ ਅੰਦਰੋਂ ਇਹ ਖਿਆਲ ਆਉਂਦਾ ਹੈ
ਕਿ ਮੈਂ ਚੰਗਾ ਨਹੀਂ ਕਰ ਰਿਹਾ ਪਰ ਬਿਬੇਕ ਦੀਪ ਮਲੀਨ ਹੋਣ ਕਰਕੇ ਐਸਾ
ਹੀ ਹੁੰਦਾ ਹੈ ਜਿਵੇਂ ਕੋਈ ਜੁਗਨੂੰ ਟਿਮਟਿਮਾਏ ਤੇ ਫਿਰ ਹਨ੍ਹੇਰਾ ਹੋ ਜਾਏ।
ਕੋਈ ਅੱਗ ਦੀ ਚੰਗਿਆਝੀ ਦਿੱਸੇ ਫਿਰ ਪ੍ਰਧ ਹਨੇਰਾ ਹੋ ਜਾਏ ਉਸ ਦਾ ਬਿਬੇਕ
ਦੀਵਾ ਮਲੀਨ ਹੈ, ਮਨ ਬੁਰੇ ਨੂੰ ਬੁਰਾ ਨਹੀਂ ਮੰਨਦਾ।

ਪਾਪ ਬੁਰਾ ਪਾਪੀ ਕਉ ਪਿਆਰਾ॥
ਪਾਪਿ ਲਦੇ ਪਾਪੇ ਪਾਸਾਰਾ॥

—ਓਂਕਾਰ, ਪੰਜਾ ੯੩੫

ਗੁਰਮੁਖ ਜਨ ਦੇ ਅੰਦਰ ਵੀ ਬੁਰਾ ਖਿਆਲ ਆਇਆ ਕਿ ਚੇਰੀ ਕਰ ਲਵਾਂ,
ਹੱਤਿਆ ਕਰ ਦੇਵਾਂ, ਵਿਭਚਾਰ ਕਰ ਲਵਾਂ, ਅਵਗੁਣ ਕਰ ਲਵਾਂ ਪਰ ਬਿਬੇਕ
ਦੀਵਾ ਜਗਮਗਾ ਰਿਹਾ ਹੈ। ਉਹ ਫੌਰਨ ਕਹਿੰਦਾ ਹੈ ਮਨ ਹੋਰ ਕੋਈ ਵੇਖੇ ਨਾ
ਵੇਖੇ ਰੱਖ ਤਾਂ ਵੇਖਦਾ ਹੈ। ਉਸ ਦੇ ਅੰਦਰ ਗਿਆਨ ਦਾ ਸੂਰਜ ਚੜ੍ਹ ਜਾਂਦਾ
ਹੈ। ਅਗਿਆਨਤਾ ਦਾ ਅੰਧਕਾਰ ਮੁਕ ਜਾਂਦਾ ਹੈ। ਐਸਾ ਗਿਆਨੀ ਖੂਹ ਵਿਚ
ਛਾਲ ਨਹੀਂ ਮਾਰਦਾ ਬਲਕਿ ਦੂਸਰਿਆਂ ਨੂੰ ਵੀ ਬਚਾਉਂਦਾ ਹੈ ਕਿ ਬਚ ਜਾਉ
ਅੱਗੇ ਖੂਹ ਹੈ ਬਚ ਜਾਉ।

ਇਕ ਪ੍ਰਸ਼ਨ ਪੈਦਾ ਹੁੰਦਾ ਹੈ ਅਗਿਆਨੀ ਮਨੁੱਖ ਦੀਵਾ ਹੁੰਦਿਆਂ ਖੂਹ ਵਿਚ
ਡਿੱਗ ਪੈਂਦਾ ਹੈ ਅਤੇ ਗਿਆਨਵਾਨ ਕਿਉਂ ਅਵਗੁਣਾਂ ਦੇ ਖੂਹ ਵਿਚ ਡਿੱਗਣ
ਤੋਂ ਬਚ ਜਾਂਦਾ ਹੈ। ਉਸ ਦਾ ਕਾਰਨ ਇਹ ਹੈ ਕਿ ਗਿਆਨੀ ਦੇ ਅੰਦਰ ਜੋ
ਗਿਆਨ ਦਾ ਸੂਰਜ ਚੜ੍ਹਿਆ ਹੈ ਉਸ ਰੋਸ਼ਨੀ ਵਿਚ ਬਿਬੇਕ ਬੁੱਧ ਨਾਲ ਖਾਲਸ
ਜੀਵਨ ਵਾਲੇ ਗੁਰਮੁਖ ਨੂੰ ਇਹ ਨਿਸਚਾ ਹੁੰਦਾ ਹੈ ਕਿ ਜੋ ਬੀਜਾਂਗਾ ਉਹ ਜੜੂਰ
ਪੈਦਾ ਹੋਵੇਗਾ ਅਤੇ ਉਹ ਫਲ ਮੈਨੂੰ ਖਾਣਾ ਪਵੇਗਾ। ਬੁਰਾ ਕੀਤਾ ਹੋਇਆ ਉਹ
ਕਰਮ ਹੈ ਜੋ ਦੋਹਰਾ ਨੁਕਸਾਨ ਕਰਦਾ ਹੈ। ਇਕ ਆਪਣਾ ਦੂਸਰਾ ਸੰਸਾਰ ਦਾ।
ਇਸ ਤਰ੍ਹਾਂ ਕਹੀਏ ਕਿ ਬੁਰਾ ਕਰਨ ਵਾਲਾ ਸਰਬੱਤ ਦਾ ਹੀ ਬੁਰਾ ਕਰਦਾ ਹੈ। ਗਿਆਨੀ
ਰੁਕ ਜਾਂਦਾ ਹੈ। ਅਕਾਲ ਪੁਰਖ ਉਸ ਦੀ ਸਹਾਇਤਾ ਕਰਦਾ ਹੈ। ਉਸ ਨੂੰ ਖੂਹ

ਦਿੱਸਦਾ ਹੈ, ਖੂਹ ਵਿਚ ਡਿੱਗਣ ਦਾ ਦੁੱਖ ਦਿੱਸਦਾ ਹੈ। ਆਤਮਿਕ ਮੌਤ ਦਿੱਸਦੀ ਹੈ, ਇਸੇ ਲਈ ਗਿਆਨੀ ਬੱਚ ਜਾਂਦਾ ਹੈ।

ਅਗਿਆਨੀ ਬਿਬੇਕਹੀਨ ਹੈ। ਉਸਦਾ ਬਿਬੇਕ ਦੀਪ ਮਲੀਨ ਹੋਣ ਦੇ ਕਾਰਨ ਉਸ ਨੂੰ ਖੂਹ ਤਾਂ ਦਿੱਸਦਾ ਹੈ ਪਰ ਉਹ ਖੂਹ ਨੂੰ ਖੂਹ ਨਹੀਂ ਮੰਨਦਾ। ਸਗੋਂ ਖੂਹ ਨੂੰ ਉਹ ਸਰੋਵਰ ਮੰਨਦਾ ਹੈ ਜਿਸ ਵਿਚ ਤਰ ਕੇ ਅਨੰਦ ਮਾਣਦਾ ਹੈ। ਗਿਆਨੀ ਮੰਨਦਾ ਹੈ ਬੁਰਾ ਕੰਮ ਕਰਕੇ ਜ਼ਰੂਰ ਹੀ ਫਸਾਂਗਾ। ਪਰ ਅਗਿਆਨੀ ਤਾਂ ਮੰਨਦਾ ਹੈ ਕੋਈ ਬੁਰਾ ਹੈ ਹੀ ਨਹੀਂ। ਫਸ ਜਾਣਾ ਬੁਰਾ ਹੈ। ਜੇ ਮੈਂ ਕਾਥੂ ਨਾ ਆਵਾਂ ਤਾਂ ਕੋਈ ਪਾਪ ਨਹੀਂ।

ਮੈਂ ਐਸੇ ਪ੍ਰਬੰਧ ਕਰਾਂਗਾ, ਮੈਂ ਦੁਨੀਆਂ ਦੀਆਂ ਅੱਖਾਂ ਵਿਚ ਖਾਕ ਪਾਵਾਂਗਾ, ਮੈਂ ਖੂਹ ਵਿਚ ਵੀ ਉਤਰਾਂਗਾ ਅਤੇ ਡੁਬਾਂਗਾ ਵੀ ਨਹੀਂ। ਇਹੀ ਕਾਰਨ ਹੈ ਕਿ ਹੱਥ ਵਿਚ ਦੀਵਾ ਲੈ ਕੇ ਉਹ ਖੂਹ ਵਿਚ ਡਿੱਗਦਾ ਹੈ।

ਅਗਿਆਨੀ ਮੰਨਦਾ ਹੈ ਪਾਪ ਤਾਂ ਹੀ ਪਾਪ ਹੈ ਜੇ ਪਕਿਆ ਜਾਵਾਂ। ਅੱਜ ਤੱਕ ਕਿਸੇ ਹਾਕਮ ਨੇ ਪਾਪ ਬਾਰੇ ਸੋਚਣ ਦੀ ਕਿਸੇ ਨੂੰ ਸਜ਼ਾ ਨਹੀਂ ਦਿੱਤੀ। ਸੋਚਣ ਦਾ ਪਤਾ ਹੀ ਨਹੀਂ ਲੱਗਦਾ ਕੋਈ ਸਜ਼ਾ ਕਿਵੇਂ ਦੇਵੇਗਾ। ਜਿਵੇਂ ਸੋਚ ਪਕੜ ਵਿਚ ਨਹੀਂ ਆਉਂਦੀ ਜੇ ਮੇਰਾ ਕਰਮ ਵੀ ਪਕੜ ਵਿਚ ਨਾ ਆਵੇ ਤਾਂ ਕਾਹਦਾ ਖਤਰਾ ਹੈ। ਇਸ ਲਈ ਪਾਪੀ ਮਨੁੱਖ ਨੇ ਪਾਪ ਦੇ ਖੂਹ ਵਿਚ ਨਿਸੰਗ ਹੋ ਕੇ ਤਾਂ ਨਹੀਂ ਸਗੋਂ ਅਗੋਂ ਵੇਖਦਾ ਹੈ ਪਿਛੋਂ ਵੇਖਦਾ ਹੈ ਅਤੇ ਬੜਾ ਚੇਤੰਨ ਹੋ ਕੇ ਪਾਪ ਦੇ ਖੂਹ ਵਿਚ ਡਿੱਗਦਾ ਹੈ। ਬੱਚਦਾ ਜ਼ਰੂਰ ਹੈ ਪਰ ਲੋਕਾਂ ਦੀ ਨਜ਼ਰ ਤੋਂ ਗੁਰਮੁਖ ਤੇ ਮਨਮੁਖ ਦਾ ਇਨਾ ਹੀ ਫਰਕ ਹੈ ਕਿ ਮਨਮੁਖ ਦੁਨੀਆਂ ਦੀ ਨਜ਼ਰ ਤੋਂ ਬਚਦਾ ਹੈ। ਗੁਰਮੁਖ ਬਿਬੇਕ ਬੁਧ ਵਾਲਾ ਪਾਪਾਂ ਦੇ ਖੂਹ ਤੋਂ ਬੱਚਦਾ ਹੈ। ਬਿਬੇਕ ਬੁੱਧ ਵਾਲਾ ਭਲੀ-ਭਾਂਤ ਸਮਝਦਾ ਹੈ ਕਿ ਸੰਸਾਰ ਵਿਚ ਸਭ ਕੁਝ ਖੁੱਲ੍ਹੀ ਕਿਤਾਬ ਵਾਂਗ ਹੈ। ਇੱਥੇ ਕੁਝ ਵੀ ਐਸਾ ਨਹੀਂ ਜੋ ਲੁਕਾਇਆ ਜਾ ਸਕੇ। ਲੁਕਾ ਲੈਣ ਦਾ ਭਰਮ ਜ਼ਰੂਰ ਹੈ ਪਰ ਇੱਥੇ ਕੀ ਭਲਾ, ਕੀ ਬੁਰਾ ਸਭ ਕੁਝ ਹੀ ਪ੍ਰਗਟ ਹੈ। ਕੁਝ ਵੀ ਛੁਪਾਇਆ ਨਹੀਂ ਜਾ ਸਕਦਾ।

ਕਬੀਰ ਜੇਤੇ ਪਾਪ ਕੀਏ ਰਾਖੇ ਤਲੈ ਢੁਰਾਇ॥

ਪਰਗਟ ਭਏ ਨਿਦਾਨਿ ਸਭ ਜਬ ਪੂਛੋ ਧਰਮਰਾਇ॥

—ਸਲੋਕ ਨੰ: ੧੦੫

ਦੇਇ ਕਿਵਾਰ ਅਨਿਕ ਪਰਦੇ ਮਹਿ ਪਰਦਾਰਾ ਸੰਗ ਢਾਕੈ॥

ਚਿਤ੍ਰ ਗੁਪਤ ਜਬ ਲੇਖਾ ਮਾਗਹਿ ਤਬ ਕਉਣੁ ਪੜਦਾ ਤੇਰਾ ਢਾਕੈ॥

—ਸੋਰਠਿ ਪ: ੫, ਪੰਨਾ ੬੧੬

ਜਿਸ ਦਿਨ ਬੰਦੇ ਦੇ ਮਨ ਵਿਚ ਭਰਮ ਆ ਜਾਵੇ ਕਿ ਮੈਂ ਜੋ ਕੁਝ ਕਰਦਾ ਹਾਂ ਇਹ ਲੁਕਾਇਆ ਜਾ ਸਕਦਾ ਹੈ ਅਤੇ ਸੰਸਾਰ ਦੀ ਨਜ਼ਰ ਤੋਂ ਬਚਿਆ ਜਾ ਸਕਦਾ ਹੈ। ਅਤੇ ਕਰਤਾਪੁਰਖ ਦੀ ਨਜ਼ਰ ਤੋਂ ਵੀ ਬਚਿਆ ਜਾ ਸਕਦਾ ਹੈ। ਸਮਝ ਲੈਣਾ ਪਾਪਾਂ ਦੀ ਯਾਤਰਾ ਸ਼ੁਰੂ ਹੋ ਗਈ। ਅਸਲ ਵਿਚ ਐਸਾ ਮਨੁੱਖ ਸੰਸਾਰ ਨੂੰ ਮੰਨਦਾ ਹੈ, ਕਰਤਾਰ ਨੂੰ ਮੰਨਦਾ ਹੀ ਨਹੀਂ।

ਜਿਸ ਦਿਨ ਬੰਦਾ ਦ੍ਰਿੜ੍ਹ ਨਿਸਚਾ ਕਰ ਲੈਂਦਾ ਹੈ ਮੈਂ ਅੱਜ ਤੋਂ ਸਭ ਕੁਝ ਉਹ ਹੀ ਕਰਾਂਗਾ ਜੋ ਮੈਨੂੰ ਕਿਸੇ ਤੋਂ ਛੁਪਾਉਣਾ ਨਾ ਪਵੇ ਤਾਂ ਸਮਝ ਲੈਣਾ ਜੀਵਨ ਵਿਚ ਸੱਚ ਆ ਉਤਰਿਆ ਹੈ। ਜੀਵਨ ਖਾਲਸ ਬਣ ਗਿਆ ਹੈ, ਜੀਵਨ ਵਿਚੋਂ ਖੋਟ ਖਤਮ ਹੋ ਗਿਆ ਹੈ।

ਬਿਬੇਕਹੀਨ ਮਨੁੱਖ ਪਾਪਾਂ ਦੇ ਖੂਹ ਵਿਚ ਗਿਰ ਜਾਂਦਾ ਹੈ। ਇਹ ਵਿਚਾਰ ਤਾਂ ਅਸੀਂ ਕਰ ਲਈ ਹੈ। ਇਸ ਤੋਂ ਅੱਗੇ ਇਕ ਹੋਰ ਗੱਲ ਵਿਚਾਰਨ ਵਾਲੀ ਹੈ ਕਿ ਜੇ ਬਿਬੇਕਹੀਨ ਬੰਦਾ ਪਾਪਾਂ ਦੇ ਖੂਹ ਤੋਂ ਕਿਸੇ ਤਰ੍ਹਾਂ ਬੱਚ ਵੀ ਜਾਏ ਮੰਨ ਲਉ ਉਸ ਨੂੰ ਡਿੱਗਣ ਵਾਸਤੇ ਪਾਪ ਦਾ ਖੂਹ ਮਿਲੇ ਹੀ ਨਾ ਕਿਉਂਕਿ ਕਈ ਥਾਵਾਂ ਐਸੀਆਂ ਹਨ ਜਿੱਥੇ ਖੂਹ ਹੈ ਹੀ ਨਹੀਂ।

ਐਸਾ ਸਮਝੀਏ ਕਿ ਚੋਰੀ ਕਰਨ ਦੇ ਲਈ ਮਨ ਸੀ ਪਰ ਕੋਈ ਮੌਕਾ ਨਹੀਂ ਬਣ ਸਕਿਆ। ਹੱਤਿਆ ਦਾ, ਵਿਭਚਾਰ ਦਾ ਕੋਈ ਇਤਫਾਕ ਨਹੀਂ ਬਣ ਸਕਿਆ। ਐਸੇ ਬੰਦੇ ਨੇ ਸੋਚਿਆ ਕਿ ਬੁਰਾ ਕਰਨ ਦਾ ਮੈਨੂੰ ਮੌਕਾ ਹੀ ਨਹੀਂ ਮਿਲਿਆ ਪਰ ਕਿਸੇ ਨੂੰ ਕੀ ਪਤਾ ਹੈ ਕਿ ਇਹ ਮੇਰੀ ਬੇਵਸੀ ਹੈ। ਫਿਰ ਉਹ ਆਪਣੇ ਨਾਲ ਧਰਮ ਜੋੜਨ ਦਾ ਯਤਨ ਕਰਦਾ ਹੈ। ਬਿਬੇਕ ਅੰਦਰ ਹੈ ਨਹੀਂ ਐਸਾ ਮਨੁੱਖ ਦੂਸਰੇ ਖੂਹ ਵਿਚ ਡਿੱਗਦਾ ਹੈ ਜਿਸ ਨੂੰ ਭਰਮ ਦਾ ਖੂਹ ਕਹਿੰਦੇ ਹਾਂ ਇਹ ਪਹਿਲੇ ਖੂਹ ਨਾਲੋਂ ਵੀ ਖਤਰਨਾਕ ਹੈ।

ਭ੍ਰਮ ਕੀ ਕੂਈ ਤ੍ਰਿਸਨਾ ਰਸ ਪੰਕਜ ਅਤਿ ਤੰਖਣ ਮੋਹ ਕੀ ਵਾਸ //

—ਗਊੜੀ ਮ: ੫, ਪੰਨਾ ੨੦੮

ਕੂਪੁ ਭਰਿਓ ਸੈਸੇ ਦਾਦਿਗਾ ਕਛੁ ਦੇਸੁ ਬਿਦੇਸੁ ਨਾ ਸੂਝ

ਐਸਾ ਮੇਰਾ ਮਨ ਬਿਖਿਆ ਬਿਮੋਹਿਆ

ਕਛੁ ਆਰਾ ਪਾਰ ਨ ਸੂਝ //

—ਗਊੜੀ ਰਵਿਦਾਸ ਜੀ, ਪੰਨਾ ੩੪੬

ਬਿਬੇਕਹੀਨ ਜਦੋਂ ਭਰਮ ਦੇ ਖੂਹ ਵਿਚ ਡਿੱਗਦਾ ਹੈ ਤਾਂ ਵੱਡਾ ਨੁਕਸਾਨ ਇਹ ਹੁੰਦਾ ਹੈ ਕਿ ਯਾਤਰਾ ਬਿਲਕੁਲ ਹੀ ਬੰਦ ਹੋ ਜਾਂਦੀ ਹੈ। ਐਸਾ ਖੂਹ ਦਾ ਡੱਡੂ ਖੂਹ ਨੂੰ ਹੀ ਸਮੁੰਦਰ ਸਮਝ ਲੈਂਦਾ ਹੈ।

ਮੈਂ ਸੁਣਿਆ ਹੈ ਕਿ ਇਕ ਸਮੁੰਦਰ ਦਾ ਡੱਡੂ ਖੂਹ ਦੇ ਕਿਨਾਰੇ ਆ ਗਿਆ। ਉਸ ਨੇ ਖੂਹ ਦੇ ਡੱਡੂਆਂ ਨੂੰ ਕਿਹਾ ਸੁਣਾਉ ਵੀਰੇ ਤੁਹਾਡਾ ਕੀ ਹਾਲ ਹੈ। ਖੂਹ ਦੇ ਡੱਡੂਆਂ ਨੇ ਕਿਹਾ ਅਸੀਂ ਬੜੇ ਅਨੰਦ ਵਿਚ ਹਾਂ। ਤੂੰ ਬਾਹਰ ਖੜਾ ਹੀ ਕਿਉਂ ਹਾਲ ਪੁਛੀ ਜਾ ਰਿਹਾ ਹੈ। ਆ ਸਾਡੇ ਘਰ ਆ ਤੇਰਾ ਸਵਾਗਤ ਹੈ। ਬਾਹਰ ਦੀ ਤਪਸ਼ ਵਿਚ ਪ੍ਰੇਸ਼ਾਨ ਹੋ ਗਿਆ ਹੋਵੇਂਗਾ ਆ ਸ਼ੀਤਲ ਜਲ ਵਿਚ ਇਸ਼ਨਾਨ ਕਰ, ਤਾਰੀਆਂ ਲਾ ਫਿਰ ਹਾਲ ਦੀ ਗੱਲ ਕਰਾਂਗੇ।

ਸਮੁੰਦਰ ਦੇ ਡੱਡੂ ਨੇ ਕਿਹਾ ਮੈਂ ਤੁਹਾਡਾ ਹਾਲ ਵੇਖ ਕੇ ਪ੍ਰੇਸ਼ਾਨ ਹੋ ਗਿਆ ਹਾਂ। ਤੁਸੀਂ ਕਿਸੇ ਤਰ੍ਹਾਂ ਬਾਹਰ ਆ ਜਾਓ ਮੈਂ ਤੁਹਾਨੂੰ ਸਮੁੰਦਰ ਤੱਕ ਲੈ ਜਾਵਾਂ। ਖੂਹ ਦੇ ਡੱਡੂ ਨਰਾਜ਼ ਤਾਂ ਹੋਏ ਪਰ ਫਿਰ ਵੀ ਹਿੰਮਤ ਕੀਤੀ ਤੇ ਕਿਹਾ ਦੱਸੀ ਤੇਰਾ ਸਮੁੰਦਰ ਕਿਨਾ ਕੁ ਹੈ ਥੋੜੀ ਜਿਹੀ ਛਲਾਂਗ ਲਗਾਈ ਖੂਹ ਦੇ ਡੱਡੂ ਨੇ। ਸਮੁੰਦਰ ਦੇ ਡੱਡੂ ਨੇ ਕਿਹਾ ਨਹੀਂ ਵੱਡਾ ਹੈ। ਦੂਸਰੀ ਛਲਾਂਗ ਲਗਾਈ ਸਮੁੰਦਰ ਏਡਾ ਕੁ ਹੈ ਸਮੁੰਦਰ ਦੇ ਡੱਡੂ ਨੇ ਕਿਹਾ ਨਹੀਂ ਬਹੁਤ ਵੱਡਾ ਹੈ। ਖੂਹ ਦੇ ਡੱਡੂਆਂ ਨੇ ਇਕ ਜ਼ਬਾਨ ਹੋ ਕੇ ਕਿਹਾ ਫਿਰ ਸਮੁੰਦਰ ਇਕ ਕਲਪਨਾ ਹੈ ਕਿਉਂਕਿ ਇਸ ਤੋਂ ਪਰ੍ਹਾਂ ਤਾਂ ਹੋਰ ਹੈ ਹੀ ਕੁਝ ਨਹੀਂ।

ਮਨੁੱਖਤਾ ਦੀ ਮੰਦਭਾਗਤਾ ਤੇ ਅਫਸੋਸ ਹੈ ਕਿ ਬਿਬੇਕਹੀਨ ਹੋਣ ਕਰਕੇ ਮਨੁੱਖ ਭਰਮੀ ਹੋ ਜਾਂਦਾ ਹੈ। ਫਿਰ ਮੂਰਖ ਅਤੇ ਢੀਠ ਹੋ ਜਾਂਦਾ ਹੈ। ਫਿਰ ਕੋਈ ਮਹਾਂਪੁਰਖ ਬਿਬੇਕਵਾਨ ਉਸ ਸਮੁੰਦਰ ਦੀ ਖਬਰ ਵੀ ਦਿੰਦਾ ਹੈ ਤਾਂ ਇਹ ਮੰਨਣ ਵਾਸਤੇ ਤਿਆਰ ਨਹੀਂ ਹੁੰਦਾ। ਇਹ ਖੂਹ ਦਾ ਡੱਡੂ ਐਸਾ ਭਰਮ ਦੇ ਖੂਹ ਵਿਚ ਛਿੱਗਾ ਹੈ ਕਿ ਉਸੇ ਖੂਹ ਵਿਚ ਚੱਕਰ ਲਗਾਉਂਦਿਆਂ ਇਸ ਦਾ ਅੰਤ ਹੋ ਜਾਂਦਾ ਹੈ। ਜੇ ਭਰਮ ਦੇ ਖੂਹ ਵਿਚ ਹੀ ਜੀਵਨ ਬਤੀਤ ਹੋ ਗਿਆ ਤਾਂ ਮਨੁੱਖਾ ਜਨਮ ਮਿਲਿਆ ਜ਼ਰੂਰ ਹੈ ਪਰ ਸਫਲ ਨਹੀਂ ਹੋਇਆ। ਕੀਮਤੀ ਚੀਜ਼ ਲੈ ਕੇ ਜੋ ਬਰਬਾਦ ਕਰੋ, ਪ੍ਰਾਪਤੀ ਦੀ ਸਾਬਾਸ ਬਜਾਏ ਬਰਬਾਦ ਕਰਨ ਦੀ ਸਜ਼ਾ ਮਿਲਦੀ ਹੈ। ਹੈਰਾਨੀ ਹੁੰਦੀ ਹੈ ਕਿ ਇੰਨੀਆਂ ਦਾਤਾਂ ਤੇ ਮਿਹਰਾਂ ਹੁੰਦਿਆਂ ਕੋਈ ਭੁੱਖਾ ਤੇ ਕੰਗਾਲ ਨਹੀਂ ਚਾਹੀਦਾ ਪਰ ਭੁੱਖਿਆਂ ਤੇ ਕੰਗਾਲਾਂ ਨਾਲ ਦੁਨੀਆਂ ਭਰੀ ਪਈ ਹੈ। ਦੁਨੀਆਂ ਵਿਚ ਕੋਈ ਵੀ ਮੂਰਖ ਤੇ ਜਾਹਲ ਨਹੀਂ ਚਾਹੀਦਾ ਪਰ ਮੂਰਖਾਂ ਨਾਲ ਸੰਸਾਰ ਭਰਿਆ ਪਿਆ ਹੈ। ਇਨ੍ਹੇ ਗਿਆਨ ਦੇ ਹੁੰਦਿਆਂ ਕੋਈ ਬੰਦਾ ਭਰਮੀ ਨਹੀਂ ਚਾਹੀਦਾ। ਪਰ ਭਰਮੀ ਬੰਦਿਆਂ ਨਾਲ ਤਾਂ ਦੁਨੀਆਂ ਭਰਪੂਰ ਹੈ। ਪ੍ਰਮਾਤਮਾ ਨੇ ਜੋ ਧਰਮ ਬੁਖ਼ਸ਼ਿਆ ਹੈ ਉਸ ਦੇ ਹੁੰਦਿਆਂ ਕੋਈ ਪਾਪ ਨਹੀਂ ਚਾਹੀਦਾ ਪਰ ਪਾਪੀਆਂ ਦੀ ਗਿਣਤੀ ਕਰਨੀ ਹੀ ਮੁਸਕਿਲ ਹੈ। ਇਸ ਗੱਲ ਦਾ ਉੱਤਰ ਸੰਤ ਭੀਖਾ ਜੀ ਦੇਂਦੇ ਹਨ—

ਭੋਖਾ ਭੁਖਾ ਕੌ ਨਹੀ ਸਭ ਕੀ ਗਠੜੀ ਲਾਲ।
ਖੋਲ ਨਾ ਜਾਣੈ ਗਠੜੀ ਜਾਂਤੇ ਭਇਓ ਕੰਗਾਲ।

ਗੁਰੂ ਕਲਗੀਧਰ ਜੀ ਨੇ ਖਾਲਸੇ ਨੂੰ ਇਨ੍ਹਾਂ ਪਾਪਾਂ ਦੇ ਖੂਹ ਤੋਂ ਬਚਾਉਣ
ਲਈ ਅਤੇ ਭਰਮ ਦੇ ਖੂਹ ਵਿਚ ਗਿਰਨ ਤੋਂ ਬਚਾਉਣ ਲਈ ਜਾਗਤ ਜੋਤਿ
ਦਾ ਪ੍ਰਕਾਸ਼ ਬਖਸ਼ਿਆ ਹੈ ਤੇ ਕਿਹਾ ਹੈ ਖਾਲਸਾ ਤੂੰ ਉਸ ਸਮੇਂ ਤੱਕ ਹੀ ਖਾਲਸ
ਹੈਂ ਜਦੋਂ ਤੱਕ ਜਾਗਤ ਜੋਤਿ ਦੇ ਪ੍ਰਕਾਸ਼ ਵਿਚ ਚਲੇਂਗਾ। ਜੇ ਤੂੰ ਠੇਡੇ ਖਾ
ਰਿਹਾ ਹੈਂ ਤਾਂ ਫਿਰ ਤੂੰ ਅੱਖਾਂ ਬੰਦ ਕਰਕੇ ਚੱਲ ਰਿਹਾ ਹੈਂ। ਅੱਖਾਂ ਖੋਲ ਕੇ
ਚੱਲ ਇਸ ਪ੍ਰਕਾਸ਼ ਵਿਚ ਵੇਖਣਾ ਹੈ ਤੇ ਇਨ੍ਹਾਂ ਗੱਲਾਂ ਦਾ ਧਿਆਨ ਰੱਖਣਾ
ਹੈ।

ਮਨ ਵਿਚ ਇਕ ਪ੍ਰਭੂ ਤੋਂ ਬਿਨਾਂ ਕਿਸੇ ਦੂਸਰੇ ਦਾ ਖਿਆਲ ਤੱਕ ਨਹੀਂ
ਆਉਣ ਦੇਣਾ ਕਿ ਪ੍ਰਮਾਤਮਾ ਤੋਂ ਬਿਨਾਂ ਕੋਈ ਹੋਰ ਵੀ ਆਸਰਾ ਹੈ। ਪੂਰਨ
ਤੌਰ ਤੇ ਪ੍ਰੇਮ ਅਤੇ ਸ਼ਰਧਾ ਨਾਲ ਜੀਵਨ ਨੂੰ ਸੰਵਾਰਨਾ ਹੈ। ਤੇਰੀ ਫੱਬਣ ਸੋਭਾ
ਸਿੱਗਾਰ ਹੈ। ਪ੍ਰੇਮ ਤੇ ਸ਼ਰਧਾ ਨਾਲ ਜੀਵਨ ਸੰਵਾਰਨਾ, ਬਰਤ ਰੱਖਣੇ, ਕਬਰਾਂ
ਪੂਜਣੀਆਂ, ਮੜ੍ਹੀਆਂ ਪੂਜਣੀਆਂ ਇਹ ਗਲਤੀ ਭੁੱਲ ਕੇ ਵੀ ਨਹੀਂ ਕਰਨੀ। ਮਨ
ਵਿਚ ਦੂਜੇ ਦਾ ਖਿਆਲ ਆ ਗਿਆ ਤਾਂ ਤੀਰਥਾਂ ਤੇ ਜਾਣਾ, ਦਾਨ ਕਰਨੇ, ਦਯਾ
ਸਾਧਣੀ, ਤਪ ਰੱਖਣੇ, ਸੰਜਮ ਰੱਖਣੇ ਇਕ ਕੌਡੀ ਕੀਮਤ ਨਹੀਂ ਰੱਖਦੇ। ਇਕ
ਪ੍ਰਮਾਤਮਾ ਨਾਲ ਸਾਂਝ ਬਣ ਗਈ ਤਾਂ ਸਭ ਕੁਝ ਹੋ ਗਿਆ। ਸਿੱਖ ਵਾਸਤੇ ਇਕ
ਦੀ ਪ੍ਰੀਤੀ ਤੇ ਪ੍ਰੇਮ ਬਿਨਾਂ ਕਿਸੇ ਕਰਮਕਾਂਡ ਨੂੰ ਕਰਨਾ ਤਾਂ ਇਕ ਪਾਸੇ ਰਿਹਾ
ਇਹਨੂੰ ਪਛਾਣ ਵੀ ਨਾ, ਬਿਲਕੁਲ ਹੀ ਕੋਈ ਸਾਂਝ ਨ ਬਣਾਵੇ।

ਜਦੋਂ ਹਿਰਦੇ ਵਿਚ ਪੂਰਨ ਜੋਤ ਉਹੀ ਜੋ ਆਤਮਿਕ ਸੋਝੀ ਹੈ ਗੁਰਮਤਿ
ਹੈ, ਸ਼ਬਦ ਦਾ ਦੀਵਾ ਹੈ, ਬਿਬੇਕ ਹੈ ਇਹ ਜੋਤ ਜਦੋਂ ਹਿਰਦੇ ਵਿਚ ਜਗਦੀ
ਹੈ ਤਾਂ ਹੀ ਬਿਲਕੁਲ ਸੁਧ ਖਾਲਸਾ ਜਾਣਿਆ ਜਾਂਦਾ ਹੈ।

ਜਾਗਤ ਜੋਤਿ ਜਪੈ ਨਿਸ ਬਾਨੂਰ,
ਏਕ ਬਿਨਾ ਮਨ ਨੈਕ ਨਾ ਆਨੈ।
ਪੂਰਨ ਪ੍ਰੇਮ ਪ੍ਰਤੀਤਿ ਸਮੈ,
ਬ੍ਰਤ ਗੋਰ ਮੜੀ ਮਠ ਭੂਲ ਨਾ ਮਾਨੈ।
ਤੀਰਥ ਦਾਨ ਦਯਾ ਤਪ ਸੰਜਮ,
ਏਕ ਬਿਨਾਂ, ਨਹਿ ਏਕ ਪਛਾਨੈ।
ਪੂਰਨ ਜੋਤਿ ਜਗੈ ਘਟ ਮਹਿ,
ਤਬ ਖਾਲਸਾ ਤਾਂਹਿ ਨਿਖਾਲਸ ਜਾਨੈ।

ਜਿਹੜਾ ਮਨੁੱਖ ਪਾਪੀ ਜ਼ਾਲਮਾਂ ਅੱਗੇ ਹਾਰ ਜਾਏ ਉਹ ਕਾਇਰ ਹੈ। ਪਰ ਪਾਪੀ ਜ਼ਾਲਮਾਂ ਅੱਗੇ ਉਹੀ ਹਾਰੇਗਾ ਜਿਹੜਾ ਪਾਪ ਅੱਗੇ ਹਾਰ ਗਿਆ ਹੈ। ਭਰਮੀ ਮਨੁੱਖਾਂ ਅੱਗੇ ਉਹੀ ਹਾਰੇਗਾ ਜੋ ਭਰਮ ਅੱਗੇ ਹਾਰ ਗਿਆ ਹੈ। ਖਾਲਸਾ ਤਾਂ ਗਿਆਨ ਦਾ ਝਾੜੂ ਜੋ ਸਤਿਗੁਰੂ ਨੇ ਇਸ ਬਖਸ਼ਿਆ ਹੈ ਬਿਬੇਕ ਦੀ ਬੋਹਕਰ ਲੈ ਕੇ ਮਨ ਵਿਚੋਂ ਕਾਇਰਤਾ ਨੂੰ ਹੂੰਡ ਕੇ ਬਾਹਰ ਸੁੱਟ ਦੇਂਦਾ ਹੈ। ਫਿਰ ਬਾਹਰੋਂ ਦੁਸ਼ਟਾਂ ਦਾ ਸਫ਼ਾਇਆ ਕਰ ਦਿੰਦਾ ਹੈ। ਖਾਲਸਾ ਉਹੀ ਹੈ ਜੋ ਅਜਿੱਤ ਪ੍ਰਮਾਤਮਾ ਨਾਲ ਜੁੜਿਆ ਹੈ। ਜਦੋਂ ਵਾਹਿਗੁਰੂ ਜੀ ਕਾ ਖਾਲਸਾ ਤੇ ਫਤਿਹ ਵੀ ਵਾਹਿਗੁਰੂ ਜੀ ਕੀ ਹੈ, ਫਿਰ ਹਾਰ ਦਾ ਤਾਂ ਸਵਾਲ ਹੀ ਪੈਦਾ ਨਹੀਂ ਹੁੰਦਾ।

ਧਨ ਜੀਉ ਤਿਹ ਕੋ ਜਗ ਮਹਿ,
ਮੁਖ ਤੇ ਹਰਿ ਚਿਤ ਮਹਿ ਸੁਧ ਬਿਚਾਰੈ।
ਦੇਹ ਅਨਿਤ ਨਾ ਨਿਤ ਰਹੈ,
ਜਸ ਨਾਵ ਚੜੈ ਭਵ ਸਾਗਰ ਤਾਰੈ।
ਧੀਰਜ ਧਾਮ ਬਨਾਇ ਇਹ ਤਨ,
ਬੁਧ ਸੋ ਦੀਪਕ ਜਿਉ ਉਜੀਆਰੈ।
ਗਿਆਨਹਿ ਕੀ ਬਢਨੀ ਮਨੋ ਹਾਥ ਲੈ
ਕਾਤੁਰਤਾ ਕੁਤਵਾਰ ਬੁਹਾਰੈ।

ਖਾਲਸੇ ਨੂੰ ਕਿਨੀਆਂ ਅਸੀਸਾਂ ਸਤਿਗੁਰੂ ਜੀ ਨੇ ਦਿੱਤੀਆਂ ਹਨ। ਸਾਬਾਸ਼ ਹੈ ਉਸ ਨੂੰ ਇਸ ਜਗਤ ਵਿਚ ਜੋ ਮੂੰਹ ਤੋਂ ਪ੍ਰਮਾਤਮਾ ਦਾ ਨਾਮ ਜਪਦਾ ਹੈ, ਚਿੱਤ ਵਿਚ ਬੁਰੀਆਂ ਸ਼ਕਤੀਆਂ ਨਾਲ ਜੂਝਣ ਦਾ ਵਿਚਾਰ ਕਰਦਾ ਹੈ। ਸਰਬੱਤ ਦਾ ਭਲਾ ਲੋਚਦਾ ਹੈ। ਇਹ ਚਾਹੁੰਦਾ ਹੈ ਕਿ ਸੰਸਾਰ ਵਿਚੋਂ ਬਦੀਆਂ ਤੇ ਪਾਪ ਕਿਵੇਂ ਮੁਕ ਜਾਣ। ਉਸ ਨੂੰ ਦੇਹ ਦਾ ਮੋਹ ਨਹੀਂ ਉਹ ਸਮਝਦਾ ਹੈ ਦੇਹ ਨਾਸ਼ਵਾਨ ਹੈ। ਦੇਹ ਨਾਸ਼ਵਾਨ ਹੈ ਇਸ ਨਾਲ ਸੇਵਾ ਸਿਮਰਨ, ਭਲਿਆਈ ਕਰਕੇ ਸੋਭਾ ਨਾਲ ਸੰਸਾਰ ਤੋਂ ਤੁਰਕੇ ਜਾਣਾ ਚਾਹੀਦਾ ਹੈ।

ਉਸ ਦਾ ਸਰੀਰ ਧੀਰਜ ਦਾ ਘਰ ਹੁੰਦਾ ਹੈ। ਖਾਲਸਾ ਕਾਹਲ ਵਿਚ ਕੁਝ ਨਹੀਂ ਕਰਦਾ। ਗੁਰੂ ਗੋਬਿੰਦ ਸਿੰਘ ਜੀ ਜ਼ਫਰਨਾਮੇ ਵਿਚ ਲਿਖਦੇ ਹਨ ਕਿ ਫਿਰਦੋਸੀ ਨੇ ਖੁਸ਼ ਕਿਹਾ ਹੈ ਕਿ ਛੇਤੀ ਕਰਨੀ ਸ਼ੈਤਾਨਾਂ ਦਾ ਕੰਮ ਹੈ।

ਚਿ ਖੁਸ਼ ਗੁਫਤ ਫਿਰਦੋਸੀ-ਏ ਖੁਸ਼ ਜੁਬਾਂ
ਸਿਤਾਬੀ ਬਵੱਦ ਕਾਰੇ ਅਹਿਮਨਾ।

ਖਾਲਸਾ ਧੀਰਜ ਦਾ ਘਰ ਹੈ। ਉਸ ਦੀ ਬੁੱਧੀ ਗੁਰੂ ਦੇ ਬਖਸੇ ਬਿਬੇਕ ਨਾਲ ਇਕ ਜੋਤ ਵਾਂਗ ਉਜੀਆਰਾ ਕਰਦੀ ਹੈ। ਉਹ ਗਿਆਨ ਦਾ ਝਾੜੂ ਫੜ ਕੇ ਕਾਇਰਤਾ ਨੂੰ ਅੰਦਰੋਂ ਹੂੰਡ ਦੇਂਦਾ ਹੈ।

ਨਾ ਹੀ ਖਾਲਸਾ ਪਾਪ ਦੇ ਖੂਹ ਵਿਚ ਡਿੱਗਦਾ ਹੈ। ਨਾ ਹੀ ਖਾਲਸਾ ਭਰਮ
ਦੇ ਖੂਹ ਵਿਚ ਡਿੱਗਦਾ ਹੈ ਕਿਉਂਕਿ ਖਾਲਸੇ ਦੇ ਅੰਦਰ ਬਿਬੇਕ ਦੀਪ ਮਲੀਣ
ਨਹੀਂ ਸਾਫ਼ ਹੈ ਉਜੀਆਰਾ ਪ੍ਰਕਾਸ਼ ਹੈ।

ਬਿਬੇਕੁ ਗੁਰੂ ਗੁਰੂ ਸਮਦਰਸੀ ਤਿਸ ਮਿਲੀਐ ਸੰਕ ਉਤਾਰੈ।

ਸਤਿਗੁਰ ਮਿਲਿਐ ਪਰਮ ਪਦੁ ਪਾਇਆ,
ਹਉ ਸਤਿਗੁਰ ਕੈ ਬਲਿਹਾਰੈ।

—ਨਟ ਮਹਲਾ 8, ਪੰਨਾ ੯੯੧

ਪਾਪੀ ਮੁਕਤੁ ਕਰਾਏ ਆਪ ਗਵਾਏ, ਨਿਜ ਘਰਿ ਪਾਇਆ ਵਾਸਾ
ਬਿਬੇਕ ਬੁਧਿ ਸੁਖਿ ਰੈਣਿ ਵਿਹਾਣੀ, ਗੁਰਮਤਿ ਨਾਮ ਪ੍ਰਗਾਸਾ।

—ਸੂਹੀ ਮਹਲਾ 3, ਪੰਨਾ ੭੭੨

ਬਿਬੇਕ ਬੁਧਿ ਸਤਿਗੁਰ ਤੇ ਪਾਈ, ਗੁਰ ਗਿਆਨੁ ਗੁਰੂ ਪੜ੍ਹ ਕੇਰਾ।
ਜਨ ਨਾਨਕ ਨਾਮੁ ਗੁਰੂ ਤੇ ਪਾਇਆ, ਧੁਰਿ ਮਸਤਕਿ ਭਾਗੁ ਲਖੇਰਾ।

—ਟੋਡੀ ਮਹਲਾ 8, ਪੰਨਾ ੭੭੧

ਬਿਬੇਕ ਬੁਧਿ ਸਭ ਜਗ ਮਹਿ ਨਿਰਮਲ ਬਿਚਰਿ ਬਿਚਰਿ ਰਸੁ ਪੀਜੈ।
ਗੁਰ ਪਰਸਾਦਿ ਪਦਾਰਥ ਪਾਇਆ ਸਤਿਗੁਰ ਕਉ ਇਹੁ ਮਨੁ ਦੀਜੈ।

—ਕਾਲਿਆਨ ਮਹਲਾ 8, ਪੰਨਾ ੧੩੨੫

ਖਾਲਸੇ ਦਾ ਕੋਈ ਕਾਰਜ ਹੈ। ਖਾਲਸਾ ਆਪਣੀ ਮੱਤ ਨਾਲ ਨਹੀਂ ਗੁਰੂ
ਦੀ ਮੱਤ ਨਾਲ ਹੀ ਗੁਰਮਤਾ ਕਰਦਾ ਹੈ। ਗੁਰਮਤਾ ਹੈ ਹੀ ਉਹ ਜੋ ਗੁਰੂ
ਦੇ ਬਖਸ਼ੇ ਬਿਬੇਕ ਅਨੁਸਾਰ ਹੈ। ਤਾਂ ਖਾਲਸੇ ਨੂੰ ਹਮੇਸ਼ਾ ਹੀ ਧੰਨਤਾ ਤੇ ਸਫਲਤਾ
ਮਿਲਦੀ ਰਹੇਗੀ। ਵਾਹਿਗੁਰੂ ਦੀ ਛਤਹਿ ਹਰ ਥਾਂ ਖਾਲਸੇ ਦਾ ਇੰਤਜ਼ਾਰ ਕਰੇਗੀ।

ਖਾਲਸਾ ਉਹ ਹੈ ਜੋ ਗੁਰੂ ਦੀ ਬਖਸ਼ੀ ਹੋਈ ਬਿਬੇਕ ਬੁਧੀ ਨਾਲ ਸੰਸਾਰ
ਵਿਚ ਵਿਚਰਦਾ ਹੈ। ਇਹ ਦੋ ਕਦੇ ਵੀ ਅਲੱਗ ਨਹੀਂ ਹੋ ਸਕਦੇ ਬਿਬੇਕ, ਬੁਧੀ
ਤੇ ਖਾਲਸਾ।



ਹਰ ਥਾਂ ਤੇ ਰਹਿਣ ਦੀ ਕੋਈ ਮਰਿਆਦਾ ਹੈ। ਜਦੋਂ ਕੋਈ ਮਨੁੱਖ ਉਸ ਮਰਿਆਦਾ ਨੂੰ ਤੋੜਦਾ ਹੈ ਤਾਂ ਦੂਖੀ ਹੁੰਦਾ ਹੈ। ਹਰ ਦੇਸ਼ ਵਿਚ ਰਹਿਣ ਦਾ ਕੋਈ ਕਾਨੂੰਨ ਹੈ ਜਿਹੜਾ ਮੰਨੇ ਉਥੇ ਰਹਿੰਦਾ ਹੈ ਨਹੀਂ ਤਾਂ ਉਸ ਦੇਸ਼ ਵਿਚੋਂ ਬਾਹਰ ਕੱਢ ਦਿੱਤਾ ਜਾਂਦਾ ਹੈ। ਜੇ ਉਸ ਦੇਸ਼ ਵਿਚ ਰਹੇ ਤਾਂ ਕਿਸੇ ਜੇਲ੍ਹ ਵਿਚ ਰਹੇਗਾ।

ਪੁਰਾਤਨ ਕਥਾ ਹੈ ਕਿ ਪਹਿਲਾ ਮਨੁੱਖ ਜਿਸ ਨੂੰ ਆਦਮ ਕਹਿੰਦੇ ਹਨ, ਉਹ ਤੇ ਉਸ ਦੀ ਜੀਵਨ ਸਾਬਣ ਹਵਾ ਮਾਈ ਜੋ ਖੁਦਾ ਨੇ ਸਾਜੇ ਸਨ ਨੂੰ ਸਭ ਤੋਂ ਵਧੀਆ ਰਿਹਾਇਸ਼ੀ ਸੁੰਦਰ ਬਾਗ ਦਿੱਤਾ ਅਤੇ ਰਹਿਣ ਵਾਸਤੇ ਕੁਝ ਰਹਿਣੀ ਦੱਸੀ ਕਿ ਇਸ ਰਹਿਣੀ ਵਿਚ ਰਹੋਗੇ ਜਿਸ ਨੇ ਇਸ ਰਹਿਤ ਤੋਂ ਉਲਟ ਕੁਰਹਿਤ ਕੀਤੀ ਉਹ ਧਰਤੀ ਤੇ ਸੁਟਿਆ ਜਾਏਗਾ। ਮਾਈ ਹਵਾ ਨੂੰ ਸੈਤਾਨ ਨੇ ਉਕਸਾਇਆ। ਉਸ ਨੇ ਆਦਮ ਨੂੰ ਪ੍ਰੇਰਿਆ ਤੇ ਵਿਵਰਜਿਤ ਫਲ ਖੁਆ ਦਿੱਤਾ। ਬਸ ਇਸ ਹੁਕਮ ਅਦੂਲੀ ਵਾਸਤੇ ਇਨ੍ਹਾਂ ਨੂੰ ਅਰਸਾਂ ਤੋਂ ਜ਼ਮੀਨ ਤੱਕ ਆਉਣਾ ਪਿਆ। ਉਸ ਹੁਕਮ ਅਦੂਲੀ ਦਾ ਸੰਤਾਪ ਆਦਮ ਦੀ ਨਸਲ ਅੱਜ ਤੱਕ ਭੋਗ ਰਹੀ ਹੈ।

ਪਰ ਇਹ ਕਥਾ ਲਿਖਣ ਵਾਲਿਆਂ ਇਹ ਨਹੀਂ ਲਿਖਿਆ ਕਿ ਖੁਦਾ ਨੇ ਅੱਗੋਂ ਕੁਝ ਕਿਹਾ ਹੋਵੇ ਕਿ ਜੇ ਧਰਤੀ ਤੇ ਵੀ ਕੁਰਹਿਤ ਕੀਤੀ ਤਾਂ ਅੱਗੋਂ ਕਿਥੇ ਸੁੱਟੇ ਜਾਉਗੇ। ਬਾਅਦ ਵਿਚ ਜਿਹੜੇ ਧਰਮ ਵਜੂਦ ਵਿਚ ਆਏ ਉਨ੍ਹਾਂ ਦੇ ਆਗੂਆਂ ਨੇ ਕਿਹਾ ਖੁਦਾ ਨੇ ਸਿੱਧਾ ਨਹੀਂ ਕਿਹਾ ਪਰ ਸਾਡੇ ਹੱਥ ਪੈਰਾਮ ਭੇਜਿਆ ਹੈ ਕਿ ਜੇ ਤੁਸੀਂ ਇਥੇ ਵੀ ਕੁਰਹਿਤਾਂ ਕਰੋਗੇ ਤਾਂ ਧਰਤੀ ਤੋਂ ਵੀ ਜੋ ਬੁਰਾ ਦੋਜਖ ਹੈ ਉਥੇ ਸੁੱਟੇ ਜਾਉਗੇ। ਵੈਸੇ ਤਾਂ ਦੋਜਕ ਦਾ ਜੋ ਨਕਸ਼ਾ ਬਣਾਇਆ ਹੈ ਉਹ ਸਭ ਕੁਝ ਹੀ ਧਰਤੀ ਤੇ ਮਿਲ ਜਾਂਦਾ ਹੈ ਬਲਕਿ ਕਲਪਨਾ ਤੋਂ ਜ਼ਿਆਦਾ ਹੀ ਮਿਲ ਜਾਂਦਾ ਹੈ। ਖੈਰ ਦੁੱਧ ਦਾ ਸੜਿਆ ਛਾਛ ਨੂੰ ਵੀ ਛੂਕਾਂ ਮਾਰਦਾ ਹੈ।

ਮੁਸਲਮਾਨ ਤੇ ਈਸਾਈ ਦੋਜ਼ਖ ਤੋਂ ਡਰਦੇ ਹੁਕਮ ਮੰਨਦੇ ਹਨ। ਤੇ ਹੁਕਮ ਮੰਨਣ ਵਾਲੇ ਲਈ ਕਿਹਾ ਹੈ ਜੇ ਸ਼ਰੋਂ ਅਨੁਸਾਰ ਚੱਲੇਂਗਾ ਤਾਂ ਫਿਰ ਜਿਸ ਬਾਗ ਵਿਚੋਂ ਆਦਮ ਨੂੰ ਕੱਢਿਆ ਗਿਆ ਸੀ ਤੂੰ ਉਸੇ ਬਹਿਸ਼ਤ ਦੇ ਬਾਗ ਵਿਚ ਹੀ ਫਿਰ ਚਲਾ ਜਾਵੇਂਗਾ।

ਇਕਬਾਲ ਮੁਸਲਮਾਨ ਹੁੰਦਿਆਂ ਇਕ ਗੱਲ ਕਹਿੰਦਾ ਹੈ ਕਿ ਹੇ ਮੁੱਲਾ ਬਹਿਸ਼ਤ ਹੂਰਾਂ ਗੁਲਾਮ ਬੰਦਰੀ ਤੇ ਬਦਲੇ ਮਿਲਣਗੇ ਐਸੀਆਂ ਗੱਲਾਂ ਮੈਂ ਨਹੀਂ ਮੰਨਦਾ। ਹੋ ਉਪਦੇਸ਼ਕ ਇਨ੍ਹਾਂ ਗੱਲਾਂ ਨਾਲ ਬੰਦੇ ਦਾ ਈਮਾਨ ਕਮਜ਼ੋਰ ਹੋ ਜਾਂਦਾ ਹੈ।

ਬਹਿਸ਼ਤੋਂ ਹੂਰੋਂ ਗਿਲਮਾਂ ਇਵਜ਼ੇ ਤਾਇਤ ਮੈਂ ਨਾ ਮਾਨੁਗਾ।
ਇਨਹੀਂ ਬਾਤਾਂ ਸੇ ਅੰ ਵਾਇਜ਼ ਜ਼ਈਡ ਈਮਾਨ ਹੋਤਾ ਹੈ।

ਹਰ ਸਿਆਣਾ ਇਹੀ ਕਹਿੰਦਾ ਹੈ ਕਿ ਜੇ ਤੈਨੂੰ ਧਰਤੀ ਤੇ ਰਹਿਣਾ ਆ ਜਾਵੇ ਤੇ ਨਾ ਤੈਨੂੰ ਥੱਲੇ ਦੋਜ਼ਕ ਦਾ ਡਰ ਰਹੇ ਅਤੇ ਨਾ ਹੀ ਉਪਰ ਬਹਿਸ਼ਤ ਦਾ ਲਾਲਚ ਰਹੇ, ਬੰਦਾ ਥੱਲੇ ਵੇਖਕੇ ਡਰਦਾ ਹੈ ਉਪਰ ਵੇਖ ਕੇ ਲੋਭ ਕਰਦਾ ਹੈ। ਥੱਲੇ ਦੋਜ਼ਕ ਹੈ, ਉਪਰ ਬਹਿਸ਼ਤ ਹੈ। ਐਸੀ ਚਿਰਾਂ ਦੀ ਪੁਰਾਣੀ ਧਾਰਨਾ ਹੈ।

ਸਨਾਤਨ ਦੇ ਪੁਰਾਣ ਪੜ੍ਹਦੇ ਹਾਂ ਕਿ ਸਵਰਗਾਂ ਵਿਚ ਗਲਤੀ ਹੋ ਗਈ ਤੇ ਅਪਛਰਾਂ ਨੂੰ ਧਰਤੀ 'ਤੇ ਡਿਗਣਾ ਪਿਆ। ਬਲਕਿ ਰਾਕਸ਼ਾਂ ਦੇ ਘਰ ਜਨਮ ਲੈਣਾ ਪਿਆ। ਇਸ ਤੋਂ ਇਕ ਗੱਲ ਸਿੱਧ ਹੋ ਗਈ ਕਿ ਬਹਿਸ਼ਤ ਵਿਚ ਵੀ ਰਹਿਣ ਦੀ ਮਰਿਆਦਾ ਹੈ। ਪਰ ਨਰਕ ਵਿਚ ਰਹਿਣ ਦੀ ਕੋਈ ਮਰਿਆਦਾ ਨਹੀਂ। ਦੋਜ਼ਕ ਵਿਚ ਰਹਿਣ ਦੀ ਕੋਈ ਮਰਿਆਦਾ ਨਹੀਂ। ਅਸਲ ਗੱਲ ਇੰਝ ਜਾਪਦੀ ਹੈ ਕਿ ਸਵਰਗ ਹੈ ਸੁਖ ਅਤੇ ਨਰਕ ਹੈ ਦੁੱਖ।

ਸੁੱਖ ਵਿਚ ਰਹਿਣ ਦੀ ਮਰਿਆਦਾ ਹੈ ਬੰਦਾ ਮਰਿਆਦਾ ਤੋੜੇਗਾ ਦੁੱਖੀ ਹੋਵੇਗਾ। ਜਦੋਂ ਵੀ ਕੋਈ ਸੁੱਖ ਦੇ ਸਵਰਗ ਵਿਚੋਂ ਗਿਰੇਗਾ ਤਾਂ ਦੁੱਖ ਵਿਚ ਹੀ ਗਿਰੇਗਾ। ਇਹ ਤਾਂ ਕਿਹਾ ਜਾਂਦਾ ਹੈ ਕਿ ਜੇ ਤੂੰ ਸਵਰਗ ਵਿਚ ਮਰਿਆਦਾ ਤੋੜੇਂਗਾ ਤਾਂ ਧਰਤੀ 'ਤੇ ਆ ਜਾਏਂਗਾ। ਧਰਤੀ 'ਤੇ ਮਰਿਆਦਾ ਤੋੜੇਂਗਾ ਤਾਂ ਨਰਕ ਵਿਚ ਚਲਾ ਜਾਵੇਂਗਾ। ਪਰ ਇਹ ਮੈਂ ਕਿਤੇ ਨਹੀਂ ਪੜ੍ਹਿਆ ਸੁਣਿਆ ਕਿ ਜੇ ਨਰਕ ਦੀ ਮਰਿਆਦਾ ਤੋੜੇਂਗਾ ਤਾਂ ਕਿਤੇ ਅੱਗੇ ਸੁਟਿਆ ਜਾਵੇਂਗਾ। ਨਰਕ ਦੀ ਮਰਿਆਦਾ ਹੈ ਹੀ ਕੋਈ ਨਹੀਂ। ਉਥੇ ਸਿਰਫ਼ ਦੁੱਖ ਹੀ ਦੁੱਖ ਹੈ। ਦੁੱਖ ਹੀ ਭੋਗਣਾ ਹੈ। ਬੇਵਸੀ ਹੈ, ਰੋਣਾ ਕੁਰਲਾਉਣਾ ਹੈ। ਇੰਜ ਕਹੀਏ ਤਾਂ ਠੀਕ ਨਹੀਂ ਹੋਵੇਗਾ ਕਿ ਜਿਹੜਾ ਮਰਿਆਦਾ ਤੋਂ ਬਿਨਾਂ ਜੀਅ ਰਿਹਾ ਹੈ ਉਹ ਨਰਕਾਂ ਵਿਚ ਹੀ ਜੀਅ ਰਿਹਾ ਹੈ।

ਸਤਿਗੁਰਾਂ ਨੇ ਕਿਹਾ ਸੀ ਸਵਰਗਾਂ ਦਾ ਲੋਭ ਉਹ ਕਰਦੇ ਹਨ ਜਿਨ੍ਹਾਂ ਨੂੰ ਧਰਤੀ ਤੇ ਗੁਰਮਤਿ ਦੀ ਰਹਿਣੀ ਅਨੁਸਾਰ ਜਿਉਣਾ ਨਹੀਂ ਆਇਆ ਅਤੇ ਨਰਕਾਂ ਦੇ ਦੁੱਖਾਂ ਤੋਂ ਵੀ ਉਹ ਡਰਦੇ ਹਨ ਜਿਨ੍ਹਾਂ ਨੂੰ ਗੁਰਮਤਿ ਰਹਿਤ ਵਿਚ ਰਹਿਣਾ ਨਹੀਂ ਆਇਆ। ਜੇ ਬੰਦੇ ਨੂੰ ਇਸ ਧਰਤੀ 'ਤੇ ਗੁਰੂ ਦੀ ਮਤਿ ਅਨੁਸਾਰ ਜਿਉਣਾ ਆ ਜਾਵੇ ਤਾਂ ਸੱਚੀ ਗੱਲ ਇਹ ਹੈ ਕਿ ਸਾਰੇ ਸਵਰਗ ਵੀ ਵਿਹਲੇ ਹੋ ਜਾਣ ਅਤੇ ਸਾਰੇ ਨਰਕ ਵੀ ਵਿਹਲੇ ਹੋ ਜਾਣ। ਸਾਰੇ ਸਵਰਗੀ ਵੀ ਖਾਲਸਾ ਬਣ ਕੇ ਗੁਰੂ ਦੀ ਹਜ਼ੂਰੀ ਵਿਚ ਆ ਜਾਣ ਅਤੇ ਸਾਰੇ ਨਰਕੀ ਵੀ ਖਾਲਸੇ ਦੀ ਅਰਦਾਸ ਸਦਕਾ ਬਖਸ਼ਸ਼ ਲੈ ਕੇ ਨੀਵਿਆਂ ਤੋਂ ਉੱਚੇ ਹੋ ਕੇ ਆਦਰ ਮਾਣ ਨਾਲ ਸਤਿਗੁਰੂ ਦੀ ਸੰਗਤ ਵਿਚ ਰਲ ਕੇ ਬੈਠ ਜਾਣ ਫਿਰ ਇਹ ਬੈਕੂਠ ਧਾਮ ਸਤਸੰਗਤ ਹੋਵੇਗਾ। ਨਾ ਹੀ ਆਕਾਸ਼ ਵਿਚ ਸਵਰਗ ਹੋਵੇਗਾ ਅਤੇ ਨਾ ਹੀ ਪਾਤਾਲ ਵਿਚ ਨਰਕ ਹੋਵੇਗਾ।

ਕਿਸੇ ਹੱਦ ਤੱਕ ਬੰਦਾ ਤਨ ਦੀ ਰਹਿਣੀ ਵੱਲ ਤਾਂ ਧਿਆਨ ਦਿੰਦਾ ਹੈ ਪਰ ਮਨ ਦੀ ਰਹਿਣੀ ਵੱਲ ਇਹ ਬਿਲਕੁਲ ਹੀ ਬੇਧਿਆਨਾ ਹੈ। ਗਰਮੀ ਵਿਚ ਕਿਵੇਂ ਰਹਿਣਾ ਹੈ, ਸਰਦੀ ਵਿਚ ਕਿਵੇਂ ਰਹਿਣਾ ਹੈ, ਬਰਸਾਤ ਵਿਚ ਕਿਵੇਂ ਰਹਿਣਾ ਹੈ, ਪਹਾੜਾਂ ਤੇ ਕਿਵੇਂ ਰਹਿਣਾ ਹੈ, ਜੰਗਲਾਂ ਵਿਚ ਕਿਵੇਂ ਰਹਿਣਾ ਹੈ, ਦਰਿਆਵਾਂ ਦੇ ਕਿਨਾਰੇ ਕਿਵੇਂ ਰਹਿਣਾ ਹੈ। ਇਹ ਰਹਿਣੀ ਤਾਂ ਮਨੁੱਖ ਨੇ ਸਮਝ ਲਈ ਹੈ। ਪਰ ਸਤਿਗੁਰੂ ਦੇ ਦੇਸ਼ ਗੁਰਮਤਿ ਅਨੁਸਾਰ ਕਿਵੇਂ ਰਹਿਣਾ ਹੈ ਇਹ ਤੇ ਕਿਸੇ ਭਾਗਾਂ ਵਾਲੇ ਦੀ ਸਮਝ ਵਿਚ ਹੀ ਆਇਆ ਹੈ।

ਸਤਿਗੁਰੂ ਦੇ ਘਰ ਰਹਿਣ ਵਾਸਤੇ ਕੀ ਮਰਿਆਦਾ ਹੈ ਜਿਸ ਨਾਲ ਮਨੁੱਖ ਧਰਤੀ ਤੇ ਰਹਿੰਦਿਆਂ ਹੀ ਅਨੰਦਤ ਹੋ ਸਕਦਾ ਹੈ। ਸਤਿਗੁਰੂ ਨਾਨਕ ਦੇਵ ਜੀ ਨੇ ਉਹ ਗੁਰਮਤਿ ਰਹਿਣੀ ਦੱਸਦਿਆਂ ਮੁਲ ਗੱਲ ਸਾਡੇ ਸਾਹਮਣੇ ਰੱਖੀ ਹੈ ਕਿ ਜੀਵਨ ਦੀ ਲੋੜ ਨੂੰ ਸਮਝ। ਲੋੜ ਤੋਂ ਵੱਧ ਮਨ ਦੀ ਭੁਸੀ ਲਈ ਜੋ ਕਰੇਗਾ ਉਸ ਵਿਚ ਭੁਆਰੀ ਹੀ ਪੱਲੇ ਪਵੇਗੀ।

ਬਾਬਾ ਹੋਰੁ ਖਾਣਾ ਭੁਸੀ ਭੁਆਰੁ।

ਬਾਬਾ ਹੋਰੁ ਧੈਨਣਾ ਭੁਸੀ ਭੁਆਰੁ।

ਬਾਬਾ ਹੋਰੁ ਚੜਣਾ ਭੁਸੀ ਭੁਆਰੁ।

ਬਾਬਾ ਹੋਰ ਸਉਣਾ ਭੁਸੀ ਭੁਆਰੁ।

—ਸਿਰੀ ਰਾਗ ਮਹਲਾ ੧, ਪੰਨਾ ੧੯

ਗੁਰਮਤਿ ਰਹਿਣੀ ਹੈ ਕਿ ਰੱਬ ਨੂੰ ਜੇ ਭੁਲ ਕੇ ਮੌਤੀਆਂ ਦੇ ਮੰਦਰ ਰਤਨਾਂ ਨਾਲ ਜੜੇ ਹੀਰਿਆਂ ਨਾਲ ਧਰਤੀ ਲਾਲਾਂ ਨਾਲ ਜੜੇ ਪਲੰਘ ਮੱਥੇ ਤੇ ਚੰਗੇ

ਭਾਗਾਂ ਵਾਲੀ ਸੁੰਦਰ ਇਸਤਰੀ ਐਸਾ ਘਰ ਫਿਰ ਰਿਧੀਆਂ ਸਿਧੀਆਂ ਅਤੇ ਰਾਜ
ਸਿੱਖਾਸਨ ਪਾ ਕੇ ਵੀ ਜਿੰਦ ਸੜ ਬਲ ਜਾਂਦੀ ਹੈ ਤੇ ਜੇ ਪ੍ਰਮਾਤਮਾ ਭੁਲ ਜਾਏ।
ਜੋ ਰੱਬ ਦੇਵੇ ਮੁਬਾਰਕ ਹੈ ਸੁੰਦਰ ਘਰ ਤੇ ਇਸਤਰੀ ਰੱਬੀ ਬਰਕਤਾਂ ਤੇ ਰਾਜ
ਪਰ ਗੁਰਸਿੱਖ ਰਹਿਤ ਰੱਖਣ ਵਾਲਾ ਗੁਰਮੁਖ ਯਾਦ ਰੱਖੇ ਕਿ :

ਹਰਿ ਬਿਨੁ ਜੀਉ ਜਲਿ ਬਲਿ ਜਾਉ ॥
ਮੈ ਆਪਣਾ ਗੁਰ ਪੂਛਿ ਦੇਖਿਆ ਅਵਰੁ ਨਾਹੀ ਬਾਉ ॥
ਇਹ ਗੱਲ ਯਾਦ ਰੱਖਣਾ ਹੈ ਕਿ—
ਮਤ ਦੇਖ ਭੂਲਾ, ਵੀਸਰੈ, ਤੇਰਾ ਚਿਤਿ ਨ ਆਵੈ ਨਾਉ ॥

—ਸਿਗੀ ਰਾਗ ਮਹਲਾ ੧ ਪੰਨਾ ੧੪

ਗੁਰੂ ਅੰਗਦ ਦੇਵ ਜੀ ਗੁਰੂ ਘਰ ਰਹਿਣ ਵਾਲੇ ਸਿੱਖ ਲਈ ਕਹਿੰਦੇ ਹਨ,
ਧਿਆਨ ਰੱਖ ਕਿਤੇ ਐਸਾ ਨਾ ਹੋਵੇ ਕਿ ਤੇਰਾ ਦਿੱਤਾ ਹੋਇਆ ਜਬਾਬ ਤੇਰੀ
ਸਲਾਮ ਵੀ ਵਿਅਰਥ ਕਰ ਦੇਵੇ, ਸਲਾਮ ਹੀ ਕਾਢੀ ਨਹੀਂ ਜਵਾਬ ਵਰਗੀ ਘੋਰ
ਕੁਰਹਿਤ ਤੋਂ ਬੱਚ ਕੇ ਰਹਿਣਾ ਹੈ।

ਸਲਾਮੁ ਜਬਾਬੁ ਦੋਵੈ ਕਰੇ ਮੁੰਡਹੁ ਖੁਖਾ ਜਾਇ ।
ਨਾਨਕ ਦੋਵੈ ਕੁੜੀਆ ਬਾਇ ਨ ਕਾਈ ਪਾਇ ।

ਸਤਿਗੁਰੂ ਅਮਰਦਾਸ ਗੁਰਮਤਿ ਰਹਿਣੀ ਦੱਸਦੇ ਹਨ—
ਹਸਤੀ ਸਿਰਿ ਜਿਉ ਅੰਕਸੁ ਹੈ ਅਹਰਣਿ ਜਿਉ ਸਿਰੁ ਦੇਇ ।
ਮਨੁ ਤਨੁ ਆਗੈ ਰਾਖਿ ਕੈ ਉੱਭੀ ਸੇਵ ਕਰੇਇ ।
ਇਉ ਗੁਰਮੁਖਿ ਆਪੁ ਨਿਵਾਰੀਐ ਸਭੁ ਰਾਜੁ ਸਿਸਟਿ ਕਾ ਲੇਇ ।

—ਸਲੋਕ ਮਹਲਾ ੩, ਪੰਨਾ ੬੪੮

ਗੁਰੂ ਰਾਮਦਾਸ ਜੀ ਸੇਵਕ ਦੀ ਰਹਿਣੀ ਦੱਸਦੇ ਹਨ—

ਅਬ ਹਮ ਚਲੀ ਠਾਕਰ ਪਹਿ ਹਾਰਿ ।
ਜਬ ਹਮ ਸਰਣਿ ਪ੍ਰਭੂ ਕੀ ਆਈ ਰਾਖ ਪ੍ਰਭੂ ਭਾਵੈ ਮਾਰਿ ॥

—ਦੇਵਗੋਪਾਰੀ ਮਹਲਾ ੪, ਪੰਨਾ ੫੨੭

ਹਰ ਜਨੁ ਰਾਮ ਨਾਮ ਗੁਣ ਗਾਵੈ,
ਜੇ ਕੋ ਨਿਦ ਕਰੇ ਹਰਿ ਜਨ ਕੀ ਅਪੁਨਾ ਗੁਨੁ ਨਾ ਗਵਾਵੈ ।

—ਬੈਗਾੜੀ ਮਹਲਾ ੪, ਪੰਨਾ ੨੧੬

ਗੁਰੂ ਅਰਜਨ ਦੇਵ ਜੀ ਸਿੱਖ ਦੀ ਰਹਿਣੀ ਦੱਸਦੇ ਹਨ—

ਗੁਰ ਕੈ ਗ੍ਰਹਿ ਸੇਵਕ ਜੋ ਰਹੈ ।
ਗੁਰ ਕੀ ਆਗਿਆ ਮਨ ਮਹਿ ਸਹੈ ।

ਆਪਜ ਕਉ ਕਰ ਕਛ ਨ ਜਨਾਵੈ।
ਹਰਿ ਹਰਿ ਨਾਮ ਰਿਦੈ ਸਦ ਧਿਆਵੈ।
ਮਨ ਬੇਚੈ ਸਤਿਗੁਰ ਕੈ ਪਾਸਿ।
ਤਿਸ ਸੇਵਕ ਕੇ ਕਾਰਜ ਰਾਸਿ।

—ਸੁਖਮਨੀ ਸਾਹਿਬ, ਪੰਨਾ ੨੬੯

ਗੁਰੂ ਦੇ ਘਰ ਪੈਂਦੇ ਖਾਨ ਵਾਂਗੂ ਸਮਾਈ ਨਹੀਂ ਹੋ ਸਕੇਗੀ। ਭਾਈ ਬਿਧੀ ਚੰਦ ਵਾਂਗੂ ਰਹਿਣਾ ਚਾਹੀਦਾ ਹੈ। ਰਾਮਰਾਇ ਵਾਂਗੂ ਨਹੀਂ ਰਹਿਣਾ। ਗੁਰੂ ਹਰਿਕਿਸ਼ਨ ਸਾਹਿਬ ਵਾਂਗੂ ਰਹਿਣਾ ਹੈ। ਗੁਰੂ ਕੋਲ ਸ਼ੀਰੇ ਮਸੰਦ ਵਾਂਗੂ ਨਹੀਂ ਮੱਖਣ ਸ਼ਾਹ ਵਾਂਗੂ ਆਉਣਾ ਹੈ। ਰਹਿਣੀ ਦੀ ਰਮਜ਼ ਨੂੰ ਸਮਝਣਾ ਹੈ ਤਾਂ ਇਕ ਗੱਲ ਸਮਝਣੀ ਬੜੀ ਜ਼ਰੂਰੀ ਹੈ ਕਿ ਸਿੱਖ ਨੇ ਗੁਰੂ ਦੇ ਘਰ ਵਿਚ ਰਹਿਣਾ ਹੈ। ਸਤਿਗੁਰੂ ਦਾ ਘਰ ਗੁਰੂ ਦਾ ਹੁਕਮ ਹੈ। ਹੁਕਮ ਹੀ ਸਤਿਗੁਰੂ ਦਾ ਘਰ ਹੈ। ਸਤਿਗੁਰੂ ਜੇ ਸਿੱਖ ਦੇ ਘਰ ਆ ਜਾਂਦੇ ਸਨ ਤਾਂ ਉਹ ਘਰ ਵੀ ਸਿੱਖ ਦਾ ਨਹੀਂ ਸੀ ਰਹਿ ਜਾਂਦਾ ਉਹ ਘਰ ਵੀ ਗੁਰੂ ਦਾ ਹੋ ਜਾਂਦਾ ਸੀ ਉਸ ਘਰ ਵਿਚ ਹੁਕਮ ਗੁਰੂ ਦਾ ਚਲਦਾ ਸੀ।

ਗਰੀਬ ਬੰਦੇ ਨੂੰ ਜਦੋਂ ਕੋਈ ਲੋੜ ਪੈਂਦੀ ਹੈ ਤਾਂ ਉਹ ਅਮੀਰ ਬੰਦੇ ਦੇ ਘਰ ਚੱਲ ਕੇ ਜਾਂਦਾ ਹੈ। ਪਰ ਅਮੀਰ ਬੰਦੇ ਨੂੰ ਕੋਈ ਲੋੜ ਪੈਂਦੀ ਹੈ ਤਾਂ ਉਹ ਗਰੀਬ ਬੰਦੇ ਕੋਲ ਚੱਲ ਕੇ ਨਹੀਂ ਜਾਂਦਾ। ਉਹ ਗਰੀਬ ਬੰਦੇ ਨੂੰ ਆਪਣੇ ਘਰ ਬੁਲਾ ਕੇ ਗੱਲ ਕਰਦਾ ਹੈ।

ਪਹਿਲੇ ਸਿੱਖਾਂ ਵਿਚ ਤੇ ਸਾਡੇ ਵਿਚ ਇਕ ਹੀ ਛਰਕ ਹੈ ਉਹ ਛਰਕ ਸਮਝਣਾ ਬਹੁਤ ਹੀ ਜ਼ਰੂਰੀ ਹੈ। ਪਹਿਲਾ ਸਿੱਖ ਗੁਰੂ ਦੇ ਘਰ ਵਿਚ ਰਹਿੰਦਾ ਸੀ। ਅਸੀਂ ਗੁਰੂ ਨੂੰ ਆਪਣੇ ਘਰ ਰੱਖਦੇ ਹਾਂ। ਫਿਰ ਆਪਣੀ ਮਰਜ਼ੀ ਨਾਲ ਰੱਖਦੇ ਹਾਂ।

ਕਿਸੇ ਦੇ ਘਰ ਰਹਿਣਾ ਜਾਂ ਉਸ ਨੂੰ ਘਰ ਰੱਖਣ ਦਾ ਕੀ ਛਰਕ ਹੈ। ਭਾਵੇਂ ਸੋ ਵਾਰ ਆਏ ਮਹਿਮਾਨ ਨੂੰ ਆਖੀਏ ਕਿ ਇਸ ਨੂੰ ਆਪਣਾ ਘਰ ਸਮਝੋ ਪਰ ਫਿਰ ਵੀ ਉਹ ਮਹਿਮਾਨ ਸਮਝਦਾ ਹੀ ਹੈ ਕਿ ਇਥੇ ਮੈਨੂੰ ਇਨ੍ਹਾਂ ਘਰ ਵਾਲਿਆਂ ਦੀ ਮਰਜ਼ੀ ਮੁਤਾਬਿਕ ਹੀ ਰਹਿਣਾ ਪੈਣਾ ਹੈ। ਜੇ ਮਰਜ਼ੀ ਸਾਡੀ ਹੀ ਚਲਣੀ ਹੈ ਤਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਕਿਥੇ ਪ੍ਰਕਾਸ਼ ਕਰਨਾ ਹੈ? ਕਿਹੜੇ ਰੁਮਾਲੇ ਦੇਣੇ ਹਨ। ਕਦੋਂ ਪ੍ਰਕਾਸ਼ ਕਰਨਾ ਹੈ, ਕਰਨਾ ਵੀ ਹੈ ਕਿ ਨਹੀਂ। ਆਪਣੀ ਮਨ-ਮਰਜ਼ੀ ਦੇ ਹੁਕਮ ਲੈਣੇ ਹਨ। ਉਹ ਕੰਮ ਕਰਨੇ ਹਨ ਜਿਨ੍ਹਾਂ ਤੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਰਜਦੇ ਹਨ। ਤਾਂ ਫਿਰ ਕੋਈ ਆਖੇ ਕਿ ਮੇਰੇ ਘਰ ਵਿਚ ਗੁਰੂ ਸਾਹਿਬ ਹਨ। ਮੈਂ ਗੁਰੂ ਦੇ ਘਰ ਰਹਿ ਰਿਹਾ ਹਾਂ ਤਾਂ ਇਹ ਇਕ ਹਾਸੋਹੀਣੀ ਗੱਲ

ਇਕ ਹੰਕਾਰੀ ਹੁਕਮਰਾਨ ਦੀ ਭਾਸ਼ਾ ਹੈ।

ਗੁਰੂ ਨੂੰ ਰੱਖਣਾ ਨਹੀਂ, ਗੁਰੂ ਦੇ ਨਾਲ ਰਹਿਣਾ ਹੈ। ਗੁਰੂ ਦੇ ਘਰ ਵਿਚ
ਰਹਿਣਾ ਹੈ।

ਸਤਿਗੁਰੂ ਕਹਿੰਦੇ ਹਨ ਭਾਈ ਨੰਦ ਲਾਲ ਮੇਰੇ ਨਾਲ ਰਹਿਣਾ ਹੈ ਤਾਂ ਪਹਿਲਾਂ
ਮੈਨੂੰ ਸਮਝੋ ਕਿ ਮੈਂ ਕੀ ਹਾਂ।

ਪ੍ਰਸ਼ਨ ਭਾਈ ਨੰਦ ਲਾਲ—

ਨੰਦ ਲਾਲਉ ਵਾਚ।

ਤੁਮਜੋ ਕਹਾ ਗੁਰਦੇਵ ਜੀ ਦਰਸ਼ਨ ਕਰਿ ਮੌਹਿ ਆਇ।

ਲਖੀਏ ਤੁਮਰਾ ਦਰਸ ਕਹਾਂ, ਕਹਹੁ ਮੌਹਿ ਸਮਝਾਇ।

ਸ੍ਰੀ ਗੁਰੂ ਵਾਰ—ਤੀਨ ਰੂਪ ਹੈ ਮੌਹਿ ਕੇ, ਸੁਨਹੁ ਨੰਦ ਚਿਤ ਲਾਇ।

ਨਿਰਗੁਣ, ਸਰਗੁਣ, ਗੁਰਸਬਦ ਕਹਹੁ ਤੋਹਿ ਸਮਝਾਇ।

ਏਕ ਰੂਪ ਤਿਹੁ ਗੁਣ ਤੇ ਪਰੇ। ਨੇਤਿ ਨੇਤਿ ਜਿਹ ਨਿਗਮ ਉਚਰੇ।

ਦੂਸਰ ਰੂਪ ਗ੍ਰੰਥ ਜੀ ਜਾਨਹੁ। ਆਪਨ ਅੰਗ ਮੇਰੇ ਕਰ ਮਾਨਹੁ

ਜੋ ਮਮ ਸਾਬ ਚਹੈ ਕਹਿ ਬਾਤ। ਗ੍ਰੰਥ ਜੀ ਪੜ੍ਹੈ ਬਿਚਾਰਹਿ ਸਾਬ।

ਤੀਸਰ ਰੂਪ ਸਿਖ ਹੈ ਮੌਰ। ਗੁਰਬਾਣੀ ਰਤਿ ਜਿਹ ਨਿਸ ਭੋਰ।

ਵਿਸਾਹ ਪ੍ਰੀਤਿ ਗੁਰਸਬਦ ਜੁ ਧਰੈ। ਗੁਰ ਕਾ ਦਰਸ਼ਨ ਨਿਤ ਉਠ ਕਰੇ।

—ਰਹਿਤਨਾਮਾ ਭਾਈ ਨੰਦ ਲਾਲ

ਸਿੱਖੀ ਰਹਿਤ ਦੀ ਯਾਤਰਾ ਹੈ। ਸਿੱਖ ਤੋਂ ਗੁਰੂ ਸ਼ਬਦ ਤੱਕ ਪੁਜਣਾ ਹੈ,
ਸ਼ਬਦ ਤੋਂ ਨਿਰਗੁਣ ਬ੍ਰਹਮ ਵਿਚ ਲੀਣ ਹੋਣਾ ਹੈ। ਰਹਿਤਵਾਨ ਸਿੱਖ ਉਹ
ਹੈ ਜੋ ਸਿੱਖ ਹੈ, ਗੁਰਸਬਦ ਹੈ, ਨਿਰਗੁਣ ਬ੍ਰਹਮ ਹੈ।

ਸਤਸੰਗ ਤੋਂ ਟੁੱਟਾ ਖਾਲਸਾ ਬੇਸੱਕ ਕਕਾਰਧਾਰੀ ਹੈ ਉਹ ਸਿੱਖ ਨਹੀਂ। ਭਾਈ
ਨੰਦ ਲਾਲ ਤਾਝਨਾ ਕਰਦੇ ਹਨ ਉਹ ਤਨਖਾਹੀਆ ਹੈ। ਇਹ ਸਾਨੂੰ ਪਤਾ ਹੋਣਾ
ਚਾਹੀਦਾ ਹੈ ਕੀ ਕਰਨਾ ਹੈ, ਕੀ ਨਹੀਂ ਕਰਨਾ।

ਪ੍ਰਸ਼ਨ ਕੀਆ ਨੰਦ ਲਾਲ ਜੀ, ਗੁਰੂ ਬਤਾਈਐ ਮੌਹਿ।

ਕਉਨ ਕਰਮ ਇਨ ਜੋਗ ਹੈ, ਕਉਨ ਕਰਮ ਨਹੀਂ ਸੋਹਿ।

—ਤਨਖਾਹਨਾਮਾ ਭਾਈ ਨੰਦ ਲਾਲ

ਪਾਤਹ ਕਾਲ ਸਤਿਸੰਗ ਨ ਜਾਵਹਿ। ਤਨਖਾਹਦਾਰ ਵਹ ਵਡਾ ਕਹਾਵਹਿ।

ਸਤਿਸੰਗ ਜਾਇ ਕਰਿ ਚਿਤ ਛੁਲਾਵਹਿ। ਈਹਾਂ ਉਹਾਂ ਠਉਰ ਨਾ ਪਾਵਹਿ।

ਹਰਿ ਜਸ ਸੁਨਤੇ ਬਾਤ ਚਲਾਵਹਿ। ਕਹਿ ਗੋਬਿੰਦ ਸਿੱਖ ਜਮਪੁਰ ਜਾਵਹਿ।

ਨਿਰਧਨ ਦੇਖਿ ਨਾ ਪਾਸ ਬਹਾਵਹਿ। ਸੋ ਤਨਖਾਹੀ ਮੂਲ ਕਹਾਵਹਿ।

ਖਾਲਸਾ ਸੋਈ ਜੋ ਨਿੰਦਾ ਤਿਆਗੈ। ਖਾਲਸਾ ਸੋਇ ਲੜ੍ਹੈ ਹੁਇ ਆਗੈ।
ਖਾਲਸਾ ਸੋਇ ਪੰਚ ਕਉ ਮਾਰੈ। ਖਾਲਸਾ ਸੋਇ ਭਰਮ ਕਉ ਸਾਜੈ।
ਖਾਲਸਾ ਸੋਇ ਪਰਦਿਸ਼ਟਿ ਤਿਆਗੈ। ਖਾਲਸਾ ਸੋਇ ਨਾਮਰਤ ਲਾਗੈ।
ਖਾਲਸਾ ਸੋਇ ਨਿਰਧਨ ਕੌ ਪਾਲੈ। ਖਾਲਸਾ ਸੋਇ ਦੁਸ਼ਟ ਕੌ ਗਾਲੈ।
ਖਾਲਸਾ ਸੋਇ ਨਾਮ ਸਿਉ ਜੋੜਹਿ। ਖਾਲਸਾ ਸੋਇ ਬੰਧਨ ਕਉ ਤੋੜਹਿ।

—ਭਾਈ ਨੰਦ ਲਾਲ, ਤਨਬਾਹਨਾਮਾ

ਰਾਜ ਕਰੇਗਾ ਖਾਲਸਾ ਆਕੀ ਰਹੈ ਨਾ ਕੋਇ।
ਖਾਰ ਹੋਇ ਸਭ ਮਿਲੈਂਗੇ ਬਚਹਿ ਸ਼ਰਣ ਜੋ ਹੋਇ।

—ਤਨਬਾਹਨਾਮਾ ਭਾਈ ਨੰਦ ਲਾਲ

ਹੋਇ ਸਿਖ ਸਿਰ ਟੋਪੀ ਧਰੈ। ਸਾਡ ਜਨਮ ਕੁਸ਼ਟੀ ਹੁਇ ਮਰੈ।
ਪਾਗ ਉਤਾਰਿ ਪ੍ਰਸਾਦ ਜੋ ਖਾਵੈ ਸੋ ਸਿਖ ਕੁੰਭੀ ਨਰਕ ਸਿਧਾਵੈ।

—ਰਹਿਤਨਾਮਾ ਭਾਈ ਪ੍ਰਹਿਲਾਦ ਸਿੰਘ

ਗੁਰੂ ਖਾਲਸਾ ਮਾਨੀਅਹਿ ਪਰਗਟੁ ਗੁਰੂ ਕੀ ਦੇਹ।
ਜੋ ਸਿਖ ਮੌ ਮਿਲਬੇ ਚਹਹਿ ਥੋਜ ਇਨ੍ਹੁ ਮਹਿ ਲੇਹ।

—ਰਹਿਤਨਾਮਾ ਭਾਈ ਪ੍ਰਹਿਲਾਦ ਸਿੰਘ

ਅਕਾਲ ਪੁਰਖ ਕੇ ਬਚਨ ਸਿਉ ਪ੍ਰਗਟ ਚਲਾਉ ਪੰਥ
ਸਭ ਸਿੱਖਨ ਕਉ ਹੁਕਮ ਹੈ ਗੁਰੂ ਮਾਨਿਉ ਗ੍ਰੰਥ।

—ਰਹਿਤਨਾਮਾ ਭਾਈ ਪ੍ਰਹਿਲਾਦ ਸਿੰਘ

ਸ੍ਰੀ ਅਕਾਲ ਪੁਰਖ ਕੇ ਬਚਨ ਸਿਉ ਪ੍ਰਗਟਿਉ ਪੰਥ ਮਹਾਨ।
ਗ੍ਰੰਥ ਪੰਥ ਗੁਰੂ ਮਾਨੀਏ ਤਾਰੇ ਸਕਲ ਕੁਲਾਨ।

—ਰਹਿਤਨਾਮਾ ਭਾਈ ਦਯਾ ਸਿੰਘ

ਪ੍ਰਥਮ ਰਹਤ ਯਹ ਜਾਨ ਖੰਡੇ ਕੀ ਪਾਹੁਲ ਛਕੇ।
ਸੋਈ ਸਿੰਘ ਪ੍ਰਧਾਨ ਅਵਰ ਨਾ ਪਾਹੁਲ ਜੋ ਲਏ।

—ਰਹਿਤਨਾਮਾ ਭਾਈ ਦੇਸਾ ਸਿੰਘ

ਜੇ ਕੋਈ ਸਿੱਖ ਅੰਮ੍ਰਿਤਪਾਨ ਨਹੀਂ ਕਰਦਾ, ਕੇਸ ਰੱਖ ਕੇ ਸਸਤਦਾ ਹੈ ਮੈਂ
ਵੀ ਸਿੱਖ ਹਾਂ ਜੈਸਾ ਕਿ ਅੱਜਕੱਲ੍ਹੁ ਆਮ ਵੇਖਣ ਵਿਚ ਆ ਰਿਹਾ ਹੈ। ਭਾਈ
ਸਾਹਿਬ ਸਿੰਘ ਜੀ ਕਹਿੰਦੇ ਹਨ ਇਸ ਭੇਖ ਦੇ ਪਾਪ ਨੂੰ ਤਿਆਗ ਦੇਣਾ ਚਾਹੀਦਾ
ਹੈ। ਇਸ ਦਾ ਭਾਵ ਇਹ ਨਹੀਂ ਕਿ ਕੇਸ ਹੀ ਕਟਾ ਦੇਵੇ, ਨਹੀਂ ਸਗੋਂ ਅੰਮ੍ਰਿਤਪਾਨ
ਕਰਕੇ ਸੱਚਾ ਸਿੰਘ ਸੱਜ ਕੇ ਸਤਿਗੁਰੂ ਦੀ ਰਹਿਣੀ ਵਿਚ ਰਹਿਣਾ ਚਾਹੀਦਾ
ਹੈ।

ਧਰਹਿ ਕੇਸ ਪਾਹੁਲ ਬਿਨਾ ਭੇਖੀ ਮੂੜਾ ਸਿਖ।
ਮੇਰੋ ਦਰਸਨ ਨਾਹਿ ਤਿਸ ਪਾਪੀ ਤਿਆਗੈ ਭਿਖਿ।

—ਰਹਿਤਨਾਮਾ ਭਾਈ ਸਾਹਿਬ ਸਿੰਘ

ਅੰਮ੍ਰਿਤਧਾਰੀ ਹੋਵੇ, ਸੁਖਾ ਸ਼ਾਮ ਦਾ ਨਿਤਨੇਮੀ ਹੋਵੇ ਨਿਤਨੇਮ ਕਦੀ ਨਾ
ਖੁੰਝਾਵੇ।

ਪੰਜ ਕਕਾਰ ਕਛਹਿਰਾ, ਕ੍ਰਿਪਾਨ, ਕੜਾ, ਕੇਸ, ਕੰਘਾ ਇਹ ਤਨ ਤੋਂ ਕਦੀ
ਢੂਰ ਨਾ ਕਰੋ। ਚਾਰ ਬਜਰ ਕੁਰਹਿਤਾਂ ਕੇਸ ਕਟਾਉਣੇ, ਤਮਾਰੂ ਦੀ ਵਰਤੋਂ,
ਪਰਤਨਗਾਮੀ ਹੋਣਾ, ਕੁਠਾ ਖਾਣਾ ਇਨ੍ਹਾਂ ਕੁਰਹਿਤਾਂ ਤੋਂ ਬੱਚ ਕੇ ਰਹੇ ਸਿੱਖ
ਰਹਿਤ ਮਰਿਆਦਾ ਜੋ ਸ੍ਰੀ ਅਕਾਲ ਤਖਤ ਵਲੋਂ ਪ੍ਰਵਾਣਤ ਹੈ ਹਰ ਗੁਰਸਿੱਖ
ਪ੍ਰਵਾਰ ਕੋਲ ਉਹ ਕਾਪੀ ਚਾਹੀਦੀ ਹੈ। ਉਸ ਨੂੰ ਹਰ ਸਿੱਖ ਧਿਆਨ ਨਾਲ ਪੜ੍ਹੋ
ਅਤੇ ਉਸ ਨੂੰ ਸਰਧਾ ਭਾਵਨਾ ਨਾਲ ਮੰਨੋ ਤੇ ਕਮਾਏ।

ਰਹਿਤ ਤੋਂ ਬਿਨਾਂ ਕੋਈ ਸਿੱਖ ਨਹੀਂ ਸਿੱਖੀ ਕਬਨੀ ਦੀ ਨਹੀਂ ਕਰਨੀ
ਦੀ ਹੈ—ਮਨਮੁਖ ਕਬਨੀ ਹੈ ਪਰ ਰਹਿਤ ਨਾ ਹੋਈ। ਐਸੀ ਕਬਨੀ ਦੀ ਗੁਰਮਤਿ
ਵਿਚ ਕੋਈ ਥਾਂ ਨਹੀਂ।

ਰਹਿਤਵਾਨ ਜਗ ਸਿੰਘ ਜੇ ਕੋਈ ਗੁਰ ਕੇ ਲੋਗ ਬਸੰਗੇ ਤੇਈ।
ਰਹਣੀ ਰਹੈ ਸੋਈ ਸਿਖ ਮੇਰਾ ਉਹ ਸਾਹਿਬ ਮੈਂ ਉਸਕਾ ਚੇਰਾ।
ਰਹਤ ਰਹਤ ਰਹ ਜਾਇ ਬਿਕਾਰਾ। ਰਹਤ ਧਰਮ ਸਿੰਘਨ ਕੋ ਸਾਰਾ।
ਰਹਤ ਬਿਨਾ ਨਹ ਸਦਗਤਿ ਹੋਈ। ਰਹਤ ਬਿਨਾ ਭਲ ਕਹੈ ਨਾ ਕੋਈ।
ਰਹਤ ਬਿਨਾਂ ਨਹਿ ਸਿੰਘ ਕਹਾਵੈ। ਰਹਤ ਬਿਨਾਂ ਦਰ ਚੋਟਾਂ ਖਾਵੈ।

—ਰਹਿਤਨਾਮਾ ਭਾਈ ਦੇਸ਼ਾ ਸਿੰਘ

ਰਹਿਣੀ ਵਿਚ ਖਾਲਸੇ ਦੀ ਜ਼ਿੰਮੇਵਾਰੀ ਬਹੁਤ ਹੀ ਵੱਡੀ ਹੋ ਜਾਂਦੀ ਹੈ। ਕੋਈ
ਐਸਾ ਨਾ ਸਮਝੇ ਕਿ ਮੈਂ ਬਾਣੀ ਵੀ ਪੜ੍ਹੁ ਲਈ ਹੈ ਤੇ ਬਾਣਾ ਵੀ ਧਾਰਨ ਕਰ
ਲਿਆ ਹੈ ਤੇ ਮੇਰੀ ਜ਼ਿੰਮੇਵਾਰੀ ਖਤਮ ਹੈ। ਨਹੀਂ ਜ਼ਿੰਮੇਵਾਰੀ ਤਾਂ ਸੁਰੂ ਹੋਈ
ਹੈ ਖਤਮ ਨਹੀਂ ਹੋਈ।

ਬਾਣੀ ਪੜ੍ਹਨ ਵਾਲਾ ਬਾਣੇ ਵਾਲਾ ਖਾਲਸਾ ਆਪਣੇ ਪਰਿਵਾਰ ਨਾਲ ਕਿਵੇਂ
ਵਰਤਦਾ ਹੈ। ਉਸ ਦਾ ਵਰਤਾਰਾ ਜੇ ਪ੍ਰੇਮ ਭਰਪੂਰ, ਸੱਚ ਨਾਲ ਭਰਪੂਰ ਅਤੇ
ਉਸਾਰੂ ਹੈ ਤਾਂ ਉਹ ਸਿੱਖ ਹੈ। ਐਸਾ ਵੇਖਣ ਵਿਚ ਆਇਆ ਹੈ ਕਿ ਕਈ ਸੱਜਣ
ਆਪਣੇ ਧਰਮ ਦੇ ਚਿੰਨ੍ਹ ਤਾਂ ਧਾਰਨ ਕਰ ਲੈਂਦੇ ਹਨ ਪਰ ਪਰਿਵਾਰ ਨਾਲ ਵਤੀਰਾ
ਬੜਾ ਹੀ ਕਠੋਰ ਹੈ ਕਹਿ ਦਿਆਂ ਕਿ ਕਸਾਈਆਂ ਵਰਗਾ ਹੈ। ਐਸਾ ਬੰਦਾ ਧਰਮ
ਨੂੰ ਨਹੀਂ ਸਮਝਦਾ। ਖਾਲਸੇ ਦੀ ਰਹਿਤ ਹੈ ਕਿ ਪਰਿਵਾਰਕ ਫਰਜ਼ ਪੂਰੇ ਕਰੇ।

ਪਰਿਵਾਰ ਨੂੰ ਖੁਸ਼ ਕਰਨ ਲਈ ਪਾਪ ਨਹੀਂ ਕਰਨਾ, ਗੁਰਮਤਿ ਰਹਿਣੀ ਦਾ ਪੱਲਾ ਨਹੀਂ ਛੱਡਣਾ ਪਰ ਕਠੋਰ ਵੀ ਨਹੀਂ ਹੋਣਾ।

ਫਿਰ ਰਹਿਣੀ ਹੈ। ਸਿੱਖ ਪੰਥ ਨਾਲ ਗੁਰਬਾਈਆਂ ਨਾਲ ਪੰਥ ਪ੍ਰਤੀ ਵਢਾਦਾਰੀ ਪ੍ਰੇਮ ਸੇਵਾ ਭਾਵ ਸਰਬੱਤ ਦਾ ਭਲਾ ਗੁਰਸਿੱਖਾਂ ਦਾ ਸਤਿਕਾਰ ਤੇ ਕੁਰਬਾਨੀ ਜਿਹੜਾ ਸੱਜਣ ਇਥੇ ਆ ਕੇ ਵੀ ਬਿੜਕ ਗਿਆ ਉਹ ਵੀ ਖਾਲਸਾ ਨਹੀਂ ਉਹਦੀ ਰਹਿਤ ਵੀ ਅਧੂਰੀ ਹੈ।

ਇਸ ਤੋਂ ਅੱਗੇ ਹੈ ਰਹਿਣੀ ਦਾ ਆਖਰੀ ਫਲ ਜੋ ਕਿ ਬਾਕੀ ਸੰਸਾਰ ਨਾਲ ਜਿਨ੍ਹਾਂ ਨਾਲ ਪਰਿਵਾਰਕ ਸਾਂਝ ਨਹੀਂ, ਧਾਰਮਿਕ ਸਾਂਝ ਨਹੀਂ, ਸਮਾਜਕ ਸਾਂਝ ਵੀ ਨਹੀਂ ਉਨ੍ਹਾਂ ਨਾਲ ਕਿਵੇਂ ਵਰਤਣਾ ਹੈ। ਖਾਲਸੇ ਨੇ ਸੰਸਾਰ ਨਾਲ ਵੀ ਏਸੇ ਤਰ੍ਹਾਂ ਵਰਤਣਾ ਹੈ ਜਿਵੇਂ ਸੰਸਾਰ ਨਾਲ ਕਰਤਾਰ ਵਰਤਦਾ ਹੈ। ਜਿਵੇਂ ਕਰਤਾਰ ਸਭ ਦਾ ਹੈ ਖਾਲਸਾ ਵੀ ਅਕਾਲ ਪੁਰਖ ਦੀ ਛੋਜ ਹੈ, ਇਹ ਵੀ ਸਭ ਦਾ ਹੈ। ਇਹ ਫੌਜ ਸਭ ਸੰਸਾਰ ਦੀ ਰਖਵਾਲੀ ਕਰਦੀ ਹੈ। ਇਹ ਹੈ ਗੁਰਮਤਿ ਰਹਿਣੀ ਰਹਿਤ ਅਤੇ ਖਾਲਸਾ।



ਅੰਮ੍ਰਿਤਪਾਨ ਕਰਾਉਣ ਲਗਿਆਂ ਹਰ ਅੰਮ੍ਰਿਤਯਾਰੀ ਨੂੰ ਇਹ ਦ੍ਰਿੜ੍ਹ ਕਰਾਇਆ ਜਾਂਦਾ ਹੈ ਕਿ ਅੱਜ ਤੋਂ ਵਾਸੀ ਅਨੰਦਪੁਰ ਦੇ, ਪਿਤਾ ਗੁਰੂ ਗੋਬਿੰਦ ਸਿੰਘ ਜੀ ਤੇ ਮਾਤਾ ਸਾਹਿਬ ਕੌਰ ਜੀ।

ਸਿੰਘ ਨੇ ਸਤਿਗੁਰੂ ਦੇ ਸ਼ਬਦ ਤੋਂ ਜਨਮ ਲਿਆ ਹੈ ਏਸੇ ਕਰਕੇ ਇਹ ਗੁਰੂ ਦਾ ਨਾਦੀ ਪੁੱਤਰ ਹੈ। ਸਤਿਗੁਰੂ ਨੇ ਗਿਆਨ ਬਾਬਸਿਆ ਹੈ ਮਾਂ ਦੀ ਮਮਤਾ ਨੇ ਅੰਮ੍ਰਿਤ ਵਿਚ ਪਤਾਸੇ ਧਾ ਕੇ ਗਿਆਨ ਤੇ ਪ੍ਰੇਮ ਦਾ ਸੁਮੇਲ ਕਰ ਦਿੱਤਾ ਹੈ। ਕਬੀਰ ਸਾਹਿਬ ਜੀ ਨੇ ਇਕ ਸਲੋਕ ਵਿਚ ਮਨੁੱਖ ਦੇ ਜਨਮ ਧਾਰਨ ਕਰਨ ਦਾ ਮਕਸਦ ਦੱਸਿਆ ਹੈ ਕਿ ਇਹ ਦੇਹ ਪ੍ਰਗਟ ਹੋਈ ਹੈ ਕਿ ਇਸ ਵਿਚ ਗਿਆਨ ਦਾ ਸੂਰਜ ਚੜ੍ਹੇ ਅਤੇ ਪ੍ਰੇਮ ਦਾ ਚੰਦਰਮਾ ਚੜ੍ਹੇ। ਗੋਬਿੰਦ ਗੁਰੂ ਨੂੰ ਮਿਲਣ ਤੋਂ ਬਿਨਾਂ ਇਹ ਪਲਟ ਕੇ ਫੇਰ ਖੇਹ ਹੋ ਜਾਂਦੀ ਹੈ। ਪ੍ਰਮਾਤਮਾ ਨੇ ਖੇਹ ਤੋਂ ਦੇਹ ਬਣਾ ਦਿੱਤੀ ਸੀ ਪਰ ਬੰਦੇ ਤੂੰ ਫਿਰ ਇਹ ਦੇਹ ਤੋਂ ਖੇਹ ਕਰ ਦਿੱਤੀ ਤਾਂ ਸਵਾਦ ਕੀ ਹੋਇਆ।

ਕਬੀਰ ਸੂਰਜ ਚਾਂਦ ਕੈ ਉਦੈ ਭਈ ਸਭ ਦੇਹ।
ਗੁਰ ਗੋਬਿੰਦ ਕੇ ਬਿਨੁ ਮਿਲੈ ਪਲਟਿ ਭਈ ਸਭ ਖੇਹ।

—ਸਲੋਕ ਨੰ: ੧੭੯

ਜਿਨ੍ਹਾਂ ਭਾਗਾਂ ਵਾਲਿਆਂ ਨੂੰ ਗੁਰੂ ਗੋਬਿੰਦ ਸਿੰਘ ਮਿਲ ਗਏ ਉਨ੍ਹਾਂ ਦੀ ਜੀਵਨ ਯਾਤਰਾ ਸਫਲ ਹੋ ਗਈ। ਉਨ੍ਹਾਂ ਕਿਹਾ ਦਇਆ ਰਾਮ ਤੈਨੂੰ ਦਇਆ ਸਿੰਘ ਬਣਾਵਾਂਗਾ ਤੇ ਮੈਂ ਗੋਬਿੰਦ ਸਿੰਘ ਬਣਾਂਗਾ। ਸਿੰਘ ਦਾ ਅਰਥ ਹੈ ਸ੍ਰੇਸ਼ਟ ਸ੍ਰੋਮਣੀ, ਉੱਤਮ। ਜਦੋਂ ਤੱਕ ਪੁੱਤਰ ਨੂੰ ਜਨਮ ਨਾ ਦੇ ਲਵੇਂ ਮਾਂ ਵੀ ਮਾਂ ਨਹੀਂ ਬਣਦੀ ਉਸ ਨੂੰ ਮਾਂ ਆਖੇਗਾ ਕੌਣ? ਗੁਰੂ ਵੀ ਉਹੀ ਹੈ ਜੋ ਸ੍ਰੇਸ਼ਟ ਸਿੱਖ ਨੂੰ ਜਨਮ ਦੇਂਦਾ ਹੈ। ਖਾਲਸੇ ਦੀ ਸਿਰਜਣਾ ਕਰਕੇ ਗੁਰੂ ਗੋਬਿੰਦ ਸਿੰਘ ਕਹਿੰਦੇ

ਹਨ ਕਿ ਮੈਂ ਵੀ ਸਿੰਘ ਸਜ ਗਿਆ ਹਾਂ ਤੇ ਮੈਨੂੰ ਸਜਾਇਆ ਕਿਸ ਨੇ ਹੈ।
 ਇਨ੍ਹੀ ਕੀ ਕ੍ਰਿਪਾ ਕੇ ਸਜੇ ਹਮ ਹੋਏ।
 ਨਹੀਂ ਮੈਂ ਸੋਂ ਗਰੀਬ ਕਰੋਂ ਪਹੋਂ।

ਇਹੀ ਕਾਰਨ ਹੈ ਕਿ ਖਾਲਸੇ ਵਿਚ ਸਾਰੇ ਗੁਣ ਹਨ। ਖਾਲਸਾ ਜਿੱਥੇ
 ਪਿਤਾ ਗੁਰੂ ਦੇ ਬਖਸ਼ੇ ਗਿਆਨ ਨਾਲ ਬੜੀ ਸਿਆਣਪ ਨਾਲ ਆਪਣੀ ਜਿੱਮੇਵਾਰੀ
 ਸੰਭਾਲਦਾ ਹੈ ਉਥੇ ਖਾਲਸੇ ਵਿਚ ਮਾਂ ਵਾਲੀ ਮਮਤਾ ਤੇ ਸੰਭਾਲ ਵੀ ਹੈ। ਖਾਲਸੇ
 ਵਿਚ ਸੇਵਾ ਸੰਭਾਲ ਦੀ ਰੁਚੀ ਹੈ। ਧਾਰਮਿਕ ਗ੍ਰੰਥਾਂ ਦੀ ਸੰਭਾਲ, ਗੁਰਦੁਆਰਿਆਂ
 ਦੀ ਸੇਵਾ ਸੰਭਾਲ, ਖਾਲਸਾ ਨਿੱਤ ਅਰਦਾਸ ਕਰਕੇ ਪ੍ਰਮਾਤਮਾ ਪਾਸੋਂ ਮੰਗਦਾ
 ਹੈ। ਉਥੇ ਦੁਖੀਆਂ ਅਨਾਥਾਂ, ਲੋੜਵੰਦਾਂ ਦੀ ਸੰਭਾਲ ਇਹ ਖਾਲਸੇ ਨੂੰ ਮਾਂ ਦੀ
 ਪ੍ਰੇਮ ਭਰੀ ਨਿਵਾਜ਼ਸ਼ ਤੋਂ ਪ੍ਰਾਪਤ ਹੋਈ ਹੈ।

ਜਿਸ ਹਿਰਦੇ ਵਿਚ ਗਿਆਨ ਦਾ ਸੂਰਜ ਚੜ੍ਹੇ, ਪ੍ਰੇਮ ਦਾ ਚੰਦਰਮਾ ਚੜ੍ਹੇ,
 ਉਹ ਖਾਲਸਾ ਹੀ ਅੰਨਦਪੁਰ ਦਾ ਵਾਸੀ ਬਣ ਸਕਦਾ ਹੈ। ਖਾਲਸਾ ਕਿਸੇ ਥਾਂ
 ਤੇ ਵੀ ਰਹਿੰਦਾ ਹੋਇਆ ਅੰਨਦਪੁਰ ਦਾ ਵਾਸੀ ਹੋ ਸਕਦਾ ਹੈ। ਇਸ ਦਾ ਜੁਆਬ
 ਇਕੋ ਹੀ ਹੈ ਕਿ ਖਾਲਸਾ ਕਿਸੇ ਦੇਸ਼ ਵਿਚ ਵੀ ਹੋਵੇ ਜੇ ਉਸ ਨੂੰ ਕੇਸਗੜ੍ਹ
 ਵਿਚ ਅੰਮ੍ਰਿਤ ਸੰਚਾਰ ਦਾ ਦਿਨ ਯਾਦ ਹੈ। ਜੇ ਉਸ ਬਖਸ਼ਿਸ਼ ਨੂੰ ਨਹੀਂ ਭੁਲਿਆ
 ਤਾਂ ਇਹ ਅੰਨਦਪੁਰ ਦਾ ਹੀ ਵਾਸੀ ਹੈ।

ਇਕ ਅੰਨਦਪੁਰ ਬਾਹਰ ਹੈ, ਇਕ ਅੰਨਦਪੁਰ ਅੰਦਰ ਵੀ ਹੈ। ਜਿਹੜਾ
 ਬਾਹਰੋਂ ਅੰਨਦਪੁਰ ਦਾ ਵਾਸੀ ਨਹੀਂ ਬਣਿਆ ਉਸ ਦੇ ਅੰਦਰੋਂ ਵੀ ਅੰਦਰ ਭਰਪੂਰ
 ਅਵਸਥਾ ਪ੍ਰਾਪਤ ਹੋਣੀ ਅਸੰਭਵ ਹੈ। ਬਾਹਰਲੇ ਅੰਨਦਪੁਰ ਵਿਚ ਜਦੋਂ ਤੱਕ
 ਸਤਿਗੁਰੂ ਦੇ ਚਰਨ ਨਹੀਂ ਪੈਂਦੇ ਇਹ ਮਾਖੇ ਦੈਤ ਦਾ ਘਰ ਹੈ। ਮਾਖੇਵਾਲ
 ਹੈ ਪਰ ਜਦੋਂ ਸਤਿਗੁਰੂ ਆ ਜਾਂਦੇ ਹਨ ਫਿਰ ਇਹ ਮਾਖੇ ਦਾ ਘਰ ਨਹੀਂ ਰਹਿ
 ਜਾਂਦਾ, ਫਿਰ ਇਹ ਅੰਨਦਪੁਰ ਹੋ ਜਾਂਦਾ ਹੈ। ਨਰਕੀ ਜੀਵ ਦੁਖੀ ਜੀਵ ਸੁਖ
 ਦਾ ਸਾਹ ਲੈਂਦੇ ਹਨ।

ਇਤਿਹਾਸ ਲਿਖਣ ਵਾਲੇ ਸੱਜਣ ਲਿਖਦੇ ਹਨ ਕਿ ਮਾਖੇ ਦੌੜ ਗਿਆ।
 ਮੈਂ ਸਮਝਦਾ ਹਾਂ ਸਤਿਗੁਰੂ ਦੀ ਬਰਕਤ ਨੂੰ ਵੇਖਿਆਂ ਇਹ ਕਿਆਲ ਬਦਲਣਾ
 ਪਵੇਗਾ ਮਾਖੇ ਨੂੰ ਦੌੜਨ ਦੀ ਕੀ ਲੋੜ ਸੀ ਜਿੱਥੇ ਪਹਿਲਾਂ ਅਨੇਕਾਂ ਮਾਖੇ ਦੈਤ
 ਤਰ ਗਏ ਹੋਣ ਉਥੇ ਇਕ ਹੋਰ ਸਹੀ, ਸਤਿਗੁਰਾਂ ਨੂੰ ਕੀ ਫਰਕ ਪੈਂਦਾ ਹੈ।

ਪੇਤ੍ਰੁ ਕੀਤੋਨ ਦੇਵਤਾ ਤਿਨ ਕਰਨੈਹਾਰੈ।
 ਮਾਖੇ ਵਰਗੇ ਦੈਤ ਵੀ ਦੇਵਤੇ ਬਣ ਕੇ ਸਤਿਗੁਰੂ ਦੀ ਪੁਰੀ ਅੰਨਦਪੁਰ

ਦੇ ਵਾਸੀ ਬਣ ਜਾਂਦੇ ਹਨ।

ਇਹ ਥਾਂ ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਨੇ ਕਹਿਲੂਰ ਦੇ ਰਾਜੇ ਪਾਸੋਂ ਪੈਸੇ ਦੇ ਕੇ ਖਰੀਦਿਆ ਸੀ ਉਥੇ ਉਸਾਰੀ ਲਗਾਈ ਸੀ, ਮਕਾਨ ਬਣ ਰਹੇ ਸਨ।

ਰੋਪੜ ਦੇ ਰਹਿਣ ਵਾਲਾ ਪੀਰ ਮੁਸਾ ਰੋਪੜੀ ਨੇ ਇਥੋਂ ਲੰਘਦਿਆਂ ਇਕ ਸੰਕਾ ਕੀਤਾ ਸੀ, ਕਿ ਛਕੀਰਾਂ ਨੂੰ ਏਡੇ ਵੱਡੇ ਭਮੇਲਿਆਂ ਵਿਚ ਨਹੀਂ ਫਸਣਾ ਚਾਹੀਦਾ। ਕਹਿਣ ਲੱਗਾ ਗੁਰੂ ਤੇਗ ਬਹਾਦਰ ਸਾਹਿਬ ਤਾਂ ਬੜੇ ਹੀ ਤਿਆਰੀ ਸੁਭਾਅ ਦੇ ਹਨ ਫਿਰ ਇਨ੍ਹੇ ਵੱਡੇ ਵਿਸਥਾਰ ਖਿਲਾਰੇ ਕਿਸ ਵਾਸਤੇ ਹਨ।

ਸਤਿਗੁਰਾਂ ਨੂੰ ਇਸ ਸੰਕੇ ਦਾ ਪਤਾ ਲੱਗਾ ਤਾਂ ਸਤਿਗੁਰਾਂ ਨੇ ਪੀਰ ਨੂੰ ਬੁਲਾਇਆ। ਬੜੇ ਆਦਰ ਅਦਬ ਨਾਲ ਪਾਸ ਬਿਠਾਇਆ, ਸੇਵਾ ਕੀਤੀ, ਆਪਣੇ ਪਾਸ ਠਹਿਰਾ ਲਿਆ। ਰਾਤ ਨੂੰ ਪੀਰ ਸੁੱਤਾ ਤਾਂ ਇਕ ਸੁਪਨਾ ਆਇਆ ਕਿ ਇਕ ਸੇਰ ਨੂੰ ਬਹਿਸਤ ਵਿਚ ਵੇਖਿਆ ਤੇ ਪੁਛਿਆ ਕਿ ਤੂੰ ਤਾਂ ਬੜਾ ਜ਼ਾਲਮ ਜਾਨਵਰ ਹੈਂ ਤੂੰ ਬਹਿਸਤ ਵਿਚ ਕਿਵੇਂ। ਸੇਰ ਕਹਿਣ ਲੱਗਾ ਦੋ ਅਤਿਥੀ ਮਨੁੱਖ ਮੇਰੇ ਘੁਰਨੇ ਵਿਚ ਬੈਠੇ ਸਨ ਬਾਹਰ ਬੜੀ ਬਰਸਾਤ ਸੀ ਮੈਂ ਅੰਦਰ ਨਹੀਂ ਗਿਆ। ਬਾਹਰ ਬਰਸਾਤ ਗੜਾ ਬਰਸਿਆ। ਸਰਦੀ ਦੀ ਰੁੱਤ ਸੀ ਮੈਂ ਮਰ ਗਿਆ। ਇਕ ਰਾਤ ਮੁਸਾਫਰਾਂ ਨੂੰ ਘਰ ਦਿੱਤਾ ਸੁਖ ਦਿੱਤਾ ਤਾਂ ਮੈਂ ਬਹਿਸਤ ਵਿਚ ਪਹੁੰਚ ਗਿਆ।

ਪੀਰ ਨੇ ਸਤਿਗੁਰਾਂ ਨੂੰ ਸੁਪਨਾ ਦੱਸਿਆ। ਸਤਿਗੁਰਾਂ ਕਿਹਾ, ਪੀਰ ਜੀ ਸੇਰ ਬੰਦਿਆਂ ਨਾਲ ਗੱਲਾਂ ਨਹੀਂ ਕਰਦੇ, ਸੇਰ ਕਿਸੇ ਨੂੰ ਘੁਰਨੇ ਨਹੀਂ ਦਿੰਦੇ, ਸੁਪਨੇ ਵਿਚ ਸੇਰ ਬੋਲਦੇ ਵੀ ਹਨ ਤੇ ਘੁਰਨੇ ਵੀ ਦਿੰਦੇ ਹਨ। ਇਹ ਸੁਪਨਾ ਤੇਰੇ ਪ੍ਰਸਨ ਦਾ ਉੱਤਰ ਹੈ ਕਿ ਮੁਸਾਫਰਾਂ ਨੂੰ ਸੁੱਖ ਅਰਾਮ ਦੇਣਾ ਕਿੰਨਾ ਪੁੰਨ ਹੈ, ਕਿੰਨਾ ਭਲਾ ਹੈ। ਇਹ ਵਿਸਥਾਰ ਇਹ ਉਸਾਰੀਆਂ ਸਾਡੇ ਮੋਹ ਮਮਤਾ ਦੀ ਪੂਰਤੀ ਨਹੀਂ। ਇਹ ਆਏ ਮੁਸਾਫਰਾਂ ਦੀ ਸੇਵਾ ਵਾਸਤੇ ਹੈ। ਜੇ ਸੇਰ ਘੁਰਨਾ ਦੇ ਸਕਦਾ ਹੈ ਤਾਂ ਬੰਦਾ ਬੰਦੇ ਨੂੰ ਸੁੰਦਰ ਕਮਰਾ ਤੇ ਬਿਸਤਰਾ ਕਿਉਂ ਨਾ ਦੇਵੇ। ਜਿਸ ਨਗਰ ਵਿਚ ਕੋਈ ਵੀ ਦੁੱਖੀ ਤੇ ਭੁੱਖਾ ਹੋਵੇ ਉਹ ਨਗਰ ਅਨੰਦਪੁਰ ਨਹੀਂ ਹੋ ਸਕਦਾ। ਜਿਥੇ ਆ ਕੇ ਸਾਰੇ ਦੁੱਖ ਮੁੱਕ ਜਾਣ, ਸਾਰੀਆਂ ਭੁੱਖਾਂ ਮੁੱਕ ਜਾਣ ਉਹ ਅਨੰਦਪੁਰ ਹੈ।

ਸਾਬੀਕਾਰ ਲਿਖਦੇ ਹਨ ਕਿ ਜਦੋਂ ਗੋਬਿੰਦ ਰਾਇ ਜੀ ਪਟਨਾ ਸਾਹਿਬ ਤੋਂ ਵਾਪਸੀ ਚੱਕ ਨਾਨਕੀ ਆਏ ਤਾਂ ਇਕ ਪਾਸੇ ਸੰਗਤਾਂ ਤੇ ਗੁਰੂ ਤੇਗ ਬਹਾਦਰ ਸਾਹਿਬ ਹਨ, ਇਕ ਪਾਸੇ ਮਾਤਾ ਨਾਨਕੀ ਜੀ, ਮਾਤਾ ਗੁਜਰੀ ਜੀ, ਗੋਬਿੰਦ

ਗਾਇ ਜੀ ਤੇ ਹੋਰ ਸਿੱਖ ਹਨ। ਸਾਹਿਬਜ਼ਾਦੇ ਨੇ ਖੜ੍ਹੇ ਹੋ ਕੇ ਅੰਨੰਦ ਸਾਹਿਬ ਦਾ ਪਾਠ ਕੀਤਾ। ਸਤਿਗੁਰੂ ਤੇਗ ਬਹਾਦਰ ਸਾਹਿਬ ਜੀ ਨੇ ਕਿਹਾ ਅੱਜ ਇਹ ਪਿਤਾ ਪੁੱਤਰ ਦਾ ਨਹੀਂ ਸ਼ਬਦ ਸੁਰਤਿ ਦਾ ਮੇਲ ਹੋਇਆ ਹੈ। ਅੰਨੰਦ ਬਾਣੀ ਰਾਹੀਂ ਅੰਨੰਦ ਬਰਸਿਆ ਹੈ। ਅੱਜ ਤੋਂ ਬਾਅਦ ਇਸ ਨਗਰ ਦਾ ਨਾਂ ਅੰਨੰਦਪੁਰ ਹੋਏਗਾ। ਨਾਂ ਅੰਨੰਦਪੁਰ ਹੋ ਗਿਆ।

ਇਸ ਤੋਂ ਸਿੱਖਿਆ ਮਿਲਦੀ ਹੈ ਕਿ ਵਾਸੀ ਅੰਨੰਦਪੁਰ ਦੇ ਜਿਸ ਨੇ ਬਣਨਾ ਹੈ ਉਹ ਸਮਝੇ ਕਿ ਅੰਨੰਦਪੁਰ ਦੀ ਜੜ੍ਹ ਅੰਨੰਦ ਬਾਣੀ ਹੈ ਤੇ ਅੰਨੰਦ ਬਾਣੀ ਵਿਚ ਅੰਨੰਦ ਦੀ ਵਿਆਖਿਆ ਹੈ। ਜਿਸ ਅੰਨੰਦ ਨੂੰ ਸਾਰਾ ਜਗਤ ਤਰਸਦਾ ਹੈ। ਉਹ ਅੰਨੰਦ ਸਤਿਗੁਰੂ ਨੇ ਆਪਣੇ ਖਾਲਸੇ ਨੂੰ ਬਖਸ਼ਿਆ ਹੈ।

ਅੰਨੰਦ ਦੀ ਮਹਿਮਾ ਕੀ ਹੈ?

ਅੰਨੰਦ ਅੰਨੰਦ ਸਭ ਕੋ ਕਹੈ ਅੰਨੰਦ ਗੁਰੂ ਤੇ ਜਾਣਿਆ॥
ਜਾਣਿਆ ਅੰਨੰਦ ਸਦਾ ਗੁਰ ਤੇ ਕਿਧਾ ਕਰੇ ਪਿਆਰਿਆ॥
ਕਰਿ ਕਿਰਪਾ ਕਿਲਵਿਖ ਕਟੇ ਗਿਆਨ ਅੰਜਨੁ ਸਾਰਿਆ॥
ਅੰਦਰਹੁ ਜਿਨ ਕਾ ਮੌਹੁ ਤੁਟਾ ਤਿਨਕਾ ਸਬਦ ਸਰੈ ਸਵਾਰਿਆ॥
ਕਹੈ ਨਾਨਕ ਏਹੁ ਅੰਨੰਦ ਹੈ ਅੰਨੰਦ ਗੁਰ ਤੇ ਜਾਣਿਆ॥

—ਰਾਮਕਲੀ ਮਹਲਾ ੩, ਅੰਨੰਦ, ਪੰਨਾ ੯੧੭

ਗੁਰੂ ਗੋਬਿੰਦ ਸਿੰਘ ਚਮਕੋਰ ਦੀ ਗੜੀ ਤੋਂ ਚੱਲ ਕੇ ਮਾਛੀਵਾੜੇ ਪੁੱਜੇ ਸਨ। ਗੁਲਾਬੇ ਪੰਜਾਬੇ ਦੋ ਮਸੰਦ ਭਰਾਵਾਂ ਦੇ ਬਾਗ ਵਿਚ ਖੂਹ ਸੀ। ਸਤਿਗੁਰਾਂ ਨੇ ਇਸ ਖੂਹ ਤੋਂ ਜਲ ਛਕਿਆ ਅਤੇ ਜਮੀਨ ਤੇ ਹੀ ਇਕ ਵੱਡੀ ਢੀਮ ਸਿਰਹਾਣੇ ਰੱਖ ਕੇ ਆਰਾਮ ਕਰ ਰਹੇ ਸਨ। ਜਦੋਂ ਕਿ ਭਾਈ ਦਇਆ ਸਿੰਘ, ਭਾਈ ਧਰਮ ਸਿੰਘ, ਮਾਨ ਸਿੰਘ ਜੀ ਪਹੁੰਚ ਗਏ ਸਨ।

ਸਿੰਘਾਂ ਨੇ ਸਤਿਗੁਰੂ ਜੀ ਨੂੰ ਮੱਥਾ ਟੇਕਿਆ ਵਿਚਾਰ ਚੱਲੀ ਕਿ ਅੰਨੰਦਪੁਰ ਦਾ ਕੀ ਬਣੇਗਾ। ਸਤਿਗੁਰਾਂ ਕਿਹਾ ਸਿੰਘ ਅੰਨੰਦਪੁਰ ਮਕਾਨਾਂ ਦਾ ਹੀ ਨਾਂ ਨਹੀਂ ਅੰਨੰਦਪੁਰ ਤਾਂ ਇਕ ਅਧਿਆਤਮਕ ਅਵਸਥਾ ਹੈ। ਉਹ ਅੰਨੰਦਪੁਰ ਤਾਂ ਅੰਦਰ ਦੇ ਅੰਨੰਦਪੁਰ ਦਾ ਪ੍ਰਤੀਕ ਹੈ। ਮੰਨਦਾ ਹਾਂ, ਉਸ ਅੰਨੰਦਪੁਰ ਦੀਆਂ ਇਮਾਰਤਾਂ ਤੇ ਦੋਖੀਆਂ ਦਾ ਕਬਜ਼ਾ ਹੋ ਗਿਆ ਹੋਵੇਗਾ, ਅਸਥਾਨਾਂ ਨੂੰ ਨੁਕਸਾਨ ਵੀ ਪੁੱਜਾ ਹੋਵੇਗਾ ਪਰ ਮੇਰੇ ਅੰਦਰ ਜੋ ਅੰਨੰਦ ਦੀ ਪੁਰੀ ਵਸੀ ਹੈ ਉਸ ਨੂੰ ਕੋਈ ਫਰਕ ਨਹੀਂ ਪਿਆ। ਨਾ ਹੀ ਕੋਈ ਉਸ ਅੰਨੰਦਪੁਰ ਤੇ ਕਬਜ਼ਾ ਕਰ ਸਕਦਾ ਹੈ, ਨਾ ਹੀ ਨੁਕਸਾਨ ਪਹੁੰਚਾ ਸਕਦਾ ਹੈ। ਮੈਂ ਤਾਂ ਇਥੇ ਵੀ ਰਾ ਰਿਹਾ ਹਾਂ।

ਮਿਤ੍ਰ ਪਿਆਰੇ ਨੂੰ ਹਾਲ ਮੁਰੀਦਾਂ ਦਾ ਕਹਿਣਾ।
 ਤੁਧ ਵਿਣੁ ਰੋਗ ਰਜਾਈਆਂ ਦਾ ਉਚਨ।
 ਨਾਗ ਨਿਵਾਸਾ ਦਾ ਰਹਿਣਾ।
 ਸੂਲ ਸੁਰਾਹੀ ਖੜ੍ਹ ਪਿਆਲਾ।
 ਬਿੰਗ ਕਸਾਈਆਂ ਦਾ ਸਹਿਣਾ।
 ਯਾਰੜੇ ਦਾ ਸਾਨੂੰ ਸਬਰ ਚੰਗਾ।
 ਭਠ ਖੇਤਿਆ ਦਾ ਕਹਿਣਾ।
 ਇਕ ਅਦੀਬ ਦਾ ਕੌਲ ਹੈ।

ਹੜਮੇ ਗਾਮ ਮੇਰੀ ਫਿਤਰਤ ਬਦਲ ਨਹੀਂ ਸਕਤੇ,
 ਮੈਂ ਕਿਆ ਕਰੁੰ ਮੇਰੀ ਆਦਤ ਹੈ ਮੁਸਕਰਾਨੇ ਕੀ।

ਅਨੰਦ ਦੀ ਪ੍ਰੀਭਾਸ਼ਾ ਤਾਂ ਅੱਜ ਤੱਕ ਕੋਈ ਕਰ ਨਹੀਂ ਸਕਿਆ ਅਤੇ ਨਾ
 ਹੀ ਅੱਗੋਂ ਕੋਈ ਕਰ ਸਕੇਗਾ, ਹੋ ਹੀ ਨਹੀਂ ਸਕਦੀ। ਹਾਂ ਐਸਾ ਯਤਨ ਕੀਤਾ
 ਗਿਆ ਹੈ ਕਿ ਇਹ ਦੱਸਿਆ ਜਾਵੇ ਕਿ ਜਿੱਥੇ ਅਨੰਦ ਹੈ ਉਥੇ ਕੀ-ਕੀ ਨਹੀਂ
 ਹੁੰਦਾ।

ਸਤਿਗੁਰੂ ਅਮਰਦਾਸ ਜੀ ਅਨੰਦ ਸਾਹਿਬ ਦੀ ਸੱਤਵੀਂ ਪਉੜੀ ਵਿਚ
 ਫਰਮਾਉਂਦੇ ਹਨ। ਗੱਲਾਂ ਨਾਲ ਤਾਂ ਹਰ ਕੋਈ ਕਹਿ ਦਿੰਦਾ ਹੈ ਕਿ ਅਨੰਦ
 ਹੈ। ਪ੍ਰਸਾਦਾ ਛਕਿਆ ਅਨੰਦ ਆ ਗਿਆ ਹੈ, ਕੋਈ ਗੱਲ ਸੁਣ ਲਈ ਅਨੰਦ
 ਆ ਗਿਆ ਹੈ। ਇਥੋਂ ਤੱਕ ਕਿ ਮਨੁੱਖ ਕਿਸੇ ਦਾ ਘਰ ਬਰਬਾਦ ਕਰਕੇ ਵੀ
 ਕਹਿ ਦੇਂਦਾ ਹੈ ਅਨੰਦ ਆ ਗਿਆ ਹੈ। ਬਦਕਾਰ ਬੰਦੇ ਨਸੇ ਲੈ ਕੇ ਕਹਿ ਦੇਂਦੇ
 ਹਨ ਅਨੰਦ ਆ ਗਿਆ ਹੈ। ਪਰ ਅਨੰਦ ਦਾ ਜੋ ਹੁਣੇ ਬੜਾ ਰਸ ਆ ਰਿਹਾ
 ਸੀ ਘੜੀ ਬਾਅਦ ਬੰਦਾ ਢੁੱਖਾਂ ਵਿਚ ਪਿਰ ਜਾਂਦਾ ਹੈ। ਇਹ ਅਨੰਦ ਨਹੀਂ
 ਆਤਮਿਕ ਅਨੰਦ ਤਾਂ ਗੁਰੂ ਪਾਸੋਂ ਹੀ ਜਾਣਿਆ ਜਾ ਸਕਦਾ ਹੈ।

ਗੁਰੂ ਨੇ ਕ੍ਰਿਪਾ ਕਰਕੇ ਜਿਸ ਦੀਆਂ ਸੁਰਤ ਦੀਆਂ ਅੱਖਾਂ ਵਿਚ ਗਿਆਨ ਦਾ
 ਸੁਰਮਾ ਪਾ ਦਿੱਤਾ ਹੈ ਉਸ ਦੇ ਸਾਰੇ ਪਾਪ ਕੱਟੇ ਗਏ। ਭਾਵ ਜਿੱਥੇ ਅਨੰਦ ਹੈ ਉਥੇ
 ਸੁਰਤ ਸੁੱਡੀ ਨਹੀਂ। ਸੁਰਤ ਵਿਚ ਅਗਿਆਨਤਾ ਨਹੀਂ, ਗਿਆਨ ਹੈ, ਇਕ ਪਰਮ
 ਹੋਸ਼ ਹੈ। ਉਸ ਜੀਵਨ ਵਿਚ ਕੋਈ ਪਾਪ ਨਹੀਂ। ਜਿਨ੍ਹਾਂ ਦੇ ਅੰਦਰੋਂ ਮਨ ਵਿਚੋਂ
 ਮਾਇਆ ਦਾ ਮੋਹ ਟੁੱਟ ਗਿਆ ਹੈ ਉਨ੍ਹਾਂ ਦਾ ਸ਼ਬਦ ਜੀਵਨ ਧਰਮ ਸੌਚੇ ਗੁਰੂ ਨੇ
 ਸੰਵਾਰ ਦਿੱਤਾ ਹੈ। ਸਤਿਗੁਰੂ ਫਰਮਾਉਂਦੇ ਹਨ ਇਹ ਹੈ ਅਨੰਦ, ਅੰਦਰੋਂ ਮੋਹ ਦਾ
 ਟੁੱਟਣਾ, ਸੁਰਤ ਦਾ ਜਾਗਨਾ ਗਿਆਨ ਹੋਣਾ। ਜੀਵਨ ਵਿਚੋਂ ਪਾਪਾਂ ਦਾ ਖਤਮ

ਹੋ ਜਾਣਾ। ਇਹ ਅਨੰਦ ਸਤਿਗੁਰੂ ਪਾਸੋਂ ਹੀ ਜਾਣਿਆ ਜਾ ਸਕਦਾ ਹੈ।

ਮਨਮੁਖ ਬੰਦੇ ਨੂੰ ਕੀ ਪਤਾ ਹੈ ਕਿ ਅਨੰਦ ਕੀ ਹੈ। ਰੂਮੀ ਨੇ ਇਕ ਕਥਾ ਲਿਖੀ ਹੈ। ਇਕ ਸੈਤਾਨ ਬੰਦਾ ਕੇਲੇ ਵੇਚਣ ਵਾਲੇ ਕੋਲੋਂ ਜੋ ਲੋਕਾਂ ਨੇ ਕੋਲਿਆਂ ਦੇ ਛਿਲੜ ਕੇਲੇ ਖਾ ਕੇ ਸੁੱਟੇ ਸਨ ਚੁੱਕ ਕੇ ਇਕ ਬੈਲੇ ਵਿਚ ਪਾ ਲਵੇ ਅਤੇ ਅੱਗੋਂ ਆਉਂਦੇ ਬੰਦੇ ਦੀ ਨਜ਼ਰ ਬਚਾ ਕੇ ਉਸ ਦੇ ਪੈਰਾਂ ਵਿਚ ਛਿਲੜ ਸੁੱਟ ਦੇਵੇ। ਜਦੋਂ ਕਿਸੇ ਬੰਦੇ ਦਾ ਪੈਰ ਫਿਸਲ ਜਾਵੇ ਉਹ ਡਿੱਗ ਪਵੇ ਤਾਂ ਇਹ ਖਿੜ ਖਿੜਾ ਕੇ ਹੱਸ ਪਵੇ ਅਤੇ ਆਖੇ ਤੇਰਾ ਧਿਆਨ ਕਿਧਰ ਸੀ। ਤੈਨੂੰ ਦਿਸਿਆ ਨਹੀਂ ਕਿ ਪੈਰਾਂ ਬੱਲੇ ਕੇਲੇ ਦਾ ਛਿਲਕਾ ਹੈ।

ਪਤਾ ਨਹੀਂ ਲੋਕੀਂ ਤੁਰਨ ਲੱਗੇ ਵੇਖਦੇ ਕਿਧਰ ਹਨ ਅਤੇ ਤੁਰਦੇ ਕਿਧਰ ਹਨ। ਬਾਅਦ ਵਿਚ ਬੜਾ ਹੌਸੇ ਤੇ ਆਖੇ ਅਨੰਦ ਆ ਗਿਆ ਹੈ।

ਪਰ ਇਕ ਦਿਨ ਇਸ ਕਮਬਖਤ ਨੇ ਕਿਸੇ ਦੇ ਪੈਰਾਂ ਵਿਚ ਛਿਲੜ ਸੁਟਣਾ ਸੀ ਛੇਤੀ ਵਿਚ ਇਕ ਛਿਲੜ ਆਪਣੇ ਪੈਰਾਂ ਵਿਚ ਡਿੱਗ ਪਿਆ। ਦੂਸਰਾ ਤਾਂ ਨਾ ਡਿੱਗ ਪਰ ਬੇਧਿਆਨੇ ਇਸ ਦਾ ਆਪਣਾ ਹੀ ਪੈਰ ਫਿਸਲ ਗਿਆ। ਆਪਣੇ ਵੱਲ ਤਾਂ ਧਿਆਨ ਹੀ ਨਹੀਂ ਸੀ ਕਿ ਮੈਂ ਵੀ ਡਿੱਗ ਸਕਦਾ ਹਾਂ। ਧਿਆਨ ਤਾਂ ਇਹ ਸੀ ਕਿ ਮੈਂ ਡੇਗਣ ਵਾਲਾ ਹਾਂ, ਡਿੱਗਣ ਵਾਲਾ ਨਹੀਂ।

ਇਕ ਅਦੀਬ ਦਾ ਕਥਨ ਹੈ—

ਹੈਸੇ ਨਾ ਅਹਿਲੇ ਸਾਹਿਲ ਅਹਿਲੇ ਤੂਢਾਂ ਪੇ,
ਕਬੀ ਐਸਾ ਭੀ ਹੋਤਾ ਹੈ ਕਿਨਾਰੇ ਤੂਬ ਜਾਤੇ ਹੈਂ।

ਇਹ ਆਪ ਡਿੱਗ ਤੇ ਐਸਾ ਡਿੱਗ ਕਿ ਆਪਣੀ ਲੱਤ ਹੀ ਟੁੱਟ ਗਈ ਅਤੇ ਕੇਲੇ ਦੇ ਛਿਲਕਿਆਂ ਵਾਲਾ ਬੈਲਾ ਵੀ ਡਿੱਗ ਪਿਆ। ਸਾਰਾ ਪਾਜ ਖੁਲ੍ਹ ਗਿਆ ਕਿ ਇਹੀ ਬੰਦਾ ਰੋਜ਼ ਲੋਕਾਂ ਨੂੰ ਡੇਗਦਾ ਸੀ। ਅੱਜ ਸਾਰੇ ਲੋਕ ਹੱਸ ਰਹੇ ਸਨ। ਬੜਾ ਦੁਖੀ ਸੀ। ਅੱਜ ਬੇਵੱਸ ਹੋ ਕੇ ਕਹਿਣ ਲੱਗਾ ਹੇ ਪ੍ਰਮਾਤਮਾ ਇਹੋ ਜਿਹਾ ਅਨੰਦ ਕਿਸੇ ਨੂੰ ਨਾ ਦੇਵੀਂ ਜੈਸਾ ਮੈਂ ਲੈਂਦਾ ਰਿਹਾ ਹਾਂ। ਮੇਰੇ ਅਨੰਦ ਨੂੰ ਜੋ ਦੁੱਖ ਦਾ ਫਲ ਲੱਗਾ ਹੈ ਅਤੇ ਬੇਇਜ਼ਤੀ ਹੋਈ ਹੈ ਇਹ ਕਿਸੇ ਦੀ ਨਾ ਹੋਵੇ।

ਸਾਅਦੀ ਕਹਿੰਦੇ ਹਨ ਕਿ ਮੈਥੋਂ ਪੁੱਛ ਕਿ ਸਭ ਤੋਂ ਮੰਦੇ ਭਾਗਾਂ ਵਾਲਾ ਕੌਣ ਹੈ ਉਹ ਬੰਦਾ ਜਿਸਦੀ ਖੁਸ਼ੀ ਅਨੰਦ ਦੂਸਰੇ ਦੇ ਦੁੱਖ ਗਾਮ ਤੇ ਖੜ੍ਹੇ ਹਨ।

ਗਰ ਇਨਸਾਫ ਪੁਰਸੀ ਕਿ ਬਦ ਅਖਤਰ ਕਸ ਅਸਤ।

ਕਿ ਦਰ ਅਜ ਰਾਹਤਸ ਰੰਜੇ ਦੀਗਰ ਕਸ ਅਸਤ।

ਅਨੰਦ ਤਾਂ ਉਹ ਅਵਸਥਾ ਹੈ ਕਿ ਜਿਸ ਵਿਚ ਆਪਣੇ ਸਾਰੇ ਦੁੱਖ ਪਾਪ
ਮੁੱਕ ਜਾਂਦੇ ਹਨ ਅਤੇ ਐਸਾ ਅਨੰਦਤ ਪੁਰਸ਼ ਸਾਰੇ ਜਗਤ ਦੇ ਦੁੱਖ ਪਾਪ ਮੁਕਾਉਣ
ਵਾਸਤੇ ਤੇ ਜਗਤ ਵਿਚ ਅਨੰਦ ਵੰਡਣ ਵਾਸਤੇ ਤੁਰ ਪੈਂਦਾ ਹੈ। ਪਰ ਪ੍ਰਭੂ ਦੀ
ਸਿਫ਼ਤ ਸਾਲਾਹ ਦੀ ਸਦਾ ਬਿਰ ਬਾਣੀ ਸੁਣਨ ਨਾਲ ਹੀ ਇਹ ਦੁੱਖ ਪਾਪ ਮੁਕਦੇ
ਹਨ।

ਦੂਖ ਰੋਗ ਸੰਤਾਪ ਉਤਰੇ ਸੁਣੀ ਸਾਚੀ ਬਾਣੀ॥

ਸੰਤ ਸਾਜਨ ਭਏ ਸਰਸੇ ਪੁਰੇ ਗੁਰ ਤੇ ਜਾਣੀ॥

ਇਸ ਅਵਸਥਾ ਵਿਚ ਦੁੱਖ ਝੋਰਾ ਤਾਂ ਹੁੰਦਾ ਹੀ ਨਹੀਂ ਪਰ ਇਸ ਅਵਸਥਾ
ਵਿਚ ਸੁੱਖ ਵੀ ਨਹੀਂ ਹੁੰਦਾ। ਕਿਉਂਕਿ ਹਰ ਸੁੱਖ ਦੇ ਮਗਰ ਦੁੱਖ ਇੱਜ ਖੜ੍ਹਾ
ਹੈ ਜਿਵੇਂ ਦਿਨ ਦੇ ਮਗਰ ਰਾਤ ਹੈ। ਹਰ ਹਰਖ ਦੇ ਮਗਰ ਸ਼ੋਕ ਖੜ੍ਹਾ ਹੈ
ਪਰ ਅਨੰਦ ਐਸੀ ਅਵਸਥਾ ਹੈ ਜਿੱਥੇ ਦੁੱਖ ਤਾਂ ਨਹੀਂ ਪਰ ਸੁੱਖ ਵੀ ਨਹੀਂ।

ਕੁਝ ਚਿੱਤਕਾਂ ਦਾ ਵਿਚਾਰ ਹੈ ਕਿ ਅਰਦਾਸ ਕਰ ਕਰ ਕੇ ਧਾਰਮਿਕ ਬੰਦੇ
ਜੋ ਸੁੱਖ ਮੰਗਦੇ ਰਹੇ ਹਨ ਜਿਨ੍ਹਾਂ ਸੁੱਖਾਂ ਦਾ ਸਾਰਾ ਭੁੰਡਾਰ ਸਵਰਗ ਵਿਚ ਜਾਂ
ਬਹਿਸਤ ਵਿਚ ਹੈ ਅੱਜ ਉਹ ਸਾਰੇ ਸੁੱਖ ਵਿਗਿਆਨ ਨੇ ਪੈਦਾ ਕਰ ਦਿੱਤੇ ਹਨ।
ਅਮੀਰ ਦੇਸ਼ਾਂ ਵਿਚ ਪ੍ਰਾਪਤ ਹਨ ਕੁਝ ਸਮੇਂ ਤੱਕ ਗਾਰੀਬ ਦੇਸ਼ਾਂ ਵਿਚ ਵੀ ਪਹੁੰਚ
ਜਾਣਗੇ। ਕਿਸੇ ਅਮੀਰ ਕੋਲ ਲੋੜੋਂ ਵੱਧ ਚੀਜ਼ ਹੋਵੇ ਤਾਂ ਖਰਾਬ ਹੋਣ ਦਾ ਅੰਦੇਸ਼ਾ
ਹੋਵੇ ਤਾਂ ਉਹ ਕਿਸੇ ਗਾਰੀਬ ਨੂੰ ਦੇ ਹੀ ਦਿੰਦਾ ਹੈ। ਇਸ ਲਈ ਵੱਡੇ ਧਨਵਾਨ
ਦੇਸ਼ਾਂ ਵਿਚ ਸੁੱਖ ਪੈਦਾ ਹੋ ਗਏ ਹਨ, ਗਾਰੀਬ ਦੇਸ਼ਾਂ ਵਿਚ ਵੀ ਅੱਜ ਨਹੀਂ
ਤਾਂ ਕੱਲ੍ਹ ਪੁੱਜ ਹੀ ਜਾਣਗੇ, ਫਿਰ ਅਰਦਾਸ ਕਰਨ ਦੀ ਕੋਈ ਲੋੜ ਨਹੀਂ ਰਹੇਗੀ।

ਇਹ ਠੀਕ ਹੈ ਸੁੱਖ ਦੇ ਸਾਧਨਾਂ ਦੀ ਭਰਮਾਰ ਹੈ ਪਰ ਅਰਦਾਸ ਦੀ ਲੋੜ
ਰਹੇਗੀ। ਵਿਗਿਆਨ ਸੁੱਖ ਦੇ ਰਿਹਾ ਹੈ ਪਰ ਬੰਦੇ ਨੂੰ ਸੁਖੀ ਨਹੀਂ ਕਰ ਸਕਿਆ,
ਬੰਦਾ ਅਜੇ ਤੱਕ ਦੁੱਖੀ ਹੈ ਉਸ ਦਾ ਕਾਰਨ ਇਹ ਹੈ ਕਿ ਹਰ ਸੁੱਖ ਦੁੱਖ ਬਣ
ਜਾਂਦਾ ਹੈ। ਇਸ ਲਈ ਦੁੱਖ-ਸੁੱਖ ਸੁੱਖ ਤੋਂ ਪਾਰ ਅਵਸਥਾ ਜਿਸ ਨੂੰ ਅਨੰਦ
ਕਹਿੰਦੇ ਹਾਂ ਉਹ ਤਾਂ ਗੁਰੂ ਪਾਸੋਂ ਹੀ ਪ੍ਰਾਪਤ ਹੋਵੇਗੀ।

ਖਾਲਸੇ ਦਾ ਕੇਸਗੜ੍ਹ ਤਾਂ ਹੀ ਕਾਇਮ ਰਹੇਗਾ ਜੇ ਸਿੱਖੀ ਕੇਸਾਂ ਸੁਆਸਾਂ
ਨਾਲ ਨਿਭੇ ਅਤੇ ਰੋਮ ਰੋਮ ਵਿਚੋਂ ਅਨੰਦ ਪ੍ਰਗਟ ਹੋਵੇ। ਸਾਚੀ ਲਿਵ ਤੋਂ ਬਿਨਾਂ
ਤਾਂ ਦੇਹ ਨਿਮਾਣੀ ਹੈ ਇਸ ਵਿਚ ਅਨੰਦਪੁਰ ਨਹੀਂ ਵੱਸ ਸਕਦਾ। ਇਸ ਨੇ
ਅਨੰਦਗੜ੍ਹ ਸਾਂਭ ਕੇ ਰੱਖਣਾ ਹੈ ਤਾਂ ਸੰਸਾਰਕ ਵਾਸ਼ਨਾ ਤੋਂ ਉਪਰ ਨਿਰਮੋਹ
ਗੜ੍ਹ ਦੀ ਸੰਭਾਲ ਕਰਨੀ ਪਵੇਗੀ। ਸੰਸਾਰ ਦੀ ਅਸਾਰਤਾ ਤੇ ਸੱਚ ਦੀ ਸਥਿਰਤਾ

ਹਿਰਦੇ ਵਿਚ ਦਿੜ੍ਹ ਕਰਨੀ ਹੋਵੇਗੀ। ਸਰਬ ਲੋਹ ਦੀ ਮਹਾਨਤਾ ਸਮਝਦੇ ਹੋਏ ਸਤਿਗੁਰੂ ਦੀ ਸਰਬ ਵਿਕਾਰਾਂ ਤੋਂ ਅਰੋਗ ਲੋਹਗੜ੍ਹ ਕਾਇਆ ਦੀ ਸੰਭਾਲ ਕਰਨੀ ਹੈ। ਹੋਲਗੜ੍ਹ ਕਿ ਕਦੋਂ ਵਿਕਾਰਾਂ ਤੇ ਹਮਲਾ ਕਰਨਾ ਹੈ ਤੇ ਕਦੋਂ ਕਿਸ ਤਰ੍ਹਾਂ ਦੁਸ਼ਟਾਂ ਦਾ ਹਮਲਾ ਰੋਕਣਾ ਹੈ ਇਸ ਬਾਰੇ ਸੁਚੇਤ ਹੋ ਕੇ ਹੀ ਸਿੱਖ ਅਨੰਦਪੁਰ ਦਾ ਵਾਸੀ ਬਣ ਸਕਦਾ ਹੈ। ਫਤਹਿਗੜ੍ਹ ਦੀ ਸੰਭਾਲ ਸਦਾ ਕਰਨੀ ਹੈ ਕਿ ਜਿੱਤ ਹੋਣ ਤੇ ਫਤਹਿ ਆਪਣੀ ਨਹੀਂ ਸਗੋਂ ਫਤਹਿ ਵਾਹਿਗੁਰੂ ਦੀ ਹੀ ਸਮਝਣੀ ਹੈ।

ਅੱਜ ਸਤਿਗੁਰਾਂ ਦੀ ਇਸ ਪਾਵਨ ਨਗਰੀ ਨੂੰ ਸਵਾਰਨ ਵਾਸਤੇ ਪੰਥ ਵਲੋਂ ਉਪਰਾਲਾ ਹੋ ਰਿਹਾ ਹੈ ਕਿ ਇਹ ਪਾਵਨ ਸ਼ਹਿਰ ਇੰਨਾ ਸੁੰਦਰ ਬਣ ਜਾਏ ਕਿ ਅਨੰਦਪੁਰ ਸਾਹਿਬ ਦੇ ਦਰਸ਼ਨ ਕਰਕੇ ਹਰ ਦਰਸ਼ਕ ਦਾ ਮਨ ਅਨੰਦ ਨਾਲ ਭਰਪੂਰ ਹੋ ਜਾਏ। ਹਰ ਯਾਤਰੀ ਨੂੰ ਮਹਿਸੂਸ ਹੋਵੇ ਕਿ ਮੈਂ ਅਨੰਦਪੁਰ ਸਾਹਿਬ ਆਇਆ ਹਾਂ। ਬਾਹਰੀ ਸੁਖ ਤੇ ਸੁਹੂਲਤਾਂ ਅਸੀਂ ਧਨ ਨਾਲ ਇਥੇ ਇਕੱਠੀਆਂ ਕਰਕੇ ਅਨੰਦਪੁਰ ਨੂੰ ਸਵਾਰ ਦਿਆਂਗੇ ਪਰ ਸਾਨੂੰ ਇਹ ਕਦੀ ਨਹੀਂ ਭੁੱਲਣਾ ਚਾਹੀਦਾ ਕਿ ਸਤਿਗੁਰਾਂ ਦੇ ਇਸ ਅਸਥਾਨ ਨੇ ਸਾਨੂੰ ਵੀ ਸਵਾਰਨਾ ਹੈ। ਅਸੀਂ ਇਹ ਸ਼ਬਦ ਵਰਤੀਏ ਤਾਂ ਚੰਗਾ ਹੋਵੇਗਾ ਕਿ ਸਤਿਗੁਰੂ ਦੇ ਅਨੰਦਪੁਰ ਦੀ ਸੇਵਾ ਕਰਨੀ ਹੈ ਅਤੇ ਅਨੰਦਪੁਰ ਨੇ ਸਾਡਾ ਜੀਵਨ ਸੁਆਰਨਾ ਹੈ। ਸਾਡੇ ਆਗੂ ਕਿਤੇ ਇਹ ਨਾ ਭੁੱਲ ਜਾਣ ਕਿ ਅਨੰਦਪੁਰ ਨੂੰ ਸਵਾਰਦੇ ਆਪਣਾ ਆਪਾ ਸਵਾਰਨਾ ਭੁੱਲ ਹੀ ਨਾ ਜਾਏ। ਸੰਵਰੇਗਾ ਉਹ ਜੋ ਅੰਮ੍ਰਿਤਪਾਨ ਕਰਕੇ ਖਾਲਸਾ ਬਣੇਗਾ। ਅਨੰਦਪੁਰ ਦਾ ਵਾਸੀ ਬਣੇਗਾ। ਅਨੰਦਤ ਉਹੀ ਹੋਵੇਗਾ ਜੋ ਅਨੰਦਪੁਰ ਦਾ ਮਿੱਤਰ ਬਣੇਗਾ।

ਇਸ ਅਨੰਦਪੁਰ ਤੇ ਚੜ੍ਹਾਈ ਕਰਨ ਅਨੇਕਾਂ ਆਏ। ਕੁਝ ਰਾਹ ਵਿਚੋਂ ਮੁੜ ਗਏ ਕੁਝ ਹਾਰ ਕੇ ਗਏ। ਕੁਝ ਮਾਰੇ ਗਏ। ਕੁਝ ਸੈਦ ਖਾਨ ਵਰਗੇ ਤਾਰੇ ਗਏ। ਜਿਨ੍ਹਾਂ ਨੂੰ ਇਹ ਭੁਲੇਖਾ ਸੀ ਕਿ ਅਸੀਂ ਅਨੰਦਪੁਰ ਜਿੱਤ ਲਿਆ। ਉਹ ਵਜੀਰ ਖਾਨ ਵਰਗੇ ਤੇ ਔਰੰਗਜ਼ੇਬ ਵਰਗੇ ਅੰਤ ਨੂੰ ਪਾਪ ਤੇ ਪਛਤਾਵੇ ਦੀ ਪੰਡ ਸਿਰ 'ਤੇ ਚੁੱਕ ਕੇ ਤੁਰਦੇ ਬਣੇ। ਅਨੰਦਪੁਰ ਅਜਿੱਤ ਹੈ, ਇਹ ਜਿੱਤਿਆ ਨਹੀਂ ਜਾਂਦਾ।

ਕਾਸ਼ ਕਦੀ ਕੋਈ ਔਰੰਗਜ਼ੇਬ ਨੂੰ ਸਮਝਾ ਸਕਦਾ ਕਿ ਅਨੰਦਪੁਰ ਮਿਲਦਾ ਹੈ ਪਰ ਇਸ ਤਰ੍ਹਾਂ ਨਹੀਂ ਜਿਵੇਂ ਤੂੰ ਜਿੱਤਣਾ ਚਾਹੁੰਦਾ ਹੈ। ਅਨੰਦਪੁਰ ਗੁਰੂ ਦੀ ਸ਼ਰਨ ਵਿਚ ਆਇਆਂ ਮਿਲਦਾ ਹੈ। ਸਿਰ ਭੇਟਾ ਕਰਕੇ ਹੁਕਮ ਵਿਚ ਕਾਰ ਕਰੀਏ। ਸਿਰ ਦਿੱਤੇ ਦਾ ਵੀ ਗੁਮਾਨ ਛੱਡ ਦੇਈਏ। ਫਿਰ ਅਰਦਾਸ ਕੀਤਿਆਂ ਅਨੰਦਪੁਰ ਦੇ ਵਾਸੀ ਬਣ ਸਕੀਦਾ ਹੈ। ਕੋਈ ਭੁਲੇਖਾ ਨਾ ਖਾਏ ਕਿ ਅਨੰਦਪੁਰ ਘਰ ਬਣਾ ਕੇ ਮੈਂ ਅਨੰਦਪੁਰ ਦਾ ਵਾਸੀ ਬਣ ਜਾਵਾਂਗਾ। ਨਹੀਂ ਖਾਲਸਾ ਮੁਬਾਰਕ

ਹੈ ਅਨੰਦਪੁਰ ਘਰ ਹੋਵੇ ਪਰ ਤੂੰ ਦਸਮੇਸ਼ ਦੇ ਹਿਰਦੇ ਵਿਚ ਥਾਂ ਲੈ ਕੇ ਉਸਦੀ
ਨਜ਼ਰ ਵਿਚ ਪ੍ਰਵਾਨ ਹੋ ਕੇ ਹੀ ਅਨੰਦਪੁਰ ਦਾ ਵਾਸੀ ਬਣੇਂਗਾ।

ਤੁਹਾਨੂੰ ਯਾਦ ਹੋਵੇਗਾ ਕਿ ਭਾਈ ਡਲੇ ਨੇ ਸਤਿਗੁਰਾਂ ਨੂੰ ਕਿਹਾ ਸੀ ਮੈਨੂੰ
ਆਪਣੇ ਚਰਨਾਂ ਵਿਚ ਪੀੜ੍ਹੀ ਜਿੱਨੀ ਥਾਂ ਦੇ ਦੇਣੀ। ਸਤਿਗੁਰਾਂ ਕਿਹਾ ਸੀ,
'ਡਲਿਆ ਇਸ ਦੁਨਿਆਵੀ ਸੇਵਾ ਦੇ ਵੱਟੇ ਪਦਾਰਥ ਮਿਲ ਸਕਦੇ ਹਨ। ਸਚਖੰਡ
ਵਿਚ ਥਾਂ ਚਾਹੀਦੀ ਹੈ ਤਾਂ ਪਹਿਲਾਂ ਮੈਨੂੰ ਆਪਣੇ ਹਿਰਦੇ ਵਿਚ ਤੂੰ ਥਾਂ ਦੇ ਫਿਰ
ਸਾਰਾ ਸਚਖੰਡ ਤੇਰਾ ਹੀ ਹੈ। ਤੂੰ ਮੇਰਾ ਬਣ ਜਾ। ਮੇਰਾ ਘਰ ਤੇਰਾ ਘਰ ਹੋਵੇਗਾ।
ਜਿਸ ਖਾਲਸੇ ਨੇ ਅਨੰਦਪੁਰ ਦਾ ਵਾਸੀ ਬਣਨਾ ਹੈ ਉਹ ਅੰਮ੍ਰਿਤਪਾਨ ਕਰਕੇ ਅਨੰਦਪੁਰ
ਦਾ ਵਾਸੀ ਬਣੇ। ਅਤੇ ਗੁਰੂ ਕੀ ਰਹਿਤ ਕਮਾ ਕੇ ਅੰਦਰ ਅਨੰਦਪੁਰ ਵਸਾ ਲਵੇ।



ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਜਦੋਂ ਭਾਈ ਲਹਿਣੇ ਨੂੰ ਆਪਣੇ ਥਾਂ ਗੁਰੂ ਬਾਪ ਦਿੱਤਾ, ਗੁਰਿਆਈ ਗੱਦੀ ਤੇ ਬਿਠਾ ਦਿੱਤਾ ਤਾਂ ਭਾਈ ਗੁਰਦਾਸ ਜੀ ਕਹਿੰਦੇ ਹਨ ਕਿ ਸੰਸਾਰ ਹੈਰਾਨ ਸੀ ਕਿ ਗੁਰੂ ਨਾਨਕ ਦੇਵ ਜੀ ਨੇ ਉਲਟੀ ਗੰਗਾ ਵਹਾ ਦਿੱਤੀ ਹੈ। ਹਰ ਮਨੁੱਖ ਆਪਣਾ ਵਿਰਸਾ ਆਪਣੇ ਪੁੱਤਰਾਂ ਨੂੰ ਦਿੰਦਾ ਹੈ ਪਰ ਗੁਰੂ ਨਾਨਕ ਦੇਵ ਜੀ ਨੇ ਆਪਣੇ ਸੇਵਕ ਨੂੰ ਗੁਰਿਆਈ ਦੇ ਦਿੱਤੀ ਹੈ।

ਉਲਟੀ ਗੰਗ ਵਹਾਈਓਨਿ, ਗੁਰ ਅੰਗਦੁ ਸਿਰ ਉਪਰਿ ਧਾਰਾ।

—ਭਾਈ ਗੁਰਦਾਸ ਜੀ, ਵਾਰ ੧, ਪਉੜੀ ੩੮

ਰਾਮਕਲੀ ਰਾਗ ਵਿਚ ਸੱਤੇ ਬਲਵੰਡ ਦੀ ਵਾਰ ਵਿਚ ਵੀ ਲਿਖਿਆ ਹੈ—

ਗੁਰਿ, ਚੇਲੇ ਰਹਿਰਾਸਿ ਕੀਈ ਨਾਨਕਿ ਸਲਾਮਤ ਬੀਵਦੈ॥

ਸਹਿ ਟਿਕਾ ਦਿਤੋਸੁ ਜੀਵਦੈ॥

—ਪੰਨਾ ੯੬੬

ਹੋਰਿਓ ਗੰਗ ਵਹਾਈਐ ਢੁਨੀਆਈ ਆਖੈ ਕਿਕਿਓਨ।

ਨਾਨਕ ਈਸਰਿ ਜਗਨਨਾਥਿ ਉਚ ਹਦੀ ਵੈਣ ਵਿਰਕਿਓਨ।

ਲਹਿਣੇ ਧਰਿਓਨ ਛੜ ਸਿਰਿ ਆਸਮਾਨ ਕਿਆੜਾ ਛਿਕਿਉਨ।

—ਪੰਨਾ ੯੬੭

ਹਰ ਬੰਦਾ ਚਾਹੁੰਦਾ ਹੈ ਕਿ ਮੇਰੇ ਪੁੱਤਰਾਂ ਦੀ ਸੋਭਾ ਆਕਾਸ਼ ਤੱਕ ਪਹੁੰਚੇ ਪਰ ਇਨ੍ਹਾਂ ਤਾਂ ਭਾਈ ਲਹਿਣੇ ਦੀ ਗਰਦਨ ਆਕਾਸ਼ ਤੱਕ ਉੱਚੀ ਕਰ ਦਿੱਤੀ ਹੈ ਇਹ ਉਲਟੀ ਗੰਗਾ ਵਹਾਈ ਹੈ।

ਇਸ ਗੱਲ ਵਿਚ ਕੋਈ ਸੱਕ ਨਹੀਂ ਕਿ ਢੁਨੀਆਂ ਦੀ ਸਿੱਧੀ ਗੰਗਾ ਇਹ ਵਹਿ ਰਹੀ ਹੈ ਕਿ ਇਨਸਾਨ ਬੜੇ ਪਾਪ ਕਰਕੇ ਧਨ ਇਕੱਠਾ ਕਰਦਾ ਹੈ ਜਿਸ

ਇਸਤ੍ਰੀ ਪੁੱਤਰ ਨੂੰ ਦੇ ਰਿਹਾ ਹੈ ਕਰਦੇ ਉਹ ਵੀ ਬੇਇਜਤੀ ਹਨ। ਕੋਈ ਸੁਖ ਨਹੀਂ ਮਿਲਿਆ ਦਿਨ ਰਾਤ ਦੁਖੀ ਹੈ। ਪਰ ਜਦੋਂ ਕੁਝ ਮਿਲਦਾ ਹੈ ਫਿਰ ਆ ਕੇ ਦੇਂਦਾ ਉਨ੍ਹਾਂ ਨੂੰ ਹੀ ਹੈ। ਕਬੀਰ ਸਾਹਿਬ ਕਹਿੰਦੇ ਹਨ, ਇਹ ਲੁਟਿਆ ਜਾ ਰਿਹਾ ਹੈ।

ਬਹੁ ਪਰਪੰਚ ਕਰਿ ਪਰਧਨੁ ਲਿਆਵੈ।
ਸੁਤ ਦਾਰਾ ਪਹਿ ਆਨਿ ਲੁਟਾਵੈ।
ਮਨ ਮੇਰੇ ਭੂਲੇ ਕਪਣੁ ਨਾ ਕੀਜੈ।
ਅੰਤਿ ਨਿਬੇਰਾ ਤੇਰੇ ਜੀਅ ਪਹਿ ਲੀਜੈ। ਰਹਾਉ।
ਛਿਨੁ ਛਿਨੁ ਭਨੁ ਛੀਜੈ ਜਰਾ ਜਨਾਵੈ।
ਤਬ ਤੇਰੀ ਓਕ ਕੋਈ ਪਾਨੀਓ ਨ ਪਾਵੈ।
ਕਹਤੁ ਕਬੀਰੁ ਕੋਈ ਨਹੀਂ ਤੇਰਾ।
ਹਿਰਦੈ ਰਾਮੁ ਕੀ ਨ ਜਪਹਿ ਸਵੇਰਾ।

—ਸੋਰਠਿ ਕਬੀਰ ਜੀ, ਪੰਨਾ ੬੫੬

ਕੈਸੀ ਤਰਸਯੋਗ ਹਾਲਤ ਹੈ ਇਸ ਇਨਸਾਨ ਦੀ, ਪਾਣੀ ਮੰਗਦਾ ਹੈ। ਦੂਧ ਰੋਟੀ ਲੱਸੀ ਇਹ ਤਾਂ ਢੂਰ ਦੀ ਗੱਲ ਹੈ। ਇਹ ਕਹਿੰਦਾ ਹੈ ਪਾਣੀ ਪਰ ਇਸ ਦਾ ਭਾਂਡਾ ਮਾਂਜਣਾ ਵੀ ਮੁਸ਼ਕਿਲ ਜਾਪਦਾ ਹੈ। ਪਰਿਵਾਰ ਕਹਿੰਦਾ ਹੈ ਪਾਣੀ ਦਿੱਦੇ ਹਾਂ ਅਜੇ ਕੋਈ ਬਰਤਨ ਸਾਫ਼ ਨਹੀਂ। ਪਿਆਸਾ ਬਜ਼ੂਰਗ ਕਹਿ ਰਿਹਾ ਹੈ ਭਾਂਡਾ ਰਹਿਣ ਦਿਉ ਮੇਰੀ ਬੁੱਕ ਵਿਚ ਹੀ ਪਾਣੀ ਪਾ ਦਿਉ। ਮੈਂ ਹੱਥਾਂ ਨਾਲ ਹੀ ਪੀ ਲਵਾਂਗਾ। ਪਰ ਬੁੱਕ ਵਿਚ ਵੀ ਪਾਣੀ ਪਾਉਣ ਲਈ ਕੋਈ ਤਿਆਰ ਨਹੀਂ। ਕਬੀਰ ਸਾਹਿਬ ਜੀ ਨੇ ਜ਼ਰੂਰ ਅੱਖੀਂ ਇਹ ਨਜ਼ਾਰਾ ਵੇਖਿਆ ਹੋਵੇਗਾ।

ਅਤੇ ਕਿਹੜਾ ਬੰਦਾ ਹੈ ਜਿਸ ਨੇ ਜਿੰਦਗੀ ਵਿਚ ਕਿਸੇ ਨਾ ਕਿਸੇ ਬਜ਼ੂਰਗ ਪੁਰਸ਼ ਜਾਂ ਇਸਤਰੀ ਨੂੰ ਰੁਲਦਿਆਂ ਨਾ ਵੇਖਿਆ ਹੋਵੇਗਾ ਅਤੇ ਪਾਣੀ ਨੂੰ ਤਰਸਦਿਆਂ ਨਾ ਵੇਖਿਆ ਹੋਵੇਗਾ। ਐਸਾ ਨਾ ਸੋਚਣਾ ਕਿ ਗਰੀਬਾਂ ਦੇ ਮਾਂ-ਬਾਪ ਹੀ ਪਾਣੀ ਨੂੰ ਤਰਸਦਿਆਂ ਮਰ ਜਾਂਦੇ ਹਨ। ਨਹੀਂ ਵੱਡੇ ਅਮੀਰ ਧਨਵਾਨਾਂ ਦੇ ਮਾਂ-ਬਾਪ ਵੀ ਪਾਣੀ ਨੂੰ ਤਰਸਦੇ ਮਰਦੇ ਹਨ। ਇਕ ਇਤਿਹਾਸਕ ਘਟਨਾ ਤਾਂ ਕੋਈ ਸ਼ੱਕ ਹੀ ਨਹੀਂ ਰਹਿਣ ਦੇਵੇਗੀ। ਆਲਮਗੀਰ ਸ਼ਹਿਨਸ਼ਾਹ ਔਰੰਗਜ਼ੰਬ ਦਾ ਬਾਪ ਸ਼ਾਹਜਹਾਨ ਪਾਣੀ ਤੋਂ ਪਿਆਸਾ, ਪਾਣੀ ਤੋਂ ਤਰਸਦਾ ਹੀ ਮਰਿਆ ਸੀ। ਪੁੱਤਰ ਨੇ ਬੁੱਕ ਵਿਚ ਪਾਣੀ ਨਹੀਂ ਪਾਇਆ। ਕਬੀਰ ਜੀ ਬਹੁਤ ਪਹਿਲਾਂ ਹੋ ਚੁੱਕੇ ਸਨ ਨਹੀਂ ਤਾਂ ਇਸ ਬਾਦਸ਼ਾਹ ਦਾ ਨਾਂ ਜ਼ਰੂਰ ਲਿਖ ਦੇਂਦੇ।

ਸ਼ਾਹਜਹਾਨ ਦੀ ਆਪਣੀ ਲਿਖਤ ਹੈ—

ਐ ਮੇਰੇ ਸਿਆਣੇ ਬਹਾਦਰ ਪੁੱਤਰ ਕੱਲ੍ਹੁ ਦੀ ਗੱਲ ਹੈ ਕਿ ਮੈਂ ਲੱਖਾਂ ਅਸਵਾਰਾਂ ਦਾ ਮਾਲਕ ਸਾਂ, ਅੱਜ ਪਾਣੀ ਦੇ ਪਿਆਲੇ ਲਈ ਮੁਹਤਾਜ਼ ਹਾਂ, ਇਸ ਨਾਸ਼ਵਾਨ ਦੁਨੀਆਂ ਵਿਚ ਗੁਮਾਨ ਨਹੀਂ ਕਰਨਾ ਚਾਹੀਦਾ।

ਠੀਕ ਕੱਲ੍ਹੁ ਸ਼ਾਹਜਹਾਨ ਹੁਕਮ ਕਰਦਾ ਤਾਂ ਉਸ ਦੇ ਸੈਨਿਕ ਜਮਨਾ ਉਸ ਦੇ ਘਰ ਤੱਕ ਲੈ ਆਉਂਦੇ ਪਰ ਅੱਜ ਪੁੱਤਰ ਪਾਣੀ ਨਹੀਂ ਦੇ ਰਿਹਾ ਸਗੋਂ ਪੱਤਰ ਦਾ ਉੱਤਰ ਦਿੱਤਾ ਸੀ। ਪਾਣੀ ਵਿਅਰਥ ਖਰਾਬ ਨਾ ਕਰਿਆ ਕਰੋ ਤੁਸੀਂ ਪਾਣੀ ਜੋ ਪੀਣ ਲਈ ਹੈ ਸਿਆਹੀ ਵਾਸਤੇ ਕਿਉਂ ਵਰਤਦੇ ਹੋ, ਤੁਹਾਡੇ ਲਿਖਣ ਦੀ ਲੋੜ ਨਹੀਂ।

ਪਰ ਸ਼ਾਹਜਹਾਨ ਨੇ ਬੜਾ ਹੀ ਚੰਗਾ ਕੀਤਾ ਜੋ ਪੀਣ ਦਾ ਪਾਣੀ ਸਿਆਹੀ ਵਾਸਤੇ ਵਰਤ ਲਿਆ। ਦੁਨੀਆਂ ਦੇ ਇਤਿਹਾਸਕਾਰ ਧੰਨਵਾਦੀ ਹਨ ਸ਼ਾਹਜਹਾਨ ਦੇ। ਉਹ ਨਸੀਅਤ ਦੇ ਚਾਰ ਅੱਖਰ ਲਿਖ ਗਿਆ। ਸਿਆਹੀ ਦਾ ਪਾਣੀ ਪੀ ਜਾਂਦਾ ਤਾਂ ਚਾਰ ਸੁਆਸ ਹੋਰ ਆ ਜਾਂਦੇ ਪਰ ਅੱਖਰ ਤਾਂ ਉਸ ਨੂੰ ਬੜੀ ਲੰਮੀ ਉਮਰ ਦੇ ਗਏ ਹਨ।

ਉਹ ਲਿਖਦਾ ਹੈ—

ਬਾਬਾਏ ਮਨ, ਬਹਾਦਰ ਮਨ, ਦੀ ਰੋਜ਼ ਲਕ ਸਵਾਰ ਬੂਦਮ,
ਇਮਰੋਜ਼ ਮੁਹਤਾਜ਼ ਯਕ ਕਾਸਾਏ ਆਬਿਮ।
ਦਰੀਂ ਦੁਨੀਆਂ ਮਗਰੂਰ ਨਾ ਬਾਇਦ ਬੂਦ।

ਫਿਰ ਕਹਿੰਦਾ ਹੈ ਕਿ ਤੇਰੇ ਨਾਲੋਂ ਤਾਂ ਕਾਫ਼ਰ ਮੁਸਲਮਾਨ ਹੀ ਚੰਗੇ ਹਨ ਮਰੇ ਹੋਏ ਪਿੱਤਰਾਂ ਨੂੰ ਪਾਣੀ ਦੇਂਦੇ ਹਨ। ਤੂੰ ਅਜੀਬ ਮੁਸਲਮਾਨ ਹੈਂ ਕਿ ਤੇਰਾ ਪਿਤਾ ਜਿੰਦਾ ਹੈ ਪਰ ਤੂੰ ਉਸ ਨੂੰ ਪਾਣੀ ਨਹੀਂ ਦੇਂਦਾ।

ਆਫ਼ਰੀ ਬਾਦ ਹਿੰਦੂਆ ਹਰ ਬਾਬ।
ਮੁਰਦਾ ਰਾ ਮੇ ਦਿਹੰਦ ਦਾਇਮ ਆਬ।
ਐ ਪਿਸਰ ਤੋ ਅਜਬੋਂ ਮੁਸਲਮਾਨੀ।
ਜਿੰਦਾ ਜਾਨਬ ਬਾ ਆਬ ਨਾ ਰਸਾਨੀ।

ਕੋਈ ਸ਼ੱਕ ਨਾ ਰਹਿ ਗਿਆ ਕਿ—

ਤਬ ਤੇਰੀ ਓਕ ਕੋਈ ਪਾਣੀਓਂ ਨਾ ਪਾਵੈ।

ਪਰ ਫਿਰ ਵੀ ਜੇ ਕਿਤੇ ਐਸੀ ਹਾਲਤ ਵਿਚ ਵੀ ਕਿਤੇ ਕੋਈ ਪੈਨਸ਼ਨ ਦਾ ਬਕਾਇਆ ਮਿਲ ਜਾਵੇ ਜਾਂ ਕੋਈ ਕਿਸੇ ਹੋਰ ਤਰ੍ਹਾਂ ਧਨ ਹੱਥ ਆ ਜਾਵੇ ਤਾਂ ਦੇਵੇਗਾ ਫਿਰ ਆਪਣੇ ਪੁੱਤ ਧੀ ਨੂੰ। ਘੜੀ ਵਾਸਤੇ ਚਿਹਰੇ ਤੋਂ ਰੋਣਕ ਆ ਜਾਂਦੀ ਹੈ, ਉਨ੍ਹਾਂ ਦੀਆਂ ਸਾਰੀਆਂ ਹੀ ਗੁਸਤਾਖੀਆਂ ਭੁਲ ਜਾਂਦੀਆਂ ਹਨ।

ਜਿਸ ਮਨ ਵਿਚ ਮਾਇਆ ਦਾ ਮੋਹ ਹੈ ਉਥੇ ਸੱਚ ਝੂਠ ਦੀ ਪਰਖ ਨਹੀਂ
ਯੋਗਤਾ ਦੀ ਗੱਲ ਨਹੀਂ। ਉਥੇ ਸਿਰਫ਼ ਅਪਣੱਤ ਹੈ ਬੱਸ ਮੇਰਾ ਹੋਣਾ ਹੀ ਅੰਤਮ
ਸੱਤ ਹੈ। ਮੇਰਾ ਪੁੱਤਰ ਹੈ, ਮੇਰਾ ਰਿਸ਼ਤੇਦਾਰ ਹੈ, ਮੇਰਾ ਆਪਣਾ ਹੈ, ਬੱਸ ਸਭ
ਠੀਕ ਹੈ।

ਸਤਿਗੁਰੂ ਨਾਨਕ ਦੇਵ ਜੀ ਨੂੰ ਇਸੇ ਤਰ੍ਹਾਂ ਅਪਣੱਤ ਤੇ ਮਮਤਾ ਮੋਹ ਦੀ
ਦੁਹਾਈ ਵਾਰ ਵਾਰ ਦਿੱਤੀ ਗਈ ਅਤੇ ਕਈ ਵਾਰ ਰਿਸ਼ਤੇਦਾਰ ਬਰਾਦਰੀ ਵੀ
ਕਹਿ ਗਈ ਕਿ ਗੁਰ ਗੱਦੀ ਪੁੱਤਰਾਂ ਨੂੰ ਦਿਉ। ਸਾਹਿਬਾਂ ਨੇ ਇਕੋ ਗੱਲ ਕਹੀ
ਸਾਰੇ ਸਿੱਖ ਤੇ ਪੁੱਤਰ ਮੇਰੇ ਵਾਸਤੇ ਇਕੋ ਜਿਹੇ ਹਨ ਜਿਸ ਨੂੰ ਮੈਂ ਯੋਗ ਸਮਝਾਂਗਾ
ਇਹ ਸੇਵਾ ਉਸੇ ਨੂੰ ਸੌਂਪਾਂਗਾ। ਮੇਰੇ ਮਨ ਵਿਚ ਸਵਾਲ ਪੁੱਤਰ ਦਾ ਨਹੀਂ ਸਵਾਲ
ਯੋਗਤਾ ਦਾ ਹੈ। ਸੱਚ ਹਮੇਸ਼ਾਂ ਇਨਸਾਨ ਦੀ ਯੋਗਤਾ ਦੀ ਕਦਰ ਕਰਦਾ ਹੈ।
ਆਪਣੇ ਪਰਾਏ ਦੀ ਗਲ ਨਹੀਂ। ਸਤਿਗੁਰੂ ਤਾਂ ਸਿੱਖਾਂ ਨੂੰ ਹੀ ਨਹੀਂ ਸਗੋਂ ਪੁੱਤਰਾਂ
ਅਤੇ ਜੋ ਸਤਿਗੁਰੂ ਨਾਲ ਵੈਰ ਕਰਦੇ ਹਨ ਸਭ ਨੂੰ ਬਰਾਬਰ ਸਮਝਦੇ ਹਨ।
ਗੁਰਵਾਕ ਹੈ—

ਸਤਿਗੁਰੂ ਨਿਰਵੈਰ ਪੁੜ ਸੜ ਸਮਾਨੇ,
ਅਉਗਣ ਕਟੇ ਕਰੇ ਸੁਧ ਦੇਹਾ।

—ਗੁਰਕਲੀ ਵਾਰ ਮ: ੫, ਪੰਨਾ ੯੬੦

ਸਤਿਗੁਰੂ ਜਾਤੀਵਾਦੀ ਨਹੀਂ, ਪਾਤੀਵਾਦੀ ਵੀ ਨਹੀਂ, ਗੁਰੂ ਤਾਂ ਸਤਵਾਦੀ
ਹੈ।

ਅੰਮ੍ਰਿਤਸਰੁ ਸਤਿਗੁਰੂ ਸਤਿਵਾਦੀ ਜਿਤੁ ਨਾਤੈ ਕਉਆ ਹੰਸੁ ਹੋਹੈ।

—ਗੁਜਰੀ ਮਹਲਾ ੪, ਪੰਨਾ ੯੬੩

ਮਾਇਆ ਦੇ ਮੋਹ ਵਿਚ ਫਸਿਆ ਬੰਦਾ ਪਲ-ਪਲ ਡੋਲਦਾ ਹੈ, ਝੂਠ ਦੇ
ਕੋਈ ਪੈਰ ਨਹੀਂ। ਝੂਠਾ ਬੰਦਾ ਲੋਭੀ ਬੰਦਾ, ਮੋਹ ਵਾਲਾ ਬੰਦਾ ਡੋਲਦਾ ਹੈ। ਐਸਾ
ਬੰਦਾ ਅਤਿਵਾਦੀ ਹੈ। ਪਰ ਸਤਿਗੁਰੂ ਤਾਂ ਸਚਿਆਰ ਹਨ ਸਹਿਜ ਵਿਚ ਹਨ।
ਸਤਿਗੁਰੂ ਸਤਿਵਾਦੀ ਹਨ। ਸਤਿਗੁਰੂ ਦੇ ਘਰ ਵਿਚ ਸਤਿ ਦੀ ਕਦਰ ਹੈ। ਸੋਨਾ
ਖਰਾ ਚਾਹੀਦਾ ਹੈ ਭਾਵੇਂ ਕਿਸੇ ਦਾ ਵੀ ਹੋਵੇ। ਮਨ ਸੱਚਾ ਚਾਹੀਦਾ ਹੈ ਭਾਵੇਂ
ਉਹ ਕਿਸੇ ਦਾ ਵੀ ਹੋਵੇ।

ਇਹੋ ਕਸਵੱਟੀ ਦਸਾਂ ਗੁਰ ਵਿਅਕਤੀਆਂ ਨੇ ਵਰਤੀ ਹੈ। ਦਾਸੂ ਜੀ ਤੇ ਦਾਡੂ
ਜੀ ਰਹਿ ਗਏ ਮੋਹਣ ਜੀ, ਮੋਹਰੀ ਜੀ, ਰਾਮਾ ਜੀ ਅਤੇ ਹੋਰ ਬੇਅੰਤ ਸਿੱਖਾਂ
ਵਿਚੋਂ ਯੋਗ ਸਨ ਗੁਰੂ ਰਾਮਦਾਸ ਜੀ ਉਨ੍ਹਾਂ ਨੂੰ ਪ੍ਰਾਪਤੀ ਹੋ ਗਈ। ਜੇ ਘਰ
ਵਿਚੋਂ ਹੀ ਯੋਗ ਵਿਅਕਤੀ ਮਿਲ ਗਿਆ ਤਾਂ ਇਸ ਨੂੰ ਅਸੀਂ ਮੋਹ ਜਾਂ ਅਪਣਤ

ਨਹੀਂ ਕਹਿ ਸਕਦੇ। ਕਸਵੱਟੀ ਉਹੀ ਹੈ ਜਿਸ ਨਾਲ ਭਾਈ ਲਹਿਣੇ ਦੀ ਯੋਗਤਾ ਪਰਖੀ ਗਈ ਸੀ।

ਗੁਰੂ ਅਰਜਨ ਦੇਵ ਜੀ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਪਾ ਗਏ। ਫਿਰ ਪ੍ਰੀਖਿਆ ਵਿਚ ਗੁਰੂ ਹਰਿ ਰਾਇ ਜੀ ਗੁਰੂ ਹਰਿਕ੍ਰਿਸ਼ਨ ਜੀ ਪਾ ਗਏ, ਧੀਰਮਲ ਰਹਿ ਗਿਆ। ਫਿਰ ਰਾਮਰਾਇ ਰਹਿ ਗਿਆ। ਫਿਰ ਗੁਰੂ ਤੇਗ ਬਹਾਦਰ ਸਾਹਿਬ ਪਾ ਗਏ। ਫਿਰ ਵੇਖੀਏ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਯੋਗ ਵਿਅਕਤੀ ਕੋਈ ਵੇਖਣ ਵਿਚ ਨਹੀਂ ਆਉਂਦਾ।

ਅੱਜ ਅਸੀਂ ਉਸ ਗੱਲ ਨੂੰ ਭੁਲ ਗਏ ਹਾਂ। ਅੱਜ ਸੰਸਾਰ ਵਿਚ ਯੋਗ ਬਾਵਾਂ ਤੇ ਅਯੋਗ ਬੰਦੇ ਮਿਲਦੇ ਹਨ। ਜਿੱਥੇ-ਜਿੱਥੇ ਰਾਜਨੀਤੀ ਦੀ ਹਾਨੀ ਹੋਈ ਹੈ ਜਾਂ ਸਮਾਜਿਕ ਹਾਨੀ ਹੋਈ ਹੈ ਜਾਂ ਧਰਮ ਦਾ ਮਜ਼ਾਕ ਉਡਿਆ ਹੈ ਤਾਂ ਕਾਰਨ ਇਕੋ ਹੀ ਹੈ ਕਿ ਬਾਵਾਂ ਬੜੀਆਂ ਸਤਿਕਾਰਯੋਗ ਸਨ। ਪਦਵੀਆਂ ਮਹਾਨ ਸਨ ਪਰ ਬੰਦੇ ਬਿਲਕੁਲ ਅਯੋਗ ਆ ਗਏ। ਰਾਜਨੀਤੀ ਵਿਚ ਜੁਲਮ ਆ ਗਿਆ। ਸਮਾਜ ਵਿਚ ਗਲਤ ਰਸਮਾਂ ਵੜ ਗਈਆਂ ਅਤੇ ਧਰਮ ਵਿਚ ਪਾਰੰਡ ਦਾ ਬੋਲਬਾਲਾ ਹੋ ਗਿਆ। ਕਾਰਨ ਇਕੋ ਹੈ ਕਿ ਯੋਗਤਾ ਦੀ ਕਦਰ ਨਹੀਂ ਰਹੀ।

ਜਦੋਂ ਖੁਸ਼ਾਮਦ ਨਾਲ ਜਾਂ ਪੈਸੇ ਖਰਚ ਕਰਕੇ ਜਾਂ ਫਿਰ ਸਿਫ਼ਾਰਸ਼ ਨਾਲ ਬੰਦਾ ਵੱਡੀ ਤੋਂ ਵੱਡੀ ਥਾਂ ਤੇ ਪੁੱਜ ਸਕਦਾ ਹੈ ਤਾਂ ਫਿਰ ਈਮਾਨਦਾਰੀ ਨਾਲ ਮਿਹਨਤ ਕਰਨ ਦੀ ਕੀ ਲੋੜ ਹੈ। ਇਕ ਪੜ੍ਹਿਆ-ਲਿਖਿਆ ਸਿਆਣਾ ਸੱਜਣ ਮੈਨੂੰ ਨਿਉਯਾਰਕ ਵਿਚ ਦੱਸ ਰਿਹਾ ਸੀ ਕਿ ਬੋੜੇ ਸਮੇਂ ਤੱਕ ਐਸਾ ਹੋਵੇਗਾ ਕਿ ਕਾਨੂੰਨ ਪੜ੍ਹਨ ਦੀ ਲੋੜ ਨਹੀਂ ਰਹੇਗੀ, ਡਾਕਟਰੀ ਪੜ੍ਹਨ ਦੀ ਲੋੜ ਨਹੀਂ ਰਹੇਗੀ ਅਤੇ ਇੰਜੀਨੀਅਰਿੰਗ ਪੜ੍ਹਨ ਦੀ ਲੋੜ ਨਹੀਂ ਰਹੇਗੀ। ਹਰ ਕਿਸਮ ਦੀ ਪਲੇਟ ਹੋਵੇਗੀ, ਵਿਗਿਆਨੀ ਬੰਦੇ ਦੇ ਸਿਰ ਵਿਚ ਫਿੱਟ ਕਰ ਦੇਣਗੇ ਬੰਦਾ ਵਕੀਲ ਵਾਂਗੂ ਬੋਲੇਗਾ, ਡਾਕਟਰ ਵਾਂਗੂ ਇਲਾਜ ਕਰੇਗਾ ਮੈਂ ਉਸ ਸੱਜਣ ਨੂੰ ਕਿਹਾ ਕਿ ਹਾਂ ਅਸੀਂ ਬਹੁਤ ਅੱਗੇ ਹਾਂ। ਸਾਡੇ ਦੇਸ਼ ਵਿਚ ਹਰ ਕਿਸਮ ਦੀ ਡਿਗਰੀ ਵਿਕਦੀ ਪਈ ਹੈ। ਹਰ ਬੰਦਾ ਹੀ ਡਾਕਟਰ ਹੈ ਦੂਸਰੇ ਨੂੰ ਇਲਾਜ ਦੱਸਦਾ ਹੈ। ਇਥੇ ਤਾਂ ਮੈਂ ਐਸਾ ਵੇਖਿਆ ਹੈ ਕਿ ਡਾਕਟਰ ਕੋਲ ਇਲਾਜ ਕਰਾਉਣ ਗਏ ਮਰੀਜ਼ ਡਾਕਟਰ ਨੂੰ ਦੁਆਈਆਂ ਦੱਸਦੇ ਹਨ। ਮੇਰੇ ਅੱਖੀਂ ਵੇਖਣ ਦੀ ਗੱਲ ਹੈ ਕਿ ਡਾਕਟਰ ਨੂੰ ਸਰਦੀ ਕਾਰਨ ਜੁਕਾਮ ਹੋ ਗਿਆ ਸੀ ਇਕ ਮਰੀਜ਼ ਨੇ ਡਾਕਟਰ ਨੂੰ ਕਾਹੜਾ ਦੱਸਿਆ ਕਿ ਇਹ ਚੀਜ਼ਾਂ ਪਾਉ ਤੇ ਕਾਹੜ ਕੇ ਪੀਉ ਤੁਸੀਂ ਠੀਕ ਹੋ ਜਾਓਗੇ। ਇਸ ਦੇਸ਼ ਵਿਚ ਯੋਗਤਾ ਨਾਮ ਦੀ ਚੀਜ਼ ਕਿਵੇਂ ਲੱਭੇ ਜਦੋਂ ਸਾਡੀਆਂ ਰੁਚੀਆਂ ਐਸੀਆਂ ਹਨ। ਇਕ ਅਦੀਬ ਨੇ ਬੜਾ ਸੁੰਦਰ

ਕਿਹਾ ਸੀ—

ਮੈਥ ਕੇ ਟੀਚਰ ਕੋ ਕਹਾ ਕਿ ਅੰਗਰੇਜ਼ੀ ਪੜਾਉ।

ਵੋਹ ਕਹਿਣੇ ਲਗਾ, ਐਸੇ ਸਰਵਗਯ ਤੇ ਮੰਤਰੀ ਜੀ ਹੋਤੇ ਹੈਂ।

ਮੈਨੂੰ ਇਕ ਵਾਰ ਸਿੰਘ ਸਾਹਿਬ ਗਿਆਨੀ ਕ੍ਰਿਪਾਲ ਸਿੰਘ ਜੀ ਨੇ ਇਕ ਗੱਲ ਸੁਣਾਈ ਸੀ। ਕਹਿਣ ਲੱਗੇ ਇਕ ਮੰਤਰੀ ਖੇਤਾਂ ਵਿਚ ਆ ਗਏ। ਸ਼ਹਿਰੀ ਮੰਤਰੀ ਸੀ ਖੇਤੀ ਬਾਰੇ ਕੋਈ ਤਜਰਬਾ ਨਹੀਂ ਸੀ। ਅਸੀਂ ਉਸ ਨੂੰ ਭੁਡ ਗੰਨੇ ਦਿੱਤੇ ਚੁਪਣ ਲੱਗਾ ਤੇ ਕਹਿਣ ਲੱਗਾ ਗੰਨੇ ਬੜੇ ਮਿੱਠੇ ਹਨ। ਅਸੀਂ ਕਿਹਾ ਜੀ ਇਹ ਕਮਾਦ ਮੌਢਾ ਹੈ ਇਸ ਲਈ ਮਿੱਠੇ ਹਨ। ਉਹ ਕਹਿਣ ਲੱਗਾ ਫਿਰ ਤੁਸੀਂ ਮੌਢਾ ਕਮਾਦ ਹੀ ਲਗਾਇਆ ਕਰੋ। ਉਹ ਨੂੰ ਇਹ ਵੀ ਪਤਾ ਨਹੀਂ ਸੀ ਕਿ ਮੌਢਾ ਕਮਾਦ ਉਹ ਹੈ ਜੋ ਪੰਜ ਸੱਤ ਵਾਰ ਕਟਿਆ ਜਾ ਚੁੱਕਾ ਹੋਵੇ ਤੇ ਏਨੀ ਵੀ ਹਿੰਮਤ ਨਹੀਂ ਕਿ ਮੈਂ ਜਿਸ ਗੱਲ ਦਾ ਪਤਾ ਨਹੀਂ ਉਹ ਪੁੱਛ ਹੀ ਲਵਾਂ।

ਹਰ ਬੰਦਾ ਉਸ ਕੁਰਸੀ ਤੱਕ, ਉਸ ਪਦਵੀ ਤੱਕ ਪੁੱਜਣਾ ਚਾਹੁੰਦਾ ਹੈ ਜਿਸਦੇ ਉਹ ਯੋਗ ਨਹੀਂ। ਕਿਨੇ ਚੰਗੇ ਸਨ ਉਹ ਸਤਿਗੁਰੂ ਦੇ ਸਿੱਖ ਜਿਨ੍ਹਾਂ ਦੇ ਮਨ ਵਿਚ ਸੇਵਾ ਦਾ ਚਾਅ ਸੀ। ਉੱਚੀ ਪਦਵੀ ਦੀ ਕੋਈ ਲਾਲਸਾ ਨਹੀਂ ਸੀ। ਭਾਈ ਪਾਰੋ ਨੂੰ ਸਤਿਗੁਰੂ ਅਮਰਦਾਸ ਜੀ ਨੇ ਕਹਿ ਦਿੱਤਾ ਸੀ ਤੁਹਾਨੂੰ ਗੁਰਗੱਦੀ ਤੇ ਬਿਠਾ ਦੇਈਏ ਤਾਂ ਭਾਈ ਪਾਰੋ ਨੇ ਕਿਹਾ ਸਤਿਗੁਰੂ ਜੀ ਮੈਨੂੰ ਸਿੱਖੀ ਹੀ ਪਿਆਰੀ ਲੱਗਦੀ ਹੈ। ਗੁਰਿਆਈ ਸਤਿਗੁਰੂ ਜੀ ਨੂੰ ਹੀ ਸੋਭਦੀ ਹੈ।

ਪ੍ਰਭ ਜੀ ਗੁਰਸਿਖੀ ਮੌਹਿ ਭਾਵੈ॥

ਗੁਰਆਈ ਸਤਿਗੁਰਹਿ ਸੁਹਾਵੈ॥

ਹੇ ਸਤਿਗੁਰੂ ਇਹ ਭਾਰੀ ਪੰਡ ਹੈ ਦਾਸ ਦੀ ਇਹ ਯੋਗਤਾ ਨਹੀਂ ਕਿ ਮੈਂ ਇਹ ਭਾਰ ਉਠਾ ਸਕਾਂ। ਇਹ ਭਾਰੀ ਜ਼ਿੰਮੇਵਾਰੀ ਰਾਮਦਾਸ ਜੀ ਹੀ ਨਿਭਾ ਸਕਦੇ ਹਨ ਤੁਸੀਂ ਗੁਰਿਆਈ ਗੁਰੂ ਰਾਮਦਾਸ ਜੀ ਨੂੰ ਬਖਸ਼ ਦਿਉ ਤੇ ਮੈਨੂੰ ਅਸੀਸ ਦਿਉ ਕਿ ਮੇਰੀ ਤੁਹਾਡੇ ਚਰਨਾਂ ਨਾਲ ਬਣ ਆਵੇ ਤੇ ਮੇਰੀ ਸਿੱਖੀ ਨਿੱਭ ਜਾਵੇ।

ਜਿਸ ਦੇਸ਼ ਦੇ ਸਮਾਜ ਵਿਚ ਜਿਹੜੇ ਬੰਦੇ ਕੰਮ ਕਰ ਸਕਦੇ ਹਨ ਉਹ ਕਿਨਾਰੇ ਲੱਗ ਕੇ ਵਿਹਲੇ ਬੈਠੇ ਹੋਣ ਬੇਕਾਰ ਬੈਠੇ ਹੋਣ ਅਤੇ ਜੋ ਕੰਮ ਬਾਰੇ ਬਿਲਕੁਲ ਹੀ ਨਹੀਂ ਜਾਣਦੇ ਉਹ ਕੰਮ ਕਰਦੇ ਹੋਣ ਉਸ ਸਮਾਜ ਦੇ ਕੰਮ ਦਾ ਕੀ ਹਾਲ ਹੋਵੇਗਾ? ਉਹ ਦੇਸ਼ ਸੈਂਕੜੇ ਸਾਲ ਪਿੱਛੇ ਨਾ ਜਾ ਪਵੇ ਤਾਂ ਹੋਰ ਕੀ ਹੋਵੇਗਾ? ਜੇਕਰ ਸਾਡਾ ਦੇਸ਼ ਇੰਨਾ ਪਿੱਛੇ ਹੈ ਤਾਂ ਕੋਈ ਅਸਚਰਜ ਵਾਲੀ ਗੱਲ ਨਹੀਂ।

ਜੋ ਪੰਜ ਭ੍ਰਿਸਟਾਚਾਰ ਲਈ ਪ੍ਰਸਿੱਧ ਦੇਸ਼ ਹਨ ਉਨ੍ਹਾਂ ਵਿਚ ਇਕ ਸਾਡਾ ਦੇਸ਼ ਵੀ ਆਉਂਦਾ ਹੈ। ਅਸੀਂ ਸਾਰੇ ਹੀ ਜਾਣਦੇ ਹਾਂ ਕਿ ਕਿਹੜਾ ਕੰਮ ਇਥੇ ਰਿਸ਼ਵੜ ਚੋਂ ਬਿਨਾਂ

ਹੁੰਦਾ ਹੈ। ਸਭੂਲਾਂ ਕਾਲਜਾਂ ਦਾ ਦਾਖਲਾ ਇਥੇ ਮੁੱਲ ਵਿੱਕਦਾ ਹੈ। ਫਿਰ ਕਈ ਲੱਖਾਂ ਦੇ ਭਾਅ ਨਾਲ। ਇਨਸਾਫ਼ ਇਥੇ ਮੁੱਲ ਵਿਕਦਾ ਹੈ। ਬੇਦੋਸੇ ਫਾਂਸੀ ਚੜ੍ਹ ਜਾਂਦੇ ਹਨ ਦੋਸ਼ੀ ਸਾਫ਼ ਬਰੀ ਹੋ ਜਾਂਦੇ ਹਨ। ਵੋਟਾਂ ਦੇਣ ਵਾਲੇ ਹੀ ਨਹੀਂ ਵਿੱਕਦੇ ਵੋਟਾਂ ਲੈਣ ਵਾਲੇ ਵੀ ਵਿਕਦੇ ਹਨ। ਇਥੇ ਆ ਕੇ ਤਾਂ ਦਿਲ ਭਰ ਆਉਂਦਾ ਹੈ ਕਿ ਸੰਸਾਰ ਤੇ ਵਿਕਦਾ ਸੀ ਕਰਤਾਰ ਵੀ ਵਿਕਦਾ ਹੈ। ਜਿਥੇ ਮਰਜ਼ੀ ਪਾਠ ਖਰੀਦ ਲਵੇ, ਲੋਕਾਂ ਤਿਆਰ ਕਰਕੇ ਰੱਖੇ ਹਨ। ਪੈਸੇ ਨਿਸਚਿਤ ਹਨ ਜਪ ਵਿਕਦੇ ਹਨ ਕਰਾ ਲਉ। ਇਕ ਅਦੀਬ ਨੇ ਬੜਾ ਹੀ ਸੁੰਦਰ ਕਿਹਾ ਹੈ—

ਖੁਦਾਇਆ ਹਵਸ਼ ਕੇ ਬੰਦੇ ਵਡਾ ਕੋ ਬੇਚ ਦੇਤੇ ਹੈਂ।

ਖੁਦਾ ਕੇ ਘਰ ਕੀ ਕਿਆ ਕਹੀਏ, ਖੁਦਾ ਕੋ ਬੇਚ ਦੇਤੇ ਹੈਂ।

ਬਰਮਿੰਘਮ ਯੂ. ਕੇ. ਵਿਚ ਮੈਂ ਜਾਂਦਿਆਂ ਇਕ ਕਲੱਬ ਦਾ ਨਾਂ ਪੜ੍ਹਿਆ ਚਰਚ ਨਾਈਟ ਕਲੱਬ। ਮੈਂ ਹੈਰਾਨ ਹੋ ਕੇ ਜੋ ਨਾਲ ਸੱਜਣ ਸੀ ਉਸ ਨੂੰ ਪੁਛਿਆ ਇਹ ਕੀ ਇਹ ਨਾਂ ਕੈਸਾ ਹੈ। ਉਹ ਕਹਿਣ ਲੱਗੇ ਇਹ ਪਹਿਲਾਂ ਚਰਚ ਸੀ। ਚਰਚ ਚੱਲਦਾ ਨਹੀਂ ਸੀ। ਚਰਚ ਵਾਲੇ ਨੇ ਵੇਚ ਦਿੱਤਾ ਸੀ ਹੁਣ ਇਹ ਨਾਈਟ ਕਲੱਬ ਹੈ ਅਤੇ ਇਥੇ ਇੰਨੀ ਭੀੜ ਹੈ ਕਿ ਬਾਹਰ ਗੱਡੀ ਲਈ ਪਾਰਕਿੰਗ ਮੁਸ਼ਕਿਲ ਹੈ। ਅੰਦਰ ਕਲੱਬ ਦੇ ਮੈਂਬਰਾਂ ਦੀ ਭੀੜ ਹੈ ਨਵਾਂ ਮੈਂਬਰ ਨਹੀਂ ਬਣਾ ਰਹੇ। ਸੋਚ ਰਿਹਾ ਸਾਂ ਹੇ ਅਕਾਲ ਪੁਰਖ ਬੰਦੇ ਨੇ ਕੀ-ਕੀ ਵੇਚਿਆ ਹੈ। ਚੰਗਾ ਹੈ ਤੂ ਬੰਦੇ ਦੇ ਕਾਬੂ ਨਹੀਂ ਆਇਆ ਨਹੀਂ ਤਾਂ ਇਸ ਨੇ ਤੇਰੇ ਵੀ ਪੈਸੇ ਵੱਟ ਲੈਣੇ ਸਨ।

ਇਥੇ ਹੀਰਿਆਂ ਵਰਗੀ ਯੋਗਤਾ ਕੌਡੀਆਂ ਦੇ ਭਾਅ ਵਿੱਕ ਜਾਂਦੀ ਹੈ। ਯੋਗਤਾ ਕੀ ਕਰੇ, ਯੋਗਤਾ ਮਜ਼ਬੂਰ ਹੈ। ਭੁੱਖ ਦੇ ਦੂੱਖਾਂ ਯੋਗਤਾ ਵੀ ਬਾਜ਼ਾਰ ਵਿਕਣ ਆ ਜਾਂਦੀ ਹੈ। ਸਾਲਸ ਰਾਇ ਵਰਗਾ ਕੋਈ ਈਮਾਨਦਾਰ ਪਾਰਖੂ ਮਿਲਦਾ ਨਹੀਂ। ਬੇਈਮਾਨ ਪਾਰਖੂ ਹਨ ਜੋ ਹੀਰਿਆਂ ਦਾ ਮੁੱਲ ਵੀ ਕੌਡੀਆਂ ਹੀ ਪਾਉਂਦੇ ਹਨ।

ਅਸੀਂ ਮਾਮੂਲੀ ਚੀਜ਼ਾਂ ਵੀ ਬੱਚਿਆਂ ਤੋਂ ਬਚਾਉਂਦੇ ਹਾਂ। ਸਾਨੂੰ ਪਤਾ ਹੈ ਕਿ ਅਣਜਾਣ ਬੱਚਾ ਹੈ ਤੋੜ ਦੇਵੇਗਾ। ਪਰ ਅਫਸੋਸ ਹੈ ਕਿ ਕਈ ਵਾਰ ਕੋਮ ਦੀ ਬੇੜੀ ਹੀ ਐਸੇ ਅਣਜਾਣ ਮਲਾਹ ਨੂੰ ਸੌਂਪ ਦੇਂਦੇ ਹਾਂ ਜੋ ਬੇੜੀ ਚਲਾਣੀ ਹੀ ਨਹੀਂ ਜਾਣਦਾ। ਫਿਰ ਜਦੋਂ ਬੇੜੀ ਛੁੱਬ ਜਾਂਦੀ ਹੈ ਫਿਰ ਪਛਤਾਵਾ ਹੁੰਦਾ ਹੈ ਕਿ ਸਾਡੇ ਪਾਸੋਂ ਗਲਤੀ ਹੋ ਗਈ ਹੈ। ਪਰ ਇਹ ਗਲਤੀ ਫਿਰ ਸਦੀਆਂ ਤੱਕ ਚਲਦੀ ਹੈ। ਇਕ ਅੰਧਾ ਮਰਦਾ ਹੈ ਉਹ ਆਪਣੀ ਥਾਂ ਦੂਸਰੇ ਨੂੰ ਦੇ ਕੇ ਜਾਂਦਾ ਹੈ। ਨੇਤਰਾਂ ਵਾਲਾ ਦੂਰ ਦ੍ਰਿਸ਼ਟੀ ਵਾਲਾ ਆਗੂ ਤਾਂ ਕਿਸੇ ਭਾਗਾਂ ਵਾਲੀ

ਕੇਮ ਨੂੰ ਮਿਲਦਾ ਹੈ।

ਅੰਧਾ ਆਗੂ ਜੇ ਬੀਏ ਸਭ ਸਾਬ ਮੁਹਾਵੈ

—ਸੂਹੀ ਮਹਲਾ ੧, ਪੰਨਾ ੨੬੭

ਖਾਲਸੇ ਨੇ ਸਭ ਤੋਂ ਪਹਿਲੇ ਇਸ ਪਾਸੇ ਧਿਆਨ ਦੇਣਾ ਹੈ ਕਿ ਹਰ ਸਿੱਖ ਵਿਚ ਯੋਗਤਾ ਹੋਵੇ। ਸਿੱਖ ਬਲਵਾਨ ਹੋਵੇ, ਬਹੁਤ ਵਧੀਆ ਇਨਸਾਨ ਹੋਵੇ, ਉਸ ਕਸਵੱਟੀ ਤੇ ਪੂਰਾ ਉਤਰ ਕੇ ਪ੍ਰਵਾਨ ਤੇ ਪ੍ਰਧਾਨ ਹੋਵੇ।

ਪੰਚ ਪਰਵਾਣ ਪੰਚ ਪਰਧਾਨੁ॥

ਪੰਚੇ ਪਾਵਹਿ ਦਰਗਹਿ ਮਾਨੁ॥

ਪੰਚੇ ਸੋਗਹਿ ਦਰਿ ਰਾਜਾਨੁ॥

ਪੰਚਾ ਕਾ ਗੁਰੂ ਏਕੁ ਧਿਆਨੁ॥

—ਜਪੁ

ਇਹ ਯੋਗਤਾ ਤੇ ਸ੍ਰੇਸ਼ਟਤਾ ਉਹਨਾਂ ਪੁਰਖਾਂ ਦੀ ਹੈ ਜਿਨ੍ਹਾਂ ਦੀ ਸੁਰਤ ਦਾ ਮਰਕਜ਼ ਸਿਰਫ ਗੁਰ ਸ਼ਬਦ ਹੀ ਹੁੰਦਾ ਹੈ।

ਸਤਿਗੁਰਾਂ ਨੇ ਵਿੱਦਿਆ, ਅਭਿਆਸ ਵਾਸਤੇ ਕਿੰਨੇ ਉਪਰਾਲੇ ਕੀਤੇ ਸਨ। ਸਿਆਣੇ ਵਿਦਵਾਨ ਕਵੀ ਕੋਲ ਰੱਖੇ ਪੁਰਾਤਨ ਗ੍ਰੰਥਾਂ ਦੇ ਉਲਥੇ ਕਰਵਾਏ। ਫਾਰਸੀ ਸੰਸਕ੍ਰਿਤ ਹੋਰ ਭਾਸ਼ਾਵਾਂ ਦਾ ਗਿਆਨ ਸਿੱਖਾਂ ਨੂੰ ਦਿੱਤਾ।

ਨਿਰਮਲੇ ਸੰਤਾਂ ਦੀ ਕਥਾ ਕਿ ਪੰਜ ਸਿੰਘ—ਰਾਮ ਸਿੰਘ, ਕਰਮ ਸਿੰਘ, ਰੀਡਾ ਸਿੰਘ, ਵੀਰ ਸਿੰਘ, ਸ਼ੋਭਾ ਸਿੰਘ ਕਾਸੀ ਤੋਂ ਸੰਸਕ੍ਰਿਤ ਵਿੱਦਿਆ ਪੜ੍ਹ ਕੇ ਆਏ ਸਨ। ਇਸ ਯਤਨ ਉਪਰਾਲੇ ਦਾ ਅੰਗ ਹੈ ਕਿ ਸਤਿਗੁਰੂ ਸਿੰਘ ਵਿਚ ਵੀ ਵਿੱਦਿਆ ਦੀ ਯੋਗਤਾ ਚਾਹੁੰਦੇ ਸਨ। ਸਿਆਣੇ ਨੀਤੀਵਾਨ ਸ਼ਿਲਪ ਕਲਾ ਦੇ ਵਿਦਵਾਨ ਚੰਗੇ ਮਾਲੀ, ਸਿਆਣੇ ਘੋੜਸਵਾਰ, ਸ਼ਸਤਰਧਾਰੀ ਉਸਤਾਦ ਸਿੰਘਾਂ ਨੂੰ ਸਿਖਾ ਰਹੇ ਸਨ। ਚੰਗੇ ਸੰਗੀਤਕਾਰ, ਰਾਰੀ ਕੀਰਤਨ ਕਰਦੇ ਤੇ ਸਿਖਾਉਂਦੇ ਸਨ। ਗੱਲ ਕੀ ਚੌਦਾਂ ਵਿੱਦਿਆ ਜੋ ਪ੍ਰਸਿੱਧ ਹਨ ਉਨ੍ਹਾਂ ਵਿੱਦਿਆ ਦੇ ਵਿਦਵਾਨ ਸਤਿਗੁਰੂ ਦੇ ਦਰਬਾਰ ਵਿਚ ਸਨ।

ਅੱਜ ਖਾਲਸੇ ਨੂੰ ਯੋਗਤਾ ਵੱਲ ਧਿਆਨ ਦੇਣ ਦੀ ਲੋੜ ਹੈ ਜਿੱਥੇ ਵੀ ਕੋਈ ਕੰਮ ਕਰਨ ਦੀ ਥਾਂ ਹੈ। ਭਾਵੇਂ ਧਾਰਮਿਕ ਅਦਾਰੇ ਵਿਚ ਹੈ, ਭਾਵੇਂ ਰਾਜਨੀਤਕ ਖੇਤਰ ਵਿਚ ਹੈ, ਸਨਅਤਕਾਰੀ ਵਿਚ ਹੈ। ਵਪਾਰ ਵਿਚ ਹੈ। ਉਥੇ ਉਹ ਯੋਗ ਬੰਦੇ ਆਉਣ ਜੋ ਕੰਮ ਵੀ ਸਫਲਤਾ ਨਾਲ ਕਰਨ ਤੇ ਸਿੱਖ ਪੰਥ ਦੀ ਸ਼ਾਨ ਵਧਾਉਣ ਦਾ ਕਾਰਨ ਬਣਨ।

ਸਵਾਲ ਮੇਰੇ ਦਾ ਨਹੀਂ, ਸਵਾਲ ਯੋਗਤਾ ਦਾ ਹੈ। ਗੁਰੂ ਦੇ ਘਰ ਵਿਚ

ਮੈਂ ਮੇਰੀ ਨੂੰ ਕੋਈ ਥਾਂ ਨਹੀਂ ਬਲਕਿ ਗੁਰੂ ਅਮਰਦਾਸ ਜੀ ਨੇ ਕਹਿ ਦਿੱਤਾ
ਸੀ ਕਿ ਮੇਰਾ ਹੈ ਹੀ ਉਹ ਜੋ ਗੁਰੂ ਦੀ ਰਜ਼ਾ ਵਿਚ ਹੈ।

ਸੋ ਸਿਖੁ ਸਖਾ ਬੰਧਪੁ ਹੈ ਭਾਈ॥
ਜਿ ਗੁਰ ਕੇ ਭਾਣੈ ਵਿਚਿ ਆਵੈ॥
ਆਪਣੈ ਭਾਣੈ ਜੋ ਚਲੈ ਭਾਈ॥
ਵਿਛੁੜਿ ਚੋਟਾਂ ਖਾਵੈ॥

—ਸੋਗਠ ਮ: ੩, ਪੰਨਾ ੬੦੯

ਤੇ ਸਤਿਗੁਰੂ ਦੀ ਮੱਤ ਇਹੀ ਹੈ ਕਿ ਮੈਂ ਮੇਰੇ ਨੂੰ ਪਹਿਲ ਨਹੀਂ ਦੇਣੀ,
ਸੱਚੀ ਯੋਗਤਾ ਨੂੰ ਪਹਿਲ ਦੇਣੀ ਹੈ।

ਖਾਲਸਾ ਤਾਂ ਹੀ ਖਾਲਸਾ ਹੈ ਜੋ ਯੋਗਤਾ ਤੇ ਖਾਲਸਾ ਇਕੱਠੇ ਹਨ।



ਗੁਰੂ ਦੀ ਅਮ੍ਰਿਤੇ ਖਾਲਸਾ

ਇਕ ਪਾਗਲ ਜੇਲ੍ਹ ਵਿਚ ਬੰਦ ਸੀ ਬਹੁਤ ਖਤਰਨਾਕ ਪਾਗਲ ਸੀ। ਅਚਾਨਕ ਕਹਿਣ ਲੱਗਾ ਮੈਨੂੰ ਕੁਝ ਲਿਖਣ ਲਈ ਚਾਹੀਦਾ ਹੈ। ਪਰ ਪਾਗਲਾਂ ਦੀ ਕੌਣ ਸੁਣਦਾ ਹੈ ਇਕ ਹੋਰ ਪਾਗਲ ਨੇ ਬਾਹਰੋਂ ਕੁਝ ਕੋਇਲੇ ਅੰਦਰ ਸੁੱਟ ਦਿੱਤੇ। ਰਾਤ ਬਤੀਤ ਹੋ ਗਈ। ਦਿਨ ਚੜ੍ਹਿਆ ਜੇਲ੍ਹ ਅਧਿਕਾਰੀ ਆਏ, ਵੇਖ ਕੇ ਹੈਰਾਨ ਹੋ ਗਏ, ਕਮਰੇ ਦੀਆਂ ਕੰਧਾਂ ਲਿਖ-ਲਿਖ ਕੇ ਭਰੀਆਂ ਪਈਆਂ ਸਨ।

ਇਕ ਪਾਸਿਉਂ ਸ਼ੁਰੂ ਕੀਤਾ ਸੀ ਕਿ ਇਕ ਘੁਮਿਆਰ ਖੋਤੇ 'ਤੇ ਚੜ੍ਹਿਆ ਤੇ ਕਹਿਣ ਲੱਗਾ ਚੱਲ ਬੇਟਾ। ਬਸ ਅੱਗੋਂ ਸਾਰੀਆਂ ਦੀਵਾਰਾਂ ਭਰੀਆਂ ਪਈਆਂ ਸਨ ਕਿ ਚਲ ਬੇਟਾ। ਅਧਿਕਾਰੀ ਹੈਰਾਨ ਹੋਏ ਕਿ ਤੂੰ ਸ਼ੁਰੂ ਘੁਮਿਆਰ ਤੇ ਖੋਤੇ ਤੋਂ ਕੀਤਾ ਤੇ ਅੱਗੋਂ ਸਿਰਫ਼ ਚੱਲ ਬੇਟਾ ਇਹ ਕੀ। ਕਹਿਣ ਲੱਗਾ ਅੱਗੋਂ ਕੀ ਲਿਖਾਂ ਉਹ ਗਧਾ ਚੱਲਦਾ ਹੀ ਨਹੀਂ, ਘੁਮਿਆਰ ਆਖੀ ਜਾਂਦਾ ਹੈ ਚੱਲ ਬੇਟਾ।

ਇਹ ਕਹਾਣੀ ਕਿਸੇ ਪਾਗਲ ਦੀ ਨਹੀਂ ਕਿਸੇ ਸਭ ਤੋਂ ਸਿਆਣੇ ਦੀ ਹੈ। ਇਹ ਖੋਤੇ ਦੀ ਕਹਾਣੀ ਨਹੀਂ, ਬੰਦੇ ਦੇ ਮਨ ਦੀ ਕਹਾਣੀ ਹੈ। ਇਸ ਬੰਦੇ ਦਾ ਮਨ ਕਦੀ ਬੰਦੇ ਦੇ ਮਨ ਦੇ ਕਹੇ ਚਲਦਾ ਹੈ। ਖੋਤੇ ਦਾ ਸੁਭਾਅ ਮਨ ਵਰਗਾ ਹੀ ਹੈ ਇਸੇ ਲਈ ਬਾਣੀ ਵਿਚ ਲਿਖਿਆ ਹੈ—

ਮਨ ਭੁਟਹਰ ਤੇਰਾ ਨਾਹੀ ਬਿਸਾਸੁ ਤੂ ਮਹਾਊਦਮਾਦਾ।
ਖਰ ਕਾ ਪੈਖਰ ਤਉ ਛੁਟੈ ਜਉ ਉਪਰਿ ਲਾਦਾ।

—ਬਿਲਾਵਲ ਮਹਲਾ ੫, ਪੰਨਾ ੯੧੫

ਹਰੀ ਅੰਗੂੰਰੀ ਗਦਹਾ ਚਰੈ
ਨਿਤ ਉਠਿ ਹਾਸੈ ਹੀਗੈ ਮਰੈ।

—ਗਊਡੀ ਕਬੀਰ ਜੀ, ਪੰਨਾ ੩੨੬

ਮਨ ਖੋਤੇ ਵਰਗਾ ਵੀ ਹੋ ਸਕਦਾ ਹੈ ਪਰ ਮਨ ਪੁਮਾਤਮਾ ਵਰਗਾ ਅੰਤਰਜਾਮੀ ਵੀ ਹੋ ਸਕਦਾ ਹੈ। ਇਹ ਮਨ ਸ਼ਕਤੀ ਵੀ ਹੈ, ਸੀਓ ਵੀ ਹੈ, ਪੰਚ ਤਤ ਕਾ ਜੀਓ ਵੀ ਹੈ। ਜਦੋਂ ਉਨਮਨੀ ਅਵਸਥਾ ਵਿਚ ਜਾਂਦਾ ਹੈ ਤਾਂ ਤਿਨਾਂ ਲੋਕਾਂ ਦੀਆਂ ਗੱਲਾਂ ਕਰਦਾ ਹੈ।

ਇਹੁ ਮਨੁ ਸਕਤੀ ਇਹੁ ਮਨੁ ਸੀਉ॥
 ਇਹੁ ਮਨੁ ਪੰਚ ਤਤ ਕੌ ਜੀਉ॥
 ਇਹੁ ਮਨੁ ਲੇ ਜਉ ਉਨਮਨਿ ਰਹੈ॥
 ਤਉ ਭੀਨਿ ਲੋਕ ਕੀ ਬਾਤੈ ਕਰੈ॥

—ਗਊੜੀ ਕਬੀਰ ਜੀ, ਪੰਨਾ ੩੪੨

ਜਿਸ ਮਨੁੱਖ ਦੀ ਸੁਰਤ ਸੁੱਡੀ ਹੈ, ਮੱਤ ਨੀਵਾਂ ਹੋ ਗਈ ਅਤੇ ਮਨ ਉੱਚਾ ਹੋ ਗਿਆ ਹੈ, ਉਸ ਦੇ ਮਨ ਵਿਚ ਤੇ ਗਧੇ ਵਿਚ ਕੋਈ ਫਰਕ ਨਹੀਂ। ਉਹ ਘੁਮਿਆਰ ਦੇ ਡੰਡੇ ਖਾਈ ਜਾਂਦਾ ਹੈ ਪਰ ਅੱਗੇ ਨਹੀਂ ਚੱਲਦਾ। ਦੁੱਖਾਂ ਦੇ ਡੰਡੇ ਪੈਂਦੇ ਹਨ ਜਮ ਘੁਮਿਆਰ ਮਾਰਦਾ ਹੈ ਪਰ ਮਨ ਖੋਤੇ ਨੂੰ ਫਿਰ ਵੀ ਪ੍ਰਮਾਤਮਾ ਵਾਲੇ ਪਾਸੇ ਚੱਲਣ ਦੀ ਸੋਝੀ ਨਹੀਂ ਆਉਂਦੀ।

ਪਰ ਖਾਲਸੇ ਦੀ ਸੁਰਤ ਸਤਿਗੁਰਾਂ ਨੇ ਉੱਚੀ ਕਰ ਦਿੱਤੀ ਸੀ। ਖਾਲਸਾ ਉਨਮਨੀ ਅਵਸਥਾ ਵਿਚ ਹੈ। ਇਸ ਦਾ ਮਨ ਨੀਵਾਂ ਅਤੇ ਮੱਤ ਉੱਚੀ ਹੈ ਅਤੇ ਮੱਤ ਦਾ ਰਾਖਾ ਆਪ ਵਾਹਿਗੁਰੂ ਹੈ। ਹੁਣ ਖਾਲਸਾ ਬਿਨਾਂ ਬੋਲਿਆਂ ਵੀ ਸਤਿਗੁਰੂ ਦੇ ਇਸ਼ਾਰੇ ਸਮਝਦਾ ਹੈ, ਸਤਿਗੁਰੂ ਦੀ ਰਮਜ਼ ਸਮਝਦਾ ਹੈ।

ਮੈਲਾ ਮਨ ਪਤਿਤ ਮਨ ਪਾਪੀ ਮਨ ਡੰਡੇ ਖਾ ਕੇ ਵੀ ਨਹੀਂ ਸਮਝਦਾ। ਇਕਬਾਲ ਕਹਿੰਦੇ ਹਨ—

ਮਸਜਦ ਤੋਂ ਬਨਾ ਦੀ ਸ਼ਬ ਭਰ ਮੇ,
 ਈਮਾਂ ਕੀ ਹਰਾਰਤ ਵਾਲੇਂ ਨੇ।
 ਮਨ ਅਪਨਾ ਪੁਰਾਨਾ ਪਾਪੀ ਹੈ,
 ਬਰਸੋਂ ਸੇ ਨਮਾਜ਼ੀ ਬਨ ਨਾ ਸਕਾ।

ਇਕ ਹੋਰ ਅਦੀਬ ਕਹਿੰਦੇ ਹਨ—

ਹਜ਼ਾਰੋਂ ਖਿੜਰ ਪੈਦਾ ਕਰ ਚੁੱਕੀ ਹੈ ਨਸਲ ਆਦਮ ਕੀ।
 ਯੇ ਤਸਲੀਮ ਲੇਕਿਨ ਆਦਮੀ ਅਬ ਤਕ ਭਟਕਤਾ ਹੈ।

ਪਰ ਸਤਿਗੁਰੂ ਦੇ ਖਾਲਸੇ ਨੇ ਸਤਿਗੁਰਾਂ ਦਾ ਹੁਕਮ ਮੰਨਿਆ ਅਤੇ ਬਰੀਕ ਤੋਂ ਬਰੀਕ ਰਮਜ਼ ਨੂੰ ਵੀ ਸਮਝਿਆ ਹੈ। ਉਨ੍ਹਾਂ ਸਮਝਾਇਆ ਕਿ ਪ੍ਰਮਾਤਮਾ ਇਕ ਬਹੁਤ ਛੂੰਘੀ ਰਮਜ਼ ਹੈ ਜੋ ਰਮਜ਼ ਸਮਝ ਸਕੇਗਾ ਉਹੀ ਧਰਮ ਨੂੰ ਸਮਝੇਗਾ, ਉਸਦੀ ਅਕਾਲ ਪੁਰਖ ਨਾਲ ਸਾਂਝ ਬਣੇਗੀ।

ਜਮੀਨੁਲ ਜਮਾ ਹੈ। ਅਮੀਕੁਲ ਇਮਾ ਹੈ।

ਹੋ ਪ੍ਰਮਾਤਮਾ! ਤੂੰ ਧਰਤੀ ਤੇ ਆਕਾਸ਼ ਵਿਚ ਵਿਆਪਕ ਹੈਂ। ਤੂੰ ਬੜਾ ਗਹਿਰਾ ਅਤੇ ਧਰਮ ਦੀ ਗੁੱਝੀ ਰਮਜ਼ ਵਾਲਾ ਹੈ।

ਜਿਹੜਾ ਪ੍ਰਾਣੀ ਇੰਨੀ ਗੂੜੀ ਨੀਂਦ ਵਿਚ ਹੈ ਕਿ ਗੁਰੂ ਦਰਵਾਜ਼ਾ ਵੀ ਖੜਕਾ

ਕੇ ਵੀ ਵਾਪਸ ਚਲਾ ਜਾਵੇ ਤੇ ਉਸਨੂੰ ਪਤਾ ਹੀ ਨਾ ਲੱਗੇ ਉਸ ਨੂੰ ਧਰਮ ਕਿਵੇਂ
ਪ੍ਰਾਪਤ ਹੋਵੇਗਾ। ਸਿੱਖ ਤੇ ਇਨ੍ਹਾ ਸੁਚੇਤ ਹੋਵੇ ਕਿ ਗੁਰੂ ਦੇ ਹੱਥ ਦਾ ਇਸ਼ਾਰਾ
ਹੋਵੇ ਉਹ ਤਾਂ ਵੀ ਸਮਝੇਗਾ। ਜੇ ਗੁਰੂ ਦੀ ਅੱਖ ਦਾ ਇਸ਼ਾਰਾ ਹੋਵੇਗਾ ਉਹ
ਤਾਂ ਵੀ ਸਮਝੇਗਾ ਭਾਈ ਨੰਦ ਲਾਲ ਜੀ ਗੁਰੂ ਦੀ ਅੱਖ ਦਾ ਇਸ਼ਾਰਾ ਵੀ ਸਮਝਦੇ
ਹਨ। ਕਹਿੰਦੇ ਹਨ—

ਅੱਖ ਦੇ ਭਰਵੱਟੇ ਦਾ ਇਸ਼ਾਰਾ ਕੀ ਕੀਤਾ ਉਹ ਤਾਂ ਮੈਨੂੰ ਬਾਣ ਬਣ ਕੇ
ਵੱਜਾ ਹੈ ਤੇ ਮੈਨੂੰ ਸ਼ਹੀਦ ਕਰ ਦਿੱਤਾ ਹੈ। ਹੁਣ ਕੋਈ ਇਲਾਜ ਵੀ ਨਹੀਂ ਹੋ
ਸਕਦਾ ਕਿਉਂਕਿ ਤੀਰ ਕਮਾਨ ਵਿਚੋਂ ਗੁਜ਼ਰ ਚੁੱਕਾ ਹੈ।

ਮਾਰਾ ਬਯੱਕ ਇਸ਼ਾਰਾ-ਏ ਅਬਲੂ ਸ਼ਹੀਦ ਕਰਦਾ।
ਅਕਨੂੰ ਇਲਾਜ ਨੇਸਤ ਕਿ ਤੀਰ ਅਜ ਕਮਾਂ ਗੁਜ਼ਸਤ।

—ਭਾਈ ਨੰਦ ਲਾਲ

ਸਤਿਗੁਰੂ ਅਰਜਨ ਦੇਵ ਜੀ ਦਾ ਸ਼ਬਦ ਹੈ ਕਿ ਬੁਝਾਰਤਾਂ ਇਸ਼ਾਰੇ ਤਾਂ
ਹੋ ਰਹੇ ਹਨ ਪਰ ਮੂਰਖ ਤੇ ਲੋਭੀ ਮਨੁੱਖ ਬਿਲਕੁਲ ਹੀ ਨਹੀਂ ਸੁਣਦਾ। ਇਕ
ਦੋਹਾਂ ਚੌਹਾਂ ਦੀ ਗੱਲ ਨਹੀਂ। ਸਾਰੀ ਸਿਸ਼ਟੀ ਇਕ ਮਾਇਆ ਦੇ ਸਵਾਦ ਵਿਚ
ਹੀ ਲੁੱਟੀ ਜਾ ਰਹੀ ਹੈ।

ਸਭੇ ਗਲਾਂ ਜਾਤੀਆਂ ਸੁਣਿ ਕੈ ਚੁਪ ਕੀਆ।
ਕਦ ਹੀ ਕੀਮਤ ਸੁਰਤਿ ਨ ਲਧੀਆ ਮਾਇਆ ਮੋਹਿੜੀਆ।
ਦੇਇ ਬੁਝਾਰਤ ਸਾਰਤਾ, ਸੇ ਅਥੀ ਛਿਠੜੀਆ।
ਕੋਈ ਜਿ ਮੂਰਖ ਲੋਭੀਆ, ਮੂਲਿ ਨ ਸੁਣੀ ਕਹਿਆ।
ਇਕਸੁ ਦੁਹੁ ਚਹੁ ਕਿਆ ਗਣੀ, ਸਭ ਇਕਤ ਸਾਦ ਮੁਠੀ।
ਇਕ ਅਧੁ, ਨਾਇ ਰਸੀਅੜਾ, ਕਾ ਵਿਰਲੀ ਜਾਇ ਝੁਠੀ।

—ਰਾਗ ਗਊੜੀ ਮਾਝ ਮਹਲਾ ੫, ਪੰਨਾ ੨੨੭

ਸਤਿਗੁਰੂ ਨਾਨਕ ਦੇਵ ਜੀ ਛਰਮਾਉਂਦੇ ਹਨ ਕਿ ਇਸ਼ਾਰਾ ਸਮਝਣਾ ਤਾਂ
ਬਹੁਤ ਹੀ ਦਿਲੀ ਸੰਬੰਧ ਦੀ ਗੱਲ ਹੈ। ਆਮ ਬੰਦਾ ਤਾਂ ਬੋਲ ਕੇ ਆਖਿਆ
ਵੀ ਨਹੀਂ ਸਮਝਦਾ। ਨਾ ਹੀ ਹਰ ਬੰਦੇ ਨੂੰ ਕਹਿਣਾ ਆਉਂਦਾ ਹੈ, ਨਾ ਹੀ
ਹਰ ਇਕ ਨੂੰ ਬੁਝਣਾ ਆਉਂਦਾ ਹੈ। ਬੜੀ ਸੁੰਦਰ ਸੋਝੀ ਵਾਲੇ ਉਹ ਸੱਜਣ ਹਨ
ਜਿਨ੍ਹਾਂ ਨੂੰ ਕਹਿਣਾ ਆਉਂਦਾ ਹੈ ਤੇ ਸਮਝਣਾ ਆਉਂਦਾ ਹੈ। ਪਰ ਕਈ ਤਾਂ ਐਸੇ
ਹਨ ਨਾ ਹੀ ਰਾਗ ਦੀ ਸੋਝੀ ਨਾ ਵੇਦ ਦੀ। ਨਾ ਕਾਹਿ ਦੇ ਰੀਤਾਂ ਦੀ ਉਨ੍ਹਾਂ
ਨੂੰ ਸੁਣ ਕੇ ਨਾ ਹੀ ਕੋਈ ਰਸ ਆਉਂਦਾ ਹੈ। ਰਸ ਕਸ ਦੀ ਕੋਈ ਪਰਖ ਨਹੀਂ
ਭਾਵ ਗਿਆਨ ਕਿਸੇ ਗੱਲ ਦਾ ਨਹੀਂ ਪਰ ਖੋਡੇ ਵਾਂਗੂੰ ਹੰਕਾਰ ਦੀਆਂ ਪੰਡਾਂ
ਜ਼ਰੂਰ ਚੁੱਕੀ ਫਿਰਦੇ ਹਨ।

ਇਕਿ ਕਹਿ ਜਾਣਨਿ ਕਹਿਆ ਬੁਝਨਿ ਤੇ ਨਰ ਸੁਘੜ ਸੁਰਪ॥
 ਇਕਨਾ ਨਾਡੁ ਨ ਬੇਦੁ ਨ ਗੀਅ ਰਸੁ ਰਸੁ ਕਸੁ ਨ ਜਾਣੰਤਿ॥
 ਇਕਨਾ ਸਿਧਿ ਨਾ ਬੁਧਿ ਨ ਅਕਲ ਸਰ, ਅਖਰ ਕਾ ਭੇਉ ਨ ਲਹੰਤ॥
 ਨਾਨਕ ਤੇ ਨਰ ਅਸਲਿ ਖਰ ਜਿ ਬਿਨੁ ਗੁਣ ਗਰਬੁ ਕਰੰਤ॥

—ਸਲੋਕ ਵਾਰਾਂ ਤੇ ਵਧੀਕ ਮਹਲਾ ੧, ਪੰਨਾ ੧੪੧੧

ਭਾਈ ਲਹਿਣਾ ਜੀ ਸਤਿਗੁਰੂ ਦੇ ਇਸ਼ਾਰੇ ਸਮਝਦੇ ਸਨ। ਸਿੱਖ ਹੈ ਹੀ ਉਹ ਜੋ ਗੁਰੂ ਦੀ ਰਮਜ਼ ਨੂੰ ਸਮਝਦਾ ਹੈ। ਜੇ ਗੁਰੂ ਹਰਿਗੋਬਿੰਦ ਸਾਹਿਬ ਨੇ ਕਹਿ ਦਿੱਤਾ ਕਿ ਦਾਮਨ ਸੰਕੋਚ ਚਲੋ। ਇਹ ਸ਼ਬਦ ਗੁਰੂ ਹਰਿਰਾਇ ਸਾਹਿਬ ਨੂੰ ਉਸ ਵੇਲੇ ਕਿਹਾ ਸੀ ਜਦੋਂ ਬਾਗ ਵਿਚ ਚੋਲੇ ਨਾਲ ਅੜਕੇ ਫੁੱਲ ਟੁੱਟ ਗਿਆ ਸੀ। ਉਦਾਸ ਹੋ ਕੇ ਬੈਠੇ ਸਨ। ਸਤਿਗੁਰਾਂ ਦਾ ਇਸ਼ਾਰਾ ਸੀ ਸ਼ਕਤੀ ਸੰਭਾਲ ਕੇ ਵਰਤੋ।

ਸ਼ਕਤੀ ਬੇਮੁਹਾਰੀ ਨਾ ਹੋਵੇ, ਕਾਬੂ ਵਿਚ ਹੋਵੇ, ਹੱਥ ਵੀ ਹਿੱਲੇ ਤਾਂ ਹੋਸ਼ ਨਾਲ ਹਿੱਲੇ। ਰਮਜ਼ ਨੂੰ ਸਮਝਿਆ ਤੇ ਸਾਰੀ ਉਮਰ ਗੁਰੂ ਹਰਿ ਰਾਇ ਜੀ ਨੇ ਇਸ ਸਿੱਖਿਆ ਤੇ ਅਮਲ ਕੀਤਾ ਸੀ।

ਗੁਰੂ ਹਰਿ ਕ੍ਰਿਸ਼ਨ ਜੀ ਨੇ ਇਸ਼ਾਰਾ ਕਰ ਦਿੱਤਾ ਸੀ ਬਾਬਾ ਬਕਾਲੇ। ਸਿੱਖਾਂ ਨੇ ਉਸ ਇਸ਼ਾਰੇ ਨੂੰ ਸਮਝਿਆ ਸੀ ਅਤੇ ਬਕਾਲੇ ਵਾਲਾ ਬਾਬਾ ਆਖਿਰ ਲੱਭ ਹੀ ਲਿਆ ਸੀ।

ਗੁਰੂ ਗੋਬਿੰਦ ਸਿੱਖ ਜੀ ਨੇ ਅੰਮ੍ਰਿਤਪਾਨ ਕਰਾ ਕੇ ਬਹੁਤ ਹੀ ਗੁਝੀਆਂ ਰਮਜ਼ਾਂ ਦਾ ਭੰਡਾਰ ਦਿੱਤਾ, ਖਾਲਸਾ ਉਨ੍ਹਾਂ ਤੋਂ ਹਮੇਸ਼ਾਂ ਹੀ ਟੇਕ ਤੇ ਸਹਾਰਾ ਲੈਂਦਾ ਰਹੇਗਾ।

ਇਕ ਅਦੀਬ ਕਹਿੰਦੇ ਹਨ—

ਕਹਿਨੇ ਵਾਲਾ ਕਹਿ ਗਯਾ ਦੋ ਹਿਚਕੀਉ ਮੇ ਰਾਜੇ ਦਿਲ,
 ਲੋਗ ਪੀਛੇ ਮੁਦਤੋਂ ਤਕ ਗੁਫਤਗੂ ਕਰਤੇ ਰਹੇ।
 ਅੰਮ੍ਰਿਤ ਤਿਆਰ ਕਰਨ ਲਈ ਉਨ੍ਹਾਂ ਨੇ ਪੰਜ ਪ੍ਰਤੀਕ ਵਰਤੇ ਹਨ :
 (੧) ਬੀਰ ਆਸਣ ਪ੍ਰਤੀਕ ਹੈ ਬੀਰਤਾ ਦਾ। (੨) ਖੰਡਾ ਪ੍ਰਤੀਕ ਹੈ ਬਲ ਦਾ। (੩) ਜਲ ਪ੍ਰਤੀਕ ਹੈ ਪਵਿੱਤਰਤਾ ਦਾ। (੪) ਪਤਾਸੇ ਪ੍ਰਤੀਕ ਹਨ ਮਿਠਾਸ ਦੇ। (੫) ਬਾਣੀ ਪ੍ਰਤੀਕ ਹੈ ਪਾਰਬ੍ਰਹਮ ਅਕਾਲ ਪੁਰਖ ਦੀ।

ਬੰਦੇ ਦਾ ਬੈਠਣਾ ਹੀ ਦੱਸਦਾ ਹੈ ਕਿ ਸੂਰਮਾ ਹੈ ਕਿ ਕਾਇਰ, ਇਹ ਆਲਸੀ ਹੈ ਕਿ ਉਦਮੀ। ਇਹ ਅਰੋਗ ਹੈ ਕਿ ਰੋਗੀ। ਖਾਲਸਾ ਸ਼ਕਤੀਵਾਨ ਹੈ, ਖਾਲਸਾ ਸੁਚੇਤ ਹੈ। ਖਾਲਸਾ ਕਦੀ ਵੀ ਢਹਿੰਦੀ ਕਲਾ ਵਾਲੀ ਬੈਠਕ ਨਹੀਂ ਬੈਠਦਾ। ਖਾਲਸੇ ਨੇ ਹਮੇਸ਼ਾਂ ਹੋਸ਼ ਪੂਰਬਕ ਬੀਰ ਆਸਣ ਬੈਠਣਾ ਹੈ, ਏਸੇ ਆਸਣ ਤੇ

ਸੂਰਮੇ ਸਿਕਾਰ ਕਰਦੇ ਹਨ। ਖਾਲਸੇ ਨੇ ਬਾਹਰ ਦੁਸ਼ਟਾਂ ਦਾ ਅੰਦਰ ਕਾਮ ਆਦਿਕ ਦਾ ਸਿਕਾਰ ਕਰਨਾ ਹੈ। ਇਹੀ ਕਾਰਨ ਹੈ ਕਿ ਅੰਮ੍ਰਿਤ ਤਿਆਰ ਕਰਨ ਲਗਿਆਂ ਅੱਜ ਵੀ ਪੰਜ ਪਿਆਰੇ ਬੀਰ ਆਸਣ ਬੈਠਦੇ ਹਨ।

ਖੰਡਾ ਜੋ ਅੰਮ੍ਰਿਤ ਵਿਚ ਫੇਰਿਆ ਗਿਆ ਇਹ ਪ੍ਰਤੀਕ ਹੈ ਬਲ ਦਾ। ਚੰਡੀ ਦੀ ਵਾਰ ਵਿਚ ਦੂਸਰੀ ਪਉੜੀ ਦਰਜ ਹੈ ਜਿਸ ਵਿਚ ਖੰਡੇ ਦਾ ਅਰਥ ਹੈ ਮਹਾਂ ਸ਼ਕਤੀ ਕੁਦਰਤ ਜਾਂ ਖੰਡ ਰਚਨਾਵਲੀ ਮਾਇਆ।

ਖੰਡਾ ਪ੍ਰਿਥਮੈ ਸਾਜਿ ਕੈ ਜਿਨ ਸਭ ਸੈਸਾਤੁ ਉਪਾਇਆ।

ਬਹੁਮਾ ਬਿਸ਼ਨ ਮਹੇਸ ਸਾਜਿ ਭੁਦਰਤੀ ਦਾ ਬੇਲ ਰਚਾਇ ਬਣਾਇਆ।

ਸਿੰਧ ਪਰਬਤ ਮੇਦਨੀ ਬਿਨ ਬੰਮਾਂ ਗਗਨ ਰਹਾਇਆ।

ਸਿਰਜੇ ਦਾਨੇ ਦੇਵਤੇ ਤਿਨ ਅੰਦਰਿ ਬਾਛੁ ਰਚਾਇਆ।

ਤੈਹੀ ਦੁਰਗਾ ਸਾਜਿ ਕੈ ਦੈਤਾਂ ਦਾ ਨਾਸੁ ਕਰਾਇਆ।

ਤੈਖੋਂ ਹੀ ਬਲਰਾਮ ਲੈ ਨਾਲ ਬਾਣੀਂ ਦਹਸਿਰ ਘਾਇਆ।

ਤੈਖੋਂ ਹੀ ਬਲ ਕਿਸ਼ਨ ਲੈ ਕੇਨੁ ਕੋਸੀ ਪਕੜਿ ਗਿਰਾਇਆ।

ਬਡੇ ਬਡੇ ਮੁਨਿ ਦੇਵਤੇ ਕਈ ਜੁਗ ਤਿਨੀ ਤਨੁ ਤਾਇਆ।

ਕਿਨੀ ਤੇਰਾ ਅੰਤੁ ਨ ਪਾਇਆ। ੨॥

—ਭਗਉਤੀ ਕੀ ਵਾਰ, ਦਸ਼ ਗਰੰਥ

ਖੰਡਾ ਦੋ ਧਾਰਾ ਹੈ ਮਹਾਂ ਸ਼ਕਤੀ ਵੀ ਦੋ ਧਾਰਾ ਹੈ।

ਇਕ ਧਾਰ ਸੰਜੋਗ ਹੈ ਦੂਸਰੀ ਵਿਜੋਗ ਹੈ।

ਇਕ ਜਨਮ ਹੈ ਦੂਸਰੀ ਧਾਰਾ ਮਰਣ ਹੈ।

ਇਕ ਹਰਖ ਹੈ ਦੂਸਰੀ ਸੋਕ ਹੈ।

ਇਕ ਧਾਰਾ ਪ੍ਰਕਾਸ਼ ਹੈ ਦੂਸਰੀ ਅੰਧਕਾਰ ਹੈ।

ਜੀਵਨ ਦੋ ਧਾਰਾ ਖੰਡਾ ਹੈ।

ਜੀਵਨ ਵਿਚ ਇਕ ਧਾਰ ਸਰੀਰ ਹੈ ਦੂਸਰੀ ਆਤਮਾ ਹੈ। ਸਰੀਰਕ ਬਲ ਵੀ ਚਾਹੀਦਾ ਹੈ ਆਤਮਿਕ ਬਲ ਵੀ ਚਾਹੀਦਾ ਹੈ। ਬਲ ਤੋਂ ਬਿਨਾਂ ਸਰੀਰ ਮੁਰਦਾ ਹੈ, ਮਾਨਸਿਕ ਸ਼ਕਤੀ ਅਤੇ ਬਲ ਤੋਂ ਬਿਨਾਂ ਵੀ ਇਹ ਜੀਵਨ ਬੰਧਨਾਂ ਵਿਚ ਬੱਝ ਜਾਂਦਾ ਹੈ। ਸਤਿਗੁਰਾਂ ਨੇ ਬਾਣੀ ਦਾ ਅਭਿਆਸ ਆਤਮਿਕ ਬਲ ਵਾਸਤੇ ਬਖਸ਼ਿਆ ਸੀ ਅਤੇ ਸ਼ਸਤਰ ਅਭਿਆਸ ਤੇ ਘੋੜ ਸੁਆਰੀ ਸਰੀਰਕ ਬਲ ਵਾਸਤੇ ਬਖਸ਼ੇ ਸਨ।

ਖਾਲਸਾ ਸੋ ਜੋ ਚਲੈ ਤੁਰੰਗ।

ਖਾਲਸਾ ਸੋ ਜੋ ਕਰੈ ਨਿਤ ਜੰਗ।

ਖੰਡੇ ਦੀਆਂ ਦੇ ਧਾਰਾਂ ਹਨ। ਖਾਲਸਾ ਜੀਵਨ ਰੂਪ ਖੰਡੇ ਦੀਆਂ ਦੋਵੇਂ ਧਾਰਾਵਾਂ ਦੋਹਾਂ ਪ੍ਰਸਥਿਤੀਆਂ ਦਾ ਉਪਯੋਗ ਕਰ ਲੈਂਦਾ ਹੈ। ਦੁੱਖ ਦਾ ਵੀ ਸੁੱਖ ਦਾ ਵੀ ਵਾਧੇ ਦਾ ਵੀ ਘਾਟੇ ਦਾ ਵੀ। ਹਰ ਹਾਲਤ ਵਿਚ ਖਾਲਸਾ ਰਜ਼ਾ ਵਿਚ ਹੈ। ਭਾਣੇ ਵਿਚ ਹੈ। ਖੰਡਾ ਅੰਮ੍ਰਿਤ ਵਿਚ ਦੋਹਾਂ ਪਾਸਿਆਂ ਤੋਂ ਫਿਰਦਾ ਹੈ। ਖਾਲਸੇ ਦੇ ਜੀਵਨ ਵਿਚ ਬਲ ਰੂਪੀ ਖੰਡਾ ਦੋਵੇਂ ਹਾਲਤਾਂ ਵਿਚ ਖਾਲਸੇ ਨੂੰ ਮਜ਼ਬੂਤ ਰੱਖਦਾ ਹੈ। ਜਿਵੇਂ ਕਿ ਖੰਡਾ ਦੋਵੇਂ ਧਾਰਾ ਹੁੰਦਿਆਂ ਹੋਇਆਂ ਦਰਮਿਆਨ ਵਿਚੋਂ ਮਜ਼ਬੂਤ ਹੈ। ਖੰਡਾ ਪ੍ਰਤੀਕ ਹੈ ਬਲ ਦਾ।

ਜਲ ਪ੍ਰਤੀਕ ਹੈ ਪਵਿੱਤਰਤਾ ਦਾ ਸੀਤਲਤਾ ਦਾ ਨਿਮਰਤਾ ਦਾ।

ਧਰਤੀ ਪੈਰਾਂ ਹੇਠ ਹੈ ਧਰਤੀ ਹੇਠ ਵਸੰਦਾ ਪਾਣੀ।
ਪਾਣੀ ਚਲੈ ਨੀਵਾਣ ਨੋ ਨਿਰਮਲ ਸੀਤਲੁ ਸੁਧੁ ਪਰਾਣੀ।
ਬਹੁ ਰੰਗੀ ਇਕ ਰੰਗੁ ਹੈ ਸਭਨਾ ਅੰਦਰਿ ਇਕੋ ਜਾਣੀ।
ਤਤਾ ਹੋਵੈ ਧੁਪ ਵਿਚ ਛਾਵੈ ਠੰਡਾ ਵਿਰਤੀ ਹਾਣੀ।
ਤਪਦਾ ਪਰਉਪਕਾਰ ਨੋ ਠੰਡਾ ਪਰਉਪਕਾਰ ਵਿਹਾਣੀ।
ਅਗਨਿ ਬੁਝਾਏ ਤਪਤਿ ਵਿਚਿ ਠੰਡਾ ਹੋਵੈ ਬਿਲਮਨਾ ਆਣੀ।
ਗੁਰਸਿਖੀ ਦੀ ਏਹ ਨੀਸਾਣੀ।

—ਭਾਈ ਗੁਰਦਾਸ, ਵਾਰ ੨੯, ਪਉੜੀ ੧੩

ਜਲ ਨਿਮਰਤਾ ਵਾਲਾ ਹੈ, ਨਿਰਮਲ ਹੈ, ਦੁਸਰਿਆਂ ਨੂੰ ਨਿਰਮਲ ਕਰਦਾ ਹੈ। ਦੁਸਰਿਆਂ ਨਾਲ ਹਰ ਤਰ੍ਹਾਂ ਨਾਲ ਸਮਾਈ ਹੈ। ਸਭ ਨੂੰ ਬਰਾਬਰ ਜਾਣਦਾ ਹੈ। ਜਲ ਪਰਉਪਕਾਰੀ ਹੈ। ਪਰਉਪਕਾਰ ਲਈ ਤਪਸ ਤੇ ਸੀਤ ਸਹਿੰਦਾ ਹੈ, ਭਲਾ ਕਿਨਾ ਕਰਦਾ ਹੈ, ਗਰਮ ਹੁੰਦਾ ਵੀ ਅੱਗ ਬੁਝਾ ਦਿੰਦਾ ਹੈ। ਕਿੰਨੇ ਗੁਣਾਂ ਦਾ ਪ੍ਰਤੀਕ ਹੈ ਜਲ।

ਪਤਾਸੇ ਪ੍ਰਤੀਕ ਹਨ ਮਿਠਾਸ ਦੇ। ਪ੍ਰਮਾਤਮਾ ਨਾਲ ਜੁਝਿਆ ਖਾਲਸਾ ਕੌੜਾ ਹੋ ਹੀ ਨਹੀਂ ਸਕਦਾ। ਕੌੜਾ ਉਹ ਹੈ ਜਿਸ ਨੂੰ ਕੌੜੀ ਮਾਇਆ ਨੇ ਭਟਕਾ ਦਿੱਤਾ ਹੈ, ਜਿਸ ਨੂੰ ਮਾਇਆ ਚਿੱਬੜੀ ਹੈ।

ਬਿਖੈ ਕਉੜਣਿ ਸਗਲ ਮਹਿ ਜਗਤ ਰਹੀ ਲਪਟਾਇ।
ਨਾਨਕ ਜਨ ਵੀਚਾਰਿਆ ਮੀਠਾ ਹਰਿ ਕਾ ਨਾਉ।

—ਗਉੜੀ ਕੀ ਵਾਰ, ਪੰਨਾ ੩੨੦

ਆਸਾ ਦੀ ਵਾਰ ਵਿਚ ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਫਰਮਾਉਂਦੇ ਹਨ—

ਨਾਨਕ ਫਿਕੈ ਬੋਲਿਐ ਤਨੁ ਮਨੁ ਫਿਕਾ ਹੋਇ।
ਫਿਕੈ ਫਿਕਾ ਸਦੀਐ ਫਿਕੈ ਫਿਕੀ ਸੋਇ।

ਫਿਕਾ ਦਰਗਹ ਸਟੀਐ ਮੁਹਿ ਬੁਕਾਂ ਵਿਕੇ ਪਾਇ।
ਫਿਕਾ ਮੂਰਖ ਆਖੀਐ ਪਾਣਾ ਲਹੈ ਸਜਾਇ।

—ਸਲੋਕ ਅ: ੧, ਪੰਨਾ ੪੭੩

ਤੁਮੀ ਤੁਮਾ ਵਿਸੁ, ਅਕੁ ਧੜੂਰਾ ਨਿਮੁ ਛਲੁ।
ਮਨਿਮੁਖ ਵਸਹਿ ਤਿਸੁ, ਜਿਸੁ ਤੂ ਚਿਤਿ ਨਾ ਆਵਈ।
ਨਾਨਕ, ਕਹੀਐ ਕਿਸੁ ਰੰਢਨਿ ਕਰਮਾ ਬਾਹਰੇ।

—ਸਲੋਕ ਅ: ੧, ਪੰਨਾ ੪੭੩

ਜਿਸ ਖਾਲਸੇ ਨੂੰ ਸਤਿਗੁਰਾਂ ਨੇ ਅੰਮ੍ਰਿਤ ਬਾਣੀ ਬਖਸ਼ੀ ਹੋਵੇ ਉਹ ਕੌੜਾ
ਕਿਉਂ ਹੋਵੇ, ਸਤਿਗੁਰਾਂ ਨੇ ਪਤਾਸੇ ਮਿਠਾਸ ਦਾ ਪ੍ਰਤੀਕ ਬਖਸ਼ੇ ਹਨ।

ਬਾਣੀ ਪ੍ਰਤੀਕ ਹੈ ਅਕਾਲ ਪੁਰਖ ਦੀ। ਕਬੀਰ ਸਾਹਿਬ ਜੀ ਨੇ ਸਾਨੂੰ ਕਿਨਾ
ਸੁਚੇਤ ਕੀਤਾ ਹੈ—

ਲੱਗ ਜਾਨੈ ਇਹੁ ਗੀਤੁ ਹੈ, ਇਹੁ ਤਉ ਬ੍ਰਹਮ ਬੀਚਾਰ।

—ਗਊੜੀ ਕਬੀਰ ਜੀ, ਪੰਨਾ ੩੩੫

ਪ੍ਰਤੀਕ ਦੇ ਅਰਥ ਹਨ—ਪਤਾ ਨਿਸ਼ਾਨ, ਰੂਪ ਸੂਰਤ, ਮੂਰਤੀ।

ਗੁਰਬਾਣੀ ਪ੍ਰਮਾਤਮਾ ਦਾ ਪਤਾ ਹੈ ਜਿਸ ਨੂੰ ਪ੍ਰਮਾਤਮਾ ਦਾ ਪਤਾ ਨਹੀਂ
ਮਿਲਦਾ ਉਹ ਗੁਰਬਾਣੀ ਪੜ੍ਹੇ। ਗੁਰੂ ਗ੍ਰੰਥ ਸਾਹਿਬ ਦੇ ਲੜ ਲੱਗ ਜਾਏ ਉਹ
ਪ੍ਰਮਾਤਮਾ ਤੱਕ ਪੁੱਜ ਜਾਏਗਾ। ਬਾਣੀ ਵਿਚ ਹੀ ਫਰਮਾਇਆ ਹੈ—

ਧੰਕੀ ਪਰਮੇਸ਼ੁਰ ਕਾ ਬਾਨੁ।

ਇਹ ਧੁਰ ਕੀ ਬਾਣੀ ਹੈ। ਇਹ ਸਤਿਗੁਰੂ ਦੇ ਅੰਦਰੋਂ ਪ੍ਰਮਾਤਮਾ ਆਪ
ਹੀ ਬੋਲਿਆ ਹੈ। ਜਗਤ ਛੁਬ ਰਿਹਾ ਸੀ। ਜਗਤ ਨੂੰ ਭਵ ਸਾਗਰ ਵਿਚੋਂ ਕੱਢਣ
ਵਾਸਤੇ ਪ੍ਰਮਾਤਮਾ ਨੇ ਆਪਣਾ ਹੱਥ ਵਧਾਇਆ ਹੈ। ਗੁਰਸ਼ਬਦ ਕੀ ਹੈ ਪ੍ਰਮਾਤਮਾ
ਦਾ ਹੱਥ ਹੈ ਜਿਹੜਾ ਗੁਰ ਸ਼ਬਦ ਨਾਲ ਜੁੜ ਗਿਆ। ਉਸ ਨੇ ਪ੍ਰਮਾਤਮਾ ਦਾ
ਹੱਥ ਫੜ ਲਿਆ ਹੈ। ਉਹ ਭਵਸਾਗਰ ਵਿਚੋਂ ਬਾਹਰ ਨਿਕਲ ਆਵੇਗਾ। ਇਹੋ
ਪ੍ਰਮਾਤਮਾ ਦਾ ਹੱਥ ਹੈ, ਇਹੋ ਹੱਥ ਉਹੋ ਸਿਰ ਤੇ ਰੱਖਦਾ ਹੈ। ਇਹ ਗੁਰਬਾਣੀ
ਹੀ ਪ੍ਰਮਾਤਮਾ ਦਾ ਅੰਗ ਹੈ। ਹੱਥ ਹੈ ਇਹੋ ਹੱਥ ਦੇ ਕੇ ਸੰਸਾਰ ਵਿਚ ਰੱਖਿਆ
ਕਰਦਾ ਹੈ। ਜਦੋਂ ਸਤਿਗੁਰੂ ਜੀ ਕਹਿੰਦੇ ਹਨ ਕਿ ਸਾਨੂੰ ਪ੍ਰਮਾਤਮਾ ਨਾ ਵਿਸਰੇ
ਤਾਂ ਸਪੱਸ਼ਟ ਅਰਥ ਹੈ ਕਿ ਸਾਨੂੰ ਕਦੀ ਵੀ ਬਾਣੀ ਨਾ ਵਿਸਰੇ।

ਜੈ ਤਨਿ ਬਾਣੀ ਵਿਸਰਿ ਜਾਇ॥

ਜਿਉ ਪਕਾ ਰੋਗੀ ਵਿਲਲਾਇ॥

—ਪਨਾਸਗੀ ਮਹਲਾ ੧, ਪੰਨਾ ੬੬੯

ਸਤਿਗੁਰੂ ਅਰਜਨ ਦੇਵ ਜੀ ਅਰਦਾਸ ਕਰਦੇ ਹਨ ਕਿ ਹੇ ਦੀਨਾਂ ਉਤੇ
ਦਇਆ ਕਰਨ ਵਾਲੇ ਤੇ ਕ੍ਰਿਪਾਲੂ ਤੂੰ ਮੇਰੇ ਮਨ ਤੋਂ ਕਦੀ ਵੀ ਢੂਰ ਨਾ ਹੋ।
ਮੈਂ ਤੇਰੀ ਸ਼ਰਨ ਵਿਚ ਹਾਂ ਤੂੰ ਜਿਥੇ ਯਾਦ ਆ ਜਾਵੇਂ ਉਹੀ ਥਾਂ ਸੋਹਣਾ ਹੋ
ਜਾਂਦਾ ਹੈ। ਜਦੋਂ ਤੂੰ ਭੁਲ ਜਾਂਦਾ ਹੈ ਤਾਂ ਜੀਵਨ ਹਉਕਾ ਹੁੰਦਾ ਹੈ, ਪਛਤਾਵਾ
ਲੱਗਦਾ ਹੈ। ਜੀਅ ਤੇਰੇ ਹਨ ਤੂੰ ਇਨ੍ਹਾਂ ਦਾ ਸਾਬੀ ਹੈਂ, ਸੰਸਾਰ ਸਾਗਰ ਵਿਚੋਂ
ਤੂੰ ਹੱਥ ਦੇ ਕੇ ਕੱਢ ਲੈਂਦਾ ਹੈਂ। ਇਹ ਹੱਥ ਗੁਰੂ ਸ਼ਬਦ ਹੀ ਹੈ।

ਵਿਸਰੁ ਨਾਹੀ ਪ੍ਰਭ ਦੀਨ ਦਇਆਲਾ॥

ਤੇਰੀ ਸਰਣੀ ਪੂਰਨ ਕਿਰਪਾਲਾ। ਰਹਾਉ॥

ਜਹ ਚਿਤਿ ਆਵਹਿ ਸੋ ਬਾਨੁ ਸੁਹਾਵਾ॥

ਜਿਭੁ ਵੇਲਾ ਵਿਸਰਹਿ ਤਾ ਲਾਗੈ ਹਾਵਾ॥

ਤੇਰੇ ਜੀਅ, ਤੂੰ ਸਦ ਹੀ ਸਾਬੀ॥

ਸੰਸਾਰ ਸਾਗਰ ਤੇ ਕਢ ਦੇ ਹਾਬੀ॥

—ਵਡਹੌਸੁ ਮਹਲਾ ੫, ਪੰਨਾ ੫੬੩

ਇਹ ਅਕਾਲ ਸਰੂਪ ਗੁਰਬਾਣੀ ਦੀ ਹੀ ਬਰਕਤਿ ਹੈ ਕਿ ਹਰ ਮੁਸਕਿਲ
ਵਿਚ ਸਿੱਖ ਪੰਥ ਨੂੰ ਅਡੋਲ ਰਹਿਣ ਲਈ ਸਹਾਰਾ ਮਿਲਦਾ ਰਿਹਾ ਹੈ। ਕਦੀ
ਵੀ ਸਿੱਖ ਦਾ ਮਨ ਢਹਿੰਦੀ ਕਲਾ ਵਿਚ ਨਹੀਂ ਗਿਆ। ਇੰਨੇ ਝੱਖੜ ਭੁੱਲੇ,
ਇਨੀਆਂ ਵੱਡੀਆਂ ਤਾਕਤਾਂ ਜਿਨ੍ਹਾਂ ਦੀ ਕਰੋਪੀ ਵੇਖ ਕੇ ਜਗਤ ਕਹਿ ਰਿਹਾ
ਸੀ ਕਿ ਸਿੱਖ ਕੌਮ ਇਝ ਉੱਡ ਜਾਏਗੀ ਕਿ ਜਿਵੇਂ ਹਨੇਰੀ ਵਿਚ ਤੀਲਾ ਉੱਡ
ਜਾਂਦਾ ਹੈ। ਇਹ ਕੌਮ ਇਜ ਪਿਸ ਜਾਏਗੀ ਜਿਵੇਂ ਚੱਕੀ ਵਿਚ ਦਾਣੇ ਪਿੱਸ ਜਾਂਦੇ
ਹਨ।

ਸਿੱਖ ਪੰਥ ਚਟਾਨ ਵਰਗਾ ਅਡੋਲ ਰਿਹਾ। ਸਿੱਖ ਪੰਥ ਨੂੰ ਬਾਣੀ ਦੀ ਕਿੱਲੀ
ਮਿਲ ਗਈ ਸੀ। ਚੱਕੀ ਚਲਦੀ ਰਹੀ ਪਰ ਇਸ ਦੇ ਦਾਣੇ ਕਿੱਲੀ ਦੇ ਕੌਲ ਰਹਿਣ
ਕਰਕੇ ਸਹੀ ਸਲਾਮਤ ਬੱਚ ਗਏ।

ਹੈਰਾਨੀ ਦੀ ਗੱਲ ਹੈ ਕਿ ਛੋਟੇ ਘੱਲੂਘਾਰੇ ਵਿਚ ਦਸ ਹਜ਼ਾਰ ਸਿੰਘਾਂ ਦਾ
ਸ਼ਹੀਦ ਹੋ ਜਾਣਾ ਅਤੇ ਵੱਡੇ ਘੱਲੂਘਾਰੇ ਵਿਚ ਇਕ ਦਿਨ ਵਿਚ ਅੱਧੀ ਕੌਮ
ਦਾ ਸ਼ਹੀਦ ਹੋ ਜਾਣਾ ਅਤੇ ਨਿੱਤ ਹੀ ਸਿੰਘਾਂ ਦੇ ਸਿਰਾਂ ਦਾ ਸਿਕਾਰ ਕੀਤਾ
ਜਾਣਾ ਅਤੇ ਜਿਹੜਾ ਕਾਬੂ ਆ ਗਿਆ ਉਸ ਦੇ ਜ਼ਿੰਦਾ ਬਚਣ ਦੀ ਕੋਈ ਆਸ
ਨਹੀਂ। ਫਿਰ ਵੀ ਕੌਮ ਚੜ੍ਹਦੀ ਕਲਾ ਵਿਚ ਹੈ। ਹਰ ਅਗਨੀ ਪ੍ਰੀਖਿਆ ਵਿਚੋਂ
ਜੇ ਸਿੱਖ ਪੰਥ ਸੁਧ ਸੋਨੇ ਵਾਂਗ੍ਰੀ ਚਮਕਦਾ ਹੋਇਆ ਨਿਕਲਿਆ ਹੈ ਤਾਂ ਇਹ

ਸਾਰੀ ਗੁਰਬਾਣੀ ਦੀ ਹੀ ਬਰਕਤ ਹੈ।

ਅੰਮ੍ਰਿਤਪਾਰੀ ਖਾਲਸਾ ਬੀਰ ਆਸਣ, ਖੰਡਾ, ਜਲ, ਪਤਾਸੇ ਤੇ ਗੁਰਬਾਣੀ ਇਨ੍ਹਾਂ ਪ੍ਰਤੀਕਾਂ ਨੂੰ ਸਮਝਦਾ ਹੈ ਅਤੇ ਇਨ੍ਹਾਂ ਰਾਹੀਂ ਗੁਣੀ ਨਿਧਾਨ ਵਿਚ ਲੀਨ ਹੋਣ ਦਾ ਮਾਰਗ ਬਣਾਉਂਦਾ ਹੈ। ਖਾਲਸਾ ਸਤਿਗੁਰੂ ਦੇ ਹਰ ਇਸ਼ਾਰੇ ਨੂੰ ਸਮਝਦਾ ਹੈ ਕਿ ਸਤਿਗੁਰੂ ਜੀ ਕੀ ਕਰਨ ਲਈ ਕਹਿ ਰਹੇ ਹਨ ਅਤੇ ਕੀ ਨਾ ਕਰਨ ਨੂੰ ਕਹਿ ਰਹੇ ਹਨ। ਇਕ ਪ੍ਰਮਾਤਮਾ ਦੀ ਪ੍ਰੀਤੀ ਬਿਨਾ ਕਰਮ ਕਾਂਡੀ ਇਕ ਰਤੀ ਮੁੱਲ ਦੇ ਹਨ—

ਏਕ ਰਤੀ ਬਿਨੁ ਏਕ ਰਤੀ ਕੇ।

ਬਿਪੂਨ ਕੀ ਰੀਤ ਹੈ ਭਰਮ ਤੇ ਪਾਖੰਡ ਇਨ੍ਹਾਂ ਦੋਹਾਂ ਤੋਂ ਖਾਲਸੇ ਨੇ ਬਚਕੇ ਰਹਿਣਾ ਹੈ।

ਜਬ ਇਹ ਗਹੈ ਬਿਪਰਨ ਕੀ ਰੀਤ।

ਗੁਰੂ ਦੀ ਦ੍ਰਿਸ਼ਟੀ, ਤੀਰ ਦੀ ਮੁਖੀ ਅੱਗੇ ਸੋਨਾ।

ਕੋਈ ਘੋੜੇ ਤੇ ਚੜ੍ਹਦਿਆਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਸਾਰ ਸੁਣਾਵੇ।

ਸਿੱਖ ਨੇ ਕਹਿ ਦਿੱਤਾ ੭੯ ਸਤਿਗੁਰ ਪ੍ਰਸਾਦਿ। ਇਹ ਬੁਝਾਰਤਾਂ ਇਹ ਇਸ਼ਾਰੇ ਸਨ ਕਿ ਸਤਿਗੁਰੂ ਦੀ ਬਰੀਕ ਤੋਂ ਬਰੀਕ ਰਮਜ਼ ਨੂੰ ਵੀ ਸਿੱਖ ਸਮਝ ਸਕੇ ਤਾਂਕਿ ਇਸ ਰਸਤੇ ਤੇ ਤੁਰ ਕੇ ਗੁਰੂ ਵਿਖੈ ਖਾਲਸਾ ਅਭੇਦ ਹੋ ਸਕੇ।

ਗੁਰੂ ਖਾਲਸਾ, ਖਾਲਸਾ ਗੁਰੂ।

ਅਥ ਤੇ ਹੋਇ ਐਸੀ ਬਿਧ ਛੁਡੁ।

—ਗ. ਪ. ਸੂ.

ਭਾਈ ਗੁਰਦਾਸ ਜੀ ਕਹਿੰਦੇ ਹਨ। ਸਿੱਖ ਗੁਰਬਾਣੀ ਦੀਆਂ ਰਮਜ਼ਾਂ ਨੂੰ ਸਮਝਦਾ ਹੈ ਜਿਵੇਂ ਸੇਵਕ ਮਾਲਕ ਰਾਜੇ ਦੀ ਬੋਲ ਬਾਣੀ ਨੂੰ ਬਿਨਾਂ ਵੇਖਿਆਂ, ਬਿਨਾਂ ਬੋਲਿਆਂ ਹੀ ਪਛਾਣ ਲੈਂਦਾ ਹੈ ਕਿਉਂਕਿ ਉਹ ਰਾਜੇ ਦੇ ਸੁਭਾਅ ਨੂੰ ਸਮਝਦਾ ਹੈ। ਜੌਹਰੀ ਰਤਨ ਦੇਖਦਿਆਂ ਹੀ ਦੱਸ ਦੇਂਦਾ ਹੈ ਕਿ ਖਰਾ ਹੈ ਕਿ ਖੇਟਾ ਹੈ ਕਿਉਂਕਿ ਇਹ ਪਰਖ ਉਸ ਦੇ ਸੁਭਾਅ ਵਿਚ ਸਮਾਈ ਹੈ। ਜਿਵੇਂ ਹੰਸ ਦੁੱਧ ਤੇ ਪਾਣੀ ਵੱਖ-ਵੱਖ ਕਰ ਦੇਂਦਾ ਹੈ ਬੇਸ਼ੱਕ ਦੁੱਧ ਤੇ ਪਾਣੀ ਮਿਲਾ ਕੇ ਰੱਖੀਏ। ਇਸੇ ਤਰ੍ਹਾਂ ਗੁਰਸਿੱਖ ਗੁਰਬਾਣੀ ਨੂੰ ਸੁਣਦਿਆਂ ਹੀ ਪਹਿਚਾਣਦਾ ਹੈ ਕਿ ਇਹ ਮੇਰੇ ਸਤਿਗੁਰੂ ਦੀ ਬਾਣੀ ਹੈ ਜਾਂ ਕਿਸੇ ਕੱਚੇ ਕਵੀ ਦੀ ਰਚੀ ਕੱਚੀ ਬਾਣੀ ਹੈ। ਸਿੱਖ ਸਤਿਗੁਰੂ ਦੇ ਸੁਭਾਅ ਨੂੰ ਜਾਣਦਾ ਹੈ। ਸੁਭਾਅ ਨੂੰ ਜਾਣੇ ਬਿਨਾਂ ਰਮਜ਼ ਹੀ ਸਮਝ ਨਹੀਂ ਆਉਂਦੀ। ਜਿਨ੍ਹਾਂ ਨੇ ਰਮਜ਼ ਨੂੰ ਸਮਝਿਆ ਸੀ ਉਹਨਾਂ ਵਾਸਤੇ ਹੀ ਕਿਹਾ ਹੈ—

ਖਾਲਸਾ ਮੇਰੋ ਕੁਪ ਹੈ ਖਾਸ।

ਖਾਲਸੇ ਮਹਿ ਹਉ ਕਰਉ ਨਿਵਾਸ।

ਜੈਸੇ ਅਨੁਚਰ ਨਰਪਤ ਕੀ ਪਛਾਨੈ ਭਾਖਾ ਬੋਲਤ ਬਚਨ ਖਿਨ ਬੂਝੈ ਬਿਨ ਦੇਖ ਹੀ।
 ਜੈਸੇ ਜਰਉਰੀ ਪਰਖ ਜਾਨਤ ਹੈ ਰਤਨ ਕੀ, ਦੇਖਤ ਹੀ ਕਹੈ ਖਰੋ ਥੱਟੇ ਤੁਪ ਰੇਖ ਹੀ।
 ਜੈਸੇ ਖੀਰ ਨੀਚ ਨਿਰਵਾਰੋ ਕਰ ਜਾਨੈ ਹੋਸ, ਰਾਖੀਐ ਮਿਲਾਏ ਭਿੰਨ ਭਿੰਨ ਕੈ ਸਰੇਖ ਹੀ।
 ਤੈਸੇ ਗੁਰ ਸਬਦ ਸੁਨਤ ਪਹਿਚਾਨੇ ਸਿਖ, ਆਨ ਬਾਣੀ ਕ੍ਰਿਤਮੀ ਨਾ ਗਨਤ ਹੈ ਲੇਖ ਹੀ।

—ਭਾਈ ਗੁਰਦਾਸ, ੫੭੦



ਸਤਿਗੁਰੂ ਅਰਜਨ ਦੇਵ ਜੀ ਦਾ ਫਰਮਾਨ ਹੈ—

ਥਿਥੈ ਬਨ ਫੀਕਾ ਤਿਆਗੀ ਸਖੀਏ ਨਾਮੁ ਮਹਾ ਰਸੁ ਪੀਉ।

ਬਿਨ ਰਸੁ ਚਾਖੈ ਬੁਡਿ ਗਈ ਸਗਲੀ ਸੁਖੀ ਨ ਹੋਵਤ ਜੀਓ।

—ਬਿਲਾਵਲ ਮਹਲਾ ੫, ਪੰਨਾ ੯੦੨

ਹੇ ਸਤਸੰਗੀ ਸਹੇਲੀਏ ਵਿਸ਼ੇ ਵਿਕਾਰਾਂ ਦਾ ਬੇਸਵਾਦਾ ਪਾਣੀ ਪੀਣਾ ਛੱਡ ਦੇ। ਸਭ ਤੋਂ ਉਤਮ ਤੇ ਮਹਾਨ ਰਸ ਨਾਮ ਅੰਮ੍ਰਿਤ ਰਸ ਪੀਆ ਕਰ। ਨਾਮ ਅੰਮ੍ਰਿਤ ਰਸ ਦਾ ਸੁਆਦ ਚਖਣ ਤੋਂ ਬਿਨਾਂ ਸਾਰੀ ਸ੍ਰਿਸ਼ਟੀ ਵਿਕਾਰਾਂ ਦੇ ਪਾਣੀ ਵਿਚ ਢੁਥ ਰਹੀ ਹੈ, ਫਿਰ ਵੀ ਜਿੰਦ ਸੁਖੀ ਨਹੀਂ ਹੁੰਦੀ।

ਬੰਦੇ ਨੂੰ ਅਨੇਕਾਂ ਭਰਮ ਹਨ ਪਰ ਇਹ ਦੋ ਭਰਮ ਐਸੇ ਹਨ ਜੋ ਪ੍ਰਮਾਰਥ ਦੇ ਰਸਤੇ ਵਿਚ ਬਹੁਤ ਵੱਡੀ ਰੋਕ ਹਨ। ਇਕ ਇਹ ਕਿ ਬੰਦਾ ਦੁੱਖ ਭੁਲਾਉਣਾ ਚਾਹੁੰਦਾ ਹੈ, ਮੁਕਾਉਣਾ ਨਹੀਂ ਚਾਹੁੰਦਾ। ਦੂਸਰਾ ਹੈ ਬੰਦਾ ਸੁੱਖ ਦਾ ਵੀ ਭਰਮ ਹੀ ਪਾਲਣਾ ਚਾਹੁੰਦਾ ਹੈ। ਸਦੀਵੀ ਸੁੱਖ ਦੀ ਖੇਜ ਨਹੀਂ ਕਰਦਾ।

ਇਕ ਆਸ ਨਾਲ ਜੀਵੀ ਜਾਂਦਾ ਹੈ ਕਿ ਅਜੇ ਨਹੀਂ ਤਾਂ ਕੋਈ ਗੱਲ ਨਹੀਂ, ਕੱਲ੍ਹੁ ਨੂੰ ਸੁੱਖ ਮਿਲ ਜਾਵੇਗਾ।

ਬੰਦੇ ਨੂੰ ਠੀਕ ਢੰਗ ਨਾਲ ਆਪਣਾ ਦੁੱਖ ਵੇਖਣਾ ਆ ਜਾਏ ਤਾਂ ਦੁੱਖ ਦੀ ਮੂਲ ਸਮੱਸਿਆ ਇਸ ਨੂੰ ਦਿੱਤ ਪਏਗੀ। ਅੰਦਰੋਂ ਪਰਮ ਚੇਤਨਾ ਜਾਗ ਜਾਏ ਤਾਂ ਸਮੱਸਿਆ ਹੈ ਹੀ ਕੋਈ ਨਹੀਂ। ਪਰ ਇਸ ਮਨੁੱਖ ਦੀ ਜੋ ਅਸਲ ਕਮਜ਼ੋਰੀ ਹੈ ਉਸ ਕਮਜ਼ੋਰੀ ਨੂੰ ਵੇਖਣਾ ਹੀ ਪਸੰਦ ਨਹੀਂ ਕਰਦਾ। ਇਹ ਸਮਝਦਾ ਹੈ ਕਿ ਜੋਂ ਮੈਂ ਨਸ਼ਾ ਪੀ ਲੈਂਦਾ ਹਾਂ ਤਾਂ ਮੈਂ ਸੁਖੀ ਹੋ ਜਾਂਦਾ ਹਾਂ। ਇਹ ਧਿਆਨ ਨਾਲ ਵੇਖੋ ਤਾਂ ਪਤਾ ਲੱਗ ਜਾਵੇਗਾ।

ਆਪ ਨੇ ਕਈ ਮੁਰਦੇ ਜਲਦੇ ਵੇਖੇ ਹੋਣਗੇ। ਬਾਹਰੋਂ ਰੋਣ ਦੀਆਂ ਆਵਾਜ਼ਾਂ ਵੀ ਸੁਣੀਆਂ ਹੋਣਗੀਆਂ ਪਰ ਚਿਖਾ ਵਿਚੋਂ ਕਦੀ ਕਿਸੇ ਦੇ ਰੋਣ ਦੀ ਆਵਾਜ਼

ਨਹੀਂ ਸੁਣੀ ਹੋਵੇਗੀ। ਜੇ ਆਵਾਜ਼ ਸੁਣੀ ਹੋਵੇਗੀ ਤਾਂ ਸਮਝਣਾ ਕਿ ਕਿਸੇ ਜ਼ਿੰਦਾ ਇਸਤਰੀ ਨੂੰ ਸਤੀ ਕੀਤਾ ਜਾ ਰਿਹਾ ਹੈ। ਇਹ ਚਿਖਾ ਮੁਰਦੇ ਦੀ ਨਹੀਂ।

ਜਦੋਂ ਕਿਸੇ ਚਿਖਾ ਨੂੰ ਅੱਗ ਲੱਗਦੀ ਹੈ ਤਾਂ ਅਗਨੀ ਪ੍ਰਚੰਡ ਹੋ ਜਾਂਦੀ ਹੈ ਤਾਂ ਮੈਂ ਆਪ ਅਖੀਂ ਵੇਖਿਆ ਹੈ ਕਿ ਧੀਆਂ, ਪੁੱਤਰ, ਭੈਣ, ਭਰਾ ਜਿਵੇਂ ਬੜਾ ਵਿਰਲਾਪ ਕਰ ਰਹੇ ਸਨ ਜਦੋਂ ਸੇਕ ਲੱਗਣ ਲੱਗਾ ਤਾਂ ਸਾਰੇ ਹੀ ਪਿਛਾਂਹ ਹੱਟਣੇ ਸੁਰੂ ਹੋ ਜਾਂਦੇ ਹਨ। ਆਖਰ ਸਾਰੇ ਪਾਸੇ ਆ ਕੇ ਬੈਠ ਜਾਂਦੇ ਹਨ। ਜਿਉਂਦਿਆਂ ਨੂੰ ਸੇਕ ਲੱਗਦਾ ਹੈ ਪਰ ਮੁਰਦੇ ਨੂੰ ਕਿਉਂ ਨਹੀਂ ਲੱਗਦਾ। ਜੋ ਦੁੱਖ ਸੁੱਖ ਨੂੰ ਮਹਿਸੂਸ ਕਰਦੀ ਹੈ ਉਹ ਚੇਤਨਤਾ ਉਸ ਆਤਮਾ ਦੇ ਨਾਲ ਹੀ ਚਲੀ ਜਾਂਦੀ ਹੈ।

ਨਸ਼ਿਆਂ ਨਾਲ ਆਤਮਾ ਤਾਂ ਸਾਡੇ ਵਿਚ ਹੀ ਰਹਿੰਦੀ ਹੈ ਪਰ ਆਤਮਾ ਦੀ ਮਹਾਨ ਬਰਕਤ, ਆਤਮਾ ਦੀ ਰੋਸ਼ਨੀ ਆਤਮਾ ਦੀ ਚਾਂਦਨੀ ਉਸਦੇ ਅੱਗੇ ਬੇਹੋਸ਼ੀ ਦੇ ਬੱਦਲ ਆ ਜਾਂਦੇ ਹਨ। ਫਿਰ ਕੁਝ ਨਹੀਂ ਦਿੱਸਦਾ। ਕੁਝ ਵੀ ਮਹਿਸੂਸ ਨਹੀਂ ਹੁੰਦਾ, ਨਸ਼ੇ ਨਾਲ ਐਸੀ ਬੇਹੋਸ਼ੀ ਹੁੰਦੀ ਹੈ ਕਿ ਕੁਝ ਸਮੇਂ ਲਈ ਮਨੁੱਖ ਮੁਰਦਾ ਹੋ ਜਾਂਦਾ ਹੈ। ਉਹ ਚੇਤਨਤਾ ਸਾਡੀ ਸੁਰਤ ਸੌਂ ਜਾਂਦੀ ਹੈ। ਜਿਸ ਚੇਤਨਾ ਦੇ ਜਾਗਣ ਕਾਰਨ ਹੀ ਅਸੀਂ ਮਨੁੱਖ ਹਾਂ।

ਨਸ਼ਿਆਂ ਦੇ ਸੇਵਨ ਨਾਲ ਦੁੱਖ ਤੇ ਪ੍ਰੇਸ਼ਾਨੀਆਂ ਮੁਕਦੀਆਂ ਤਾਂ ਨਹੀਂ। ਬੇਹੋਸ਼ੀ ਦੇ ਕਾਰਨ ਬੜੇ ਚਿਰ ਵਾਸਤੇ ਭੁਲ ਜ਼ਰੂਰ ਜਾਂਦੀਆਂ ਹਨ। ਪਰ ਜਦ ਨਸ਼ਾ ਉਤਰਦਾ ਹੈ ਤਾਂ ਉਹ ਪ੍ਰੇਸ਼ਾਨੀਆਂ ਪਹਿਲੇ ਨਾਲੋਂ ਜ਼ਿਆਦਾ ਪ੍ਰਬਲ ਹੋ ਕੇ ਸਾਡੇ ਸਾਹਮਣੇ ਆ ਖੜ੍ਹੀਆਂ ਹੁੰਦੀਆਂ ਹਨ। ਕਿੰਨੀ ਦਰਦਨਾਕ ਹਾਲਤ ਹੈ ਇਕ ਨਸ਼ਈ ਦੀ ਕਿ ਸਰੀਰ ਨਿਛਾਲ ਹੋਇਆ ਪਿਆ ਹੈ ਅਤੇ ਦੁੱਖ ਤੇ ਪ੍ਰੇਸ਼ਾਨੀਆਂ ਪਹਿਲੇ ਨਾਲੋਂ ਵੀ ਪ੍ਰਬਲ ਹੋ ਕੇ, ਸਾਹਮਣੇ ਖੜ੍ਹੀਆਂ ਹਨ। ਨਸ਼ਈ ਬੰਦਾ ਇੰਨਾ ਕਮਜ਼ੋਰ ਹੋ ਜਾਂਦਾ ਹੈ ਕਿ ਇਕ ਦਿਨ ਉਸ ਨੂੰ ਆਪਣੇ ਆਪ ਤੇ ਵੀ ਭਰੋਸਾ ਨਹੀਂ ਰਹਿ ਜਾਂਦਾ।

ਪ੍ਰਸਿੱਧ ਸ਼ਾਇਰ ਗਾਲਬ ਇਸ ਗੱਲ ਦਾ ਇਜ਼ਹਾਰ ਕਰਦੇ ਹਨ—

ਗਾਲਬ ਤੂ ਨੇ ਸੌ ਬਾਰ ਨਾ ਪੀਨੇ ਕੀ ਕਸਮ ਪਾਈ ਹੈ,

ਮਗਰ ਤੇਰੀ ਕਸਮ ਕਾ ਇਤਥਾਰ ਕਿਆ ਹੈ।

ਨਸ਼ਿਆਂ ਦਾ ਗੁਲਾਮ ਬੰਦਾ ਇੰਨਾ ਗਿਆ ਗੁਜ਼ਰਿਆ ਤੇ ਜ਼ਮੀਰ ਫਰੋਸ਼ ਹੋ ਜਾਂਦਾ ਹੈ ਕਿ ਉਸ ਕੋਲੋਂ ਕੋਈ ਵੀ ਗਲਤ ਤੋਂ ਗਲਤ ਕੰਮ ਕਰਵਾਇਆ ਜਾ ਸਕਦਾ ਹੈ। ਨਸ਼ਾ ਪਿਲਾ ਕੇ ਬੰਦੇ ਨਾਲ ਵੱਡੇ ਤੋਂ ਵੱਡਾ ਧੋਖਾ ਕੀਤਾ ਜਾ ਸਕਦਾ ਹੈ। ਸਮੁੰਦਰ ਵਿਚ ਡਿੱਗੇ ਬੰਦੇ ਤਾਂ ਕਈ ਵਾਰ ਬੱਚ ਜਾਂਦੇ ਹਨ, ਸਹੀ

ਸਲਾਮਤ ਬੱਚ ਕੇ ਬਾਹਰ ਆ ਜਾਂਦੇ ਹਨ ਪਰ ਜਿਹੜਾ ਸ਼ਰਾਬ ਦੇ ਪਿਆਲੇ ਵਿਚ ਛੁੱਬ ਜਾਏ ਉਸ ਦਾ ਬਚਣਾ ਬਹੁਤ ਹੀ ਮੁਸਕਿਲ ਹੈ।

ਸਮੁੰਦਰ ਵਿਚ ਤਾਂ ਇਕ ਸਰੀਰ ਹੀ ਛੁੱਬ ਕੇ ਮਰੇਗਾ ਪਰ ਸ਼ਰਾਬ ਦੇ ਪਿਆਲੇ ਵਿਚ ਅਨੇਕਾਂ ਇੱਜਤਾਂ ਛੁੱਬ ਗਈਆਂ, ਅਨੇਕਾਂ ਸਲਤਨਤਾਂ ਛੁੱਬ ਗਈਆਂ ਅਨੇਕਾਂ ਭਵਿੱਖ ਛੁੱਬ ਗਏ, ਅਨੇਕਾਂ ਸ਼ਹਿਨਸ਼ਾਹ ਭਿਖਾਰੀ ਬਣ ਗਏ। ਗਾਲਬ ਵਰਗੇ ਸ਼ਾਇਰ ਜਿਨ੍ਹਾਂ ਨੂੰ ਉਸਤਾਦ ਸ਼ਾਇਰ ਕਹਿੰਦੇ ਹਨ, ਸ਼ਰਾਬ ਦੇ ਪਿਆਲੇ ਵਿਚ ਐਸੇ ਗਰਕ ਹੋਏ ਕਿ ਦਰ ਬਦਰ ਭਟਕ ਕੇ ਮਰਨ ਲਗਿਆ ਸ਼ਰਾਬ ਨੇ ਫਿਰ ਪਿੱਛਾ ਨਹੀਂ ਛੁੱਡਿਆ। ਮਰਨ ਲੱਗਾ ਵੀ ਕਹਿੰਦਾ ਹੈ ਹੱਥਾਂ ਵਿਚ ਪਿਆਲਾ ਚੁੱਕਣ ਦੀ ਸਮਰੱਥਾ ਨਹੀਂ ਪਰ ਅੱਖਾਂ ਨਾਲ ਵੇਖ ਤਾਂ ਸਕਦਾ ਹਾਂ ਮੇਰੇ ਸਾਹਮਣੇ ਪਿਆਲਾ ਤੇ ਸੁਰਾਹੀ ਰੱਖ ਦਿਉ।

ਗੋ ਹਾਥ ਮੇ ਛੁਬਸ਼ ਨਹੀਂ ਲੇਕਿਨ ਆਖੋਂ ਮੇ ਤੋ ਦਮ ਹੈ,
ਰਹਿਨੇ ਦੋ ਅਥੀ ਸਾਗਰੋਂ ਮੀਨਾ ਮੇਰੇ ਆਗੇ।

ਇਸ ਕਮਜ਼ੋਰੀ ਨੂੰ ਮਹਿਸੂਸ ਵੀ ਕਰਦਾ ਹੈ ਪਰ ਬੇਵੱਸ ਹੈ, ਕਹਿੰਦਾ ਹੈ—
ਯੇ ਮਸਾਇਲੇ, ਤਸਫੁਫ ਯੇ ਤੇਰਾ ਬਿਆਨ ਗਾਲਬ,
ਤੁਝੇ ਹਮ ਵਲੀ ਸਮਝਤੇ, ਜੋ ਨਾ ਬਾਦਾ ਖਵਾਰ ਹੋਤਾ।

ਗਾਲਬ ਮੰਨਦਾ ਹੈ ਕਿ ਹੇ ਗਾਲਬ ਤੇਰੀਆਂ ਐਸੀਆਂ ਮਿਸਾਲਾਂ, ਐਸੀ ਇਥਾਰਤ ਐਸਾ ਬਿਆਨ, ਇਹ ਸਭ ਕੁਝ ਵਲੀਆਂ ਵਰਗਾ ਹੈ। ਪਰ ਸਾਰੀ ਗੱਲ ਸ਼ਰਾਬ ਨੇ ਵਿਗਾੜ ਦਿੱਤੀ ਹੈ ਤੂੰ ਵਲੀ ਬਣਨ ਦੀ ਬਜਾਏ ਸ਼ਰਾਬੀ ਬਣ ਕੇ ਰਹਿ ਗਿਆ ਹੈ।

ਅਨੇਕਾਂ ਕਲਾਕਾਰਾਂ ਦੀ ਕਲਾ, ਸੰਗੀਤ ਕਲਾ, ਨਿੰਤ ਕਲਾ, ਕਾਵਿ ਕਲਾ ਸ਼ਰਾਬ ਦੇ ਪਿਆਲੇ ਵਿਚ ਹੀ ਛੁੱਬ ਗਈ। ਇਹ ਐਸੀ ਬਲਾ ਹੈ ਕਿ ਜਿਸਦੇ ਮੂੰਹ ਨੂੰ ਲੱਗ ਗਈ ਉਸ ਬੰਦੇ ਦੀ ਤਾਂ ਮੌਤ ਹੋ ਹੀ ਜਾਂਦੀ ਹੈ। ਉਸਦੇ ਸਾਰੇ ਗੁਣਾਂ ਦੀ ਵੀ ਮੌਤ ਹੋ ਜਾਂਦੀ ਹੈ। ਇਕ ਵਿਦਵਾਨ ਅਦੀਬ ਦਾ ਕਥਨ ਹੈ—

ਜਿਸ ਕੋ ਸ਼ਰਾਬ ਭਾਈ ਉਸਕੀ ਕਜ਼ਾ ਹੈ ਆਈ,
ਮੂੰਹ ਕੀ ਖਾਤੇ ਹੈ ਇਸ ਕੋ ਮੂੰਹ ਲਗਾਨੇ ਵਾਲੇ।

ਇਕ ਦਿਨ ਧਿਆਨ ਆਇਆ ਕਿ ਕਲਾਕਾਰਾਂ ਦਾ ਨਸੇ ਵਿਚ ਛੁੱਬ ਜਾਣਾ ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਵੇਖਿਆ। ਅੱਜ ਵੀ ਵੱਡੇ-ਵੱਡੇ ਸੰਗੀਤਕਾਰ ਨਸ਼ਿਆਂ ਦੀ ਗਿ੍ਹਫਤ ਵਿਚ ਹਨ। ਸਤਿਗੁਰਾਂ ਨੇ ਉਸ ਸਮੇਂ ਦੇ ਮਹਾਨ ਸੰਗੀਤਕਾਰ ਆਪਣੇ ਸਾਬੀ ਭਾਈ ਮਰਦਾਨੇ ਨੂੰ ਉਚੇਚੇ ਤੌਰ ਤੇ ਨਸ਼ਿਆਂ ਦੀ ਹਕੀਕਤ ਦੱਸਣ ਲਈ ਬਾਣੀ ਉਚਾਰੀ। ਉਹ ਦੁਨੀਆਂ ਦੇ ਸੰਗੀਤਕਾਰਾਂ ਦਾ ਮਾਰਗ ਦਰਸ਼ਨ

ਕਰਦੀ ਹੈ। ਸਤਿਗੁਰੂ ਜੀ ਫਰਮਾਉਂਦੇ ਹਨ—

ਸਲੋਕ ਮਰਦਾਨ ੧

ਕਲਿ ਕਲਵਾਲੀ ਕਾਮੁ ਮਦੁ, ਮਨੁਆ ਪੀਵਣਹਾਰੁ॥
ਕ੍ਰਿਧ ਕਟੋਰੀ ਮੋਹਿ ਭਰੀ, ਪੀਲਾਵਾ ਅਹੰਕਾਰੁ॥
ਮਜਲਸ ਕੂੜੇ ਲਬ ਕੀ, ਪੀ ਪੀ ਹੋਇ ਖੁਆਰੁ॥
ਕਰਣੀ ਲਾਹਣਿ ਸਤੁ ਗੁੜੁ, ਸਚ ਸਰਾ ਕਰਿ ਸਾਰੁ॥
ਗੁਣ ਮੰਡੇ ਕਰਿ ਸੀਲ ਘਿਉ, ਸਰਮੁ ਮਾਸੁ ਅਹਾਰੁ॥
ਗੁਰਮੁਖਿ ਪਾਈਐ ਨਾਨਕਾ, ਖਾਧੈ ਜਾਹਿ ਬਿਕਾਰੁ॥

—ਬਿਹਾਰੀ, ਪੰਨਾ ੫੫੩

ਇਕ ਗੱਲ ਤਾਂ ਸਾਫ਼ ਹੈ ਕਿ ਅਸਲ ਤੋਂ ਬਿਨਾਂ ਨਕਲ ਨਹੀਂ ਹੋ ਸਕਦੀ। ਅਸਲੀ ਸੋਨੇ ਦੇ ਸਹਾਰੇ ਹੀ ਖੋਟਾ ਸੋਨਾ ਵਿੱਕਦਾ ਹੈ ਅਤੇ ਅਸਲੀ ਤੇ ਖਰੇ ਸਿੱਕਿਆਂ ਦੇ ਸਹਾਰੇ ਹੀ ਖੋਟੇ ਸਿੱਕੇ ਬਾਜ਼ਾਰ ਵਿਚ ਚੱਲਦੇ ਹਨ। ਅਸਲ ਮਸਤੀ ਤੇ ਨਸ਼ਾ ਹੈ ਨਾਮ ਦਾ, ਸੁਭ ਗੁਣਾਂ ਦੀ ਇਹ ਮਸਤੀ ਸੁਖਦਾਈ ਹੈ ਤੇ ਦੁੱਖਾਂ ਦੀ ਜੜ੍ਹ ਪੁੱਟ ਦੇਂਦੀ ਹੈ ਜਿੱਥੇ ਇਹ ਨਸ਼ਾ ਆ ਜਾਏ ਉਥੇ ਸਦੀਵੀ ਅੰਨੰਦ ਹੁੰਦਾ ਹੈ।

ਸਤਿਗੁਰੂ ਨਾਨਕ ਦੇਵ ਜੀ ਬਾਬਰ ਨੂੰ ਕਹਿੰਦੇ ਹਨ ਕਿ ਬਾਬਰ ਤੂੰ ਮੇਰਾ ਬਚਨ ਮੰਨ ਕੇ ਅੱਜ ਤੋਂ ਅੰਗੂਰਾਂ ਦੀ ਸਰਾਬ ਤੋਂ ਤਰਕ ਕਰ ਦੇ, ਮਨ ਤੋਂ ਦੂਰ ਕਰ ਦੇ, ਜੋ ਮਨ ਤੋਂ ਲਾਹਿ ਜਾਏ ਉਹ ਤਨ ਤੋਂ ਵੀ ਦੂਰ ਹੋ ਜਾਂਦੀ ਹੈ। ਜੋ ਮੈਂ ਪੀਂਦਾ ਹਾਂ ਤੂੰ ਵੀ ਪੀ ਕੇ ਵੇਖ, ਇਕ ਵਾਰ ਪੀ ਕੇ ਵੇਖ ਇਹ ਨਸ਼ਾ ਫਿਰ ਕਦੀ ਉਤਰੇਗਾ ਹੀ ਨਹੀਂ।

ਵੋਹ ਮੈਂ ਅਪੁਨੀ ਹੈ ਜਿਸੇ ਬਿਨ ਪੀਏ ਮਖੂਰ ਰਹਿੜੇ ਹੈ।
ਖਿਆਲੇ ਚੜ੍ਹਮੇ ਸਾਕੀ ਕੇ ਨਸੇ ਮੌ ਚੂਰ ਰਹਿੜੇ ਹੈ।
ਮੁਨਾਸਬ ਹੈ, ਕਿ ਅਥ ਤਰਕ ਅੰਗੂਰ ਕਰ ਸ਼ਾਹਾ।
ਹਮਾਰੇ ਜਾਮ ਸੇ ਬੜੀ ਸੀ ਅਥ ਮਨਜ਼ੂਰ ਕਰ ਸ਼ਾਹਾ।

ਜਿਹੜਾ ਬਾਬਰ ਦੁਨੀਆਂ ਦੇ ਰੂਪ ਤੇ ਸਰਾਬ ਦੇ ਪਿਆਲੇ ਵਿਚ ਹੋਸ਼ ਗੁਆ ਬੈਠਾ ਸੀ ਤੇ ਰੋਜ਼ ਕਹਿੰਦਾ ਸੀ—

ਕੂਜੇ ਨੋ ਬਹਾਰੋ ਮੈਂ ਦਿਲਬਰ ਖੁਸ਼ ਅਸਤ।
ਬਾਬਰ ਬਾ ਐਸ਼ ਕੋਸ਼ ਕਿ ਆਲਮ ਦੁਬਾਰਾ ਨੇਸਤ।

ਜੋ ਅੰਦਰੋਂ ਬਾਹਰੋਂ ਸਰਾਬ ਤੇ ਵਿਕਾਰਾਂ ਦੇ ਨਸੇ ਵਿਚ ਚੂਰ ਸੀ। ਉਸ ਨੂੰ ਇਹ ਗੱਲ ਕਹਿਣੀ ਤੇ ਉਸ ਤੇ ਅਸਰ ਵੀ ਹੋਣਾ ਅਤੇ ਬੰਦੀ ਰਿਹਾ ਕਰ

ਦੇਣੇ ਇਹ ਕੰਮ ਸੌਖਾ ਨਹੀਂ ਸੀ। ਪਰ ਨਾਮ ਦੀ ਮਸਤੀ ਵਿਚ ਮਸਤ ਸਤਿਗੁਰੂ ਨਾਨਕ ਦੇਵ ਜੀ ਨੇ ਬੇਪ੍ਰਵਾਹ ਹੋ ਕੇ ਇਹ ਸਤਿ ਬਾਬਰ ਦੇ ਸਾਹਮਣੇ ਰਖਿਆ।

ਸਤਿਗੁਰੂ ਜੀ ਕਹਿੰਦੇ ਹਨ ਮਰਦਾਨਿਆਂ ਅੰਦਰੋਂ ਨਾਮ ਦਾ ਨਸ਼ਾ ਪ੍ਰਾਪਤ ਕਰਨਾ ਸਿਰ ਤਲੀ ਤੇ ਰੱਖਣਾ ਹੈ। ਇਹ ਕੁਰਬਾਨੀ ਬੰਦਾ ਕਰਦਾ ਨਹੀਂ, ਵਿਕਾਰਾਂ ਦੇ ਨਸ਼ਿਆਂ ਵਿਚ ਗਰਕ ਹੋ ਜਾਂਦਾ ਹੈ।

ਕਲਜੁਗ ਸਰਾਬ ਕੱਢਣ ਵਾਲੀ ਮਟੀ ਹੈ ਕਾਮ ਦੀ ਸ਼ਰਾਬ ਹੈ, ਮਨ ਪੀਣ ਵਾਲਾ ਸ਼ਰਾਬੀ ਹੈ। ਕ੍ਰੋਧ ਦੀ ਕਟੋਰੀ ਮੌਹ ਨਾਲ ਭਰੀ ਹੈ। ਪਿਲਾਉਣ ਵਾਲਾ ਹੰਕਾਰ ਹੈ! ਝੂਠੇ ਲਾਲਚ ਦੀ ਮਹਿਫਲ ਹੈ ਪੀ ਪੀ ਕੇ ਸਾਰੀ ਮਹਿਫਲ ਹੀ ਖੁਆਰ ਹੁੰਦੀ ਹੈ।

ਸੁਭ ਕਰਣੀ ਦੀ ਮਟੀ ਬਣਾਉ ਸੱਚ ਦਾ ਗੁੜ ਪਾਉ। ਚੰਗੇ ਗੁਣਾਂ ਦੀਆਂ ਰੋਟੀਆਂ, ਸਰਾਫਤ ਦਾ ਘਿਉ, ਲਜਿਆ ਦਾ ਮਾਸ, ਗੁਰੂ ਦੀ ਸ਼ਰਨ ਵਿਚ ਆਇਆਂ ਇਹ ਭੋਜਨ ਪ੍ਰਾਪਤ ਹੁੰਦਾ ਹੈ ਤੇ ਇਸ ਦੇ ਖਾਧਿਆਂ ਸਾਰੇ ਵਿਕਾਰ ਚਲੇ ਜਾਂਦੇ ਹਨ।

ਮਰਦਾਨਾ ੧।

ਕਾਇਆ ਲਾਹਣ ਆਪੁ ਮਦੁ ਮਜਲਸ ਤਿਸਨਾ ਧਾਤੁ॥

ਮਨਸਾ ਕਟੋਰੀ ਕੂੜਿ ਭਰੀ, ਪੀਨਾਏ ਜਮਕਾਲੁ॥

ਇਤ ਮਦੁ ਪੀਤੇ ਨਾਨਕਾ ਬਹੁਤੇ ਖਟੀਅਹਿ ਬਿਕਾਰ॥

ਗਿਆਨੁ ਗੁੜੁ ਸਲਾਹ ਮੰਡੇ ਭਉ ਮਾਸ ਅਹਾਰੁ॥

ਨਾਨਕ ਇਹ ਭੋਜਨੁ ਸਚੁ ਹੈ ਸਚ ਨਾਮ ਅਧਾਰੁ॥

ਕਾਯਾਂ ਲਾਹਿਣ ਆਪੁ ਮਦੁ ਅੰਮ੍ਰਿਤ ਤਿਸਕੀ ਧਰ॥

ਸਤ ਸੰਗਤਿ ਸਿਉ ਮਿਲਾਪ ਹੋਇ॥

ਲਿਵ ਕਟੋਰੀ ਅੰਮ੍ਰਿਤ ਭਰੀ ਪੀ ਪੀ ਕਟਹਿ ਬਿਕਾਰ॥

—ਵਾਰ ਬਿਹਾਰੀਆ, ਪੰਨਾ ੫੫੩

ਮਨ ਦੀਆਂ ਬੇਲੋੜੀਆਂ ਇੱਛਾਵਾਂ ਅਤੇ ਕੂੜ ਨਾਲ ਇਹ ਕਟੋਰਾ ਭਰਿਆ ਹੈ ਫਿਰ ਐਸਾ ਨਸ਼ਾ ਜਮਕਾਲ ਹੀ ਪਿਲਾ ਰਿਹਾ ਹੈ ਇਹੋ ਜਿਹਾ ਨਸ਼ਾ ਪੀਤਿਆਂ ਵਿਕਾਰ ਹੀ ਇਕੱਠੇ ਹੋਣਗੇ ਪਰ ਜੀਵਨ ਵਿਚ ਗਿਆਨ ਹੋਵੇ, ਪ੍ਰਮਾਤਮਾ ਦੀ ਸਿਫਤ ਸਾਲਾਹ ਹੋਵੇ, ਰੱਬ ਦਾ ਭਉ ਹੋਵੇ ਇਹ ਸੱਚਾ ਭੋਜਨ ਹੈ। ਸੱਚੇ ਨਾਮ ਦਾ ਆਸਰਾ ਹੋਵੇ, ਇਸ ਨਾਲ ਆਤਮਿਕ ਤ੍ਰਿਪਤੀ ਹੁੰਦੀ ਹੈ। ਉਹ ਪਾਣੀ ਕੀ ਹੋਇਆ ਜਿਸ ਨਾਲ ਪਿਆਸ ਹੋਰ ਵੱਧਦੀ ਜਾਏ ਤੇ ਉਹ ਭੋਜਨ ਕੀ ਹੈ ਜਿਸ ਨਾਲ ਤ੍ਰਿਪਤੀ ਦੀ ਬਜਾਏ ਹੋਰ ਭੁੱਖ ਵੱਧਦੀ ਜਾਏ।

ਸਰੀਰ ਹੀ ਸ਼ਰਾਬ ਦੀ ਸਮੱਗਰੀ ਹੋਵੇ, ਆਪਾ ਪਹਿਚਾਣਨਾ ਸ਼ਰਾਬ ਹੋਵੇ
ਉਸ ਦੀ ਧਾਰ ਅੰਮ੍ਰਿਤ ਵਰਗੀ ਹੋਵੇਗੀ।

ਸਤਸੰਗਤਿ ਵਿਚ ਇਹ ਸ਼ਰਾਬ ਮਿਲਦੀ ਹੈ। ਪ੍ਰਮਾਤਮਾ ਨਾਲ ਲਿਵ ਜੁੜੀ
ਰਹਿਣੀ, ਲਿਵ ਦੀ ਕਟੋਰੀ ਹੋਵੇ ਇਹ ਅੰਮ੍ਰਿਤ ਪੀ-ਪੀ ਕੇ ਜੀਵਨ ਦੇ ਪਾਪ
ਵਿਕਾਰ ਕੱਟੇ ਜਾਂਦੇ ਹਨ।

ਇਹ ਨਾਮ ਦਾ ਨਸ਼ਾ ਤਾਂ ਕਿਸੇ ਭਾਗਾਂ ਵਾਲੇ ਨੂੰ ਹੀ ਪ੍ਰਾਪਤ ਹੁੰਦਾ ਹੈ।
ਆਮ ਜਗਤ ਤਾਂ ਉਹ ਨਸ਼ਾ ਲੈ ਰਿਹਾ ਹੈ ਜਿਸ ਨਾਲ ਦਿਮਾਗ ਵਿਚ ਪਾਗਲਪਣ
ਆ ਜਾਂਦਾ ਹੈ ਤੇ ਆਪਣੇ ਪਰਾਏ ਦੀ ਵੀ ਪਛਾਣ ਨਹੀਂ ਰਹਿ ਜਾਂਦੀ। ਐਸੀ
ਸ਼ਰਾਬ ਕਦੀ ਨਹੀਂ ਪੀਣੀ ਚਾਹੀਦੀ।

ਸਲੋਕ ਮਹਲਾ ੨।

ਮਾਣਸੁ ਭਰਿਆ ਆਇਆ, ਮਾਣਸੁ ਭਰਿਆ ਆਇ॥
ਜਿਭੁ ਪੀਤੈ ਮਤਿ ਦੂਰ ਹੋਇ ਬਰਲੁ ਪਵੈ ਵਿਚਿ ਆਇ॥
ਅਪਣਾ ਪਰਾਇਆ ਨਾ ਪਛਾਣਦੀ, ਖਸਮਹੁ ਧਕੇ ਖਾਇ॥
ਜਿਭੁ ਪੀਤੈ ਖਸਮੁ ਵਿਸਰੈ, ਦਰਗਹ ਮਿਲੈ ਸਜਾਇ॥
ਝੂਠਾ ਮਦੁ ਮੂਲਿ ਨ ਪੀਚਦੀ, ਜੇ ਕਾ ਪਾਰ ਵਸਾਇ॥
ਨਾਨਕ ਨਦਰੀ ਸਚੁ ਮਦੁ ਪਾਈਐ ਸਤਿਗੁਰੁ ਮਿਲੈ ਜਿਸੁ ਆਇ॥
ਸਦਾ ਸਾਹਿਬ ਕੈ ਰੰਗਿ ਰਹੈ, ਮਹਲੀ ਪਾਵੈ ਬਾਉ॥

—ਬਿਹਾਗੜੇ ਕੀ ਵਾਰ, ਪੰਨਾ ੫੫੮

ਸਤਿਗੁਰੂ ਅਮਰਦਾਸ ਜੀ ਫਰਮਾਉਂਦੇ ਹਨ ਕਿ ਮਹਿਫਲ ਲੱਗ ਗਈ।
ਇਕ ਮਨੁੱਖ ਨੇ ਸ਼ਰਾਬ ਦਾ ਭਾਂਡਾ ਭਰ ਕੇ ਲੈ ਆਂਦਾ, ਦੂਸਰੇ ਨੇ ਉਸ ਵਿਚੋਂ
ਭਾਂਡਾ ਭਰ ਲਿਆ। ਬਸ ਜਿਸ-ਜਿਸ ਨੇ ਪਿਆਲਾ ਭਰਿਆ ਸਾਰੇ ਹੀ ਝੱਲੇ ਹੁੰਦੇ
ਗਏ। ਇਹ ਨਸ਼ਾ ਐਸਾ ਹੈ ਜਿਸ ਨਾਲ ਰੱਬ ਭੁੱਲਦਾ ਹੈ ਤੇ ਦਰਗਾਹ ਵਿਚ
ਸਜ਼ਾ ਮਿਲਦੀ ਹੈ।

ਮੇਰਾ ਸਤਿਗੁਰੂ ਵੀ ਅੰਮ੍ਰਿਤ ਦਾ ਬਾਟਾ ਲੈ ਕੇ ਆਇਆ ਹੈ ਦੂਸਰੇ ਨੂੰ ਉਸ
ਵਿਚੋਂ ਨਸੀਬ ਹੋਇਆ। ਜਿਸ-ਜਿਸ ਨੇ ਛਕਿਆ, ਜਨਮਾਂ-ਜਨਮਾਂ ਦਾ ਝੱਲਪੁਣਾ
ਮੁੱਕ ਗਿਆ ਅਤੇ ਹੋਸ਼ ਵਾਪਿਸ ਆ ਗਈ, ਆਪੇ ਦੀ ਪਹਿਚਾਣ ਹੋ ਗਈ।
ਦਰਗਾਹ ਵਿਚ ਸ਼ਾਬਾਸ ਮਿਲੀ, ਮਨੁੱਖਾ ਜਨਮ ਸਫਲ ਹੋ ਗਿਆ। ਸਾਨੂੰ ਫਰਕ
ਦਾ ਪਤਾ ਲੱਗ ਗਿਆ ਹੋਵੇਗਾ। ਇਕ ਨਸ਼ਾ ਹੈ ਜਿਸ ਨਾਲ ਪਹਿਲੀ ਮੱਤ
ਵੀ ਮਾਰੀ ਜਾਂਦੀ ਹੈ। ਇਕ ਅੰਮ੍ਰਿਤ ਦੀ ਮਸਤੀ ਹੈ ਜਿਸ ਨਾਲ ਤਿੰਨਾਂ ਭਵਨਾਂ
ਦੀ ਸੋਭਾ ਆ ਜਾਂਦੀ ਹੈ। ਸਤਿਗੁਰੂ ਦੇ ਸਿੱਖ ਨੇ ਝੂਠਾ ਮਦ ਤਾਂ ਪੀਣਾ ਨਹੀਂ।

ਪਰ ਸੱਚੇ ਅੰਮ੍ਰਿਤ ਨੂੰ ਛੱਕਣ ਦੀ ਵਾਰੀ ਗੁਆਉਣੀ ਨਹੀਂ, ਛੱਡਣੀ ਨਹੀਂ। ਇਹ ਅੰਮ੍ਰਿਤ ਛੱਕਣ ਦੀ ਵਾਰੀ ਗੋਬਿੰਦ ਮਿਲਣ ਕੀ ਬਰੀਆ ਹੈ।

ਉਸ ਨਸ਼ੇ ਤੋਂ ਬੱਚਣਾ ਹੈ ਜਿਸ ਦੇ ਨਸ਼ੇ ਵਿਚ ਮਹਿਤਾਰੀ ਤੇ ਨਾਰੀ ਦਾ ਫਰਕ ਵੀ ਭੁੱਲ ਜਾਵੇ।

ਸੁਰਾਪਾਨ ਤੇ ਹਾਨਿ ਮਤਿ ਕਰਹੈ ਕਾਮ ਬਿਹੋਸ਼॥

ਨਾਰੀ ਮਹਿਤਾਰੀ ਉਭੈ ਭੋਗੈ ਗਨੇ ਨਾ ਚੋਸ਼॥

—ਸਾਰ ਕੁਤਾਵਲੀ

ਪਰ ਸਤਿਗੁਰੂ ਦਾ ਅੰਮ੍ਰਿਤ ਐਸਾ ਹੈ ਜਿਸ ਨੂੰ ਛੱਕਿਆਂ—

ਪਰ ਬੇਟੀ ਕੋ ਬੇਟੀ ਜਾਨੇ। ਪਰ ਇਸਤਰੀ ਕੋ ਮਾਤ ਬਖਾਨੈ॥

ਅਪਨੀ ਇਸਤਰੀ ਸੋ ਰਤਿ ਹੋਈ। ਰਹਿਤਵਾਨ ਗੁਰ ਕਾ ਸਿੰਘ ਜੋਈ॥

ਸਤਿਗੁਰਾਂ ਨੇ ਖਾਲਸੇ ਨੂੰ ਸੁਚੇਤ ਰੱਖਣ ਲਈ ਕਿਹਾ ਸੀ ਅਮਲ ਪ੍ਰਸਾਦੇ ਦਾ ਰੱਖਣਾ। ਜਿਹੜਾ ਅਮਲ ਤਨ ਨੂੰ ਸੁਸਤੀ ਨਾਲ ਭਰ ਦੇਵੇ ਅਤੇ ਦਿਨ-ਬ-ਦਿਨ ਤਨ ਖੀਣ ਹੁੰਦਾ ਜਾਵੇ। ਘੜੀ ਦੀ ਘੜੀ ਵਕਤੀ ਤੌਰ ਤੇ ਤਨ ਵਿਚ ਉਤੇਜਨਾ ਆ ਜਾਵੇ ਬਾਅਦ ਵਿਚ ਤੋਟਾ ਹੀ ਤੋਟਾ ਹੋਵੇ ਐਸਾ ਕੋਈ ਵੀ ਅਮਲ ਖਾਲਸੇ ਵਾਸਤੇ ਵਰਜਿਤ ਹੈ।

ਵਕਤੀ ਤੌਰ ਤੇ ਅਮਲ ਬੰਦੇ ਨੂੰ ਸ਼ੇਰ ਬਣਾ ਦਿੰਦਾ ਹੈ ਪਰ ਬਾਅਦ ਵਿਚ ਗਿੱਦੜ ਵੀ ਨਹੀਂ ਰਹਿ ਜਾਂਦਾ ਪਰ ਸਿੰਘ ਨੇ ਤਾਂ ਸਦਾ ਵਾਸਤੇ ਹੀ ਸਿੰਘ ਰਹਿਣਾ ਹੈ ਅਤੇ ਚੜ੍ਹਦੀ ਕਲਾ ਵਿਚ ਰਹਿਣਾ ਹੈ। ਵੱਡੇ-ਵੱਡੇ ਜੇਤੂ ਚੈਪੀਅਨ ਜਿਨ੍ਹਾਂ ਅਨੇਕਾਂ ਜਿੱਤਾਂ ਜਿੱਤੀਆਂ ਸਨ ਜਦੋਂ ਪਤਾ ਲੱਗਾ ਕਿ ਇਹਨਾਂ ਨੇ ਡਰੱਗ ਲਿਆ ਸੀ ਉਹਨਾਂ ਨੂੰ ਜਿੱਤਿਆਂ ਨੂੰ ਵੀ ਹਾਰੇ ਕਰਾਰ ਕਿਉਂ ਦੇ ਦਿੱਤਾ। ਉਸਦਾ ਕਾਰਨ ਇਹੀ ਹੈ ਕਿ ਅਮਲਾਂ ਦਾ ਮਰਿਆ ਬੰਦਾ ਜਿੱਤ ਕੇ ਵੀ ਹਾਰਿਆ ਹੀ ਪਿਆ ਹੈ। ਸੋ ਸਤਿਗੁਰੂ ਦੇ ਘਰ ਵਿਚ ਕੋਈ ਵੀ ਨਸ਼ਾ ਪ੍ਰਵਾਨ ਨਹੀਂ ਜੇ ਕਿਤੇ ਵਰਤਦਾ ਹੈ ਜਾਂ ਲਿਖਿਆ ਹੈ ਤਾਂ ਗੁਰਬਾਣੀ ਦੀ ਰੋਸ਼ਨੀ ਵਿਚ ਅਸੀਂ ਦੇਖ ਹੀ ਲਿਆ ਹੈ ਕਿ ਨਸ਼ਿਆਂ ਦੀ ਵਰਤੋਂ ਤੇ ਹਮਾਇਤ ਮਨਮਤਿ ਹੈ, ਗੁਰਮਤਿ ਨਹੀਂ।

ਤਮਾਕੂ ਐਸਾ ਭੈੜਾ ਨਸ਼ਾ ਹੈ ਜਿਸ ਦਾ ਧੂਆਂ ਵਾਤਾਵਰਨ ਨੂੰ, ਫਿਜਾ ਨੂੰ ਦੂਸ਼ਿਤ ਕਰ ਦੇਂਦਾ ਹੈ। ਪਵਿੱਤਰ ਹਵਾ ਵਿਚ ਜ਼ਹਿਰ ਫੈਲਾ ਦਿੰਦਾ ਹੈ। ਪ੍ਰਸਿੱਧ ਸਾਖੀ ਹੈ ਕਿ ਤਮਾਕੂ ਵਾਲੇ ਖੇਤ ਵਿਚੋਂ ਸਤਿਗੁਰੂ ਦਾ ਘੋੜਾ ਵੀ ਨਹੀਂ ਸੀ ਲੰਘਿਆ। ਇਸ ਵਿਚ ਕੋਈ ਸੱਕ ਨਹੀਂ ਕਿ ਤਮਾਕੂ ਨੂੰ ਕੋਈ ਪਸੂ ਵੀ ਖਾਣ ਲਈ ਤਿਆਰ ਨਹੀਂ ਪਰ ਪਤਾ ਨਹੀਂ ਇਸ ਬੀਮਾਰੀ ਨੂੰ ਬੰਦੇ ਨੇ ਕਿਉਂ ਗਲ

ਪਾ ਲਿਆ ਹੈ।

ਤਿਨ ਸੋ ਸਾਲਾ ਖਾਲਸੇ ਦਾ ਸਿਰਜਨਾ ਦਿਨ ਮਨਾਉਣ ਲਈ ਸਿੱਖ ਆਗੂਆਂ ਵਲੋਂ ਬੜੇ ਉਤਸ਼ਾਹ ਜਨਕ ਬਿਆਨ ਨਿੱਤ ਹੀ ਅਖਬਾਰਾਂ ਵਿਚ ਛੱਪਦੇ ਹਨ। ਆਖਿਰ ਅਸੀਂ ਇਹ ਸਾਰੇ ਯਤਨ ਅੰਮ੍ਰਿਤ ਤੇ ਅੰਮ੍ਰਿਤ ਦੇ ਦਾਤੇ ਦੇ ਨੇੜੇ ਹੋਣ ਲਈ ਕਰਦੇ ਹਾਂ। ਮੈਂ ਆਗੂਆਂ ਨੂੰ ਇੰਨੀ ਹੀ ਬੇਨਤੀ ਕਰਦਾ ਹਾਂ ਕਿ ਜਗ ਈਮਾਨਦਾਰੀ ਨਾਲ ਵੇਖੀਏ ਕਿ ਸ਼ਰਾਬ ਅਤੇ ਦੂਸਰੇ ਨਸ਼ੇ ਬਾਕੀਆਂ ਸੁਖਿਆਂ ਦੀ ਬਜਾਏ ਪੰਜਾਬ ਵਿਚ ਘੱਟ ਵਿੱਕਦੇ ਹਨ ਕਿ ਵੱਧ। ਸ਼ਰਾਬ ਦੇ ਠੋਕਿਆਂ ਤੋਂ ਹੀ ਅੰਦਾਜ਼ਾ ਲੱਗ ਜਾਵੇਗਾ।

ਅੰਮ੍ਰਿਤ ਦੇ ਦਾਤੇ ਨੇ ਜਿਸ ਪੰਜਾਬ ਵਿਚ ਏਨੀ ਘਾਲਣਾ ਘਾਲੀ ਹੈ ਉਸ ਪੰਜਾਬ ਵਿਚ ਤਾਂ ਨਸ਼ਿਆਂ ਦਾ ਨਾਮੇ ਨਿਸ਼ਾਨ ਨਹੀਂ ਸੀ ਚਾਹੀਦਾ। ਫਿਰ ਇਹ ਨਸ਼ੇ ਵੀ ਸਿੱਖ ਹੀ ਵਰਤਦੇ ਹਨ ਜਾਂ ਕੋਈ ਹੋਰ ਲੋਕ ਹਨ। ਇਹ ਨਿਰਣਾ ਤਾਂ ਦੋ ਤੋਂ ਦੋ ਚਾਰ ਵਾਂਗੂ ਸਾਡੇ ਸਾਹਮਣੇ ਹੈ।

ਮੈਨੂੰ ਜਾਪਦਾ ਹੈ ਕਿ ਸਾਡੇ ਪੱਲੇ ਭਾਸ਼ਨ ਤਾਂ ਹੈ ਪਰ ਰਾਸ਼ਨ ਨਹੀਂ। ਕਰਣੀ ਦਾ ਰਾਸ਼ਨ ਪੈਦਾ ਕਰੀਏ। ਅੰਮ੍ਰਿਤ ਦੀ ਮਹਾਨਤਾ ਅੰਮ੍ਰਿਤ ਦੀ ਸ਼ਕਤੀ ਦੀ ਠੀਕ ਵਿਆਖਿਆ ਅੰਮ੍ਰਿਤ ਦੀ ਬਰਕਤ ਸਿੱਖ ਤਕ ਪਹੁੰਚ ਜਾਏ। ਨਿਰੀਆਂ ਰਸਮਾਂ ਪੂਰੀਆਂ ਕੀਤਿਆਂ ਪੂਰੀ ਨਹੀਂ ਪੈਣੀ। ਜਿਹੜੇ ਸੱਜਣ ਅੱਜ ਅੰਮ੍ਰਿਤ ਛੱਕਦੇ ਹਨ ਕੱਲ੍ਹੁ ਫਿਰ ਸ਼ਰਾਬ ਦੀ ਬੋਲ ਖੋਲ੍ਹ ਕੇ ਬੈਠੇ ਹਨ, ਉਨ੍ਹਾਂ ਦੇ ਜੀਵਨ ਵਿਚ ਅਜੇ ਕਾਮ ਦਾ ਨਸ਼ਾ ਹੈ, ਨਾਮ ਦਾ ਨਸ਼ਾ ਨਹੀਂ।

ਗੁਰੂ ਕਲਰੀਧਰ ਨੇ ਖਾਲਸੇ ਦੇ ਜੀਵਨ ਵਿਚੋਂ ਕਾਮ ਦਾ ਨਸ਼ਾ ਕੱਢ ਕੇ ਨਾਮ ਦਾ ਅੰਮ੍ਰਿਤ ਭਰਿਆ ਸੀ। ਜਿਹੜਾ ਬੰਦਾ ਸਿੱਖੀ ਦੇ ਭੇਖ ਵਿਚ ਹੋ ਕੇ ਵੀ ਨਸ਼ਿਆਂ ਦਾ ਸੇਵਨ ਕਰਦਾ ਹੈ ਉਹ ਸਿੱਖ ਨਹੀਂ। ਉਹ ਸਿੱਖੀ ਨੂੰ ਕਲੰਕ ਹੈ, ਖਾਲਸੇ ਨੇ ਐਸੇ ਭੇਖੀ ਤੋਂ ਖ਼ਬਰਦਾਰ ਰਹਿਣਾ ਹੈ।

ਜਿਥੇ ਨਸ਼ਿਆਂ ਦਾ ਸੇਵਨ ਹੈ ਉਥੇ ਸਿਮਰਨ ਤੇ ਸੇਵਾ ਨਹੀਂ। ਦੋ ਗੱਲਾਂ ਇਕੱਠੀਆਂ ਨਹੀਂ ਰਹਿ ਸਕਦੀਆਂ। ਇਕ ਨਸ਼ਾ ਤੇ ਦੂਸਰਾ ਖਾਲਸਾ। ਖਾਲਸੇ ਕੋਲ ਨਸ਼ਾ ਹੋਵੇਗਾ ਸਿਰਫ਼ ਨਾਮ ਦਾ।



ਖਿੰਡੇ ਖਲੂਸਾ

ਰਾਮਕਲੀ ਰਾਗ ਵਿਚ ਉਅੰਕਾਰ ਬਾਣੀ ਵਿਚ ਪੰਨਾ ੯੩੭ ਤੇ ਸ੍ਰੀ ਗੁਰੂ
ਨਾਨਕ ਦੇਵ ਜੀ ਦਾ ਬਚਨ ਹੈ—

ਖਿੰਮਾ ਵਿਹੂਣੇ ਖਪਿ ਗਏ, ਖੂਹਣਿ ਲਖ ਅਸੰਖ॥

ਗਣਤ ਨ ਆਵੈ ਕਿਉ ਗਣੀ, ਖਪਿ ਖਪਿ ਮੂਢੇ ਬਿਸੰਖ॥

ਖੂਹਣੀ ਦੀ ਗਿਣਤੀ ਇੱਜ ਹੈ ਇਸ ਵਿਚ ੨੧੮੭੦ ਹਾਬੀ, ੨੧੮੭੦
ਹੱਥ, ਈਪਈ੧੦ ਘੋੜੇ, ੧੦੯੩੫੦ ਪੈਦਲ।

ਸਤਿਗੁਰੂ ਨਾਨਕ ਦੇਵ ਜੀ ਫਰਮਾਉਂਦੇ ਹਨ ਕਿ ਜਿਹੜੇ ਲੋਕ ਦੂਸਰੇ ਨੂੰ
ਮੁਆਫ ਨਹੀਂ ਕਰ ਸਕੇ ਖਿਮਾਂ ਤੋਂ ਵਿਹੂਣੇ ਸਨ, ਉਹ ਖਪ-ਖਪ ਕੇ ਖਤਮ
ਹੋ ਗਏ ਹਨ। ਲੱਖਾਂ ਹੀ ਅਸੰਖਾਂ ਹੀ ਅਣਗਿਣਤ ਹੀ ਖੂਹਣੀਆਂ ਖੱਪ ਗਈਆਂ
ਹਨ। ਉਨ੍ਹਾਂ ਦੀ ਗਿਣਤੀ ਕਰਨੀ ਨਹੀਂ ਆਉਂਦੀ ਕਿਵੇਂ ਉਨ੍ਹਾਂ ਦੀ ਗਿਣਤੀ
ਕਰੀਏ, ਅਣਗਿਣਤ ਹੀ ਤਬਾਹ ਹੋ ਗਏ ਹਨ।

ਕੌਰਵ ਤੇ ਪਾਂਡਵ ਜੇ ਕਿਤੇ ਖਿਮਾਂ ਦੇ ਧਾਰਨੀ ਹੁੰਦੇ ਤਾਂ ਮਹਾਂਭਾਰਤ ਵਰਗਾ
ਯੁੱਧ ਨਾ ਹੁੰਦਾ। ਦੇਸ਼ ਦੀ ਸੂਰਬੀਰਤਾ ਜਵਾਨੀ ਕਲਾ ਸਭ ਕੁਝ ਕੁਰੂਕਸ਼ਤਰ
ਵਿਚ ਖਪ ਗਿਆ ਸੀ।

ਪਹਿਲਾ ਮਹਾਂ ਯੁੱਧ ਹੋਇਆ ਸੀ ਤਾਂ ਸਿਆਣਿਆਂ ਨੇ ਕੰਨਾਂ ਨੂੰ ਹੱਥ ਲਾਏ
ਸਨ ਕਿ ਫਿਰ ਐਸੀ ਗਲਤੀ ਨਹੀਂ ਕਰਾਂਗੇ। ਪਰ ਦੂਸਰਾ ਮਹਾਂਯੁੱਧ ਹੋਇਆ
ਅਤੇ ਤੀਸਰਾ ਵੀ ਜ਼ਰੂਰ ਹੋਵੇਗਾ, ਇਹ ਯੁੱਧ ਰੁਕਣ ਵਾਲਾ ਨਹੀਂ ਹੁੰਦਾ। ਕਦੋਂ
ਹੋਵੇ ਰੱਖ ਜਾਣੇ ਪਰ ਅਸੀਂ ਸਾਰੀ ਦੁਨੀਆਂ ਦੇ ਬੰਦੇ ਤੀਸਰੇ ਮਹਾਂਯੁੱਧ ਵੱਲ ਵੱਧ
ਰਹੇ ਹਾਂ।

ਸਤਿਗੁਰਾਂ ਨੇ ਆਪ ਜੰਗ ਕੀਤੇ ਤੇ ਜੰਗ ਦੇ ਮਗਰ ਉਨ੍ਹਾਂ ਕਾਰਨ ਆਪ
ਲਿਖਿਆ ਹੈ :

ਬਾ ਲਾਚਾਰਗੀ ਦਰਮਿਆਂ ਆਮਦਾਮ।
 ਬਾ ਤਦਬੀਰੋ ਤੀਰੋ ਕਮਾਂ ਆਮਦਾਮ।

 ਚੂੰ ਕਾਰ ਅਜ਼ ਹਮਾ ਹੀਲਤੇ ਦਰ ਗੁਜਸ਼ਤ।
 ਹਲਾਲਸਤ ਬੁਰਦਨ ਬ ਸਮਕੀਰ ਦਸਤ।

ਸਤਿਗੁਰਾਂ ਨੇ ਹਰ ਸ਼ਸਤਰ ਅਸਤਰ ਵਰਤਣ ਤੋਂ ਪਹਿਲਾਂ ਰਣਭੂਮੀ ਵਿਚ ਵੀ ਖਿਮਾਂ ਦਾ ਹਵਿਆਰ ਵਰਤਿਆ ਹੈ। ਜੈਸਾ ਕਿ ਬਚਿੜ੍ਹ ਨਾਟਕ ਵਿਚ ਉਨ੍ਹਾਂ ਨੇ ਆਪ ਲਿਖਿਆ ਹੈ ਕਿ ਹਰੀ ਚੰਦ ਗੁੱਸੇ ਵਿਚ ਭਰਿਆ ਸਾਡੇ ਸਾਹਮਣੇ ਆਇਆ ਤੇ ਉਸ ਨੇ ਵਾਰ-ਵਾਰ ਸਤਿਗੁਰ 'ਤੇ ਤੀਰ ਚਲਾਏ, ਸਤਿਗੁਰੂ ਹਰ ਵਾਰ ਮੁਆਫ਼ ਕਰਦੇ ਹਨ ਕਿ ਸਮਝ ਜਾਏ ਕਿ ਇਕ ਫਕੀਰ ਤੇ ਮੈਂ ਤੀਰ ਚਲਾ ਰਿਹਾ ਹਾਂ ਉਹ ਖਿੜੇ ਮੱਥੇ ਮੈਨੂੰ ਮੁਆਫ਼ ਕਰ ਰਹੇ ਹਨ। ਜਦੋਂ ਅਤਿ ਹੀ ਹੋ ਗਈ ਕਿ ਕਿਤੇ ਇਸ ਖਿਮਾ ਨੂੰ ਕੋਈ ਕਾਇਰਤਾ ਤੇ ਕਮਜ਼ੋਰੀ ਨਾ ਸਮਝ ਬੈਠੇ ਕਿ ਐਵੇਂ ਰਾਮ ਲੀਲਾ ਦੇ ਰਾਮ ਵਾਂਗੂ ਕਮਾਨ ਪਾਈ ਫਿਰਦੇ ਹਨ। ਤੇ ਤੀਰਾਂ ਦਾ ਭੱਥਾ ਮੌਢੇ ਤੇ ਹੈ ਇਨ੍ਹਾਂ ਨੂੰ ਤੀਰ ਚਲਾਉਣਾ ਹੀ ਨਹੀਂ ਆਉਂਦਾ। ਸਾਹਿਬਾਨੇ ਤੀਰ ਚਲਾਇਆ ਪਹਿਲੇ ਤੀਰ ਨਾਲ ਹੀ ਹਰੀ ਚੰਦ ਮਾਰਿਆ ਗਿਆ। ਸਾਹਿਬ ਲਿਖਦੇ ਹਨ—

ਹਰੀ ਚੰਦ ਕੋਪੇ ਕਮਾਣੰ ਸਭਾਰੰ।
 ਪ੍ਰਭਮ ਬਾਜਯੰ ਤਾਣ ਬਾਣੰ ਪ੍ਰਹਾਰੰ।
 ਦੁਤਯ ਤਾਕ ਕੈ ਤੀਰ ਮੋਕੈ ਚਲਾਯੰ।
 ਰਖਿਓ ਦਈਵ ਮੈ, ਕਾਨ ਛੈ ਕੈ ਸਿਧਾਯੰ।
 ਤ੍ਰਿਤੀਜ ਬਾਣ ਮਾਰਿਯੋ ਸੁ ਪੇਟੀ ਮਝਾਰੰ।
 ਬਿਧਯੰ ਚਿਲਕਤੰ ਦੁਆਲ ਪਾਰੰ ਪਧਾਰੰ।
 ਚੁਭੰ ਚਿੰਚ ਚਰਮੰ ਕਛੂ ਘਾਇ ਨਾ ਆਯੰ।
 ਕਲੰ ਕੇਵਲੰ ਜਾਨ ਦਾਸੰ ਬਚਾਯੰ।
 ਜਬੈ ਬਾਣ ਲਾਗਿਯੋ ਤਬੈ ਰੋਸ ਜਾਗਿਯੋ।
 ਕਰੰ ਲੈ ਕਮਾਣੰ। ਹਨੰ ਬਾਣ ਤਾਣੰ।
 ਹਰੀ ਚੰਦ ਮਾਰੇ। ਸੁ ਜੋਧਾ ਲਤਾਰੇ।
 ਸੁ ਕਰੋੜ ਗਯੰ। ਵਹੀ ਕਾਲ ਘਾਯੰ।
 ਭਈ ਜੀਤ ਮੇਗੇ। ਕਿਪਾ ਕਾਲ ਕੇਗੀ।

—ਬਚਿੜ੍ਹ ਨਾਟਕ, ਭੰਗਾਣੀ ਯੁੱਧ

ਸਤਿਗੁਰੂ ਦੇ ਘਰ ਵਿਚ ਬਦਲੇ ਦੀ ਪ੍ਰਧਾਨਤਾ ਨਹੀਂ ਖਿਮਾਂ ਦੀ ਪ੍ਰਧਾਨਤਾ ਹੈ। ਬਦਲਾ ਲੈਣ ਨਾਲੋਂ ਕਿਸੇ ਗੁਨਾਹਗਾਰ ਨੂੰ ਬਦਲ ਦੇਣ ਦੀ ਹੀ ਪ੍ਰਧਾਨਤਾ ਹੈ। ਸਤਿਗੁਰੂ ਜੀ ਬਾਣੀ ਵਿਚ ਖਿਮਾਂ ਬਾਰੇ ਲਿਖਦੇ ਹਨ—

ਖਿਮਾ ਗਹੀ ਬ੍ਰਤੁ ਸੀਲ ਸੰਤੋਖੁ।
ਰੋਗੁ ਨਾ ਬਿਆਪੇ ਨ ਜਮ ਦੋਖੁ।

—ਗਊੜੀ ਮਹਲਾ ੧, ਪੰਜਾ ੨੨੩

ਸਤਿਗੁਰਾਂ ਨੇ ਵੱਡੇ-ਵੱਡੇ ਗੁਨਾਹਗਾਰਾਂ ਦੇ ਗੁਨਾਹ ਮੁਆਫ਼ ਕਰ ਦਿੱਤੇ। ਅੱਗੋਂ ਵਾਸਤੇ ਉਨ੍ਹਾਂ ਦੇ ਜੀਵਨ ਵਿਚ ਅੰਮ੍ਰਿਤ ਭਰ ਦਿੱਤਾ। ਉਨ੍ਹਾਂ ਦਾ ਨਿਸਤਾਰਾ ਕਰ ਦਿੱਤਾ। ਸਤਿਗੁਰੂ ਅੰਗਦ ਦੇਵ ਜੀ ਦੀ ਬੇਅਦਬੀ ਜੋ ਹਿਮਾਯੂ ਨੇ ਕੀਤੀ ਸੀ ਕੀ ਇਹ ਮੁਆਫ਼ ਕਰਨ ਯੋਗ ਹੈ ਕਿ ਸਤਿਗੁਰਾਂ ਤੇ ਤਲਵਾਰ ਕੱਢ ਲਈ। ਪਰ ਖਿਮਾਂ ਦੇ ਪੁੰਜ ਸਤਿਗੁਰਾਂ ਨੇ ਮੁਆਫ਼ ਕਰ ਦਿੱਤਾ ਤੇ ਉਹਦੇ ਭਲੇ ਵਾਸਤੇ ਸੁਭ ਸਿੱਖਿਆ ਦਿੱਤੀ ਸੀ।

੭੭ ਸਾਲ ਦੀ ਉਮਰ ਦੇ ਬਜ਼ੁਰਗ ਸਤਿਗੁਰੂ ਅਮਰਦਾਸ ਜੀ ਨੂੰ ਦਾੜੂ ਜੀ ਨੇ ਭਰੇ ਦਰਬਾਰ ਵਿਚ ਲੱਤ ਮਾਰ ਦਿੱਤੀ ਸੀ ਪਰ ਸਤਿਗੁਰਾਂ ਨੇ ਖਿਮਾਂ ਕਰ ਦਿੱਤਾ ਤੇ ਕਿਹਾ ਮੇਰੀਆਂ ਹੱਡੀਆਂ ਬਹੁਤ ਸਖ਼ਤ ਹਨ ਕਿਤੇ ਚੋਟ ਤੇ ਨਹੀਂ ਲੱਗੀ।

ਇਕ ਤੋ ਸੇਵਾ ਕਰਤ ਰਹਿਯੋ ਹੋ।
ਦੁਤੀਐ ਬਯ ਤੇ ਬਿਧ ਭਯੋ ਹੋ।
ਯਾਂਤੇ ਅਧਿਕ ਸਰੀਰ ਕਠੋਰਾ।
ਤੁਮਰੇ ਚਰਨ ਮਿਦੁਲ ਨਹਿ ਬੋਰਾ।

ਸਤਿਗੁਰੂ ਰਾਮਦਾਸ ਜੀ ਨੂੰ ਬਾਬਾ ਸ੍ਰੀ ਚੰਦ ਨੇ ਕਹਿ ਦਿੱਤਾ ਸੀ ਇਹ ਦਾੜੂ ਕਿਸ ਲਈ ਵਧਾਇਆ ਹੈ। ਖਿਮਾਂ ਦੇ ਪੁੰਜ ਸਤਿਗੁਰੂ ਦਾੜੂ ਫੜਕੇ ਚਰਨ ਝਾੜਨ ਲੱਗ ਪਏ। ਬਾਬਾ ਜੀ ਦੇ ਮੂੰਹੋਂ ਇਹ ਸ਼ਬਦ ਨਿਕਲੇ ਸਨ—

ਤੁਮਰੀ ਮਹਿਮਾ ਅਧਿਕ ਹੈ ਕਹੀਐ ਕਹਾਂ ਬਨਾਇ॥
ਤੁਮਰੇ ਸਰ ਮਹਿ ਜੋ ਮਜ਼ਹਿ ਪਾਪੀ ਭੀ ਗਤਿ ਪਾਇ॥॥

ਕਬੀਰ ਸਾਹਿਬ ਜੀ ਕਹਿਦੇ ਹਨ ਕਿ ਜਿੱਥੇ ਗਿਆਨ ਹੈ ਉਥੇ ਹੀ ਧਰਮ ਹੈ। ਅਗਿਆਨੀ ਮਨੁੱਖ ਤਾਂ ਧਰਮ ਕਮਾਉਣ ਲੱਗਾ ਵੀ ਪਾਪ ਹੀ ਕਰ ਆਵੇਗਾ। ਜਿੱਥੇ ਗਿਆਨ ਹੈ ਉਥੇ ਹੀ ਧਰਮ ਹੈ। ਜਿੱਥੇ ਝੂਠ ਹੈ ਉਥੇ ਪਾਪ ਹੈ। ਝੂਠ ਪਾਪ ਦਾ ਜਨਮਦਾਤਾ ਹੈ। ਜਿੱਥੇ ਲੋਭ ਹੈ ਉਥੇ ਕਾਲ ਹੈ। ਰੱਬ ਨੇ ਬਣਾਇਆ ਤਾਂ ਬਹੁਤ ਕੁਝ ਹੈ ਮਨੁੱਖ ਤੋਂ ਮੁੱਕ ਨਹੀਂ ਸਕਦਾ। ਪਰ ਲੋਭੀਆਂ ਨੇ ਕਬਜ਼ੇ ਵਿਚ ਕਰਕੇ ਪਦਾਰਥ ਲੁਕਾ ਲਿਆ ਹੈ ਇਸੇ ਲਈ ਕਾਲ ਹੈ ਜਿੱਥੇ ਲੋਭ ਹੈ

ਉਥੇ ਕਾਲ ਹੈ। ਜਿੱਥੇ ਖਿਮਾਂ ਹੈ ਉਥੇ ਪ੍ਰਮਾਤਮਾ ਆਪ ਹੈ।

ਕਦੀ ਕਿਸੇ ਨੂੰ ਖਿਮਾਂ ਕਰਨ ਦਾ ਸਮਾਂ ਮਿਲਿਆ ਹੋਵੇ ਤਾਂ ਬੰਦਾ ਅਨੁਭਵ
ਕਰੇਗਾ ਕਿ ਉਸ ਵੇਲੇ ਇਹ ਕਿਨਾ ਰੱਬ ਦੇ ਨੇੜੇ ਹੈ, ਸ਼ਾਂਤ ਹੈ।

ਬਾਬਾ ਫਰੀਦ ਜੀ ਖਿਮਾਂ ਬਾਰੇ ਕਹਿੰਦੇ ਹਨ—

ਫਗੀਦਾ ਬੀਉ ਪਵਾਹੀ ਦਭੁ ਜੇ ਸਾਈ ਲੋੜਹਿ ਸਭੁ।

ਇਕ ਛਿਜਹਿ ਬਿਆ ਲਤਾੜੀਅਹਿ

ਤਾਂ ਸਾਈ ਦੈ ਦਰਿ ਵਾੜੀਅਹਿ।

ਫਗੀਦਾ ਜੋ ਤੈ ਮਾਰਨਿ ਮੁਕੀਆ ਤਿਨਾ ਨ ਮਾਰੇ ਚੁੰਮਿ।

ਆਪਨੜੈ ਘਰਿ ਜਾਈਐ ਪੈਰ ਤਿਨਾ ਦੇ ਚੁੰਮਿ।

ਗੁਰੂ ਗੋਬਿੰਦ ਸਿੰਘ ਜੀ ਦਾ ਡਰਮਾਨ ਹੈ—

ਅਲਪ ਅਹਾਰ ਸੁਲਪ ਸੀ ਨਿਦਾ ਦਯਾ ਛਿਮਾ ਤਨ ਪ੍ਰੀਤਿ।

ਗੁਰਪ੍ਰਤਾਪ ਸੂਰਜ ਰੰਬ ਦੇ ਕਰਤਾ ਭਾਈ ਸੰਤੋਖ ਸਿੰਘ ਜੀ ਲਿਖਦੇ ਹਨ—

ਸਹਿਨਸ਼ੀਲਤਾ ਛਿਮਾ ਧਰੀਜੈ।

ਕਿਸ ਕੇ ਸੰਗ ਨ ਢੈਸ ਰਚੀਜੈ।

ਕਰਨੀ ਛਿਮਾ ਮਹਾ ਤਪ ਜਾਨ।

ਛਿਮਾ ਕਰਨ ਹੀ ਦੈਖੋ ਦਾਨ।

ਛਿਮਾ ਸਕਲ ਤੀਰਬ ਇਸ਼ਨਾਨ।

ਛਿਮਾ ਕਰਤ ਨਰ ਕੀ ਕਲਿਆਨ।

ਛਿਮਾ ਸਮਾਨ ਆਨ ਗੁਨ ਨਾਂਹੀ।

ਯਾਂਤੇ ਛਿਮਾ ਧਰੁ ਮਨ ਮਾਂਹੀ।

—ਗ. ਪ. ਸੂ.

ਗੁਰੂ ਅਮਰਦਾਸ ਜੀ ਫਰਮਾਉਂਦੇ ਹਨ—

ਗੁਰਿ ਮਿਲਿਐ ਹਮ ਕਉ ਸਰੀਰ ਸੁਧ ਭਈ॥

ਹਉਮੈ ਤੁਸਨਾ ਸਭ ਅਗਨਿ ਬੁਝਈ॥

ਬਿਨਸੇ ਕ੍ਰੋਧ ਖਿਮਾਂ ਗਹਿ ਲਈ॥

—ਗਊੜੀ ਮਹਲਾ ੩, ਪੰਨਾ ੨੩੩

ਸਾਰ ਕੁਤਾਵਲੀ ਦਾ ਕਰਤਾ ਕਹਿੰਦਾ ਹੈ ਧਰਮ ਦੇ ਦਸ ਅੰਗਾਂ ਵਿਚ ਖਿਮਾਂ
ਬੜਾ ਮਹਾਨ ਗੁਣ ਹੈ। ਉਸ ਨੇ ਖਿਮਾਂ ਨੂੰ ਸਭ ਤੋਂ ਪਹਿਲੇ ਹੀ ਰੱਖਿਆ ਹੈ
ਕਿ ਜਿਸ ਜੀਵ ਵਿਚ ਖਿਮਾਂ ਆ ਜਾਂਦੀ ਹੈ ਉਥੇ ਬਾਕੀ ਸਾਰੇ ਹੀ ਗੁਣ ਆ

ਜਾਂਦੇ ਹਨ।

ਖਿਮਾਂ ਅਹਿੰਸਾ ਦਯਾ ਮ੍ਰਿਦ ਸਤਿਬਚਨ ਤਪ ਦਾਨ।
ਸੀਲ ਸੋਚ ਤ੍ਰਿਸ਼ਨਾ ਬਿਨਾ ਧਰਮ ਲਿੰਗ ਦਸ ਜਾਨ।

—ਸਾਰ ਕੁਤਾਵਲੀ

ਮੁਭਾਵਕ ਤਾਂ ਹਰ ਬੰਦੇ ਨੂੰ ਚਾਹੀਦਾ ਹੈ ਕਿ ਦੂਸਰੇ ਬੰਦੇ ਨੂੰ ਇਹ ਮੁਆਫ਼ ਕਰ ਦੇਵੇ ਪਰ ਐਸਾ ਹੁੰਦਾ ਨਹੀਂ। ਜਦੋਂ ਇਹ ਦੂਸਰੇ ਨੂੰ ਭੰਡਦਾ ਹੈ, ਬਦਨਾਮ ਕਰਦਾ ਹੈ, ਸਜ਼ਾ ਦੇਣ ਦੁਆਉਣ ਲਈ ਕਾਹਲਾ ਹੈ ਕਦੀ ਆਪਣੇ ਅੰਦਰ ਵੇਖੇ ਤਾਂ ਹੈਰਾਨ ਹੋਵੇਗਾ ਕਿ ਜੋ ਗਲਤੀ ਦੂਸਰੇ ਦੀ ਹੈ ਇਹ ਗਲਤੀ ਤਾਂ ਮੈਂ ਵੀ ਹਜ਼ਾਰ ਵਾਰ ਕੀਤੀ ਹੈ। ਇਹ ਵੱਖਰੀ ਗੱਲ ਹੈ ਕੋਈ ਕਾਬੂ ਆ ਗਿਆ ਹੈ, ਕੋਈ ਕਾਬੂ ਨਹੀਂ ਆਇਆ।

ਈਸਾ ਦੇ ਸਾਹਮਣੇ ਇਕ ਔਰਤ ਨੂੰ ਲਿਆਂਦਾ ਗਿਆ। ਉਸ ਨੂੰ ਸੰਗ ਸਾਰ ਕਰਨਾ ਸੀ। ਭੀੜ ਚਾਹੁੰਦੀ ਸੀ ਪਹਿਲਾ ਪੱਥਰ ਈਸਾ ਹੀ ਮਾਰੇ। ਜੇ ਪੱਥਰ ਨਾ ਵੀ ਮਾਰੇ ਤਾਂ ਵੀ ਸਾਡੀ ਇਸ ਕਾਰਵਾਈ ਨਾਲ ਸਹਿਮਤ ਤਾਂ ਹੋ ਜਾਵੇ ਕਿ ਤੁਸੀਂ ਬੜਾ ਹੀ ਸੁਭ ਕੰਮ ਕਰ ਰਹੇ ਹੋ।

ਪਰ ਗੱਲ ਸਾਰੀ ਉਲਟ ਹੋ ਗਈ। ਈਸਾ ਨੇ ਕਹਿ ਦਿੱਤਾ ਕਿ ਜ਼ਰੂਰ ਪੱਥਰ ਮਾਰੋ ਪਰ ਪਹਿਲਾ ਪੱਥਰ ਉਹ ਮਾਰੇ ਜਿਸ ਨੇ ਕੋਈ ਗੁਨਾਹ ਨਹੀਂ ਕੀਤਾ। ਕਹਿੰਦੇ ਹਨ ਲੋਕਾਂ ਦੇ ਹੱਥਾਂ ਵਿਚੋਂ ਪੱਥਰ ਥੱਲੇ ਡਿੱਗ ਪਏ। ਮੈਂ ਸਮਝਦਾ ਹਾਂ ਲੋਕਾਂ ਦੇ ਗੁਨਾਹ ਪ੍ਰਗਟ ਹੋ ਕੇ ਪੱਥਰਾਂ ਦੇ ਰੂਪ ਵਿਚ ਬਾਹਰ ਆ ਗਏ। ਜੇ ਬੰਦਾ ਆਪਣੇ ਗੁਨਾਹਾਂ ਵੱਲ ਦੇਖੋ ਤਾਂ ਮਹਾਨ ਬਿਮਾਂਵਾਨ ਹੋ ਸਕਦਾ ਹੈ।

ਬਾਬਾ ਫਰੀਦ ਜੀ ਨੇ ਪ੍ਰਸ਼ਨੋਤਤੀ ਰੂਪ ਵਿਚ ਇਹ ਦੇ ਸਲੋਕ ਲਿਖੇ ਹਨ ਕਿ ਹੇ ਭੈਣ ਮੈਂ ਚਾਹੁੰਦੀ ਹਾਂ ਕਿ ਕੰਤ ਵੱਸ ਵਿਚ ਆ ਜਾਵੇ। ਉਹ ਕਿਹੜਾ ਅੱਖਰ ਹੈ ਕਿਹੜਾ ਗੁਣ ਹੈ ਕਿਹੜਾ ਸ੍ਰੋਮਣੀ ਮੰਤਰ ਹੈ ਜਿਸ ਨਾਲ ਪਤੀ ਵੱਸ ਵਿਚ ਆ ਜਾਵੇ। ਅੱਗੋਂ ਉੱਤਰ ਮਿਲਦਾ ਹੈ—

ਨਿਮਰਤਾ ਵਿਚ ਰਹਿਣਾ ਨਿਉਣਾ, ਖਿਮਾਂ ਕਰਨੀ, ਜ਼ਬਾਨ ਮਿੱਠੀ—ਇਹ ਤਿੰਨ ਮਹਾਨ ਮੰਤਰ ਹਨ। ਇਹ ਵਰਤ ਲੈ ਤਾਂ ਕੰਤ ਵੱਸ ਵਿਚ ਆ ਜਾਵੇਗਾ।

ਕਵਣੁ ਸੁ ਅਖੜੁ ਕਵਣੁ ਗੁਣੁ ਕਵਣੁ ਸੁ ਮਣੀਆ ਮੰਤੁ।

ਕਵਣੁ ਸੁ ਵੇਸੋ ਹਉ ਕਨੀ ਜਿਤੁ ਵਸਿ ਆਵੈ ਕੰਤੁ।

—ਸਲੋਕ ਫਰੀਦ ਜੀ, ਪੰਨਾ ੧੨੬

ਨਿਵਣੁ ਸੁ ਅਖਰੁ ਖਵਣੁ ਗੁਣੁ ਜਿਹਬਾ ਮਣੀਆ ਮੰਤੁ।
ਏ ਤ੍ਰੈ ਭੈਣੇ ਵੇਸ ਕਰਿ ਤਾਂ ਵਸਿ ਆਵੀ ਕੰਤੁ। ੧੨੨।

—ਬਾਬਾ ਫਰੀਦ ਜੀ, ਪੰਨਾ ੧੩੯੪

ਸੰਸਾਰ ਦੇ ਹਰ ਇਕ ਮਹਾਪੁਰਖ ਨੇ ਖਿਮਾਂ ਨੂੰ ਮਹਾਨ ਗੁਣ ਦੱਸਿਆ ਹੈ ਕਿ ਖਿਮਾਂ ਕਰਨ ਵੇਲੇ ਜੋ ਮਨੁੱਖ ਸੁਚੇਤ ਹੈ ਤਾਂ ਰੱਬੀ ਬਰਕਤਾਂ ਨਾਲ ਉਸ ਦੇ ਭੇਡਾਰੇ ਭਰ ਜਾਂਦੇ ਹਨ। ਮਨ ਸਾਂਤ ਹੁੰਦਾ ਹੈ ਅਤੇ ਚੜ੍ਹਦੀ ਕਲਾ ਵਿਚ ਜਾਂਦਾ ਹੈ। ਖਿਮਾਂ ਬਾਰੇ ਇਕ ਗੱਲ ਸਮਝਣੀ ਬਹੁਤ ਜ਼ਰੂਰੀ ਹੈ। ਖਿਮਾਂ ਹੈ ਸਭ ਕੁਝ ਕੋਲ ਹੁੰਦਿਆਂ ਬਲ ਸ਼ਕਤੀ ਕੋਲ ਹੁੰਦਿਆਂ ਜਿਵੇਂ ਕੋਈ ਛੋਟੇ ਬੱਚੇ ਦੀ ਗਲਤੀ ਮੁਆਫ ਕਰ ਦੇਂਦਾ ਹੈ ਇਸੇ ਤਰ੍ਹਾਂ ਦੂਸਰੇ ਦੀ ਗਲਤੀ ਮੁਆਫ ਕਰ ਦੇਣੀ। ਅਤੇ ਉਸ ਨੂੰ ਸੁਧਾਰ ਕਰਨ ਦਾ ਮੌਕਾ ਦੇ ਦੇਣਾ। ਖਿਮਾਂਵਾਨ ਨੂੰ ਉਸ ਰੁੱਖ ਵਰਗਾ ਕਿਹਾ ਹੈ ਜੋ ਰੁੱਖ ਫਲਾਂ ਨਾਲ ਭਰਪੂਰ ਹੈ ਅਤੇ ਟਾਹਣੀਆਂ ਢੁਕੀਆਂ ਪਈਆਂ ਹਨ ਜੇ ਕੋਈ ਢੀਮ ਪੱਥਰ ਵੀ ਮਾਰਦਾ ਹੈ ਤਾਂ ਰੁੱਖ ਅੱਗੋਂ ਉਸ ਨੂੰ ਫਲ ਦੇਂਦਾ ਹੈ।

ਮਹਾਰਾਜਾ ਰਣਜੀਤ ਸਿੰਘ ਜੀ ਦੇ ਜੀਵਨ ਵਿਚ ਐਸੀਆਂ ਘਟਨਾਵਾਂ ਹਨ। ਇਕ ਵਾਰ ਇਕ ਮਾਤਾ ਨੇ ਸੁਣ ਲਿਆ ਕਿ ਮਹਾਰਾਜਾ ਤੇ ਪਾਰਸ ਹਨ, ਮਹਾਰਾਜਾ ਜਾ ਰਹੇ ਸਨ। ਮਾਤਾ ਤਵਾ ਲੁਕਾ ਲੈ ਆਈ ਤੇ ਮਹਾਰਾਜੇ ਦੇ ਕੋਲ ਦਰਸ਼ਨ ਦੀ ਆਗਿਆ ਲੈ ਕੇ ਆਈ ਅਤੇ ਮਹਾਰਾਜੇ ਦੇ ਚੋਲੇ ਨਾਲ ਤਵਾ ਰਗੜ ਦਿੱਤਾ, ਕਪੜੇ ਕਾਲੇ ਹੋ ਗਏ। ਅਹਿਲਕਾਰ ਬੜੇ ਨਰਾਜ਼ ਸਨ ਮਹਾਰਾਜੇ ਨੇ ਮਾਤਾ ਨੂੰ ਪੁਛਿਆ ਕਿ ਮਾਤਾ ਜੀ ਐਸਾ ਕਿਉਂ ਕੀਤਾ ਹੈ। ਮਾਤਾ ਕਹਿਣ ਲੱਗੀ ਸੁਣਿਆ ਸੀ ਤੁਸੀਂ ਪਾਰਸ ਹੋ, ਮੈਂ ਸੋਚਿਆ ਮੈਂ ਵੀ ਤਵੇ ਦਾ ਸੋਨਾ ਬਣਾ ਲਵਾਂ। ਮੈਂ ਏਨੀ ਗਰੀਬ ਹਾਂ ਕਿ ਮੇਰੇ ਘਰ ਤਾਂ ਹੋਰ ਕੋਈ ਲੋਹਾ ਵੀ ਕੋਈ ਨਹੀਂ। ਮਹਾਰਾਜਾ ਸਾਹਿਬ ਨੇ ਗੁੱਸਾ ਕਰਨ ਦੀ ਬਜਾਏ ਮਾਤਾ ਨੂੰ ਕਾਫ਼ੀ ਧਨ ਦੇ ਕੇ ਵਿਦਾ ਕੀਤਾ।

ਇਕ ਵਾਰ ਬੱਚੇ ਬੇਰੀ ਨੂੰ ਢੀਮਾਂ ਮਾਰ ਰਹੇ ਸਨ, ਮਹਾਰਾਜੇ ਨੂੰ ਆ ਕੇ ਢੀਮ ਵੱਜੀ ਤੇ ਉਹ ਵੀ ਅੱਖ ਉਤੇ। ਸਿਪਾਹੀਆਂ ਨੇ ਬੱਚਿਆਂ ਨੂੰ ਪਕੜ ਕੇ ਪੇਸ਼ ਕਰ ਦਿੱਤਾ। ਬੱਚਿਆਂ ਦੇ ਮਾਤਾ-ਪਿਤਾ ਬਰ-ਬਰ ਕੰਬ ਰਹੇ ਸਨ ਕਿ ਪਤਾ ਨਹੀਂ ਕੀ ਹੋਵੇਗਾ। ਮਹਾਰਾਜਾ ਸਾਹਿਬ ਨੇ ਢੀਮ ਮਾਰਨ ਦਾ ਕਾਰਨ ਪੁਛਿਆ ਤਾਂ ਬੱਚਿਆਂ ਨੇ ਕਿਹਾ ਮਹਾਰਾਜ ਢੀਮ ਮਾਰਦੇ ਹਾਂ ਤਾਂ ਬੇਰੀ ਤੋਂ ਬੇਰ ਗਿਰਦੇ ਹਨ, ਅਸੀਂ ਬੇਰ ਖਾਂਦੇ ਹਾਂ। ਮਹਾਰਾਜ ਨੇ ਕਿਹਾ ਬੇਰੀ ਢੀਮਾਂ ਖਾ ਕੇ ਬੇਰ ਦੇਂਦੀ ਹੈ ਤਾਂ ਸ਼ੇਰੇ ਪੰਜਾਬ ਨੂੰ ਢੀਮ ਵੱਜੇ ਤਾਂ ਸੋਨੇ ਦੀਆਂ ਮੋਹਰਾਂ ਗਿਰਨੀਆਂ

ਚਾਹੀਦੀਆਂ ਹਨ। ਬਚਿਆਂ ਨੂੰ ਸੋਨੇ ਦੀਆਂ ਮੋਹਰਾਂ ਦੇ ਕੇ ਪਿਆਰ ਨਾਲ ਤੋਰਿਆ। ਇਹ ਹੈ ਖਿਮਾਂ ਦੀ ਅਵਸਥਾ ਤੇ ਵਡਿਆਈ।

ਬਹਾਦਰ ਸ਼ਾਹ ਜਫਰ ਫ਼ਕੀਰਾਨਾ ਤਬੀਅਤ ਦਾ ਬਾਦਸ਼ਾਹ ਸੀ। ਅੰਗਰੇਜ਼ਾਂ ਨੇ ਇਸ ਨੂੰ ਕੈਦ ਕਰਕੇ ਬਰਮਾ ਰੰਗੂਨ ਭੇਜ ਦਿੱਤਾ। ਰੰਗੂਨ ਕੈਦ ਵਿਚ ਹੀ ਇਹ ਮਰ ਗਿਆ ਸੀ। ਸ਼ਾਇਰਾਂ ਦਾ ਕਦਰਦਾਨ ਸੀ। ਆਪ ਬਹੁਤ ਅੱਛਾ ਸ਼ਾਇਰ ਸੀ। ਜਿਨ੍ਹਾਂ ਬਾਬਰ ਆਯਾਸ਼ ਸੀ ਉਨ੍ਹਾਂ ਹੀ ਇਹ ਖੁਦਾ ਪ੍ਰਸਤ ਤੇ ਪ੍ਰਹੇਜ਼ਗਾਰ ਸੀ। ਇਸ ਦੀ ਰਚਨਾ ਪੜ੍ਹਿਆਂ ਇਸ ਦੇ ਸੁਭਾਅ ਦਾ ਪਤਾ ਲੱਗਦਾ ਹੈ। ਇਹ ਲਿਖਦਾ ਹੈ—

ਲਗਤਾ ਨਹੀਂ ਹੈ ਦਿਲ ਮੇਰਾ ਉਜੜੇ ਦਯਾਰ ਮੇ।
ਕਿਸਕੀ ਬਨੀ ਹੈ ਆਲਮੇ ਨਾਪਾਇਦਾਰ ਮੇ।
ਉਮਰੇ ਦਰਾਜ਼ ਮਾਂਗ ਕਰ ਲਾਏ ਕੇ ਚਾਰ ਦਿਨ।
ਦੋ ਆਰਜੂ ਮੇ ਕਟ ਗਈ ਦੋ ਇੰਤਜ਼ਾਰ ਮੇ।
ਇਨ ਹਸਰਤੋਂ ਸੋ ਕਹਿ ਦੋ ਕਹੀਂ ਅੰਤ ਜਾ ਬਸੋ।
ਇਤਨੀ ਜਗਾ ਕਹਾ ਹੈ ਦਿਲੇ ਦਾਗਦਾਰ ਮੇ।
ਇਤਨਾ ਹੈ ਬਦ ਨਸੀਬ ਜਫਰ ਦਫ਼ਨ ਕੇ ਲੀਏ।
ਦੋ ਗਜ਼ ਜਮੀਨ ਭੀ ਨਾ ਮਿਲੀ ਕੂਦੇ ਯਾਰ ਮੇ।

ਇਹੀ ਜਫਰ ਕਹਿੰਦੇ ਹਨ ਕਿ ਮੈਂ ਉਸ ਆਦਮੀ ਨੂੰ ਆਦਮੀ ਹੀ ਨਹੀਂ ਸਮਝਦਾ ਜਿਸ ਵਿਚ ਖਿਮਾਂ ਕਰ ਦੇਣ ਦੀ ਸ਼ਕਤੀ ਨਹੀਂ। ਜਿਸ ਬੰਦੇ ਦੇ ਅੰਦਰ ਖੁਦਾ ਦਾ ਖੋਡ ਹੈ ਉਥੇ ਖਿਮਾਂ ਜਰੂਰ ਹੋਵੇਗੀ ਪਰ ਜਿਸ ਬੰਦੇ ਨੂੰ ਐਸ਼ ਵਿਚ ਖੁਦਾ ਦੀ ਯਾਦ ਨਹੀਂ ਰਹੀ ਅਤੇ ਤੈਸ਼ ਵਿਚ ਖੁਦਾ ਦਾ ਖੋਡ ਨਹੀਂ ਰਿਹਾ ਉਹ ਇਨਸਾਨ ਅਖਵਾਉਣ ਦਾ ਹੱਕਦਾਰ ਨਹੀਂ।

ਜਫਰ ਆਦਮੀ ਉਸ ਕੌਨ ਨਾ ਜਾਨੀਏਗਾ,
ਖਾਹ ਕਿਤਨਾ ਹੋ ਸਾਹਿਬੇ ਫ਼ਹਿਮੇ ਜਕਾ।
ਜਿਸੇ ਐਸ਼ ਮੇ ਯਾਦੇ ਖੁਦਾ ਨਾ ਰਹੀ,
ਜਿਸੇ ਤੈਸ਼ ਮੇ ਖੋਡੇ ਖੁਦਾ ਨਾ ਰਹਾ।

ਹਜ਼ਰਤ ਮੂਸਾ ਨੇ ਇਕ ਦਿਨ ਖੁਦਾ ਨੂੰ ਪੁੱਛਿਆ ਕਿ ਹੇ ਖੁਦਾ! ਅੰਤਮ ਦਿਨ ਜਦੋਂ ਤੇਰੇ ਸਾਹਮਣੇ ਤੇਰੇ ਬੰਦੇ ਆਏ। ਤੇਰੀ ਨਜ਼ਰ ਵਿਚ ਕੈਸਾ ਬੰਦਾ ਕਬੂਲ ਹੋਵੇਗਾ ਤਾਂ ਖੁਦਾ ਨੇ ਕਿਹਾ ਜਿਸ ਵਿਚ ਖਿਮਾਂ ਵਰਗਾ ਗੁਣ ਹੈ ਜੋ ਬਦੀ ਦਾ ਬਦਲਾ ਲੈ ਤਾਂ ਸਕਦਾ ਹੋਵੇ ਪਰ ਫਿਰ ਵੀ ਕਿਸੇ ਨੂੰ ਮੁਆਫ਼ ਕਰ ਦੇਵੇ।

ਮੂਸਾ ਨੇ ਅਰਜ਼ ਕੀਤੀ ਕੀ ਕਿ ਐ ਬਾਰੇ ਅਲਾਹ /
ਮਕਬੂਲ ਤੇਰੇ ਬੰਦੋ ਮੇ ਹੈ ਕੌਨ ਸ਼ਿਵਾ /
ਇਰਸ਼ਾਦ ਹੁਆ ਵੱਹ ਹੈ ਬੰਦਾ ਮੇਰਾ /
ਜੋ ਲੇ ਸਕੇ ਔਰ ਨਾ ਲੇ ਬਦੀ ਕਾ ਬਦਲਾ /

ਜਿਨ੍ਹਾਂ ਬੰਦਿਆਂ ਵਿਚ ਖਿਮਾਂ ਦਾ ਗੁਣ ਨਹੀਂ ਸੀ, ਬਦਲਾ ਹੀ ਬਦਲਾ ਜੀਵਨ
ਦਾ ਲਕਸ਼ ਬਣ ਗਿਆ। ਪਿਉ ਮਰਨ ਲਗਿਆਂ ਪੁੱਤਰ ਨੂੰ ਕਹਿ ਜਾਂਦਾ ਸੀ
ਕਿ ਮੇਰਾ ਬਦਲਾ ਤੂੰ ਲੈਣਾ। ਇਕ ਸੱਜਣ ਨੇ ਇਕ ਗੱਲ ਸੁਣਾਈ ਸੀ ਕਿ
ਇਕ ਬੰਦੇ ਦਾ ਇਕਲੋਤਾ ਪੁੱਤਰ ਮਾਰ ਦਿੱਤਾ। ਜਾਇਦਾਦ ਸ਼ਰੀਕਾਂ ਸਾਂਭ ਲੈਣੀ
ਸੀ, ਨੂੰਹ ਨੇ ਪੇਕਿਆਂ ਤੋਂ ਰਿਸਤਾ ਲਿਆ ਕੇ ਸਾਹੁਰੇ ਦਾ ਵਿਆਹ ਕੀਤਾ ਅਤੇ
ਫਿਰ ਪੁੱਤਰ ਪੈਦਾ ਹੋਇਆ ਤੇ ਫਿਰ ਪੁੱਤਰ ਨੇ ਬਦਲਾ ਲਿਆ। ਮੈਂ ਸੋਚਦਾ
ਹਾਂ ਦੂਸਰੀ ਧਿਰ ਨੇ ਫਿਰ ਬਦਲਾ ਲਿਆ ਹੋਵੇਗਾ। ਇਸ ਬੀਮਾਰੀ ਦਾ ਸ਼ਿਕਾਰ
ਪਠਾਣ ਕੌਮ ਵੀ ਹੋਈ। ਬਹੁਤ ਔਰਤਾਂ ਇਕ ਬੰਦੇ ਦੇ ਘਰ ਹੋਣ ਦਾ ਵੱਡਾ
ਕਾਰਨ ਵਿਦਵਾਨ ਇਹ ਵੀ ਦੱਸਦੇ ਹਨ ਕਿ ਬੰਦੇ ਲੜ ਕੇ ਮਰ ਜਾਂਦੇ ਸਨ
ਔਰਤਾਂ ਬੱਚ ਜਾਂਦੀਆਂ ਸਨ। ਹਿੰਦੂਆਂ ਵਿਚ ਸਤੀ ਰਸਮ ਸੀ, ਔਰਤਾਂ ਨੂੰ ਸਾਜ਼
ਦਿੱਤਾ ਜਾਂਦਾ ਸੀ ਪਰ ਮੁਸਲਮਾਨਾਂ ਵਿਚ ਆਸੀਨੀ ਕੋਈ ਪਰੰਪਰਾ ਨਹੀਂ ਸੀ। ਇਹ
ਸਾਰਾ ਜੁਲਮ ਇਸ ਲਈ ਹੀ ਹੋਇਆ ਕਿ ਮਨੁੱਖ ਵਿਚ ਖਿਮਾਂ ਵਾਲਾ ਗੁਣ
ਨਹੀਂ ਸੀ।

ਸਤਿਗੁਰੂ ਰਾਮਦਾਸ ਖਿਮਾਂ ਦਾ ਪ੍ਰਮਾਣ ਸਾਡੇ ਸਾਹਮਣੇ ਰੱਖਦੇ ਹਨ—

ਗੁਰਿ ਬਾਬੇ ਫਿਟਕੇ ਸੇ ਫਿਟੇ, ਗੁਰਿ ਅੰਗਦਿ ਕੀਤੇ ਕੂੜਿਆਰੇ।
ਗੁਰਿ ਤੀਜੀ ਪੀੜੀ ਵੀਚਾਰਿਆ ਕਿਆ ਹਥਿ ਏਨਾ ਵੀਚਾਰੇ।
ਗੁਰਿ ਚਉਥੀ ਪੀੜੀ ਟਿਕਿਆ, ਤਿਨ ਨਿੰਦਕ ਦੁਸਟ ਸਭਿ ਤਾਰੇ।

—ਗਊੜੀ ਕੀ ਵਾਰ, ਸਲੋਕ ਮਹਲਾ ੪, ਪੰਨਾ ੩੦੭

ਖਿਮਾਂ ਕਰਨ ਵਾਲਾ ਇਕ ਹੋਰ ਮਹਾਨ ਪਾਪ ਤੋਂ ਬਚਿਆ ਰਹਿੰਦਾ ਹੈ ਉਹ
ਪਾਪ ਹੈ ਵੈਰ। ਗੁਰੂ ਅਰਜਨ ਦੇਵ ਜੀ ਦਾ ਛੁਰਮਾਨ ਹੈ—

ਨਿਰਵੈਰ ਪੁਰਖ ਸਤਿਗੁਰ ਪ੍ਰਭ ਦਾਤੇ।
ਹਮ ਅਪਰਾਧੀ ਤੁਮ ਬਖਸ਼ਾਤੇ।
ਜਿਸ ਪਾਪੀ ਕਉ ਮਿਲੈ ਨ ਢੋਈ।
ਸਰਣਿ ਆਵੈ ਤਾਂ ਨਿਰਮਲ ਹੋਈ।

—ਭੈਰਉ ਮਹਲਾ ੫, ਪੰਨਾ ੧੧੪੧

ਰਾਜਨੀਤੀ ਵਿਚ ਸ਼ਕਤੀਸ਼ਾਲੀ ਦੁਸ਼ਮਣ ਜੋ ਬਹੁਤ ਮੁਸ਼ਕਿਲ ਨਾਲ ਕਾਬੂ ਆਇਆ ਹੋਵੇ ਉਸ ਨੂੰ ਮੁਆਫ ਕਰਨਾ ਮਹਾਨ ਮੁਰਖਤਾ ਕਹੀ ਹੈ। ਜਿਵੇਂ ਕਿ ਸ਼ਹਾਬਦੀਨ ਗੌਰੀ ਦੇ ਗੁਲਾਮ ਕੁਤਬਦੀਨ ਐਬਕ ਨੂੰ ਪ੍ਰਿਬਵੀਰਾਜ ਚੋਹਾਨ ਨੇ ਕੀਤਾ ਸੀ। ਅਸਲ ਵਿਚ ਇਹ ਖਿਮਾਂ ਦੀ ਵਿਆਖਿਆ ਗ਼ਾਲਤ ਹੈ। ਚੋਹਾਨ ਨੇ ਖਿਮਾਂ ਨਹੀਂ ਕੀਤਾ, ਚੋਹਾਨ ਨੇ ਗੌਰੀ ਦੇ ਮੁੰਹ ਤੇ ਇਕ ਹੰਕਾਰ ਭਰਿਆ ਬੱਪੜ ਮਾਰਿਆ ਸੀ। ਇਹ ਖਿਮਾਂ ਨਹੀਂ ਹੁੰਦੀ ਇਹ ਵੀ ਇਕ ਹਥਿਆਰ ਸੁੱਟਣਾ ਹੁੰਦਾ ਹੈ। ਖਿਮਾਂ ਦੇ ਮਗਰ ਦਇਆ ਹੁੰਦੀ ਹੈ, ਪ੍ਰੇਮ ਹੁੰਦਾ ਹੈ, ਦੂਸਰੇ ਲਈ ਅਰਦਾਸ ਹੁੰਦੀ ਹੈ ਕਿ ਹੇ ਪ੍ਰਮਾਤਮਾ ਇਸ ਦੀ ਬਦੀ ਦਾ ਨਾਸ਼ ਕਰ ਇਸ ਨੂੰ ਸੱਚੀ ਇਨਸਾਨੀਅਤ ਬਖਸ਼। ਪ੍ਰਿਬਵੀ ਰਾਜ ਚੋਹਾਨ ਦਾ ਖਿਮਾਂ ਭਰਪੂਰ ਹਿਰਦਾ ਹੁੰਦਾ ਤਾਂ ਕੁਤਬਦੀਨ ਵਾਪਿਸ ਜਾਂਦਾ ਹੀ ਨਾ ਉਸੇ ਜੋਗਾ ਹੀ ਹੋ ਜਾਂਦਾ।

ਭਾਈ ਮਾਧੇ ਦਾਸ ਨੇ ਇਕ ਉਸ ਹਤਿਆਰੇ ਨੂੰ ਮੁਆਫ ਕੀਤਾ ਸੀ ਜਿਸ ਨੇ ਭਾਈ ਸਾਹਿਬ ਦੀ ਪਤਨੀ ਨੂੰ ਕਤਲ ਕਰ ਦਿੱਤਾ ਸੀ। ਇਹ ਖਿਮਾਂ ਐਸੀ ਸੀ ਕਿ ਉਹ ਹਤਿਆਰਾ ਸਤਿਗੁਰੂ ਦੇ ਦਰ ਜੋਗਾ ਹੀ ਹੋ ਗਿਆ ਸੀ। ਸਤਿਗੁਰਾਂ ਕਿਹਾ ਸੀ ਮਾਧੇ ਦਾਸ ਤੇਰੀ ਖਿਮਾਂ ਮਹਾਨ ਹੈ। ਤੂੰ ਇਕ ਪਤਨੀ ਦੀ ਜਾਨ ਦੇ ਕੇ ਅਨੇਕਾਂ ਮਾਸੂਮਾਂ ਦੀ ਜਾਨ ਬਚਾ ਲਈ ਹੈ।

ਗੁਰੂ ਹਰਿ ਰਾਇ ਸਾਹਿਬ ਨੇ ਭਾਈ ਗਉਰੇ ਨੂੰ ਖਿਮਾ ਕਰ ਦਿੱਤਾ ਸੀ। ਜਿਸਨੇ ਸਤਿਗੁਰੂ ਹਰਿ ਰਾਇ ਸਾਹਿਬ ਦੇ ਚਉਥੇ ਬਰਦਾਰ ਭਾਈ ਜਸੇ ਨੂੰ ਕਤਲ ਕਰਵਾ ਦਿੱਤਾ ਸੀ। ਜਦੋਂ ਸੱਚੇ ਦਿਲੋਂ ਪਛਤਾਵਾ ਕੀਤਾ ਤਾਂ ਸਤਿਗੁਰਾਂ ਮੁਆਫ ਕਰ ਦਿੱਤਾ ਸੀ।

ਭਾਈ ਦਾਨ ਸਿੰਘ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦਾ ਇਹ ਕਹਿਣਾ ਕਿ ਭਾਈ ਮਹਾਂ ਸਿੰਘ ਨੇ ਮਾਝੇ ਵਿਚ ਸਿੱਖੀ ਦੀ ਜੜ੍ਹ ਬਚਾ ਲਈ ਹੈ ਤੂੰ ਮਾਲਵੇ ਵਿਚ ਸਿੱਖੀ ਦੀ ਜੜ੍ਹ ਬਚਾ ਲਈ ਹੈ। ਇਸ ਦਾ ਭਾਵ ਇਹ ਸੀ ਕਿ ਤੇਰੇ ਸਦਕਾ ਮਾਲਵੇ ਨੂੰ ਖਿਮਾਂ ਕੀਤਾ ਹੈ ਅਤੇ ਮਹਾਂ ਸਿੰਘ ਦੇ ਸਦਕਾ ਮਾਝੇ ਨੂੰ ਮੁਆਫ ਕੀਤਾ ਹੈ।

ਸਤਿਗੁਰੂ ਨੇ ਖਾਲਸੇ ਨੂੰ ਇਹ ਗੁਣ ਬਖਸ਼ਿਆ ਹੈ ਜਦੋਂ ਵੀ ਕਿਸੇ ਨੇ ਸੱਚੇ ਹਿਰਦਿਉਂ ਖਿਮਾਂ ਮੰਗੀ ਹੈ ਫਿਰ ਉਸ ਦਾ ਪਿੱਛਾ ਨਹੀਂ ਚਿਤਾਰਿਆ ਗਿਆ। ਉਸ ਨੂੰ ਤਨਖਾਹ ਲਾਈ ਗਈ ਅਤੇ ਅਰਦਾਸ ਕਰਕੇ ਉਸ ਨੂੰ ਮੁਆਫ ਕਰ ਦਿੱਤਾ ਗਿਆ। ਇਸ ਪਰੰਪਰਾ ਨੂੰ ਠੀਕ ਤਰ੍ਹਾਂ ਨਾਲ ਸਿੱਖ ਪੰਥ ਸਮਝ ਜਾਵੇ

ਤਾਂ ਅਸੀਂ ਕਚਹਿਰੀਆਂ ਵਿਚ ਖੱਜਲ ਖੁਆਰੀ, ਧਨ ਦੀ ਤਬਾਹੀ ਅਤੇ ਅੱਗੋਂ ਵੈਰ ਦਾ ਬੀਜ ਬੋਣ ਤੋਂ ਬਚ ਜਾਈਏ ਅਤੇ ਇਸ ਨਾਲ ਖਿਮਾਂ ਕਰਨ ਅਤੇ ਖਿਮਾਂ ਮੰਗਣ ਵਾਲੇ ਦੇ ਹਿਰਦੇ ਦੀ ਪਵਿਤਰਤਾ ਹੋਵੇਗੀ ਅਤੇ ਸੰਸਾਰ ਵਿਚ ਇਕੋ ਦਿਨ ਵਧੀਕੀ ਬਿਲਕੁਲ ਹੀ ਖਤਮ ਹੋ ਸਕਦੀ ਹੈ, ਇਹ ਰੱਬੀ ਗੁਣ ਖਾਲਸੇ ਨੂੰ ਸਤਿਗੁਰਾਂ ਨੇ ਦਿੱਤਾ ਹੈ।

ਖਾਲਸਾ ਤਾਂ ਹੀ ਖਾਲਸਾ ਹੈ ਜੇ ਇਸ ਵਿਚ ਰੱਬੀ ਗੁਣ ਖਿਮਾਂ ਹੋਵੇ।



ਅੱਜ ਜਦੋਂ ਅੰਮ੍ਰਿਤ ਸੰਚਾਰ ਹੁੰਦਾ ਹੈ ਤਾਂ ਪੰਜਾਂ ਪਿਆਰਿਆਂ ਵਿਚੋਂ ਇਕ ਸਿੰਘ ਗੁਰਮਤਿ ਰਹਿਣੀ ਬਾਰੇ ਵਾਕਫ਼ੀ ਦਿੰਦਾ ਹੈ। ਇਕ ਅਕਾਲ ਪੁਰਖ ਦਾ ਭਰੋਸਾ ਦਸਾਂ ਪਾਤਸ਼ਾਹੀਆਂ ਤੇ ਸ਼ਰਧਾ ਸ੍ਰੀ ਗੁਰੂ ਗ੍ਰੰਥ ਤੇ ਪੰਥ ਨੂੰ ਗੁਰੂ ਮੰਨਣਾ। ਰਹਿਤਾਂ ਰੱਖਣੀਆਂ ਕੁਰਹਿਤਾਂ ਤੋਂ ਬੱਚ ਕੇ ਰਹਿਣਾ। ਇਹ ਸਾਰੀ ਵਾਕਫ਼ੀ ਦੇ ਕੇ ਉਹ ਸਿੰਘ ਕਹਿੰਦਾ ਹੈ, ‘‘ਹੇ ਅੰਮ੍ਰਿਤ ਅਭਿਲਾਖੀ ਗੁਰੂ ਕੇ ਲਾਲ ਜੇ ਤੁਹਾਨੂੰ ਇਹ ਸ਼ਰਤਾਂ ਪ੍ਰਵਾਨ ਹਨ ਤਾਂ ਤੁਸੀਂ ਗੁਰੂ ਕੀ ਬਖਸ਼ਿਸ਼ ਅੰਮ੍ਰਿਤ ਛੱਕ ਸਕਦੇ ਹੋ। ਜੇ ਤੁਹਾਨੂੰ ਇਹ ਨਾ ਪ੍ਰਵਾਨ ਹੋਣ ਤਾਂ ਤੁਸੀਂ ਇਥੋਂ ਜਾ ਸਕਦੇ ਹੋ। ਜੇ ਤੁਸੀਂ ਕਿਸੇ ਮਜ਼ਬੂਰੀ ਵੱਸ ਹੋ ਜਾਂ ਕਿਸੇ ਦੇ ਦਬਾਅ ਬੱਲੇ ਆ ਗਏ ਹੋਵੇ ਤਾਂ ਵੀ ਤੁਸੀਂ ਜਾ ਸਕਦੇ ਹੋ। ਜੇ ਖੁਸ਼ੀ ਨਾਲ ਤੁਹਾਡਾ ਮਨ ਗੁਰਮਤਿ ਰਹਿਣੀ ਨੂੰ ਪ੍ਰਵਾਨ ਕਰਦਾ ਹੈ ਤਾਂ ਤੁਹਾਨੂੰ ਜੀ ਆਇਆਂ ਨੂੰ, ਤੁਸੀਂ ਅੰਮ੍ਰਿਤਪਾਨ ਕਰ ਸਕਦੇ ਹੋ।’’

ਅੱਜ ਅਸੀਂ ਦੁਨੀਆਂ ਦੇ ਵੱਡੀ-ਵੱਡੀ ਗਿਣਤੀ ਵਿਚ ਜੋ ਧਰਮ ਦੇਖਦੇ ਹਾਂ। ਉਹਨਾਂ ਦਾ ਧਰਮ ਪ੍ਰਚਾਰ ਦਾ ਜੋ ਇਤਿਹਾਸ ਹੈ ਉਹ ਪੜ੍ਹ ਕੇ ਹੈਰਾਨ ਹੋ ਜਾਈਦਾ ਹੈ ਕਿ ਇਹ ਧਰਮ ਪ੍ਰਚਾਰ ਸੀ ਜਾਂ ਇਕ ਬਹੁਤ ਵੱਡੀ ਗੁਲਾਮੀ ਦੀ ਦਾਸਤਾਨ ਸੀ। ਕਿਸੇ ਦਾ ਇਕ ਹੱਥ ਵਿਚ ਆਪਣਾ ਧਾਰਮਿਕ ਗ੍ਰੰਥ ਫੜਨਾ ਤੇ ਦੂਸਰੇ ਹੱਥ ਵਿਚ ਤਲਵਾਰ ਫੜਨੀ ਤੇ ਪੁੱਛਣਾ ਕਿ ਦਸ ਇਸਲਾਮ ਪ੍ਰਵਾਨ ਹੈ ਕਿ ਮੌਤ। ਦੋਹਾਂ ਵਿਚੋਂ ਕੀ ਚੁਣਨਾ ਹੈ। ਐਸਾ ਬੰਦਾ ਜਿਹੜਾ ਇਸ ਮਜ਼ਬੂਰੀ ਵਿਚ ਮੁਸਲਮਾਨ ਬਣੇਗਾ ਉਹ ਧਰਮ ਦੇ ਬਾਰੇ ਕੀ ਸਮਝੇਗਾ। ਉਸ ਨੂੰ ਆਤਮ ਰਸ ਨਾਮ ਰਸ ਕੀ ਆਵੇਗਾ ਉਹ ਤਾਂ ਧਾਰਮਿਕ ਸਾਧਨਾਂ ਨੂੰ ਗੁਲਾਮੀ ਦਾ ਤੌਕ ਸਮਝੇਗਾ। ਜੋ ਜਬਰਦਸਤੀ ਉਸ ਦੇ ਗਲ ਵਿਚ ਪਾਇਆ ਗਿਆ ਹੈ। ਐਸਾ ਬੰਦਾ ਆਪਣੀ ਆਤਮਿਕ ਸੁਤੰਤਰਤਾ ਗੁਆ ਬੈਠਦਾ ਹੈ ਅਤੇ ਉਸ ਨੂੰ ਕਦੀ ਵੀ ਧਰਮ ਪ੍ਰਾਪਤ ਨਹੀਂ ਹੋ ਸਕਦਾ।

ਕੁਝ ਧਰਮਾਂ ਨੇ ਜਦੋਂ ਵੇਖਿਆ ਕਿ ਹੁਣ ਜੂਲਮ ਦਾ ਸਿੱਧਾ ਯੁਗ ਨਹੀਂ ਰਿਹਾ ਉਨ੍ਹਾਂ ਰੁਖ ਬਦਲ ਲਿਆ। ਉਨ੍ਹਾਂ ਸਫ਼ਾਈ ਦੇ ਨਾਂ ਤੇ ਸੰਸਥਾਵਾਂ ਬਣਾਈਆਂ ਕਿ ਅਸੀਂ ਤੁਹਾਡੇ ਘਰ ਜਾਂ ਸ਼ਹਿਰ ਸਾਡ ਕਰਨ ਆਏ ਹਾਂ। ਦੂਆਈਆਂ ਦੇ ਨਾਂ ਤੇ ਆ ਗਏ ਕਿ ਅਸੀਂ ਹਸਪਤਾਲ ਖੋਲ੍ਹ ਰਹੇ ਹਾਂ। ਦੂਖੀਆਂ ਨੂੰ ਦਵਾਈਆਂ ਦੇਵਾਂਗੇ ਜਾਂ ਪੜ੍ਹਾਈ ਦੇ ਨਾਂ ਤੇ ਆਏ ਅਸੀਂ ਤੁਹਾਡੇ ਬੱਚੇ ਪੜ੍ਹਾਵਾਂਗੇ। ਆਖਰ ਸਭ ਕੁਝ ਕਰਕੇ ਮਜ਼ਬੂਰ ਬੰਦਿਆਂ ਦੇ ਗਲ ਵਿਚ ਆਪਣੇ ਧਰਮ ਦਾ ਪੱਟਾ ਪਾ ਹੀ ਦਿੱਤਾ। ਮਨ ਨਹੀਂ ਸੀ ਕਬੂਲ ਰਿਹਾ ਪਰ ਜਿਹੜੇ ਬੰਦੇ ਰੋਗੀ ਤੇ ਗੁਰੀਬ ਰੋਟੀਓਂ ਆਤੁਰ ਸਨ ਅਹਿਸਾਨ ਥੱਲੇ ਦੱਬ ਗਏ ਸਨ ਉਹ ਨਾਂਹ ਵੀ ਨਹੀਂ ਕਰ ਸਕੇ। ਉਹ ਵੀ ਆਤਮਿਕ ਸੁਤੰਤਰਤਾ ਗੁਆ ਬੈਠੇ। ਐਸੇ ਬੰਦਿਆਂ ਨੂੰ ਵੀ ਆਤਮਿਕ ਰਸ ਨਾਮ ਰਸ ਕਦੀ ਵੀ ਪ੍ਰਾਪਤ ਨਹੀਂ ਹੋ ਸਕਦਾ।

ਧਰਮੀ ਬਣਨ ਲਈ ਪਹਿਲੀ ਸ਼ਰਤ ਹੈ ਕਿ ਚਿੱਤ ਸੁਤੰਤਰ ਹੋਵੇ। ਬੜੇ ਚਾਅ ਉਮਾਹ ਨਾਲ ਬੰਦਾ ਖਿੜੇ ਮੱਥੇ ਧਰਮ ਦੀ ਮੰਗ ਕਰੇ। ਐਸਾ ਕਿਵੇਂ ਹੋਵੇ? ਸਤਿਗੁਰੂ ਨਾਨਕ ਦੇਵ ਜੀ ਨੇ ਕਿਸੇ ਨੂੰ ਵੀ ਨਹੀਂ ਕਿਹਾ ਕਿ ਤੂੰ ਮੇਰਾ ਸਿੱਖ ਬਣ ਜਾ। ਤੂੰ ਮੇਰੇ ਵਰਗਾ ਬਣ ਜਾ। ਵੇਖਣ ਵਾਲਾ ਦਰਸ਼ਨ ਕਰਕੇ ਹੀ ਨਿਹਾਲ ਹੋ ਜਾਂਦਾ ਸੀ ਤੇ ਚਰਨੀਂ ਡਿੱਗ ਕੇ ਕਹਿੰਦਾ ਸੀ ਬਾਬਾ ਜੀ ਜੋ ਅਨੰਦ ਜੋ ਨਾਮ ਰਸ ਤੁਹਾਨੂੰ ਮਿਲਿਆ ਹੈ ਉਹ ਮੈਨੂੰ ਵੀ ਦਿਉ। ਸਿੱਧ ਗੋਸਟਿ ਸਾਡੇ ਸਾਹਮਣੇ ਹੈ। ਪਹਿਲਾਂ ਤਾਂ ਸਿੱਧ ਉਹੋ ਪ੍ਰਚਾਰ ਦੀ ਚਾਲ ਚੱਲਦੇ ਰਹੇ। ਜੋ ਪਹਿਲੇ ਧਰਮੀ ਕਰਦੇ ਸਨ ਕਿ ਦੂਸਰੇ ਨੂੰ ਡਰਾ ਕੇ ਦਬਾ ਕੇ ਜਾ ਲੋਭ ਦੇ ਕੇ ਕੋਈ ਸਬਜ਼ ਬਾਗ ਵਿਖਾ ਕੇ ਆਪਣੇ ਸੰਗ ਵਿਚ ਮਿਲਾ ਲੈਣਾ। ਸਿੱਧਾਂ ਨੇ ਲੋਭ ਵੀ ਦਿੱਤਾ, ਡਰਾਇਆ ਧਮਕਾਇਆ ਵੀ ਪਰ ਜਦੋਂ ਸਤਿਗੁਰੂ 'ਤੇ ਨਾ ਹੀ ਕਿਸੇ ਲੋਭ ਦਾ ਅਸਰ ਹੋਇਆ ਅਤੇ ਨਾ ਹੀ ਕਿਸੇ ਡਰ ਦਬਾਅ ਦਾ ਅਸਰ ਹੋਇਆ ਤਾਂ ਸਿੱਧ ਹਾਰ ਗਏ। ਸਿੱਧਾਂ ਨੂੰ ਕਹਿਣਾ ਪਿਆ ਕਿ ਅਸੀਂ ਤੁਹਾਨੂੰ ਆਪਣੇ ਜੋਗ ਮਤਿ ਵਿਚ ਲਿਆਉਣ ਦਾ ਯਤਨ ਕੀਤਾ ਹੈ। ਬਾਬਾ ਜੀ ਤੁਸੀਂ ਤਾਂ ਸਾਨੂੰ ਹਾਰਿਆਂ ਨੂੰ ਵੀ ਨਹੀਂ ਕਿਹਾ ਕਿ ਮੇਰੇ ਸਿੱਖ ਬਣ ਜਾਓ। ਹੁਣ ਅਸੀਂ ਹੀ ਇਹ ਬੇਨਤੀ ਕਰਦੇ ਹਾਂ ਕਿ ਸਾਨੂੰ ਇਹ ਸਿੱਖਿਆ ਦੇਵੋ ਕਿ ਜੋ ਤੁਹਾਨੂੰ ਮਿਲਿਆ ਹੈ ਇਹ ਕਿਵੇਂ ਮਿਲਿਆ ਹੈ। ਇਹ ਟਿਕਾਉ, ਇਹ ਸ਼ਾਂਤੀ, ਇਹ ਗਵਨ ਦਾ ਮਿੱਟ ਜਾਣਾ ਸਹਿਜ ਅਵਸਥਾ ਪ੍ਰਾਪਤ ਕਿਵੇਂ ਹੋਈ ਹੈ। ਇਹ ਪੁੱਛਣਾ ਹੀ ਸਿੱਖ ਬਣਨਾ ਹੈ। ਇਹ ਦੀਖਿਆ ਦੀ ਮੰਗ ਹੀ ਹੈ।

ਕਿਤੁ ਬਿਧਿ ਪ੍ਰਕਾ ਜਨਮੁ ਵਟਾਇਆ॥

ਕਾਹੇ ਕਉ ਤੁਝ ਇਹੁ ਮਨੁ ਲਾਇਆ॥

ਕਿਤੁ ਬਿਧਿ ਆਸਾ ਮਨਸਾ ਖਾਈ॥
ਕਿਤੁ ਬਿਧਿ ਜੋਤਿ ਨਿਰੰਤਰਿ ਪਾਈ॥
ਬਿਨੁ ਢੰਤਾ ਕਿਉ ਖਾਈਐ ਸਾਰੁ॥
ਨਾਨਕ ਸਾਚਾ ਕਰਹੁ ਬੀਚਾਰੁ॥

ਸਤਿਗੁਰੂ ਜੀ ਉੱਤਰ ਦੇਂਦੇ ਹਨ-

ਸਤਿਗੁਰ ਕੈ ਜਨਮੈ ਗਵਨੁ ਮਿਟਾਇਆ॥
ਅਨਹਤਿ ਰਾਤੇ ਇਹੁ ਮਨੁ ਲਾਇਆ॥
ਮਨਸਾ ਆਸਾ ਸਬਦਿ ਜਲਾਈ॥
ਗੁਰਮੁਖਿ ਜੋਤਿ ਨਿਰੰਤਰਿ ਪਾਈ॥

—ਸਿਧ ਗੋਸਟਿ ਮਹਲਾ ੧, ਪੰਨਾ ੯੪੦

ਸਿੱਧਾਂ ਨੂੰ ਇਹ ਕਹਿਣਾ ਪਿਆ ਕਿ ਸਤਿਗੁਰੂ ਨਾਨਕ ਦੇਵ ਜੀ ਤੁਹਾਡੀ ਧੰਨ ਕਮਾਈ ਹੈ।

ਸਿਧ ਬੋਲਣੁ ਸੁਭ ਬਚਨ,
ਧੰਨ ਨਾਨਕ ਤੇਗੇ ਵਡੀ ਕਮਾਈ॥
ਵਡਾ ਪੁਰਖ ਪ੍ਰਗਟਿਆ,
ਕਲਜੁਗ ਅੰਦਰ ਜੋਤਿ ਜਗਾਈ॥

ਸਤਿਗੁਰੂ ਨਾਨਕ ਦੇਵ ਜੀ ਦਾ ਪ੍ਰਚਾਰ ਢੰਗ ਇਹੀ ਰਿਹਾ ਹੈ ਕਿ ਧਰਮੀ ਬੰਦਾ ਦੀਵੇ ਵਾਂਗੂ ਜਗਦਾ ਹੋਵੇ। ਰੋਸ਼ਨੀ ਲੈਣ ਵਾਲਿਆਂ ਨੂੰ ਲੱਭਣ ਜਾਣ ਦੀ ਲੋੜ ਨਹੀਂ। ਰੋਸ਼ਨੀ ਲੈਣ ਵਾਲੇ ਆਪੇ ਹੀ ਆ ਜਾਣਗੇ। ਧਾਰਮਿਕ ਬੰਦਾ ਬੁਝਿਆ ਦੀਵਾ ਨਾ ਹੋਵੇ ਉਸ ਨੂੰ ਬੋਲ ਕੇ ਇਸਤਿਹਾਰਾਂ ਰਾਹੀਂ ਰੋਲਾ ਰੱਪਾ ਪਾ ਕੇ ਨਾ ਦੱਸਣਾ ਪਵੇ ਕਿ ਮੈਂ ਦੀਵਾ ਹਾਂ। ਦੀਵਾ ਜਗਦਾ ਹੋਵੇ ਦੂਰੋਂ ਮੀਲਾਂ ਤੋਂ ਆਪਣੇ ਆਪ ਪਤਾ ਲੱਗ ਜਾਂਦਾ ਹੈ। ਦੀਵਾ ਜਗਦਾ ਹੋਵੇ ਤਾਂ ਮੁਸਾਫਿਰ ਉਸ ਨੂੰ ਸੇਧ ਬਣਾ ਕੇ ਆਪਣੀ ਮੰਜਲ ਤੈਅ ਕਰ ਲੈਂਦੇ ਹਨ।

ਦੀਵਾ ਭਾਵੇਂ ਸੋਨੇ ਦਾ ਹੋਵੇ, ਰਤਨਾਂ ਨਾਲ ਜਿੜਿਆ ਹੋਵੇ ਪਰ ਜੇ ਬੁਝਿਆ ਹੋਵੇ ਤਾਂ ਸਾਰੀ ਦੁਨੀਆਂ ਦੇ ਬੰਦੇ ਦਿਨ-ਰਾਤ ਉਸ ਦਾ ਪ੍ਰਚਾਰ ਕਰਦੇ ਹੋਣ ਕਿ ਬੜਾ ਕੀਮਤੀ ਤੇ ਸੱਚਾ ਦੀਵਾ ਇਹੋ ਹੈ। ਸੋਨੇ ਦਾ ਦੀਵਾ ਹੁੰਦਿਆਂ ਅਤੇ ਇਨ੍ਹਾਂ ਪ੍ਰਚਾਰ ਹੁੰਦਿਆਂ ਵੀ ਜੇ ਉਹ ਬੁਝਿਆ ਦੀਵਾ ਹੈ ਤਾਂ ਕਿਸੇ ਨੂੰ ਮਾਰਗ ਨਹੀਂ ਵਿਖਾ ਸਕੇਗਾ। ਉਸ ਦੇ ਪਾਸ ਸੋਨਾ ਹੈ, ਪ੍ਰਚਾਰ ਹੈ ਪਰ ਪ੍ਰਕਾਸ਼ ਨਹੀਂ। ਗੁਰਮਤਿ ਦਾ ਪ੍ਰਚਾਰ ਗੁਰਮਤਿ ਦਾ ਪ੍ਰਕਾਸ਼ ਹੈ। ਸਿੱਖ ਦੇ ਮਨ ਵਿਚ ਸ਼ਬਦ ਦਾ ਪ੍ਰਕਾਸ਼ ਹੋਵੇ ਫਿਰ ਲੋਕ ਆਪੇ ਹੀ ਕੋਲ ਆ ਜਾਣਗੇ ਕਿ ਅਕਾਲ ਪੁਰਖ

ਦੇ ਦੀਵੇ ਸਾਨੂੰ ਵੀ ਆਪਣੀ ਛੋਹ ਦੇ ਤਾਂਕਿ ਅਸੀਂ ਵੀ ਜਗ ਜਾਈਏ।

ਗੁਰੂ ਰਾਮਦਾਸ ਜੀ ਪ੍ਰਚਾਰ ਦਾ ਢੰਗ ਬੜਾ ਹੀ ਕਮਾਲ ਦੱਸਦੇ ਹਨ ਤੇ ਦਸਾਂ ਗੁਰੂਆਂ ਦਾ ਪ੍ਰਚਾਰ ਸਿਧਾਂਤ ਇਕ ਹੀ ਹੈ ਕਿ ਸਿਰਫ਼ ਸੰਗਠਨ ਹੀ ਵਧਾਉਣਾ ਧਰਮ ਪ੍ਰਚਾਰ ਨਹੀਂ। ਧਰਮ ਹਿਰਦੇ ਵਿਚ ਵਸਾਉਣਾ ਧਰਮ ਪ੍ਰਚਾਰ ਹੈ। ਸਾਹਿਬ ਕਹਿੰਦੇ ਹਨ ਜਿਹੜਾ ਗੁਰਸਿੱਖ ਆਪ ਨਾਮ ਜਪਦਾ ਹੈ, ਜਿਸ ਨਾਮ ਅਉਖਧ ਨਾਲ ਆਪਣੇ ਢੁੱਖ ਮੁਕੇ ਹਨ, ਜਿਸ ਨਾਮ ਜਪਣ ਦੁਆਰਾ ਆਪ ਨੂੰ ਆਤਮਿਕ ਅੰਨੰਦ ਰੂਹਾਨੀ ਪ੍ਰਕਾਸ਼ ਮਿਲਿਆ ਹੈ। ਉਹੀ ਨਾਮ ਦੂਸਰੇ ਨੂੰ ਜਪਾਉਂਦਾ ਹੈ ਅਤੇ ਇਸ ਵਿਚ ਆਪਣਾ ਸੁਆਰਥ ਕੋਈ ਨਹੀਂ। ਸਿਰਫ਼ ਦੂਸਰੇ ਦੇ ਭਲੇ ਲਈ ਨਾਮ ਜਪਾ ਰਿਹਾ ਹੈ ਤਾਂ ਮੈਂ ਉਸ ਗੁਰਸਿੱਖ ਦੇ ਚਰਨਾਂ ਦੀ ਧੂੜ ਮੰਗਦਾ ਹਾਂ।

ਜਨੁ ਨਾਨਕ ਪੂੜਿ ਮੰਗੈ ਤਿਸੁ ਗੁਰਸਿੱਖ ਕੀ॥

ਜੋ ਆਪਿ ਜਪੈ ਅਵਰਾ ਨਾਮੁ ਜਪਾਵੈ॥

—ਮਹਲਾ ੪, ਗਊੜੀ ਕੀ ਵਾਰ, ਪੰਨਾ ੩੦੫

ਅੱਜ ਦੁਨੀਆਂ ਬਹੁਤ ਛੋਟੀ ਹੋ ਗਈ ਹੈ। ਵਿਗਿਆਨਕ ਪ੍ਰਾਪਤੀਆਂ ਨੇ ਬਹੁਤ ਨੇੜਤਾ ਪੈਦਾ ਕਰ ਦਿੱਤੀ ਹੈ। ਹਰ ਬੰਦਾ ਘਰ ਬੈਠਾ ਵੇਖ ਰਿਹਾ ਹੈ ਕਿ ਦੁਨੀਆਂ ਦੇ ਦੂਸਰੇ ਕੋਨੇ ਵਿਚ ਕੀ ਹੋ ਰਿਹਾ ਹੈ। ਕਿਸੇ ਦੇ ਪੱਲੇ ਸੱਚ ਹੋਵੇ ਸਹੀ, ਸੰਸਾਰ ਵਿਚ ਫੈਲਦਿਆਂ ਦੇਰੀ ਨਹੀਂ ਲਗੇਗੀ। ਮੀਡੀਏ ਨੂੰ ਠੀਕ ਢੰਗ ਨਾਲ ਵਰਤਣਾ ਉਸ ਤੋਂ ਸਹੀ ਫਾਇਦਾ ਉਠਾਉਣਾ ਬੜਾ ਹੀ ਜ਼ਰੂਰੀ ਹੈ।

ਸਾਈਸ ਨੂੰ ਧਰਮ ਤੋਂ ਵਿਰੋਧੀ ਦੱਸਣ ਵਾਲੇ ਬੰਦੇ ਉਹ ਬੰਦੇ ਹਨ ਜੋ ਜੀਵਨ ਵਿਚ ਬਿਲਕੁਲ ਹੀ ਹਾਰੇ ਹੋਏ ਅਤੇ ਬੇਕਾਰ ਬੰਦੇ ਹਨ। ਸਾਈਸ ਧਰਮ ਦੀ ਬੜੀ ਸੇਵਾ ਕਰ ਸਕਦੀ ਹੈ। ਪ੍ਰਚਾਰ ਵਿਚ ਸਹਾਇਕ ਹੋ ਸਕਦੀ ਹੈ ਅਤੇ ਹੋ ਰਹੀ ਹੈ। ਸਾਨੂੰ ਗੁਰਮਤਿ ਦੇ ਪ੍ਰਚਾਰ ਵਾਸਤੇ ਆਧੁਨਿਕ ਯੁੱਗ ਦੇ ਵਸੀਲਿਆਂ ਨੂੰ ਅਪਣਾਉਣਾ ਚਾਹੀਦਾ ਹੈ।

ਸਾਨੂੰ ਸਿਰਫ਼ ਐਸੇ ਵਸੀਲੇ ਅਪਣਾਉਣ ਤੋਂ ਪ੍ਰਹੋਜ਼ ਕਰਨਾ ਚਾਹੀਦਾ ਹੈ ਜੋ ਸਿਧਾਂਤਕ ਤੌਰ ਤੇ ਸਾਨੂੰ ਹਾਨੀ ਪਹੁੰਚਾਉਂਦੇ ਹੋਣ। ਜੈਸਾ ਕਿ ਅਸੀਂ ਅੱਜ ਕਿਸੇ ਵਿਅਕਤੀ ਨੂੰ ਗੁਰੂ ਨਹੀਂ ਮੰਨਦੇ ਗੁਰ ਸ਼ਬਦ ਨੂੰ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਹੀ ਗੁਰੂ ਮੰਨਦੇ ਹਾਂ। ਜੇ ਅੱਜ ਫਿਲਮੀ ਯੁੱਗ ਵਿਚ ਕਿਸੇ ਐਕਟਰ ਨੂੰ ਗੁਰੂ ਵਿਅਕਤੀ ਦਾ ਰੋਲ ਅਦਾ ਕਰਨ ਦੀ ਆਗਿਆ ਦੇ ਦੇਂਦੇ ਹਾਂ ਤਾਂ ਸ਼ਬਦ ਗੁਰੂ ਦੇ ਸਿਧਾਂਤ ਨੂੰ ਬਹੁਤ ਵੱਡੀ ਠੇਸ਼ ਲੱਗੇਗੀ। ਐਸੀਆਂ ਗੱਲਾਂ ਨੂੰ ਛੱਡ ਕੇ ਬਾਕੀ ਸਾਨੂੰ ਧਰਮ ਪ੍ਰਚਾਰ ਲਈ ਸਾਰੇ ਹੀਲੇ ਵਸੀਲੇ ਅਪਣਾਉਣੇ ਚਾਹੀਦੇ ਹਨ। ਜੋ

ਗੁਰੂ ਦੀ ਮਤਿ ਜਗਤ ਵਿਚ ਪ੍ਰਚਾਰਨ ਲਈ ਸਹਾਇਕ ਹੋ ਸਕਣ।

ਜਿਨ੍ਹਾਂ ਧਰਮਾਂ ਨੇ ਇਹ ਕਹਿ ਦਿੱਤਾ ਕਿ ਜਿਹੜਾ ਅਸਵਾਰੀ ਕਰੇ ਉਹ ਧਰਮੀ ਨਹੀਂ, ਜਿਹੜਾ ਸਮੁੰਦਰੋਂ ਪਾਰ ਜਾਏ ਉਹ ਧਰਮੀ ਨਹੀਂ ਜਿਹੜਾ ਕੱਪੜੇ ਪਾਏ ਉਹ ਧਰਮੀ ਨਹੀਂ। ਉਹ ਧਰਮ ਘਰ ਜੋਗੇ ਹੀ ਰਹਿ ਗਏ ਹਨ। ਇਕ ਬੜੀ ਹੀ ਵਿਚਾਰਨ ਵਾਲੀ ਗੱਲ ਹੈ ਜੇ ਅਸੀਂ ਧਰਮ ਪ੍ਰਚਾਰ ਕਰਨ ਕਿਸੇ ਦੇ ਘਰ ਜਾਣਾ ਹੈ ਤਾਂ ਉਸ ਦੇ ਘਰ ਤਾਂ ਜਾਣਾ ਹੀ ਪਵੇਗਾ। ਕੁਝ ਤਾਂ ਗੱਲਾਂ ਉਸ ਨਾਲ ਸਾਂਝੀਆਂ ਕਰਨੀਆਂ ਹੀ ਪੈਣਗੀਆਂ। ਕੁਝ ਤਾਂ ਕਦਮ ਮਿਲਾ ਕੇ ਉਸ ਨਾਲ ਚਲਣਾ ਹੀ ਪਵੇਗਾ, ਨਹੀਂ ਤਾਂ ਦੂਸਰਾ ਬੰਦਾ ਸਾਡੇ ਨਾਲ ਗੱਲ ਨਹੀਂ ਕਰੇਗਾ। ਜੇ ਅਸੀਂ ਨਫਰਤ ਛੂਤ-ਛਾਤ ਵਾਲਾ, ਸੁਚ ਭਿੱਟ ਵਾਲਾ ਹਿਰਦਾ ਲੈ ਕੇ ਸੰਸਾਰ ਵਿਚ ਧਰਮ ਪ੍ਰਚਾਰ ਕਰਨ ਲਈ ਤੁਰਾਂਗੇ ਤਾਂ ਸਫ਼ਲਤਾ ਦੀ ਕੋਈ ਆਸ ਨਹੀਂ ਹੋ ਸਕਦੀ।

ਉਹ ਧਰਮ ਸਫ਼ਲ ਹੋਵੇਗਾ ਜਿਸ ਦੇ ਪੱਲੇ ਸੱਚ ਹੋਵੇ, ਉਸ ਧਰਮ ਨੂੰ ਮੰਨਣ ਵਾਲੇ ਸਚਿਆਰ ਹੋਣ, ਪ੍ਰੈਮੀ ਹੋਣ, ਸੇਵਾਦਾਰ ਹੋਣ ਅਤੇ ਵਰਤਮਾਨ ਯੁੱਗ ਦੇ ਸਾਰੇ ਮਾਧਿਅਮ ਵਰਤ ਕੇ ਆਪਣਾ ਸੱਚ ਘਰ-ਘਰ ਪਹੁੰਚਾ ਸਕਣ। ਜਿਹੜਾ ਧਰਮ ਅੱਜ ਵੀ ਆਪਣੀ ਗੱਲ ਜਗਤ ਦੇ ਸਾਹਮਣੇ ਨਾ ਰੱਖ ਸਕਿਆ, ਉਹ ਕਦੀ ਵੀ ਨਹੀਂ ਰੱਖ ਸਕੇਗਾ। ਉਸ ਧਰਮ ਦੇ ਪੱਲੇ ਸਿਰਫ਼ ਪਛਤਾਵਾ ਹੀ ਰਹਿ ਜਾਵੇਗਾ। ਅੱਜ ਹੀ ਸਮਾਂ ਹੈ ਹਰ ਧਰਮ ਦੀ ਦੌੜ ਲੱਗੀ ਹੈ। ਆਪਣਾ-ਆਪਣਾ ਸਾਹਿਤ ਘਰੋ-ਘਰੀ ਪਹੁੰਚਾਇਆ ਜਾ ਰਿਹਾ ਹੈ। ਅਨੇਕਾਂ ਸਾਧਨਾਂ ਦੀ ਵਰਤੋਂ ਕੀਤੀ ਜਾ ਰਹੀ ਹੈ।

ਇਹ ਬਿਲਕੁਲ ਠੀਕ ਹੈ ਕਿ ਐਸੇ ਪ੍ਰਚਾਰ ਨੇ ਜਗਤ ਦਾ ਕੁਝ ਸੰਵਾਰਨਾ ਨਹੀਂ। ਜਿਸ ਪ੍ਰਚਾਰ ਵਿਚ ਸੱਚ ਨਹੀਂ, ਕਾਗਜ਼ੀ ਛੁੱਲ ਹਨ, ਸੁਰੰਧੀ ਨਹੀਂ ਆਵੇਗੀ। ਹਾਂ ਘਰ ਦੀ ਸਜਾਵਟ ਜ਼ਰੂਰ ਬਣ ਜਾਣਗੇ। ਇਕ ਭਰਮ ਪੈਦਾ ਹੋ ਜਾਵੇਗਾ ਕਿ ਮੇਰੇ ਘਰ ਵਿਚ ਵੀ ਛੁੱਲ ਹਨ, ਮੇਰੇ ਘਰ ਵਿਚ ਵੀ ਧਰਮ ਹੈ। ਪਰ ਇਹ ਧਰਮ ਨੁਕਸਾਨ ਕਰੇਗਾ ਫਾਇਦਾ ਹੋਣ ਦੀ ਕੋਈ ਆਸ ਨਹੀਂ।

ਦੂਸਰੇ ਪਾਸੇ ਅਸਲੀ ਛੁੱਲ ਵੀ ਜੰਗਲ ਵਿਚ ਖਿੜਿਆ ਰਿਹਾ ਤਾਂ ਕਿਸੇ ਨੇ ਸੁਰੰਧੀ ਨਾ ਲਈ ਤਾਂ ਕੀ ਫਾਇਦਾ ਹੋਇਆ :

ਜਿਉ ਉਦਿਆਨ ਕੁਸਮ ਪਰਭਲਿਤ //
ਕਿਨਹਿ ਨਾ ਘਾਊ ਲਾਇਉ //

—ਗਊਬੀ ਕਬੀਰ ਜੀ, ਪੰਨਾ ੩੩੬

ਗੁਰੂ ਨਾਨਕ ਦੇਵ ਜੀ ਨੇ ਚਾਰ ਉਦਾਸੀਆਂ ਕੀਤੀਆਂ ਸਨ। ਇਹ ਸਿੱਖ

ਧਰਮ ਦੇ ਪ੍ਰਚਾਰ ਵਾਸਤੇ ਹੀ ਸਨ। ਸ਼ਬਦ ਦਾ ਦੀਵਾ ਜਗਾ ਕੇ ਨਾਮ ਧਰਮ ਨਾਲ ਸਿਸ਼ਟੀ ਦਾ ਉਧਾਰ ਕੀਤਾ ਸੀ। ਗੁਰੂ ਅੰਗਰ ਦੇਵ ਜੀ ਤੋਂ ਲੈ ਕੇ ਗੁਰੂ ਗੋਬਿੰਦ ਸਿੰਘ ਜੀ ਤੱਕ ਗੁਰੂ ਵਿਅਕਤੀਆਂ ਨੇ ਸਤਿਗੁਰੂ ਨਾਨਕ ਦੇਵ ਦੇ ਨਕਸੇ ਕਦਮ 'ਤੇ ਚਲਦਿਆਂ ਹੋਇਆਂ ਲੋੜ ਵੇਲੇ ਬਾਹਰ ਸਫਰ ਵੀ ਕੀਤੇ ਅਤੇ ਜੋ ਸਿੱਖੀ ਦੇ ਕੇਂਦਰ ਮਜ਼ਬੂਤ ਕਰਨ ਲਈ ਕਰਤਾਰਪੁਰ ਸਾਹਿਬ ਛੇਰਾ ਵਸਾ ਕੇ ਜੋ ਪ੍ਰੇਰਨਾ ਸਾਹਿਬ ਗੁਰੂ ਨਾਨਕ ਦੇਵ ਜੀ ਦੇ ਗਏ ਸਨ ਸਿੱਖੀ ਦੇ ਕੇਂਦਰਾਂ ਨੂੰ ਮਜ਼ਬੂਤ ਕੀਤਾ ਜੇ ਤਾਂ ਕਿ ਇਹ ਗੁਰਦੁਆਰੇ ਸਿੱਖੀ ਪ੍ਰਚਾਰ ਦੇ ਸੌਮੇ ਬਣ ਸਕਣ।

ਗੁਰਮਤਿ ਪ੍ਰਚਾਰ ਲਈ ਸਤਿਗੁਰੂ ਭਾਈ ਮਰਦਾਨੇ ਨੂੰ ਲਿਆ ਫਿਰ ਭਾਈ ਰਜਾਦਾ ਸ਼ਹਿਜ਼ਾਦਾ ਭਾਈ ਮਰਦਾਨੇ ਦੇ ਪੁੱਤਰ। ਫਿਰ ਸੱਤਾ ਜੀ, ਬਲਵੰਡ ਜੀ ਕੀਰਤਨ ਕਰਦੇ ਰਹੇ, ਭਾਈ ਨੱਥਾ ਤੇ ਅਬਦੁਲਾ ਢਾਡੀ ਕੀਰਤਨ ਕਰਦੇ ਰਹੇ, ਭਾਈ ਗੁਰਦਾਸ ਜੀ ਵਰਗੇ ਮਹਾਨ ਕਥਾਕਾਰਾਂ ਮਹਾਨ ਸੇਵਾ ਕੀਤੀ। ਸਤਿਗੁਰਾਂ ਨੇ ਬਾਈ ਮੰਜ਼ੀਆਂ ਬਵੰਜਾ ਪੀੜ੍ਹੇ ਥਾਪਣੇ ਗੁਰੂ ਰਾਮਦਾਸ ਜੀ ਦਾ ਮਸੰਦ ਪ੍ਰਬੰਧ। ਇਹ ਸਭ ਸਮੇਂ ਅਨੁਸਾਰ ਪ੍ਰਚਾਰ ਵਿਧੀ ਦੀ ਵਰਤੋਂ ਸੀ।

ਅੱਜ ਤੱਕ ਲੇਖਕਾਂ, ਪ੍ਰਚਾਰਕਾਂ, ਕੀਰਤਨੀਆਂ, ਸੇਵਾਦਾਰਾਂ ਕੁਰਬਾਨੀ ਵਾਲੇ ਗੁਰਸਿਖਾਂ ਪ੍ਰਚਾਰ ਵਾਸਤੇ ਜੀਵਨ ਲਗਾਏ ਹਨ। ਉਹਨਾਂ ਦਾ ਜਿੰਨਾ ਸੁਕਰਾਨਾ ਕਰੀਏ ਬੋੜ੍ਹਾ ਹੈ।

ਅੱਜ ਸਾਡੇ ਪਾਸ ਸਿੱਖੀ ਪ੍ਰਚਾਰ ਦੇ ਕੇਂਦਰ ਗੁਰਦੁਆਰੇ ਹਨ। ਹੋਰ ਬਹੁਤ ਸਭਾ ਸੁਸਾਇਟੀਆਂ ਹਨ। ਚੰਗੇ ਬੁੱਧੀਜੀਵੀ ਹਨ, ਸਿੱਖ ਪੰਥ ਕੋਲ ਧਨ ਹੈ, ਸਾਧਨ ਮੁਹੱਈਆ ਹੋ ਸਕਦੇ ਹਨ। ਜੋ ਅੱਜ ਤੱਕ ਪ੍ਰਚਾਰ ਦਾ ਕੰਮ ਹੋਇਆ ਹੈ, ਬਹੁਤ ਹੈ। ਪਰ ਫਿਰ ਵੀ ਇਨ੍ਹੇ ਉਤੇ ਹੀ ਸੰਤੁਸ਼ਟ ਹੋ ਜਾਣਾ ਠੀਕ ਨਹੀਂ। ਅਜੇ ਕਰਨ ਵਾਲੇ ਕੰਮ ਬਹੁਤ ਹਨ। ਬਾਣਾ ਜੋ ਕਾਫ਼ੀ ਹੱਦ ਤੱਕ ਗੁਆ ਬੈਠੇ ਸਾਂ ਉਸ ਦੀ ਸੰਭਾਲ ਹੋਈ ਹੈ।

ਪਰ ਗੁਰਮਤਿ ਚੇਤਨਾ ਅਜੇ ਤੱਕ ਪੂਰੀ ਨਹੀਂ ਜਾਰੀ, ਵਹਿਮਾਂ ਭਰਮਾਂ ਦੀ ਅੱਜ ਵੀ ਭਰਮਾਰ ਹੈ ਅਤੇ ਸਵਾਰਬੀ ਲੋਕ ਪਾਰਥੀ ਬੰਦੇ ਉਨ੍ਹਾਂ ਭਰਮਾਂ ਤੋਂ ਪੂਰਾ-ਪੂਰਾ ਫਾਇਦਾ ਉਠਾ ਰਹੇ ਹਨ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਸਿਧਾਤਾਂ ਨੂੰ ਗੁਰ ਇਤਿਹਾਸ ਅਤੇ ਸਿੱਖ ਇਤਿਹਾਸ ਨੂੰ ਠੀਕ ਢੰਗ ਨਾਲ ਪ੍ਰਚਾਰਨ ਦੀ ਲੋੜ ਹੈ ਜਿੱਥੇ ਕੁਝ ਗੁਰਦੁਆਰਿਆਂ ਵਿਚ ਠੀਕ ਢੰਗ ਨਾਲ ਗੁਰਮਤਿ ਪ੍ਰਚਾਰ ਹੋਇਆ ਹੈ ਤੇ ਹੋ ਰਿਹਾ ਹੈ। ਉਥੇ ਬਹੁਤ ਸਾਰੇ ਗੁਰਦੁਆਰਿਆਂ ਵਿਚ ਸਿਰਫ਼ ਚੋਧਰ ਪ੍ਰਧਾਨ ਹੈ। ਲੜਾਈ ਝਗੜੇ

ਕਲੇਸ਼ਾਂ ਨੇ ਅਨੇਕਾਂ ਸਿੱਖਾਂ ਦੀ ਸ਼ਰਧਾ ਨੂੰ ਢਾਹ ਲਾਈ ਹੈ ਅਤੇ ਗੁਰਦੁਆਰੇ ਕਲੇਸ਼ ਦਾ ਕੇਂਦਰ ਬਣੇ ਹਨ। ਐਸੇ ਗੁਰਦੁਆਰਿਆਂ ਵਿਚ ਜਾ ਕੇ ਮਨ ਦਾ ਟਿਕਣਾ ਬੜਾ ਮੁਸ਼ਕਿਲ ਹੈ।

ਪੁਰਾਤਨ ਸਿੱਖਾਂ ਦੀ ਇਕ ਪਰੰਪਰਾ ਸੀ ਕਿ ਜਦੋਂ ਮਿਸਲਾਂ ਦੇ ਆਪਸੀ ਝਗੜੇ ਵੀ ਸਨ, ਬਾਹਰ ਲੜਾਈ ਵੀ ਹੋ ਜਾਂਦੀ ਸੀ ਪਰ ਦਰਬਾਰ ਸਾਹਿਬ ਆ ਕੇ ਕਿਸੇ ਦੀ ਤਲਵਾਰ ਮਿਆਨ ਵਿਚੋਂ ਬਾਹਰ ਨਹੀਂ ਸੀ ਨਿਕਲਦੀ। ਸਿੱਖ ਕਹਿੰਦਾ ਸੀ ਕਿ ਇਹ ਪਾਵਨ ਅਸਥਾਨ ਹੈ। ਇਥੇ ਲੜਨ ਨਾਲ ਗੁਰੂ ਦੀ ਬੇਅਦਬੀ ਹੋਵੇਗੀ ਅਤੇ ਇਸ ਅਸਥਾਨ ਦੀ ਪਵਿੱਤਰਤਾ ਭੰਗ ਹੋਵੇਗੀ।

ਸਾਡੇ ਕੋਲ ਜੋ ਸਾਧਨ ਹਨ ਅਜੇ ਵੀ ਸੀਮਿਤ ਹਨ। ਉਹਨਾਂ ਦੀ ਵਰਤੋਂ ਸਿਰਫ ਪ੍ਰਚਾਰ ਵਾਸਤੇ ਹੋਵੇ। ਸਾਹਿਤ ਦੀ ਅਜੇ ਬਹੁਤ ਘਾਟ ਹੈ, ਹਰ ਭਾਸ਼ਾ ਵਿਚ ਹੋਵੇ ਤੇ ਖੁਲ੍ਹੇ ਦਿਲ ਵਰਤਾ ਸਕੀਏ। ਕੰਪਿਊਟਰ ਦੀ ਵਰਤੋਂ ਅੱਜ ਪ੍ਰਚਾਰ ਲਈ ਸਭ ਤੋਂ ਵਧ ਕੀਤੀ ਜਾਣੀ ਚਾਹੀਦੀ ਹੈ।

ਸਾਰੇ ਸਾਧਨ ਵਰਤ ਕੇ ਖਾਲਸੇ ਨੇ ਮੁਢਲੀ ਗੱਲ ਵੱਲ ਧਿਆਨ ਦੇਣਾ ਹੈ ਕਿ ਉਹ ਗੱਲ ਕਿਸੇ ਨੂੰ ਨਹੀਂ ਕਹਿਣੀ ਚਾਹੀਦੀ ਜੋ ਆਪਣੇ ਅਨੁਭਵ ਵਿਚ ਨਹੀਂ ਆਈ। ਜੋ ਮੇਰੇ ਲਈ ਬੁਰਾ ਹੈ, ਉਹ ਸਾਰੇ ਜਗਤ ਲਈ ਬੁਰਾ ਹੈ। ਸਤਿਗੁਰਾਂ ਦਾ ਇਹ ਫੁਰਮਾਨ ਕਦੇ ਨਹੀਂ ਭੁਲਣਾ—

ਪ੍ਰਕਾਸ਼ਮਨੁ ਪਰਥਿਯੈ ਅਪੁਨਾ, ਪਾਛੈ ਅਵਰ ਰੀਝਾਵੈ।

—ਆਸਾ ਮਹਲਾ ੫, ਪੰਨਾ ੩੯੧

ਕਿਸੇ ਥਾਂ ਦਾ, ਕਿਸੇ ਜਾਤ ਦਾ, ਗਰੀਬ ਜਾਂ ਅਮੀਰ, ਜੋ ਵੀ ਅੰਮ੍ਰਿਤਪਾਨ ਕਰਨ ਦੀ ਜਾਚਨਾ ਕਰੇ ਸਾਡਾ ਛਰਜ਼ ਹੈ ਉਸ ਨੂੰ ਗੁਰਭਾਈ ਬਣਾਈਏ ਕਿਉਂਕਿ ਖਾਲਸਾ ਧਰਮ, ਇਕ ਪ੍ਰਚਾਰਕ ਧਰਮ ਹੈ।



ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਨੇ ਗੁਜਰਾਤ ਵਿਚ ਪੀਰ ਜਹਾਂਗੀਰ ਨੂੰ ਕਿਹਾ ਸੀ :

ਔਰਤ ਈਮਾਨ ਦੌਲਤ ਗੁਜਰਾਨ ਪੁੱਤਰ ਨਿਸ਼ਾਨੁ ॥

ਫਕੀਰ ਨਾ ਹਿੰਦੂ ਨਾ ਮੁਸਲਮਾਨੁ ॥

ਸਿੱਖ ਧਰਮ ਵਿਚ ਜੋ ਔਰਤ ਦਾ ਸਨਮਾਨ ਹੈ ਇਕ ਗੱਲ ਤੋਂ ਹੀ ਅੰਦਾਜ਼ਾ ਲੱਗ ਸਕਦਾ ਹੈ ਅਤੇ ਇਹ ਗੱਲ ਬੜੀ ਹੀ ਫਖਰ ਵਾਲੀ ਹੈ ਕਿ ਜਿੱਥੇ ਕਿਸੇ ਮਰਦ ਦੇ ਨਾਂ ਨਾਲ ਖਾਲਸਾ ਪਦ ਜੁੜਿਆ ਹੈ, ਉਥੇ ਇਸਤਰੀ ਨੂੰ ਵੀ ਪੂਰਨ ਅਧਿਕਾਰ ਹੈ ਕਿ ਉਹ ਆਪਣੇ ਨਾਂ ਨਾਲ ਖਾਲਸਾ ਪਦ ਜੋੜੇ ਅਤੇ ਅਨੇਕਾਂ ਇਸਤਰੀਆਂ ਦੇ ਨਾਂ ਨਾਲ ਖਾਲਸਾ ਪਦ ਜੁੜਿਆ ਹੈ।

ਇਸਤਰੀ ਪੁਰਖ ਦੇ ਛਲਕ ਨੇ ਮਨੁੱਖਤਾ ਨੂੰ ਉਹ ਢਾਹ ਲਾਈ ਹੈ ਕਿ ਮਨੁੱਖਤਾ ਦਾ ਬਣਿਆ ਹੋਇਆ ਸੁੰਦਰ ਮਹੱਲ ਹੀ ਢਹਿ ਢੇਰੀ ਹੋ ਗਿਆ ਹੈ। ਜਿਸ ਸਮਾਜ ਵਿਚ ਇਸਤਰੀ ਦਾ ਤ੍ਰਿਸਕਾਰ ਹੈ, ਇਸਤਰੀ ਪੈਰ ਦੀ ਜੁੜੀ ਹੈ ਤਾਂ ਮਨੁੱਖ ਨੇ ਇਹ ਨਹੀਂ ਸੋਚਿਆ ਕਿ ਇਸਤਰੀ ਤੋਂ ਹੀ ਪੁਰਸ਼ ਪੈਦਾ ਹੁੰਦਾ ਹੈ। ਜੇ ਇਸਤਰੀ ਜੁੜੀ ਹੈ ਤਾਂ ਜੁੜੀ ਦਾ ਪੁਲਿੰਗ ਤਾਂ ਛਿੱਤਰ ਹੀ ਹੈ। ਫਿਰ ਜੁੜੀ ਤਾਂ ਛਿੱਤਰ ਹੀ ਪੈਦਾ ਕਰੇਗੀ। ਕੋਈ ਸੱਕ ਨਹੀਂ ਕਿ ਇਸਤਰੀ ਨੂੰ ਜੁੜੀ ਕਹਿਣ ਵਾਲੇ ਛਿੱਤਰ ਬਣ ਕੇ ਹੀ ਰਹਿ ਗਏ ਹਨ, ਸਿਰ ਦੀ ਦਸਤਾਰ ਨਹੀਂ ਬਣ ਸਕੇ।

ਭਗਤ ਨਾਮਦੇਵ ਜੀ ਅਨੁਸਾਰ ਇਸਤਰੀ ਪੁਰਖ ਵਿਚ ਪ੍ਰਮਾਤਮਾ ਦੇ ਬਚਨ ਹੀ ਬੋਲ ਰਹੇ ਹਨ। ਹਰ ਇਸਤਰੀ ਵਿਚ ਰੱਬ ਬੋਲਦਾ ਹੈ, ਹਰ ਪੁਰਸ਼ ਵਿਚ ਰੱਬ ਹੀ ਬੋਲਦਾ ਹੈ। ਇਸਤਰੀ ਮਰਦ ਸਭ ਨੌਚ ਰਹੇ ਹਨ। ਇਨ੍ਹਾਂ ਵਿਚ ਪ੍ਰਮਾਤਮਾ ਤੋਂ ਬਿਨਾਂ ਹੋਰ ਕੋਈ ਨਹੀਂ। ਇਸ ਵਿਚ ਸੱਕ ਨਾ ਕਰ। ਇਸ ਸਬੰਧੀ ਅਪਣਾ ਭਰਮ ਦੂਰ ਕਰ ਦੇ।

ਨਾਚੰਤੀ ਗੋਪੀ ਜਨਾ॥ ਨਈਆ ਤੇ ਬੈਰੇ ਕੰਨਾ।
ਤਰਭੁ ਨ ਚਾ॥ ਝਮੀਆ ਚਾ॥ ਕੇਸਵਾ ਬਚਉਨੀ ਅਈਏ ਮਈਏ ਏਕ ਆਨ ਜੀਊ।

—ਧਨਾਸਰੀ ਨਾਮ ਦੇਵ ਜੀ, ਪੰਨਾ ੬੯੩

ਕਬੀਰ ਸਾਹਿਬ ਜੀ ਦੀ ਬਾਣੀ ਵਿਚ ਇਸਤਰੀ ਤੇ ਪੁਰਸ਼ ਨੂੰ ਬਰਾਬਰ ਕਿਹਾ ਹੈ। ਇਸਤਰੀ ਤੋਂ ਪੁਰਸ਼ ਹੋ ਰਿਹਾ ਹੈ ਪੁਰਸ਼ ਤੋਂ ਇਸਤਰੀ ਹੈ। ਦੋਹਾ ਵਿਚ ਛਰਕ ਹੋ ਹੀ ਕਿਵੇਂ ਸਕਦਾ ਹੈ। ਪੁਰਸ਼ ਨਹੀਂ ਤਾਂ ਇਸਤਰੀ ਵੀ ਨਹੀਂ ਹੋਵੇਗੀ ਇਸਤਰੀ ਨਹੀਂ ਤਾਂ ਪੁਰਸ਼ ਵੀ ਨਹੀਂ ਹੋਵੇਗਾ। ਇਹ ਜੋੜ ਤਾਂ ਤਾਣੇ ਪੇਟੇ ਵਰਗਾ ਹੈ। ਇਹ ਅਲਹਿਦਾ ਕੀਤਾ ਤਾਂ ਮਨੁੱਖਤਾ ਰੂਪੀ ਕੱਪੜਾ ਨਹੀਂ ਰਹਿ ਸਕੇਗਾ।

ਨਾਰੀ ਤੇ ਜੋ ਪੁਰਖ ਕਰਾਵੈ, ਪੁਰਖਨ ਤੇ ਜੋ ਨਾਰੀ॥
ਕਹੁ ਕਬੀਰ ਸਾਧੂ ਕੇ ਪ੍ਰੀਤਮੁ, ਤਿਸੁ ਮੂਰਤਿ ਬਲਿਹਾਰੀ॥

—ਸਾਰੰਗ ਕਬੀਰ ਜੀ, ਪੰਨਾ ੧੨੫੨

ਜਿੱਥੇ ਉਸ ਵੇਲੇ ਦਾ ਸਾਧੂ ਇਸਤਰੀ ਨੂੰ ਨਰਕ ਦੁਆਰੀ ਆਖਕੇ ਭੱਜ ਰਿਹਾ ਸੀ ਇਸਤਰੀ ਨਾਲ ਗੱਲ ਕਰਨਾ ਹੀ ਪਾਪ ਸਮਝਦਾ ਸੀ ਇਸਤਰੀ ਦਾ ਮੱਥੇ ਲੱਗਣਾ ਹੀ ਪਾਪ ਸੀ। ਭਗਤ ਧੰਨਾ ਜੀ ਕਹਿੰਦੇ ਹਨ ਹੇ ਪ੍ਰਮਾਤਮਾ ਮੈਨੂੰ ਚੰਗੀ ਘਰ ਵਾਲੀ ਦੇ ਇਸਤਰੀ ਤੋਂ ਬਿਨਾਂ ਕੋਈ ਘਰ ਨਹੀਂ। ਇਸ ਦਾ ਨਾਂ ਜੋ ਘਰ ਵਾਲੀ ਪਿਆ ਹੈ ਤਾਂ ਬਿਲਕੁਲ ਠੀਕ ਹੈ। ਇਕੱਲੇ ਪੁਰਸ਼ ਦਾ ਕੋਈ ਘਰ ਨਹੀਂ। ਇਸਤਰੀ ਹੋਵੇ ਤਾਂ ਹੀ ਘਰ ਹੈ। ਭਗਤ ਧੰਨਾ ਜੀ ਮੰਗਦੇ ਹਨ।

ਘਰ ਕੀ ਗੀਹਨਿ ਚੰਗੀ॥ ਜਨ ਧੰਨਾ ਲੇਵੈ ਮੰਗੀ॥

—ਧਨਾਸਰੀ ਧੰਨਾ ਜੀ, ਪੰਨਾ ੬੯੫

ਸਤਿਗੁਰੂ ਨਾਨਕ ਦੇਵ ਜੀ ਛੁਰਮਾਉਂਦੇ ਹਨ ਇਹ ਭਿੰਨ ਭੇਦ ਕਿਵੇਂ ਹੋ ਸਕਦਾ ਹੈ। ਜੇ ਕੋਈ ਬ੍ਰਹਮ ਗਿਆਨੀ ਹੋਣ ਦਾ ਦਾਅਵਾ ਕਰਦਾ ਹੈ ਤੇ ਇਸਤਰੀ ਅਤੇ ਪੁਰਖ ਵਿਚ ਛਰਕ ਸਮਝਦਾ ਹੈ ਤਾਂ ਉਹ ਅਜੇ ਬ੍ਰਹਮ ਗਿਆਨੀ ਨਹੀਂ। ਸਤਿਗੁਰੂ ਕਹਿੰਦੇ ਹਨ ਹੇ ਬ੍ਰਹਮ ਗਿਆਨੀ ਇਸ ਗੱਲ ਨੂੰ ਪਹਿਲੇ ਧਿਆਨ ਨਾਲ ਵੱਖ ਇਸ ਖੇਡ ਨੂੰ ਸਮਝ ਕਿ ਹਰ ਪੁਰਸ਼ ਵਿਚ ਇਸਤਰੀ ਹੈ ਹਰ ਇਸਤਰੀ ਵਿਚ ਪੁਰਖ ਹੈ। ਜਿਵੇਂ ਸਾਗਰ ਤੇ ਬੁੰਦ ਵੱਖ-ਵੱਖ ਨਹੀਂ ਦਿਨ ਤੇ ਰਾਤ ਇਕ ਹੀ ਹਨ। ਗਰਮੀ ਸਰਦੀ ਇਕ ਹੀ ਹਨ। ਪਰ ਇਸ ਗੱਲ ਦੀ ਸਮਝ ਉਨ੍ਹਾਂ ਨੂੰ ਆਵੇਗੀ ਜਿਨ੍ਹਾਂ ਦੇ ਅੰਦਰ ਧੁਨਿ ਤੇ ਧਿਆਨ ਇਕ ਹੋ ਗਏ ਹਨ। ਉਨ੍ਹਾਂ ਦਾ ਮਨ ਤੇ ਰੱਖ ਦੀ ਜੋੜ ਇਕ ਹੋ ਗਏ ਹਨ। ਇਹ ਛਰਕ ਉਨ੍ਹਾਂ ਦਾ ਹੀ ਮੁਕੇਗਾ ਜਿਨ੍ਹਾਂ ਇਕ ਸ਼ਬਦ ਵਿਚ ਸੁਰਤ ਟਿਕਾਈ ਹੋਈ ਹੈ। ਇਹ ਬਰਕਤ ਸਾਰੀ ਗੁਰ ਸ਼ਬਦ ਦੀ ਹੈ।

ਸਾਗਰ ਮਹਿ ਬੁੰਦ, ਬੁੰਦ ਮਹਿ ਸਾਗਰ ਕਵਣੁ ਬੁਝੈ ਬਿਧਿ ਜਾਣੈ॥
ਉਤ ਭੁਜ ਚਲਤ ਆਪਿ ਕਰਿ ਚੀਨੈ, ਆਪੇ ਤੜੁ ਪਛਾਣੈ॥

ਐਸਾ ਗਿਆਨੁ ਬੀਚਾਰੈ ਕੋਈ॥ ਤਿਸ ਤੇ ਮੁਕਤਿ ਪਰਮ ਗਤਿ ਹੋਈ॥ ਰਹਾਉ॥
 ਦਿਨ ਮਹਿ ਰੈਣਿ, ਰੈਣਿ ਮਹਿ ਦਿਨੀਅਰੁ, ਉਸਨ ਸੀਤ ਬਿਧਿ ਸੋਈ॥
 ਤਾਕੀ ਗਤਿ ਮਿਤਿ ਅਵਰੁ ਨ ਜਾਣੈ, ਗੁਰ ਬਿਨੁ ਸਮਝ ਨ ਹੋਈ॥
 ਪੁਰਖ ਮਹਿ ਨਾਰਿ, ਨਾਰਿ ਮਹਿ ਪੁਰਖਾ ਬੂਝਹੁ ਬ੍ਰਹਮ ਗਿਆਨੀ॥
 ਧੁਨਿ ਮਹਿ ਧਿਆਨੁ ਧਿਆਨੁ ਮਹਿ ਜਾਨਿਆ ਗੁਰਮੁਖਿ ਅਕਥ ਕਹਾਨੀ॥
 ਮਨ ਮਹਿ ਜੋਤਿ, ਜੋਤਿ ਮਹਿ ਮਨੁਆ ਪੇਚ ਮਿਲੇ ਗੁਰ ਭਾਈ॥
 ਨਾਨਕ ਤਿਨ ਕੈ ਸਦ ਬਲਿਹਾਰੀ, ਜਿਨ ਏਕ ਸਬਦ ਲਿਵਲਾਈ॥

—ਰਾਮਕਲੀ ਮ: ੧, ਪੰਨਾ ੮੯੯

ਜਿਹੜੇ ਮਨੁੱਖ ਇਸਤਰੀ ਤੋਂ ਦੂਰ ਭੱਜ ਗਏ ਸਨ ਉਨ੍ਹਾਂ ਦਾ ਲਿਖਿਆ
 ਸਾਹਿਤ ਇਸਤਰੀ ਦੀ ਨਿਦਾ ਨਾਲ ਭਰਪੂਰ ਹੈ। ਤੇ ਇਕ ਗੱਲ ਉਹ ਭੁੱਲ
 ਹੀ ਗਏ ਕਿ ਸਾਡਾ ਜਨਮ ਵੀ ਇਸਤਰੀ ਤੋਂ ਹੀ ਹੋਇਆ ਹੈ। ਇਸਤਰੀ ਦਾ
 ਇਕ ਰੂਪ ਉਨ੍ਹਾਂ ਦੇ ਸਾਹਮਣੇ ਆਇਆ ਹੈ ਉਹ ਹੈ ਪਤਨੀ ਦਾ ਰੂਪ। ਬਾਕੀ
 ਬੇਟੀ ਦਾ ਰੂਪ, ਭੈਣ ਦਾ ਰੂਪ, ਮਾਤਾ ਦਾ ਰੂਪ, ਉਨ੍ਹਾਂ ਨੂੰ ਯਾਦ ਹੀ ਨਹੀਂ
 ਰਿਹਾ। ਪੰਡਤ ਗੁਲਾਬ ਸਿੰਘ ਲਿਖਦੇ ਹਨ :

ਵਸਤ ਬਿਚਾਰ ਕਰੇ ਨਰ ਜੋ, ਤਿਹ ਕੋ ਯੁਵਤੀ ਇਮ ਦੇਤ ਦਿਖਾਈ।
 ਮਲਮੂਤ ਕੇ ਕੀਰੜ ਸੰਗ ਬਿਰੰਚ, ਹਾਂਡਨ ਕੀ ਪੁਤਲੀ ਸੁ ਬਣਾਈ।
 ਮੁਖ ਬੁਕ ਸੁ ਨਾਕ ਮਹਿ ਸੀਂਢ ਭਰੇ, ਨਿਸਿ ਬਾਸੂਰ ਨੈਨਨ ਗੀਂਡ ਬਹਾਈ।
 ਫੁਰਗੰਧ ਮਲੀਣ ਸੁ ਨਾਰ ਮਨੋ, ਖਿਰਕੀ ਯਮਧਾਮ ਬਿਰੰਚ ਬਨਾਈ।

ਭਾਈ ਸਾਹਿਬ ਭਾਈ ਗੁਰਦਾਸ ਜੀ ਗ੍ਰਹਿਸਤੀ ਨਹੀਂ ਸਨ। ਸਾਰੀ ਉਮਰ
 ਉਨ੍ਹਾਂ ਦੀ ਸ਼ਾਦੀ ਨਹੀਂ ਹੋਈ। ਉਨ੍ਹਾਂ ਦਾ ਦਿਨ-ਰਾਤ ਸੇਵਾ ਵਿਚ ਗੁਜਰ ਗਿਆ
 ਸੀ ਪਰ ਉਨ੍ਹਾਂ ਨੇ ਕਿਤੇ ਵੀ ਇਸਤਰੀ ਦੀ ਨਿਦਾ ਦਾ ਕੋਈ ਸ਼ਬਦ ਨਹੀਂ
 ਲਿਖਿਆ। ਉਹ ਲਿਖਦੇ ਹਨ।

ਗਿਆਨ ਮਹਿ ਗਿਆਨ ਅਰ ਧਿਆਨ ਮਹਿ ਧਿਆਨ ਹੁਰ।
 ਸਕਲ ਧਰਮ ਮਹਿ ਗ੍ਰਿਸਤ ਪ੍ਰਧਾਨ ਹੈ।

ਜਿਥੇ ਵੀ ਕੋਈ ਮਨੁੱਖ ਜ਼ਿੰਦਗੀ ਤੋਂ ਭੱਜ ਜਾਏਗਾ ਉਹ ਜ਼ਿੰਦਗੀ ਨੂੰ ਵੇਖ
 ਨਹੀਂ ਸਕੇਗਾ। ਭੱਜਦਿਆਂ-ਭੱਜਦਿਆਂ ਅਸੀਂ ਕੀ ਵੇਖ ਸਕਦੇ ਹਾਂ। ਵੇਖਣ ਵਾਸਤੇ
 ਤਾਂ ਟਿਕ ਕੇ ਕਿਸੇ ਵਸਤੂ ਦੇ ਗੁਣ ਅਵਗੁਣ ਤੇ ਉਸਦੇ ਸੁਭਾਅ ਨੂੰ ਪਰਖਣਾ
 ਹੁੰਦਾ ਹੈ। ਫਿਰ ਪਹਿਲਾਂ ਇਹ ਧਿਆਨ ਬੜਾ ਹੀ ਜ਼ਰੂਰੀ ਹੈ ਕਿ ਮੈਂ ਪਾਰਖੂ
 ਹਾਂ, ਕਿਤੇ ਮੇਰਾ ਨਿਰਣ ਹੀ ਤਾਂ ਗਲਤ ਨਹੀਂ। ਜੀਵਨ ਤੋਂ ਭੱਜਣਾ ਨਹੀਂ
 ਜੀਵਨ ਪ੍ਰਤਿ ਜਾਗਣਾ ਹੈ। ਵੇਖਣਾ ਹੈ। ਨੱਸਦੇ ਉਹ ਹਨ ਜਿਨ੍ਹਾਂ ਨੂੰ ਵਸਣਾ
 ਨਹੀਂ ਆਉਂਦਾ।

ਭਾਈ ਗੁਰਦਾਸ ਜੀ ਨੇ ਵੇਖਿਆ ਸੀ ਉਸ ਸਮੇਂ ਦੇ ਵਿਦਵਾਨ ਸਾਹੂ, ਇਸਤਰੀ ਨੂੰ ਨਰਕ ਦੁਆਰੀ ਆਖ ਕੇ ਭੇਡ ਰਹੇ ਸਨ। ਉਹ ਕਹਿ ਰਹੇ ਸਨ ਜਿਸ ਨੇ ਸਵਰਗ ਜਾਣਾ ਹੈ ਉਹ ਇਸਤਰੀ ਤਿਆਗ ਦੇਵੇ। ਜਿਸਨੇ ਨਰਕ ਜਾਣਾ ਹੈ ਉਹ ਵਿਆਹ ਕਰਾ ਲਵੇ। ਭਾਈ ਸਾਹਿਬ ਨੇ ਕਿਹਾ ਕਿ ਕਮਜ਼ੋਰੀ ਤੁਹਾਡੀ ਆਪਣੀ ਹੈ। ਤੁਹਾਨੂੰ ਵੱਸਣਾ ਨਹੀਂ ਆਉਂਦਾ। ਜੇ ਤੁਹਾਨੂੰ ਗ੍ਰਹਿਸਤ ਵਿਚ ਰਹਿਣਾ ਆ ਜਾਏ ਤਾਂ ਫਿਰ ਇਸਤਰੀ ਨਰਕ ਦੁਆਰੀ ਨਹੀਂ। ਸਗੋਂ ਅਰਧੰਗਨੀ ਮੌਖ ਦੁਆਰੀ ਦਿਸੇਗੀ। ਕਿਨਾ ਛਰਕ ਹੈ ਕੈਸੀ ਦ੍ਰਿਸ਼ਟੀ ਹੈ ਇਕ ਅਦੀਬ ਬੜਾ ਸੁੰਦਰ ਕਹਿੰਦੇ ਹਨ :

ਮਜ਼ਨੂੰ ਨਜ਼ਰ ਆਤੀ ਹੈ,
ਲੈਲਾ ਨਜ਼ਰ ਆਤਾ ਹੈ।
ਯਾਨੀ ਵਹਿਸਤ ਮੇਂ ਹਰ ਇਕ ਨਕਸ਼ਾ,
ਉਲਟਾ ਨਜ਼ਰ ਆਤਾ ਹੈ।

ਭਾਈ ਸਾਹਿਬ ਦੀ ਸੁੱਧ ਦ੍ਰਿਸ਼ਟੀ ਹੈ :

ਪੇਵਕੜੇ ਘਰਿ ਲਾਡਲੀ ਮਾਉ ਪੀਉ ਖਰੀ ਪਿਆਰੀ।
ਵਿਚਿ ਭਰਾਵਾਂ ਭੈਨੜੀ ਨਾਨਕ ਦਾਦਕ ਸਪਰਵਾਰੀ।
ਲਖ ਖਰਚ ਵੀਵਾਹੀਐ ਗਹਣੇ ਦਾਜ ਸਾਜ ਅਤਿ ਭਾਰੀ।
ਸਾਹੁਰੜੈ ਘਰਿ ਮੰਨੀਐ ਸਣਖਤੀ ਪਰਵਾਰ ਸਧਾਰੀ।
ਸੁਖ ਮਾਣੈ ਪਿਰ ਸੇਜੜੀ ਛਤੀਹ ਭੋਨ ਸਦਾ ਸੀਂਗਾਰੀ।
ਲੋਕ ਵੇਦ ਗੁਣ ਗਿਆਨ ਵਿਚਿ ਅਰਧ ਸਰੀਰੀ ਮੌਖ ਦੁਆਰੀ।
ਗੁਰਮੁਖਿ ਸੁਖਫਲ ਨਿਹਚਉ ਨਾਰੀ॥ ੧੬॥

—ਭਾ. ਗੁ: ਵਾਰ॥ ੫॥

ਇਸਤਰੀ ਦੀ ਜੋ ਉੱਨਤੀ ਹੋਣੀ ਸੀ ਜੇ ਨਹੀਂ ਹੋਈ ਤਾਂ ਉਸਦਾ ਕਾਰਨ ਹੈ। ਪਿਛਲੇ ਸਮੇਂ ਵਿਚ ਜੇ ਕੁਝ ਇਸਤਰੀਆਂ ਉੱਨਤੀ ਕਰਕੇ ਉੱਪਰ ਆਈਆਂ ਤਾਂ ਉਹ ਭੁੱਲ ਹੀ ਗਈਆਂ ਕਿ ਅਸੀਂ ਇਸਤਰੀਆਂ ਹਾਂ। ਉਨ੍ਹਾਂ ਕਿਹਾ ਪ੍ਰਮਾਤਮਾ ਪੁਰਖ ਹੈ, ਬਾਕੀ ਸਭ ਇਸਤਰੀਆਂ ਹਨ। ਗਾਰਗੀ ਰਾਵੀਆ ਮੀਰਾਂ ਬਾਈ ਸਹਿਜੇਬਾਈ ਇਨ੍ਹਾਂ ਕੋਲੋਂ ਇਸਤਰੀ ਜਾਤੀ ਨੂੰ ਕੁਝ ਨਹੀਂ ਮਿਲਿਆ ਆਪ ਤਾਂ ਇਨ੍ਹਾਂ ਨੇ ਭਗਤੀ ਦਾ ਰਸ ਮਾਣਿਆ ਹੈ। ਪਰ ਕੋਈ ਸੁਧਾਰ ਵਾਲੀ ਗੱਲ ਨਹੀਂ ਹੋਈ।

ਵੈਦਿਕ ਧਰਮ ਵਿਚ ਪਹਿਲਾਂ ਇਸਤਰੀ ਦਾ ਸਨਮਾਨ ਰਿਹਾ ਹੈ। ਇਸਤਰੀ ਨੂੰ ਦੇਵੀ ਕਹਿ ਕੇ ਸਨਮਾਨਿਆ ਗਿਆ। ਦੇਵੀ ਦੇ ਜਿਆਦਾ ਹੱਥ ਮਾਂ ਦੇ ਹੱਥਾਂ

ਦਾ ਹੀ ਪ੍ਰਤੀਕ ਹਨ ਕਿ ਇਕ ਮਾਂ ਜਿੰਨੇ ਕੰਮ ਕਰਦੀ ਹੈ। ਪਤੀ ਦੀ ਸੇਵਾ ਬੱਚਿਆਂ ਦੀ ਸੰਭਾਲ ਘਰ ਦਾ ਕੰਮ ਸਾਰੀ ਰਾਤ ਬੱਚੇ ਜਗਾਈ ਰੱਖਦੇ ਹਨ ਫਿਰ ਵੀ ਸਵੇਰੇ ਉਠ ਕੇ ਘਰ ਦਾ ਸਾਰਾ ਕੰਮ ਕਰਦੀ ਹੈ। ਮਰਦ ਏਨੀ ਖੇਚਲ ਨਹੀਂ ਕਰ ਸਕਦਾ। ਇਹ ਕੁਰਬਾਨੀ ਇਸਤਰੀ ਦੇ ਹਿੱਸੇ ਹੀ ਆਈ ਹੈ। ਪਰ ਕੁਝ ਚਿਰ ਬਾਅਦ ਉਹੀ ਵੇਦ ਪਾਠੀ ਇਸਤਰੀ ਨੂੰ ਤੇ ਸ਼ੂਦਰ ਨੂੰ ਬਰਾਬਰ ਕਹਿਣ ਲੱਗ ਪਏ। ਇਸਤਰੀ ਪੈਰ ਦੀ ਜੁੱਤੀ ਹੋ ਗਈ।

ਮਹਾਤਮਾ ਲੋਕਾਂ ਨੇ ਇਸਤਰੀ ਦੇ ਵਿਰੁੱਧ ਪ੍ਰਚਾਰ ਕੀਤਾ ਹੈ। ਜੈਨੀਆਂ ਅਨੁਸਾਰ ਇਸਤਰੀ ਮੁਕਤ ਹੋ ਹੀ ਨਹੀਂ ਸਕਦੀ। ਤੱਪ ਕਰਕੇ ਮਨੁੱਖ ਬਣੇਰੀ ਫਿਰ ਤਪ ਕਰਕੇ ਮੁਕਤ ਹੋਵੇਗੀ। ਬੁਧ ਨੇ ਕਿਹਾ ਸੀ ਮੇਰਾ ਧਰਮ ਪੰਜ ਹਜ਼ਾਰ ਸਾਲ ਚਲਣਾ ਸੀ। ਇਸਤਰੀਆਂ ਧਰਮ ਵਿਚ ਆ ਗਈਆਂ ਹਨ ਹੁਣ ਇਹ ਸਿਰਫ਼ ਪੰਜ ਸੌ ਸਾਲ ਹੀ ਚਲੇਗਾ। ਇਸ ਦੇਸ਼ ਵਿਚ ਇਸਤਰੀ ਵੇਚੀ ਗਈ ਖਰੀਦੀ ਗਈ। ਇਸ ਨੂੰ ਅੱਲਾਦ ਲਈ ਸਿਰਫ਼ ਸਾਧਨ ਹੀ ਸਮਝਿਆ ਗਿਆ। ਇਸ ਨੂੰ ਜੂਦੇ ਵਿਚ ਜਿੱਤਿਆ ਜਾ ਸਕਦਾ ਹੈ ਹਾਰਿਆ ਜਾ ਸਕਦਾ ਹੈ। ਪਾਂਡਵਾਂ ਦਾ ਜੂਆ ਸਾਡੇ ਸਾਹਮਣੇ ਮਿਸਾਲ ਹੈ। ਤੁਲਸੀ ਵਰਗੇ ਵਿਦਵਾਨ ਇਸਤਰੀ ਨੂੰ ਅੱਧਾ ਅੰਮ੍ਰਿਤ ਅਤੇ ਅੱਧਾ ਜ਼ਹਿਰ ਕਹਿੰਦੇ ਹਨ।

ਅਰਸਤੂ ਦੇ ਵਿਚਾਰ ਇਸਤਰੀਆਂ ਬਾਰੇ ਸਤਿਕਾਰ ਭਰੇ ਨਹੀਂ। ਜਿੱਥੇ ਕੁਦਰਤ ਮਰਦ ਬਣਾਉਣ ਵਿਚ ਫੇਲ੍ਹੇ ਹੋ ਗਈ ਉਥੇ ਇਸਤਰੀ ਬਣ ਗਈ। ਕਿਸੇ ਕਿਹਾ ਇਸਤਰੀ ਵਿਚ ਆਤਮਾ ਹੀ ਨਹੀਂ ਹੁੰਦੀ। ਕਿਸੇ ਕਿਹਾ ਇਸਤਰੀ ਬਣਨਾ ਪ੍ਰਮਾਤਮਾ ਦੀ ਮਹਾਨ ਗਲਤੀ ਹੈ। ਬੰਦੇ ਨੇ ਆਪਣੀਆਂ ਗਲਤੀਆਂ ਵੀ ਇਸਤਰੀ ਦੇ ਮੱਥੇ ਮੜ੍ਹਨ ਦਾ ਜਤਨ ਕੀਤਾ ਹੈ।

ਜਿਵੇਂ ਪੁਰਖ ਵੀ ਜੇ ਸੁੱਭ ਗੁਣਾਂ ਦਾ ਧਾਰਨੀ ਹੈ। ਜੀਵਨ ਵਿਚ ਕੋਈ ਖੋਟ ਨਹੀਂ। ਸੇਵਾ ਸਿਮਰਨ ਵਿਚ ਜੀਵਨ ਘੜਿਆ ਹੈ, ਤਾਂ ਹੀ ਉਹ ਖਾਲਸਾ ਹੈ। ਜੇ ਜੀਵਨ ਵਿਚ ਬੁਰੇ ਕਰਮ ਹਨ ਤਾਂ ਫਿਰ ਪਤਿਤ ਹੈ ਉਸ ਨੂੰ ਸਿੱਖ ਪੰਥ ਵਿਚ ਕੋਈ ਥਾਂ ਨਹੀਂ। ਇਸੇ ਤਰ੍ਹਾਂ ਇਸਤਰੀ ਵਿਚ ਸੁੱਭ ਗੁਣ ਹੋਣ ਤਾਂ ਹੀ ਉਹ ਮੋਖ ਦੁਆਰੀ ਹੈ। ਜਿਸ ਇਸਤਰੀ ਵਿਚ ਅਵਗੁਣ ਹੀ ਅਵਗੁਣ ਹਨ ਅਤੇ ਪਤੀ ਨਾਲ ਵੀ ਧੋਖਾ ਕਰ ਰਹੀ ਹੈ। ਐਸੀ ਇਸਤਰੀ ਨੂੰ ਗੁਰਮਤਿ ਵਿਚ ਕੋਈ ਸਤਿਕਾਰ ਨਹੀਂ। ਇਸਤਰੀ ਹੋਵੇ, ਪੁਰਸ਼ ਹੋਵੇ ਭਾਵੇਂ ਉਸ ਦਾ ਸਚਿਆਰ ਹੋਣਾ, ਪ੍ਰੇਮੀ ਹੋਣਾ, ਸੇਵਾਦਾਰ ਹੋਣਾ, ਸੁੱਭ ਗੁਣਾਂ ਨਾਲ ਭਰਪੂਰ ਅਤੇ ਪ੍ਰਮਾਤਮਾ ਤੇ ਭਰੋਸਾ ਹੋਣਾ ਇਹ ਤਾਂ ਬਹੁਤ ਹੀ ਜ਼ਰੂਰੀ ਹੈ।

ਸਤਿਗੁਰਾਂ ਨੇ ਮੋਖ ਦੁਆਰ ਸੁੱਭ ਇਸਤਰੀ ਦੇ ਗੁਣ ਲਿਖੇ ਹਨ।

ਬਤੀਹ ਸੁਲਖਣੀ ਸਚ ਸੰਤਤਿ ਪੂਤ | ਆਗਿਆਕਾਰੀ ਸੁਘੜ ਸੁਰੂਪ |
 ਇਛ ਪੂਰੇ ਮਨ ਕੰਤ ਸੁਆਮੀ | ਸਗਲ ਸੰਤੋਖੀ ਦੇਰ ਜੇਠਾਨੀ |
 ਸਭ ਪਰਵਾਰੈ ਮਾਹਿ ਸਰੋਸਟ | ਮਤੀ ਦੇਵੀ ਦੇਵਰ ਜੇਸਟ |
 ਧੰਨ ਸੁ ਗਿਹੁ ਜਿਤੁ ਪ੍ਰਗਟੀ ਆਇ | ਜਨ ਨਾਨਕ ਸੁਖੇ ਸੁਖ ਵਿਹਾਇ |

—ਆਜਾ ਮ: ੫, ਪੰਨਾ ੩੨੯

ਦੁੱਖ ਸੁੱਖ ਵਿਚ ਪਤੀ ਦੀ ਯਾਦ ਤੇ ਸਤਿਕਾਰ ਹਿਰਦੇ ਵਿਚ ਬਣਿਆ ਰਹੇ।
 ਜਾਂ ਸੁਖ ਤਾ ਸ਼ਹੁ ਰਾਵਿਓ, ਦੁਖਿ ਭੀ ਸੰਮਾਲਿਓਇ।
 ਨਾਨਕ ਕਹੈ ਸਿਆਣੀਏ ਇਉਂ ਕੰਤ ਮਿਲਾਵਾ ਹੋਇ।

—ਵਾਰ ਸੂਹੀ ਮ: ੨, ਪੰਨਾ ੩੮੨

ਜਿਸ ਇਸਤਰੀ ਦੇ ਪੱਲੇ ਸਤ ਤੇ ਸੰਤੋਖ ਹੈ ਪਤੀ ਦਾ ਪ੍ਰੇਮ ਹਿਰਦੇ ਵਿਚ
 ਹੈ ਤੇ ਪਤੀ ਨਾਲ ਹਮੇਸ਼ਾਂ ਸੱਚ ਬੋਲਦੀ ਹੈ ਕਦੀ ਵੀ ਝੂਠ ਨਹੀਂ ਬੋਲਦੀ।
 ਪਤੀ ਤੋਂ ਕਦੀ ਕੋਈ ਲੁਕਾ ਨਹੀਂ ਰੱਖਿਆ। ਉਸ ਨੂੰ ਕਦੀ ਵਿਛੋੜਾ ਨਹੀਂ
 ਹੁੰਦਾ। ਉਹ ਗੁਰੂ ਦੀ ਮੱਤ ਤੇ ਚੱਲਦੀ ਹੈ। ਉਹ ਪਤੀ ਨਾਲ ਜੋਤ ਦਾ ਨਾਤਾ
 ਰੱਖਦੀ ਹੈ। ਹਮੇਸ਼ਾ ਦੋ ਸਰੀਰ ਹੁੰਦਿਆਂ ਵੀ ਉਹ ਇਕ ਹੁੰਦੇ ਹਨ। ਉਹ ਪਿਰ
 ਨੂੰ ਭਾਉਂਦੀ ਹੈ।

ਸਤ ਸੰਤੋਖ ਸਦਾ ਸਚੁ ਪਲੈ ਸਚ ਬੋਲੈ ਪਿਰ ਭਾਏ॥
 ਨਾਨਕ ਵਿਛੜ ਨਾ ਦੁਖ ਪਾਏ, ਗੁਰਮਤਿ ਅੰਕਿ ਸਮਾਏ॥

—ਸੂਹੀ ਮ: ੧, ਪੰਨਾ ੧੬੮

ਨਾਨਕ ਸੋਹਾਗਣਿ ਕਾ ਕਿਆ ਚਿਹਨੁ ਹੈ॥
 ਅੰਦਰਿ ਸਚੁ ਮੁਖੁ ਉਜਲਾ ਖਸਮੈ ਮਾਹਿ ਸਮਾਇ॥

—ਮ: ੩, ਵਾਰ ਸੂਹੀ, ਪੰਨਾ ੧੬੫॥

ਉਹ ਆਪਣੇ ਪਤੀ ਤੋਂ ਬਿਨਾਂ ਸੰਸਾਰ ਦੇ ਕਿਸੇ ਪੁਰਖ ਨੂੰ ਪੁਰਖ ਹੀ ਨਹੀਂ
 ਸਮਝਦੀ। ਉਹ ਸਭ ਨੂੰ ਇਸਤਰੀਆਂ ਹੀ ਮੰਨਦੀ ਹੈ। ਉਸ ਦੀ ਨਜ਼ਰ ਵਿਚ
 ਪੁਰਖ ਸਿਰਫ ਉਸਦਾ ਪਤੀ ਭਗਵਾਨ ਹੈ।

ਬਿਨ ਪਿਰ, ਪੁਰਖ ਨਾ ਜਾਣਈ, ਸਾਚੇ ਗੁਰ ਕੈ ਹੋਤਿ ਪਿਆਰਿ॥

—ਸਿਰੀ ਰਾਗ ਮ: ੧, ਪੰਨਾ ੫੮

ਸਾ ਗੁਣਵੰਤੀ ਸਾ ਵਡਭਾਗਣਿ॥ ਪੁਤ੍ਰਵੰਤੀ ਸੀਲਵੰਤੀ ਸੋਹਾਗਣਿ॥
 ਰੂਪਵੰਤੀ ਸਾ ਸੁਘੜਿ ਬਿਚਖਣਿ, ਜੋ ਧਨ ਕੰਤ ਪਿਆਰੀ ਜੀਉ॥
 ਅਚਾਰ ਵੰਤੀ ਸਾਈ ਪਰਧਾਨੇ॥ ਸਭ ਸਿੰਗਾਰ ਬਣੇ ਤਿਸੁ ਗਿਆਨੇ॥
 ਸਾ ਕੁਲਵੰਤੀ ਸਾ ਸਭਰਾਈ, ਜੋ ਪਿਰ ਕੈ ਰੰਗਿ ਸਵਾਰੀ ਜੀਉ॥

ਮਹਿਮਾ ਤਿਸਕੀ ਕਹਿਣ ਨਾ ਜਾਏ ॥ ਜੋ ਪਿਰਿ ਮੇਲਿ ਲਈ ਅੰਗਿ ਲਾਏ ॥
ਬਿਚੁ ਸੋਹਾਗੁ ਵਰੁ ਅਗਮੁ ਅਗੋਚਰੁ, ਜਨ ਨਾਨਕ ਪ੍ਰੇਮੀ ਸਾਧਾਰੀ ਜੀਉ ॥

—ਮਾਝ ਮ: ੫, ਪੰਨਾ ੬੭

ਪਰ ਜਿਹੜੀ ਇਸਤਰੀ ਕੁਲ ਨੂੰ ਕਲੰਕ ਹੋਵੇ ਦਿਨ-ਰਾਤ ਗਾਲਤੀਆਂ ਹੀ
ਕਰੇ ਅਤੇ ਆਪਣੀ ਭੁੱਲ ਮੰਨਣ ਵਾਸਤੇ ਤਿਆਰ ਨਾ ਹੋਵੇ। ਉਲਟਾ ਮਨੁੱਖ
ਨੂੰ ਵੀ ਨਾਲ ਲੈ ਡੁੱਬੇ। ਗੁਰੂ ਤੋਂ ਬੇਮੁਖ ਹੋਵੇ ਐਸੀ ਇਸਤਰੀ ਗੁਰਮਤਿ ਵਿਚ
ਪ੍ਰਵਾਨ ਨਹੀਂ।

ਮਨਮੁਖ ਮੈਲੀ ਕਾਮਣੀ, ਕੁਲਖਣੀ ਕੁਨਾਰਿ ॥
ਪਿਰ ਛੌਡਿਆ ਘਰਿ ਆਪਣਾ, ਪਰ ਪੁਰਖੈ ਨਾਲਿ ਪਿਆਰੁ ॥
ਤ੍ਰਿਸਨਾ ਕਦੇ ਨ ਚੁਕਦੀ, ਜਲਦੀ ਕਰੇ ਪੂਕਾਰ ॥
ਨਾਨਕ ਬਿਨੁ ਨਾਵੈ ਕੁਰੂਪਿ ਕੁਸੋਹਣੀ ਪਰਹਰਿ ਛੌਡੀ ਭਤਾਰਿ ॥

ਮ: ੩, ਵਾਰ ਸਿਰੀ ਰਾਗ ਪੰਨਾ ੬੯

ਦੋਹਾਗਣੀ ਕਿਆ ਨੀਸਾਣੀਆ । ਖਸਮਹੁ ਖੁਬੀਆ ਫਿਰਹਿ ਨਿਸਾਣੀਆ ॥
ਮੈਲੇ ਵੇਸ ਤਿਨਾ ਕਾਮਣੀ, ਦੁਖੀ ਰੈਣਿ ਵਿਹਾਇ ਜੀਉ ॥

—ਸਿਰੀ ਰਾਗ ਮ: ੧, ਪੰਨਾ ੨੨

ਗੁਰਸਿਖ ਇਸਤਰੀ ਨੇ ਅਵਗੁਣਾਂ ਤੋਂ ਬਚਨਾ ਹੈ। ਇਕ ਐਸੀ ਇਸਤਰੀ
ਦਾ ਹਾਲ ਤ੍ਰਿਆ ਚਰਿੱਤਰ ਵਿਚ ਹੈ। ਕਿ ਦਿਨ ਚੜਦਿਆਂ ਗਜਨ ਲੱਗ ਪੈਂਦੀ
ਹੈ। ਲੋਕ ਵਰਜਦੇ ਹਨ ਕਿ ਇਨ੍ਹਾਂ ਉੱਚਾ ਨਾ ਬੋਲਿਆ ਕਰ ਪਰ ਉਹ ਨਹੀਂ
ਰੁਕਦੀ ਉਹ ਛੁਪੀ ਨਹੀਂ ਰਹਿੰਦੀ। ਸੱਸ ਨੂੰ ਡਰਦਿਆਂ ਸਾਹ ਨਹੀਂ ਆਉਂਦਾ
ਜਠਾਣੀ ਸਮਝਾਉਣ ਆਈ ਦਰਵਾਜ਼ੇ ਵਿਚੋਂ ਹੀ ਵਾਪਸ ਹੋ ਜਾਂਦੀ ਹੈ। ਗਵਾਂਢੀਆਂ
ਨੇ ਅਪਣਾ ਘਰ ਹੀ ਬਦਲ ਲਿਆ ਹੈ ਤੇ ਦੂਰ ਜੰਗਲ ਵਿਚ ਘਰ ਬਣਾ ਲਿਆ
ਹੈ। ਇਹ ਐਸੀ ਇਸਤਰੀ ਹੈ ਜੋ ਇਸਤਰੀ ਘੱਟ ਤੇ ਸ਼ੇਰਨੀ ਜ਼ਿਆਦਾ ਹੈ।
ਜੋ ਪਾਣੀ ਮੰਗੇ ਉਸਦੇ ਸਿਰ ਵਿਚ ਪੱਥਰ ਮਾਰਦੀ ਹੈ।

ਭੋਰ ਹੁਤੇ ਗਰਜੇ ਤਰਜੈ, ਬਰਜੈ ਬਹੁ ਲੋਕ ਕਹੈ ਨਾ ਛਾਨੀ।
ਸਾਸ ਕੇ ਤ੍ਰਾਸ ਨਾ ਆਵਤ ਸਾਸ, ਦੁਆਰਨ ਤੇ ਫਿਰ ਜਾਤ ਜਿਠਾਨੀ।
ਪਾਸ ਪਰੋਸਨ ਬਾਸ ਗਹਿਉ ਬਨ, ਲੋਕ ਭਏ ਸਭ ਹੀ ਨਕਵਾਨੀ।
ਪਾਣੀ ਕੇ ਮਾਂਗਤ ਪਾਥਰ ਮਾਰਤ, ਨਾਰਿ ਕਿਧੋ ਗ੍ਰਹਿ ਨਾਹਰ ਆਨੀ।

—ਦਸਤ ਗ੍ਰੰਥ

ਸਿੱਖ ਧਰਮ ਵਿਚ ਐਸੀ ਇਸਤਰੀ ਪ੍ਰਵਾਨ ਹੈ :

ਧਨੁ ਸੋਹਾਗਨਿ ਜੋ ਪ੍ਰਭੁ ਪਛਾਨੈ॥

ਮਾਨੈ ਹੁਕਮੁ, ਤਜੈ ਅਭਿਮਾਨੈ॥
ਪਿਆ ਸਿਉ ਰਾਤੀ ਰਲੀਆ ਮਾਨੈ॥

—ਸੂਹੀਆ ਮ: ੫, ਪੰਨਾ ੨੩੭

ਐਸੀ ਗੁਰਮੁਖਿ ਇਸਤਰੀ ਹੀ ਮੋਖ ਦੁਆਰੀ ਹੈ। ਏਸੀਆ ਵਿਚ ਇਸਤਰੀ ਨੂੰ ਪੈਰਾਂ ਵਿਚ ਰੋਲ ਦਿੱਤਾ ਹੈ। ਯੂਰਪ ਵਿਚ ਇਸਤਰੀ ਸਿਰ ਤੇ ਚੜ੍ਹ ਕੇ ਬੈਠ ਗਈ ਹੈ। ਉਸ ਇਸਤਰੀ ਦੇ ਮਨ ਵਿਚ ਗਲਤ ਵਿਚਾਰ ਘਰ ਕਰ ਗਈ ਹੈ ਕਿ ਮੈਂ ਹਰ ਉਹ ਕੰਮ ਕਰਾਂਗੀ ਜੋ ਮਰਦ ਕਰਦਾ ਹੈ ਕਿਸੇ ਹੱਦ ਤਕ ਉਹ ਇਸਤਰੀਆਂ ਸਫਲ ਵੀ ਹੋ ਗਈਆਂ ਹਨ। ਛੋਟੀ ਗੱਡੀ ਤੋਂ ਲੈ ਕੇ ਵੱਡੇ ਟਰੱਕ ਤਕ ਟਰੇਨਾਂ ਤੋਂ ਲੈ ਕੇ ਹਵਾਈ ਜਹਾਜ਼ਾਂ ਤਕ ਕਰੇਨਾਂ ਤਕ ਸਭ ਮਸੀਨਰੀ ਇਸਤਰੀ ਚਲਾ ਰਹੀ ਹੈ। ਬਰੀਕ ਤੋਂ ਬਰੀਕ ਮਸੀਨਰੀ ਕੰਪਿਊਟਰ ਇਸਤਰੀ ਚਲਾ ਰਹੀ ਹੈ। ਮਰਦਾਂ ਵਾਲੀਆਂ ਖੇਡਾਂ ਇਸਤਰੀ ਖੇਡ ਰਹੀ ਹੈ। ਪੁਲੀਸ ਆਰਮੀ ਵਿਚ ਇਸਤਰੀ ਹੈ। ਪਰ ਇਸ ਨਾਲ ਘਾਟਾ ਇਹ ਪਿਆ ਹੈ ਕਿ ਮਾਂ ਵਾਲੀ ਮਮਤਾ ਨਿਮਰਤਾ, ਪ੍ਰੇਮ ਇਹ ਸਾਰੇ ਗੁਣ ਜੋ ਇਸਤਰੀ ਦੇ ਖਾਸ ਗੁਣ ਸਨ ਸਰਮ, ਹਯਾ, ਸੀਲ, ਸੀਤਲਤਾ ਇਹ ਗੁਣ ਸੁਪਨਾ ਹੋ ਗਏ ਹਨ।

ਗੁਰਮਤ ਨੇ ਨਾ ਤਾਂ ਇਸਤਰੀ ਨੂੰ ਸਿਰ ਤੇ ਚੜ੍ਹਾ ਕੇ ਬੇਇੱਜਤੀ ਕਰਵਾਈ ਹੈ ਅਤੇ ਨਾ ਹੀ ਪੈਰਾਂ ਵਿਚ ਰੋਲ ਕੇ ਇਸਤਰੀ ਤੇ ਜੁਲਮ ਕੀਤਾ ਹੈ। ਇਸਤਰੀ ਨੂੰ ਠੀਕ ਬਰਾਬਰ ਥਾਂ ਦਿੱਤਾ ਹੈ। ਬੇਬੇ ਨਾਨਕੀ ਵਰਗੀਆਂ, ਮਾਤਾ ਤ੍ਰਿਪਤਾ ਵਰਗੀਆਂ, ਮਾਤਾ ਖੀਵੀ ਵਰਗੀਆਂ, ਮਾਤਾ ਭਾਨੀ ਵਰਗੀਆਂ, ਮਾਤਾ ਗੰਗਾ ਵਰਗੀਆਂ, ਮਾਤਾ ਨਾਨਕੀ, ਮਾਤਾ ਗੁਜਰੀ ਵਰਗੀਆਂ ਮਹਾਨ ਆਤਮਾਵਾਂ ਤੇ ਉਸ ਤੋਂ ਬਾਅਦ ਮਾਤਾ ਭਾਗੇ ਵਰਗੀਆਂ ਚੜ੍ਹਦੀ ਕਲਾ ਵਾਲੀਆਂ ਰੂਹਾਂ ਸਿੱਖ ਪੰਥ ਵਿਚ ਹੋਈਆਂ ਹਨ। ਐਸੀਆਂ ਸਿੱਘਣੀਆਂ ਹੋਈਆਂ ਜਿਨ੍ਹਾਂ ਨੇ ਬੱਚਿਆਂ ਦੇ ਟੁਕੜੇ ਕਰਵਾ ਕੇ ਝੋਲੀਆਂ ਵਿਚ ਪੁਵਾ ਲਏ ਪਰ ਉਨ੍ਹਾਂ ਸਿਦਕ ਨਹੀਂ ਹਾਰਿਆ।

ਸਿੱਘ ਸਿੱਘਣੀ ਦਾ ਅੰਮ੍ਰਿਤਪਾਨ ਕਰਨ ਦਾ ਇਕੋ ਹੀ ਢੰਗ ਹੈ। ਨਿਤਨੇਮ ਰਹਿਤਾਂ ਰੱਖਣ ਦਾ ਗੁਰਮਤਿ ਰਹਿਣੀ ਦੋਹਾਂ ਦਾ ਇਕੋ ਹੈ। ਸਤਿਗੁਰੂ ਦੇ ਦਰ ਘਰ ਵਿਚ ਬੀਬੀਆਂ ਨੂੰ ਬਰਾਬਰ ਥਾਂ ਹੈ, ਕੋਈ ਵਿਤਕਰਾ ਨਹੀਂ।

ਸੰਸਾਰ ਵਿਚ ਅੱਜ ਇਸਤਰੀ ਨੂੰ ਉੱਪਰ ਚੁੱਕਣ ਵਾਸਤੇ ਉਪਰਾਲੇ ਹੋ ਰਹੇ ਹਨ ਕਿ ਇਸਤਰੀਆਂ ਵਾਸਤੇ ਰਾਜ ਸਭਾ, ਲੋਕ ਸਭਾ ਵਿਚ ਸੀਟਾਂ ਰਾਖਵੀਆਂ ਰੱਖੀਆਂ ਜਾਣ। ਸਭ ਕਮੇਟੀਆਂ ਵਿਚ ਬੀਬੀਆਂ ਨੂੰ ਲਿਆ ਜਾਵੇ ਪਰ ਸਾਡੇ ਘਰ ਨੂੰ ਤਾਂ ਇਹ ਫਖਰ ਹਾਸਲ ਹੈ ਕਿ ਗੁਰੂ ਅਮਰਦਾਸ ਜੀ ਨੇ ਬਾਈ ਪ੍ਰਚਾਰਕ

ਪੁਰਖ ਬਾਪੇ ਸਨ ਤੇ ਬਵਿੰਜਾ ਪ੍ਰਚਾਰਕ ਬੀਬੀਆਂ ਬਾਪੀਆਂ ਸਨ। ਇਹੋ ਹੀ ਬਾਈ ਮੰਜੀਆਂ ਤੇ ਬਵੰਜਾ ਪੀੜੇ ਸਨ।

ਸਿਧਾਂਤਕ ਤੌਰ ਤੇ ਤਾਂ ਬੀਬੀਆਂ ਦਾ ਹਰ ਥਾਂ ਤੇ ਮਰਦਾਂ ਦੇ ਬਰਾਬਰ ਹਿੱਸਾ ਹੈ। ਬੀਬੀਆਂ ਦੀ ਸਿੱਖ ਧਰਮ ਵਿਚ ਚੜ੍ਹਦੀ ਕਲਾ ਹੈ ਅਤੇ ਇਸ ਤੋਂ ਵੀ ਜ਼ਿਆਦਾ ਹੋਵੇਗੀ।

ਐਤ ਦਾ ਅਨਾਦਰ ਕਰਕੇ ਕੋਈ ਵੀ ਸਮਾਜ ਚੰਗੀ ਉਸਾਰੂ ਸਿਰਜਨਾ ਨਹੀਂ ਕਰ ਸਕਦਾ। ਜਿਸ ਸਮਾਜ ਵਿਚ ਐਤ ਦਬੀ ਹੈ, ਉਦਾਸ ਹੈ, ਜੁਲਮ ਦਾ ਸ਼ਿਕਾਰ ਹੈ ਉਸ ਸਮਾਜ ਤੇ ਘਰ ਵਿਚੋਂ ਖੁਸ਼ੀਆਂ ਦੇ ਦਰਵਾਜ਼ੇ ਬੰਦ ਹੋ ਜਾਂਦੇ ਹਨ ਜਿਥੋਂ ਦੁਖੀ ਐਤ ਦੀ ਉੱਚੀ ਅਵਾਜ਼ ਬਾਹਰ ਆਉਂਦੀ ਹੈ।

ਕਿ ਸ਼ਾਦੀਆਨੇ ਇਥੋਂ ਦਰ ਬਬੰਦ।

ਕਿ ਬਾਂਗੇ ਜਨ, ਅਜ਼ ਵਾਂ ਬਰ ਆਇਦ ਬੁਲੰਦ।

—ਸੇਖ ਸਾਡੀ

ਇਸਤਰੀ ਖਾਲਸੇ ਦਾ ਈਮਾਨ ਹੈ ਇੱਜਤ ਹੈ, ਖੁਸ਼ੀ ਹੈ, ਮੋਖ ਦੁਆਰੀ ਹੈ। ਇਸਦੀ ਪੂਰੀ ਸੰਭਾਲ ਰੱਖਕੇ ਹੀ ਅਸੀਂ ਖਾਲਸੇ ਹਾਂ।

ਦਸ ਗੁਰ ਵਿਅਕਤੀਆਂ ਵਿਚੋਂ ਸਿਰਫ ਸਾਹਿਬ ਸ੍ਰੀ ਗੁਰੂ ਹਰਿਕਿਸ਼ਨ ਸਾਹਿਬ ਜੀ ਨੂੰ ਛੱਡਕੇ ਜੋ ਛੋਟੀ ਉਮਰ ਵਿਚ ਜੋਤੀ ਜੋਤ ਸਮਾ ਗਏ ਸਨ ਬਾਕੀ ਨੋਂ ਗੁਰੂ ਵਿਅਕਤੀ ਗ੍ਰਹਿਸਤੀ ਸਨ ਸਤਿਗੁਰਾਂ ਦੇ ਪੁੱਤਰ ਸਨ, ਧੀਆਂ ਸਨ। ਗੁਰੂ ਵਿਅਕਤੀਆਂ ਨੇ ਨੂੰਹਾਂ ਵਿਆਹ ਕੇ ਘਰ ਲਿਆਂਦੀਆਂ ਸਨ ਅਤੇ ਧੀਆਂ ਘਰੋਂ ਤੋਰੀਆਂ ਸਨ, ਕੁੜਮਾਚਾਰੀ ਸੀ। ਸਤਿਗੁਰੂ ਦੇ ਘਰ ਵਿਚ ਮਾਤਾ ਦਾ, ਪਤਨੀ ਦਾ, ਭੈਣ ਦਾ, ਬੇਟੀ ਦਾ, ਇਸਤਰੀ ਦਾ ਹਰ ਰੂਪ ਵਿਚ ਸਨਮਾਨ ਰਿਹਾ ਹੈ। ਪਾਤਸ਼ਾਹ ਦਾ ਇਕ ਬਚਨ ਕੋਈ ਸੱਕ ਹੀ ਨਹੀਂ ਰਹਿਣ ਦੇਂਦਾ।

ਸੋ ਕਿਉ ਮੰਦਾ ਆਖੀਐ ਜਿਤੁ ਜੰਮੈ ਰਾਜਾਨ॥

—ਸਲੋਕ ਮ: ੧, ਆਸਾ ਕੀ ਵਾਰ, ਪੰਨਾ ੪੭੩



ਸਹਿਜ ਤੇ ਖਾਲਸਾ

ਦੂਜੇ ਭਾਈ ਗੁਰਦਾਸ ਜੀ 16ਵੀਂ ਪੋੜੀ ਵਿਚ ਲਿਖਦੇ ਹਨ ਕਿ ਸ੍ਰੇਸ਼ਟ ਗੁਰੂ ਅਕਾਲ ਪੁਰਖ ਦੇ ਹੁਕਮ ਅਨੁਸਾਰ ਇਕ ਬੋਧ ਸੋਝੀ ਪੈਦਾ ਹੋਈ। ਜਿਸ ਦੀ ਜੜ੍ਹ ਕੋਈ ਮਨੁੱਖੀ ਕਲਪਨਾ ਨਹੀਂ ਸਗੋਂ ਉਸਦਾ ਮੂਲ ਰੱਬੀ ਹੁਕਮ ਹੈ ਅਤੇ ਹੁਕਮ ਵੀ ਗੁਰਬਰ ਅਕਾਲ ਦਾ ਹੈ ਉਸਦਾ ਮੂਲ ਆਤਮ ਗਿਆਨ ਹੈ। ਇਹ ਬਿਗਿਆਨਾ ਕੋਈ ਮਨੁੱਖੀ ਚਤੁਰਾਈ ਨਹੀਂ ਸਗੋਂ ਉਹ ਸੋਝੀ ਹੈ ਜੋ ਕਿ—
ਗੁਰੂ ਦੁਆਰੈ ਹੋਇ, ਸੋਝੀ ਪਾਇਸੀ।

—ਸੂਹੀ ਮ: ੧, ਪੰਨਾ ੧੨੯

ਇਹ ਆਤਮਿਕ ਗਿਆਨ ਸਤਿਗੁਰੂ ਦਾ ਸਹਿਜ ਹੈ। ਇਥੇ ਇਕ ਅਡੋਲਤਾ ਹੈ। ਇਸ ਅਵਸਥਾ ਵਿਚ ਕੋਈ ਵੀ ਕੰਮ ਉਤੇਜਨਾ ਵਿਚ ਨਹੀਂ ਹੁੰਦਾ, ਉਲਾਰਪੁਣੇ ਵਿਚ ਨਹੀਂ ਹੁੰਦਾ। ਜਿਵੇਂ ਪ੍ਰਮਾਤਮਾ ਤੋਂ ਜੋ ਹੁੰਦਾ ਹੈ ਉਹ ਸਹਿਜ ਹੈ। ਹਰ ਨਿਯਮ ਸਹਿਜ ਵਿਚ ਹੈ। ਇਹ ਖਾਲਸਾ ਵੀ ਕਿਸੇ ਬਾਹਰੀ ਪ੍ਰਭਾਵ ਦੀ ਉਪਜ ਨਹੀਂ। ਜਿਵੇਂ ਕਿ ਕੁਝ ਅਣਜਾਣ ਵਿਅਕਤੀ ਲਿਖ ਗਏ ਕਿ ਸਤਿਗੁਰਾਂ ਨੇ ਪਿਤਾ ਦੀ ਸ਼ਹਾਦਤ ਦਾ ਬਦਲਾ ਲੈਣ ਲਈ ਖਾਲਸਾ ਰਚਿਆ ਸੀ। ਜੇ ਅਸੀਂ ਐਸਾ ਸੋਚਾਂਗੇ ਫਿਰ ਸ਼ਹਾਦਤ ਦੀ ਵਡਿਆਈ ਕੀ ਰਹਿ ਜਾਵੇਗੀ।

ਭਾਈ ਸਾਹਿਬ ਖਾਲਸੇ ਦੀ ਸਿਰਜਣਾ ਕਿਸੇ ਉਤੇਜਨਾ ਵਿਚੋਂ ਉਪਜਿਆ ਕਰਮ ਨਹੀਂ ਦੱਸ ਰਹੇ। ਸਗੋਂ ਮਨੁੱਖਤਾ ਨੂੰ ਸਾਬਤ ਕਰਨ ਲਈ ਮਨੁੱਖ ਨੂੰ ਦਾਨਾ ਮਰਦ ਮਰਦਾਨਾ ਬਣਾਉਣ ਲਈ ਹੁਕਮ ਰਾਹੀਂ ਇਹ ਬਖ਼ਸ਼ਿਸ਼ ਹੋਈ ਹੈ। ਇਹ ਕਿਸੇ ਬਦਲੇ ਦੀ ਭਾਵਨਾ ਨਹੀਂ ਸਗੋਂ ਇਹ ਉਹੀ ਵਿਚਾਰ ਪ੍ਰਵੁਲਤ ਹੋਈ ਹੈ ਜੋ ਵਿਚਾਰ ਗੁਰੂ ਨਾਨਕ ਦੇਵ ਜੀ ਨੇ ਦਿੱਤੇ ਸਨ। ਇਹ ਬਚਨ ਮਰਦਾਨੇ ਨੂੰ ਕਹੇ ਸਨ :

ਜੇ ਤੇਰਾ ਨ ਮਰਦਾਨਾ ਹੈ ਫਿਰ ਦਾਨਾ ਮਰਦ ਬਣ ਆ ਚੁਕ ਰਬਾਬ ਅਤੇ ਆਪ ਤਰ ਤੇ ਅਨੇਕਾਂ ਨੂੰ ਤਾਰ। ਅੱਜ ਦੱਸਵੇਂ ਜਾਮੇ ਵਿਚ ਕਹਿ ਰਹੇ ਹਨ।

ਦਾਨਾ ਮਰਦ ਬਣ ਆ ਚੁੱਕ ਤਲਵਾਰ ਜੁਲਮ ਨੂੰ ਮਾਰ ਤੇ ਜ਼ਾਲਮ ਨੂੰ ਸੁਧਾਰ।
ਦਾਨੇ ਮਰਦ ਦਾ ਇਹ ਫਰਜ਼ ਹੈ, ਇਹ ਜ਼ਿਮੇਵਾਰੀ ਹੈ, ਇਹ ਕਾਰਜ ਹੈ ਮੈਨੂੰ
ਪ੍ਰਮਾਤਮਾ ਨੇ ਦਾਨਾ ਮਰਦ ਬਣਾਇਆ ਹੈ। ਮੈਂ ਤੈਨੂੰ ਦਾਨਾ ਮਰਦ ਖਾਲਸਾ
ਬਣਾ ਰਿਹਾ ਹਾਂ।

ਹਮ ਇਹ ਕਾਜ ਜਗਤ ਮੋ ਆਏ॥ ਧਰਮ ਹੇਤ ਗੁਰਦੇਵ ਪਠਾਏ॥

ਜਹਾਂ ਤਹਾਂ ਤੁਮ ਧਰਮ ਬਿਥਾਰੋ॥ ਦੁਸਟ ਦੋਖੀਅਨਿ ਪਕਰਿ ਪਛਾਰੋ॥

ਯਾਹੀ ਕਾਜ ਧਰਾ ਹਮ ਜਨਮੰ॥ ਸਮਝ ਲੇਹੁ ਸਾਂਧੂ ਸਭ ਮਨਮੰ॥

ਧਰਮ ਚਲਾਵਨ ਸੰਤ ਉਬਾਰਨ॥ ਦੁਸਟ ਸਭਨ ਕੋ ਮੂਲ ਉਪਾਰਨ॥

—ਬਚਿੜ ਨਾਟਕ

ਖਾਲਸਾ ਸਹਿਜ ਵਿਚ ਵਿਚਰਦਾ ਹੈ, ਖਾਲਸਾ ਅਕਾਲ ਪੁਰਖ ਦੇ ਹੁਕਮ
ਵਿਚ ਪ੍ਰਗਟਿਆ ਹੈ, ਹੁਕਮ ਸਹਜ ਹੈ। ਹੁਕਮ ਵਿਚ ਕਦੀ ਵਾਧਾ ਘਾਟਾ ਨਹੀਂ।
ਹੁਕਮ ਵਿਚ ਜਨਮ ਮੌਤ, ਦੁੱਖ-ਸੁੱਖ, ਖੁਸ਼ੀ-ਗਮੀ ਸਭ ਬਰਾਬਰ ਹੈ। ਖਾਲਸੇ
ਦੇ ਜੀਵਨ ਵਿਚ ਸਹਿਜ ਹੈ। ਇਹ ਸਹਿਜ ਗੁਰਬਾਣੀ ਦੇ ਪ੍ਰਕਾਸ਼ ਵਿਚ ਆਪਣੇ
ਅੰਦਰੋਂ ਹੀ ਪ੍ਰਗਟ ਹੋਇਆ ਹੈ। ਇਹ ਇਸ ਖਾਲਸੇ ਦੇ ਅੰਦਰ ਹੈ ਇਸ ਦਾ
ਮੁੱਢਲਾ ਸੁਭਾਅ ਪ੍ਰਮਾਤਮੜ੍ਹ ਹੈ। ਇਸ ਕਿਰਨ ਵਿਚ ਉਸੇ ਸੂਰਜ ਦੀ ਰੋਸ਼ਨ
ਹੈ ਜਿਸਦੀ ਇਹ ਕਿਰਨ ਹੈ। ਇਸ ਬੂੰਦ ਵਿਚ ਉਸੇ ਸਾਗਰ ਦਾ ਗੁਣ ਧਰਮ
ਹੈ ਜਿਸ ਸਾਗਰ ਦੀ ਇਹ ਬੂੰਦ ਹੈ। ਇਸ ਜੀਵ ਵਿਚ ਉਸੇ ਪ੍ਰਮਾਤਮਾ ਦਾ
ਸਹਿਜ ਹੈ ਜਿਸ ਪ੍ਰਮਾਤਮਾ ਦੀ ਇਹ ਅੰਸ਼ ਹੈ।

ਆਪਣੇ ਮੁੱਢਲੇ ਵਿਰਸੇ ਨੂੰ ਯਾਦ ਕਰਨਾ ਕਿ ਮੇਰਾ ਉਹ ਬਾਦਸ਼ਾਹੀ ਸੁਭਾਅ
ਕੁਝ ਮੰਗਣ ਦਾ ਨਹੀਂ ਸਗੋਂ ਕੁਝ ਦੇਣ ਦਾ ਹੈ। ਮੈਂ ਉਸ ਅਕਾਲ ਪੁਰਖ ਦਾ
ਪੁੱਤਰ ਹਾਂ। ਜੇ ਪ੍ਰਮਾਤਮਾ ਆਪ ਸਾਬਤ ਹੈ ਤੇ ਮਰਦਾਨਾ ਹੈ। ਜੇ ਉਸ ਦੀ ਮਿਹਰ
ਵਿਚੋਂ ਦਾਨਾ ਮਰਦ ਨਿਕਲਦਾ ਹੈ ਫਿਰ ਇਹ ਦਾਨਾਈ ਤੇ ਮਰਦਉਪੁਣਾ ਸਭ
ਤੋਂ ਪਹਿਲਾਂ ਪ੍ਰਮਾਤਮਾ ਵਿਚ ਮੌਜੂਦ ਹੈ।

ਜਾਕਉ ਮਿਹਰ ਮਿਹਰ ਮਿਹਰਵਾਨਾ।

ਸੋਈ ਮਰਦੁ ਮਰਦੁ ਮਰਦਾਨਾ।

—ਮਾਰੂ ਅ: ੫, ਪੰਨਾ ੧੦੬੪

ਸਤਿਗੁਰੂ ਸਾਬਤ ਹੈ, ਮਰਦਾਨਾ ਦਾਨਾ ਮਰਦ ਹੈ। ਅਕਾਲਪੁਰਖ ਨੇ ਗੁਰੂ
ਨੂੰ ਸਿਰਜਿਆ ਹੈ।

ਅਕਾਲ ਪੁਰਖ ਨੇ ਗੁਰੂ ਨੂੰ ਆਪਣੀ ਸੂਰਤ ਤੇ ਸਿਰਜਿਆ ਹੈ ਤੇ ਗੁਰੂ
ਨੇ ਖਾਲਸੇ ਨੂੰ ਆਪਣੀ ਸੂਰਤ ਤੇ ਸਿਰਜਿਆ ਹੈ। ਤੇ ਗੁਰੂ ਵਿਚ ਪ੍ਰਮਾਤਮਾ

ਵਾਲੇ ਗੁਣ ਮੌਜੂਦ ਹਨ। ਖਾਲਸੇ ਵਿਚ ਵੀ ਗੁਰੂ ਵਾਲੇ ਗੁਣ ਗੁਰੂ ਵਾਲਾ ਸੁਭਾਅ ਚਾਹੀਦਾ ਹੈ। ਇਸ ਖਿਆਲ ਦੀ ਪੁਸ਼ਟੀ ਸਤਿਗੁਰੂ ਆਪ ਕਰਦੇ ਹਨ :

ਖਾਲਸਾ ਮੇਰੋ ਰੂਪ ਹੈ ਖਾਸ।

ਖਾਲਸੇ ਮਹਿ ਹਉ ਕਰੋ ਨਿਵਾਸ।

ਵਹਿ ਉਪਜਿਓ ਚੇਲਾ ਮਰਦ ਕਾ ਮਰਦਾਨ ਸਦਾਏ।

—ਭਾਈ ਗੁਰਦਾਸ

ਗੁਰੂ ਅਨੰਦਪੁਰ ਦਾ ਵਾਸੀ ਹੈ। ਖਾਲਸਾ ਵੀ ਅਨੰਦਪੁਰ ਦਾ ਵਾਸੀ ਹੋਵੇਗਾ। ਗੁਰੂ ਸਚਿਆਰ ਸੂਰਮਾ ਹੈ। ਸਿੱਖ ਵੀ ਸਚਿਆਰ ਸੂਰਮਾ ਹੋਵੇਗਾ। ਗੁਰੂ ਅੰਮ੍ਰਿਤਧਾਰੀ ਹੈ। ਸਿੱਖ ਵੀ ਅੰਮ੍ਰਿਤਧਾਰੀ ਹੋਵੇਗਾ। ਗੁਰੂ ਗਰੀਬ ਨਿਵਾਜ਼ ਹੈ ਸਿੱਖ ਵੀ ਗਰੀਬ ਮਾਰ ਨਹੀਂ ਕਰੇਗਾ। ਖਾਲਸਾ ਗਰੀਬ ਨਿਵਾਜ਼ ਹੋਵੇਗਾ। ਗੁਰੂ ਕੁਰਬਾਨੀ ਲਈ ਆਪਣਾ ਪਰਿਵਾਰ ਵਾਰ ਦਿੰਦਾ ਹੈ। ਸਿੱਖ ਵੀ ਕੁਰਬਾਨੀ ਲਈ ਤਤਪਰ ਹੋਵੇਗਾ। ਸਤਿਗੁਰਾਂ ਨੇ ਜੀਵਨ ਵਿਚ ਜੋ ਵੀ ਕੀਤਾ ਹੈ ਉਨ੍ਹਾਂ ਦਾ ਆਪਨਾ ਬਚਨ ਹੈ ਕਿ ਮੈਂ ਹਰ ਕਰਮ ਸਹਜ ਵਿਚ ਕੀਤਾ ਹੈ। ਜਿਵੇਂ ਕੋਈ ਤਮਾਸਾ ਵੇਖਦਾ ਹੈ। ਮੈਂ ਇਸ ਜਗਤ ਵਿਚ ਤਮਾਸਾ ਵੇਖਣ ਆਇਆ ਹਾਂ। ਇਹ ਠੀਕ ਹੈ ਜਦੋਂ ਜੀਵਨ ਸਹਿਜ ਵਿਚ ਹੁੰਦਾ ਹੈ ਤਾਂ ਜੀਵਨ ਲੀਲਾ ਬਣ ਜਾਂਦਾ ਹੈ। ਜੀਵਨ ਵਿਚ ਢੁੱਖ ਸੁਖ ਦਾ ਪ੍ਰਭਾਵ ਨਹੀਂ ਰਹਿੰਦਾ। ਸਗੋਂ ਹਰ ਕਰਮ ਦਾ ਅਨੰਦ ਹੁੰਦਾ ਹੈ।

ਮੈਂ ਹੋ ਪਰਮ ਪੁਰਖ ਕੋ ਦਾਸਾ।

ਦੇਖਨ ਆਯੋ ਜਗਤ ਤਮਾਸਾ।

ਇਹ ਸਹਿਜ ਤੋਂ ਬਿਨਾਂ ਜੀਵਨ ਦਾ ਕੋਈ ਵੀ ਕਰਮ ਪੁੰਨ ਧਰਮ ਨਹੀਂ ਬਣ ਸਕਦਾ। ਜੇ ਜੀਵਨ ਵਿਚ ਸਹਿਜ ਹੋਵੇ ਤਾਂ ਜੀਵਨ ਵਿਚ ਕੋਈ ਪਾਪ ਕਰਮ ਹੋ ਹੀ ਨਹੀਂ ਸਕਦਾ। ਅਸਲ ਵਿਚ ਜਦੋਂ ਮਨੁੱਖ ਆਪਣੇ ਸਹਿਜ ਨੂੰ ਭੁੱਲ ਜਾਂਦਾ ਹੈ ਤਾਂ ਜੀਵਨ ਵਿਚ ਪਾਪ ਕਰਮਾਂ ਦਾ ਅਰੰਭ ਹੁੰਦਾ ਹੈ। ਫਿਰ ਇਹ ਮਨੁੱਖ ਨਾਹੀਂ ਸਾਬਤ ਰਹਿੰਦਾ, ਹੈ ਨਾ ਹੀ ਮਰਦਾਨਾ ਖਾਲਸਾ ਰਹਿੰਦਾ ਹੈ।

ਗੁਰੂ ਅੰਗਦ ਦੇਵ ਜੀ ਨੇ ਸਹਿਜ ਦੀ ਵਿਆਖਿਆ ਇਕ ਸਲੋਕ ਵਿਚ ਕੀਤੀ ਹੈ, ਕਿ ਪ੍ਰਮਾਤਮਾ ਪਾਉਣਾ ਹੈ ਤਾਂ ਆਪਣੇ ਸੁਭਾਅ ਵਿਚੋਂ ਉਹ ਕੂੜਾ ਕਚਰਾ ਕੱਢ ਦੇ ਜੋ ਪ੍ਰਮਾਤਮਾ ਨਾਲ ਮੇਲ ਨਹੀਂ ਖਾਂਦਾ। ਇਹ ਗਵਾਹੀ ਗੁਰੂ ਦੇਣਗੇ, ਕਿ ਠੀਕ ਕੀ ਹੈ, ਗਲਤ ਕੀ ਹੈ। ਜਿਵੇਂ ਉਡਦੇ-ਉਡਦੇ ਪੰਛੀ ਦਾ ਹੀ ਸਾਬ ਹੈ। ਤੁਰਦੇ-ਤੁਰਦੇ ਇਕੱਠੇ ਚਲ ਸਕਦੇ ਹਨ। ਜਿਦਾ ਦਿਲ ਜਿਦਾ ਦਿਲ ਨਾਲ ਮਿਲਕੇ ਚੱਲ ਸਕਦਾ ਹੈ। ਮੁਰਦਾ ਦਿਲ ਕੰਜੂਸਾਂ ਦਾ ਸਾਬ ਨਿਭ ਜਾਂਦਾ ਹੈ। ਜੇ ਪ੍ਰਮਾਤਮਾ ਪਾਉਣਾ ਹੈ ਤਾਂ ਜਿਸ ਨੇ ਇਹ ਜਗਤ ਰਚਿਆ ਹੈ

ਉਸ ਦੀ ਸਿਫ਼ਤ-ਸਾਲਾਹ ਕਰੀਏ ਤਾਕਿ ਉਹੀ ਸੁਭਾਅ ਸਾਡੇ ਵਿਚੋਂ ਪ੍ਰਗਟ ਹੋਵੇ ਜਿਸ ਸਹਿਜ ਵਿਚੋਂ ਅਸੀਂ ਸਿਰਜੇ ਗਏ ਹਾਂ।

ਤੁਰਦੇ ਕਉ ਤੁਰਦਾ ਮਿਲੇ ਉਡਤੇ ਕਉ ਉਡਤਾ।
ਜੀਵਤੇ ਕਉ ਜੀਵਤਾ ਮਿਲੇ ਮੂਦੇ ਕਉ ਮੂਆ।
ਨਾਨਕ ਸੋ ਸਲਾਹੀਐ ਜਿਨਿ ਕਾਰਣੁ ਕੀਆ।

—ਸੂਹੀ ਕੀ ਵਾਰ, ਮ: 2, ਪੰਨਾ ੧੯੯

ਸਤਿਗੁਰੂ ਅਮਰਦਾਸ ਜੀ ਫਰਮਾਉਂਦੇ ਹਨ ਕਰਮ-ਕਾਂਡਾਂ ਨਾਲ ਸਹਿਜ ਢਕਿਆ ਜ਼ਰੂਰ ਜਾਂਦਾ ਹੈ ਪ੍ਰਗਟ ਨਹੀਂ ਹੁੰਦਾ। ਸਗੋਂ ਬੰਦਾ ਇਕ ਭਰਮ ਦੇ ਪ੍ਰਭਾਵ ਨਾਲ ਜੀਵਨ ਬਰਬਾਦ ਕਰਕੇ ਸੰਸਾਰ ਤੋਂ ਚਲਾ ਜਾਂਦਾ ਹੈ। ਮਨੁੱਖ ਬਹੁਤ ਵਾਰ ਉਹ ਕਰਮਕਾਂਡ ਕਰਦਾ ਹੈ ਜਿਨ੍ਹਾਂ ਨੂੰ ਅੰਦਰੋਂ ਮਨ ਵੀ ਨਹੀਂ ਮੰਨਦਾ। ਵੇਖੋ ਵੇਖੀ ਕਰੀ ਜਾਂਦਾ ਹੈ। ਲੋਕੀਂ ਹੰਕਾਰ ਨੂੰ ਬੰਸੀ ਦੇਈ ਜਾਂਦੇ ਹਨ ਕਿ ਤੂੰ ਬੜਾ ਧਰਮੀ ਹੈ ਤੂੰ ਏਨੇ ਧਰਮ ਦੇ ਕੰਮ ਕਰ ਰਿਹਾ ਹੈ। ਬਹੁਤ ਵਾਰ ਬੰਦਾ ਕਰਮ ਹੰਕਾਰ ਵਿਚ ਕਰਦਾ ਹੈ ਤੇ ਲੋਕਾਂ ਤੋਂ ਡਰਦਾ ਵੀ ਕਰਦਾ ਹੈ ਕਿ ਹੁਣ ਯਾਤਰਾ ਨਾ ਗਿਆ ਹੁਣ ਵਰਤ ਨਾ ਰੱਖੋ, ਹੁਣ ਇਹ ਦਾਨ ਨਾ ਕੀਤਾ, ਇਸ ਵਾਰ ਸ਼ਰਾਧ ਨਾ ਕੀਤੇ ਪਤਾ ਨਹੀਂ ਲੋਕੀਂ ਕੀ ਕਹਿਣਗੇ। ਇਨ੍ਹਾਂ ਕਰਮਾਂ ਨਾਲ ਝਾਲਤ ਪ੍ਰਭਾਵ ਦਾ ਜਾਲਾ ਤਣ ਕੇ ਜੀਵ, ਮਕੜੀ ਵਾਂਗੂ ਫਸ ਕੇ ਆਪੇ ਹੀ ਮਰ ਜਾਂਦਾ ਹੈ।

ਉਸ ਬ੍ਰਹਮਚਾਰੀ ਨੇ ਸੱਚ ਹੀ ਕਿਹਾ ਸੀ ਅਮਰਦਾਸ ਮੈਂ ਨਿਗੁਰੇ ਦਾ ਸੰਗ ਕੀਤਾ ਹੈ। ਮੇਰਾ ਸਭ ਕੁਝ ਨਸ਼ਟ ਬ੍ਰਿਸ਼ਟ ਹੋ ਗਿਆ ਹੈ। ਉਸ ਨੇ ਜੋ ਗੱਲ ਕਹੀ ਸੀ ਬੜੀ ਗਹਿਰੀ ਸੀ ਕਿ ਤੂੰ ਜੋ ਧਰਮ ਦੀਆਂ ਗੱਲਾਂ ਕਰ ਰਿਹਾ ਹੈ ਇਹ ਤੇਰਾ ਸਹਿਜ ਨਹੀਂ। ਇਹ ਤੇਰਾ ਸੁਭਾਵ ਨਹੀਂ, ਇਹ ਪ੍ਰਭਾਵ ਹੈ। ਗੁਰੂ ਤੋਂ ਬਗੈਰ ਤੈਨੂੰ ਤੇਰਾ ਸੁਭਾਅ ਨਹੀਂ ਲੱਭਣਾ। ਜਦੋਂ ਸਤਿਗੁਰੂ ਨੂੰ ਮਿਲ ਕੇ ਸੁਭਾਅ ਸਹਿਜ ਮਿਲ ਗਿਆ ਤਾਂ ਉਨ੍ਹਾਂ ਅਨੰਦ ਸਾਹਿਬ ਵਿਚ ਲਿਖ ਦਿਤਾ ਸੀ :

ਕਰਮੀ ਸਹਜੁ ਨ ਉਪਜੈ ਵਿਣ ਸਹਜੈ ਸਹਸਾ ਨ ਜਾਇ॥
ਨਹ ਜਾਇ ਸਹਸਾ ਕਿਤੈ ਸੰਜਮ ਰਹੇ ਕਰਮ ਕਮਾਇ॥
ਸਹਸੈ ਜੀਉ ਮਲੀਣ ਹੈ ਕਿਤੁ ਸੰਜਮਿ ਧੋਤਾ ਜਾਇ॥
ਮਨੁ ਧੋਵਹੁ ਸਬਦਿ ਲਾਗਹੁ, ਹਰਿ ਸਿਉ ਰਹਹੁ ਚਿਤੁ ਲਾਇ॥
ਕਹੈ ਨਾਨਕ ਗੁਰ ਪਰਸਾਦੀ ਸਹਜੁ ਉਪਜੈ ਇਹੁ ਸਹਸਾ ਇਵ ਜਾਇ॥

—ਪਉੜੀ ੧੯, ਅਨੰਦ ਸਾਹਿਬ

ਕਰਮਾਂ ਦੇ ਪ੍ਰਭਾਵ ਨਾਲ ਸੱਕ ਵੱਧ ਗਏ ਹਨ। ਨਿਰਣਾ ਸਮਾਪਾਨ ਹੈ ਕੋਈ ਨਹੀਂ। ਉਪਰੋਂ ਬੇਗਾਨੇ ਉੱਤਰਾਂ ਨਾਲ ਪ੍ਰਸ਼ਨ ਤਾਂ ਵਧਦੇ ਗਏ ਹਨ, ਪ੍ਰਸ਼ਨ ਮੁੱਕੇ ਕੋਈ ਨਹੀਂ। ਇਹ ਪ੍ਰਸ਼ਨ ਹੀ ਸੰਸਾਰ ਹੈ ਜੋ ਮਨ ਨੂੰ ਮਲੀਨ ਕਰਦਾ ਹੈ। ਗੁਰ ਸ਼ਬਦ ਨਾਲ ਜੁੜਨਾ ਹੈ। ਪ੍ਰਮਾਤਮਾ ਨਾਲ ਚਿਤ ਜੋੜਨਾ ਹੈ। ਅਕਾਲ ਪੁਰਖ ਦੀ ਯਾਦ ਨਾਲ ਮਨ ਨੂੰ ਧੋਣਾ ਹੈ। ਗੁਰੂ ਦੀ ਕਿਰਪਾ ਦੁਆਰਾ ਸਹਿਜ ਪ੍ਰਗਟ ਹੋ ਜਾਵੇਗਾ। ਜਿਵੇਂ ਬੱਦਲਾਂ ਵਿਚੋਂ ਚੰਦਰਮਾ ਨਿਕਲ ਆਉਂਦਾ ਹੈ। ਧੁੰਦ ਮਿਠਣ ਤੇ ਸੂਰਜ ਨਜ਼ਰ ਆਉਂਦਾ ਹੈ। ਇਸੇ ਤਰ੍ਹਾਂ ਕਰਮਕਾਂਡ ਦੇ ਬਣੇ ਪ੍ਰਭਾਵ ਉਨ੍ਹਾਂ ਤੋਂ ਬਣੇ ਭਰਮਾਂ ਦੇ ਬੱਦਲ ਸਤਿਗੁਰੂ ਪਾਸੇ ਕਰਦਾ ਹੈ। ਤਾਂ ਵਿਚੋਂ ਸਹਿਜ ਦਾ ਸੂਰਜ ਨਿਕਲ ਆਉਂਦਾ ਹੈ। ਫਿਰ ਜੀਵਨ ਵਿਚ ਕੋਈ ਸੱਕ ਨਹੀਂ ਰਹਿ ਜਾਂਦਾ। ਇਸ ਸਹਿਜ ਵਿਚ ਸਾਖਿਆਤ ਹੈ। ਸੱਚ ਦੇ ਦੀਦਾਰ ਹਨ। ਇਹ ਉਹ ਅਵਸਥਾ ਹੈ ਜਿਥੇ ਕਹਿੰਦੇ ਹਾਂ ਪ੍ਰਤੱਖ ਨੂੰ ਪ੍ਰਮਾਣ ਦੀ ਲੋੜ ਨਹੀਂ। ਇਹੀ ਖਾਲਸਈ ਸੁਭਾਅ ਹੈ। ਇਹ ਸੁੱਧ ਸੁਭਾਅ ਹੈ ਜੋ ਆਦ ਤੋਂ ਮਨੁੱਖ ਦੇ ਨਾਲ ਹੈ।

ਭਾਈ ਗੁਰਦਾਸ ਜੀ ਸਹਿਜ ਅਵਸਥਾ ਦਾ ਜਿਕਰ ਕਰਦੇ ਹਨ। ਉਨ੍ਹਾਂ ਨੇ ਕੋਈ ਸੁਣੀ ਸੁਣਾਈ ਨਹੀਂ ਕੀਤੀ ਉਨ੍ਹਾਂ ਨੇ ਜੋ ਅੰਨੰਦ ਮਾਣਿਆ ਹੈ, ਜੋ ਵੇਖਿਆ ਹੈ ਅੱਖੀਂ ਵੇਖਿਆ, ਚਸ਼ਮਦੀਦ ਗਵਾਹੀ, ਵਾਰਾਂ ਵਿਚ ਅੰਕਤ ਕੀਤੀ ਹੈ।

ਗੁਰਮੁਖ ਦਾ ਮਿੱਠਾ ਬੋਲਣਾ ਹਰ ਬਚਨ ਹੀ ਜਾਪ ਬਣ ਜਾਂਦਾ ਹੈ। ਅੱਖਾਂ ਨਾਲ ਵੇਖਿਆ ਬ੍ਰਹਮ ਦਾ ਧਿਆਨ ਅਪਣੇ ਆਪੇ ਨਾਲ ਜੁੜਨਾ ਹੋ ਜਾਂਦਾ ਹੈ। ਸੁਰਤ ਨਾਲ ਸੁਣਨਾ ਹੀ ਪੰਚ ਸ਼ਬਦ ਹਨ। ਗੁਰੂ ਸ਼ਬਦ ਦਾ ਅਲਾਪ ਹੀ ਅਨਾਹਦ ਨਾਦ ਬਣ ਜਾਂਦਾ ਹੈ। ਆਪਣੀ ਕਿਰਤ ਲਈ ਸਰੀਰ ਚਲਦਾ ਹੈ। ਇਹ ਰੱਬ ਨੂੰ ਡੰਡੇਤਾਂ ਹੋ ਰਹੀਆਂ ਹਨ। ਮਾਰਗ ਤੇ ਚੱਲਣਾ ਪ੍ਰਮਾਤਮਾ ਦੀਆਂ ਪ੍ਰਦਾਨਾਂ ਹਨ। ਗੁਰਮੁਖ ਦਾ ਆਪ ਛੱਕਣਾ ਤੇ ਪਹਿਣਨਾ ਰੱਬ ਨਾਲੋਂ ਵਿਛੋੜਦਾ ਨਹੀਂ ਸਗੋਂ ਮੇਲ ਦੀ ਜੁਗਤੀ ਤੇ ਜੋਗ ਦਾ ਸੰਜੋਗ ਹੈ। ਉਹ ਮੇਲ ਦੀ ਵਿਧੀ ਜਾਣਦੇ ਹਨ। ਉਸਦਾ ਸੌਣਾ ਹੀ ਸਮਾਧੀ ਬਣ ਜਾਂਦਾ ਹੈ ਨੀਂਦ ਵਿਚ ਵੀ ਬੁਰਾ ਸੰਕਲਪ ਨਹੀਂ। ਘਰ ਬਾਰੀ ਹੁੰਦਿਆਂ ਲੋਭ ਦੀ ਲਹਿਰ ਵਿਚ ਨਹੀਂ ਰੁੜ੍ਹਦੇ। ਨਾ ਕਿਸੇ ਦੇਵੀ ਦੇਵਤੇ ਦੇ ਵਰ ਦਾ ਲੋਭ ਹੈ ਨਾ ਕਿਸੇ ਦੇ ਸਰਾਪ ਦਾ ਡਰ ਹੈ। ਗੁਰਸਿੱਖ ਸਹਿਜ ਵਿਚ ਹਨ। ਇਹ ਅਕਾਲ ਪੁਰਖ ਦਾ ਸਾਬ ਹੈ ਇਹ ਪ੍ਰਮਾਤਮਾ ਦੀ ਹਜ਼ੂਰੀ ਦਾ ਜੀਵਨ ਹੈ :

ਗੁਰਮੁਖਿ ਮਿੱਠਾ ਬੋਲਣਾ ਜੋ ਬੋਲੈ ਸੋਈ ਜਪ ਜਾਪੈ॥
ਗੁਰਮੁਖਿ ਅਖੀ ਦੇਖਣਾ ਬ੍ਰਹਮ ਧਿਆਨੁ ਧਰੈ ਆਪੁ ਆਪੈ॥

ਗੁਰਮੁਖਿ ਸੁਨਣਾ ਸੁਰਤਿ ਕਰਿ ਪੰਚ ਸਬਦ ਗੁਰ ਸਬਦ ਅਲਾਪੈ॥
 ਗੁਰਮੁਖਿ ਕਿਰਤ ਕਮਾਵਣੀ ਨਮਸਕਾਰ ਡੱਬਉਤ ਸਿਵਾਪੈ॥
 ਗੁਰਮੁਖਿ ਮਾਰਗ ਚਲਣਾ ਪਰਦਖਣਾ ਪੂਰਨ ਪਰਤਾਪੈ॥
 ਗੁਰਮੁਖਿ ਖਾਣਾ ਪੈਨਣਾ ਜੋਗ ਭੋਗ ਸੰਜੋਗ ਪਛਾਪੈ॥
 ਗੁਰਮੁਖਿ ਸਵਣੁ ਸਮਾਧਿ ਹੈ ਆਪੇ ਆਪਿ ਨਾ ਬਾਪਿ ਉਥਾਪੈ॥
 ਘਰਬਾਰੀ ਜੀਵਨ ਮੁਕਤਿ ਲਹਿਰ ਨਹੀਂ ਭਵ ਲੋਭ ਬਿਆਪੈ॥
 ਪਾਰਿ ਪਏ ਲੰਘਿ ਵਰੈ ਸਰਾਪੈ॥ ਪਉੜੀ ੧੯॥ ਵਾਰ॥ ੬॥

—ਭਾਈ ਗੁਰਦਾਸ

ਭਗਤ ਜੈ ਦੇਵ ਜੀ ਕਹਿੰਦੇ ਹਨ ਕਿ ਪ੍ਰਮਾਤਮਾ ਦੇ ਭਗਤ ਪੂਰਨ ਤੌਰ
 ਤੇ ਮੁਕਤ ਹਨ ਮਨ ਬਚਨ ਕਰਮਾਂ ਨੂੰ ਕੋਈ ਬੰਧਨ ਨਹੀਂ। ਉਹ ਸਹਿਜ ਵਿਚ
 ਹਨ। ਸਾਰਾ ਜੀਵਨ ਹੀ ਸਵਾਸ ਸਵਾਸ ਹੀ ਜਗ ਹੈ ਜੋਗ ਹੈ। ਤਪ ਹੈ ਦਾਨ
 ਹੈ ਉਨ੍ਹਾਂ ਨੂੰ ਉਚੇਚਾ ਭੁਡ ਵੀ ਨਹੀਂ ਕਰਨਾ ਪੈਂਦਾ। ਉਚੇਚਾ ਜੋ ਕਰਦੇ ਹਾਂ
 ਉਸਦਾ ਭਾਵ ਹੈ ਕਿ ਮਨੁੱਖ ਕਦੀ ਭਲਾ ਕਰਦਾ ਹੈ ਅਤੇ ਕਦੀ ਨਹੀਂ ਕਰਦਾ।
 ਬਲਕਿ ਕਦੀ ਬੁਰਾ ਵੀ ਕਰਦਾ ਹੈ ਪਰ ਜਿਸਦੇ ਜੀਵਨ ਵਿਚ ਸੁੱਤੇ ਸਿੱਧ ਹੀ
 ਭਲਾ ਹੋ ਰਿਹਾ ਹੈ ਉਹ ਉਚੇਚ ਕਰਕੇ ਕਿਸੇ ਨੂੰ ਕਿਉਂ ਦੱਸੇ ਕਿ ਅੱਜ ਮੈਂ
 ਭਲਾ ਕਰਨਾ ਲੱਗਾ ਹਾਂ। ਆ ਕੇ ਤੁਸੀਂ ਵੇਖੋ। ਜੋ ਅਸੀਂ ਨਿਤ ਹੀ ਕਰਦੇ
 ਹਾਂ, ਅਸੀਂ ਕਿਸੇ ਨੂੰ ਵੇਖਣ ਵਾਸਤੇ ਨਹੀਂ ਸੱਦਦੇ ਕਿ ਇਹ ਤਾਂ ਅਸੀਂ ਨਿਤ
 ਹੀ ਕਰਦੇ ਹਾਂ। ਯਗ ਯੋਗ ਤਪ ਦਾਨ ਇਹ ਤਾਂ ਹੀ ਵਿਖਾਏ ਜਾਂਦੇ ਹਨ ਕਿ
 ਲੋਕ ਕਦੀ-ਕਦੀ ਕਰਦੇ ਹਨ। ਪ੍ਰਮਾਤਮਾ ਦੇ ਭਗਤ ਦਾ ਜੀਵਨ ਸੁੱਤੇ ਸਿੱਧ
 ਹੀ ਸਿਮਰਨ ਤੇ ਸੇਵਾ ਦਾ ਹੈ। ਉਹ ਕਿਸੇ ਨੂੰ ਕੀ ਵਿਖਾਏ। ਭਗਤ ਜੀ ਕਹਿੰਦੇ
 ਹਨ :

ਹਰਿ ਭਗਤ ਨਿਜ ਨਿਹਕੇਵਲਾ ਰਿਦ ਕਰਮਣਾ ਬਚਸਾ॥
 ਜੋਗਨ ਕਿੰ, ਜਗਨ ਕਿੰ, ਦਾਨੇਨ ਕਿੰ, ਤਪਸਾ॥

—ਗੁਜ਼ਗੀ ਜੈ ਦੇਵ ਜੀ, ਪੰਨਾ ੫੨੬

ਪ੍ਰਮਾਤਮਾ ਦੇ ਭਗਤ ਦਾ ਇਹ ਸਹਿਜ ਹੈ। ਇਹ ਕਰਮ-ਕਾਂਡ ਉਹ ਨਹੀਂ
 ਕਰਦਾ। ਜਿਸ ਭਲੇ ਦਾ ਲੋਕ ਵਿਖਾਵਾ ਕਰਦੇ ਹਨ ਪਰ ਭਲਾ ਕਰਦੇ ਨਹੀਂ।
 ਰੱਬ ਦਾ ਪਿਆਰਾ ਵਿਖਾਵਾ ਬਿਲਕੁਲ ਨਹੀਂ ਕਰਦਾ ਪਰ ਉਸ ਦੇ ਜੀਵਨ ਵਿਚ
 ਸੁੱਤੇ ਸਿੱਧ ਹੀ ਭਲਾ ਹੋ ਰਿਹਾ ਹੈ। ਜਿਵੇਂ ਜਾਗਣਾ ਤੇ ਸੋਣਾ ਸੁਭਾਵਕ ਹੈ
 ਅਸੀਂ ਲੋਕਾਂ ਨੂੰ ਦੱਸਦੇ ਨਹੀਂ ਫਿਰਦੇ ਕਿ ਅੱਜ ਮੈਂ ਸੁੱਤਾ ਸਾਂ ਜਾਂ ਮੈਂ ਅੱਜ
 ਸੁੱਤਾ ਉੱਠਿਆ ਹਾਂ। ਸੋਣ ਜਾਗਣ ਵਾਂਗੀ ਹੀ ਪ੍ਰਮਾਤਮਾ ਦੀ ਭਗਤੀ ਸੇਵਾ
 ਸਿਮਰਨ ਸਹਿਜ ਵਿਚ ਹੀ ਸੁੱਤੇ ਸਿੱਧ ਹੁੰਨ ਰਿਹਾ ਹੈ। ਇਹ ਉਨ੍ਹਾਂ ਦਾ ਨਿਤ

ਕਰਮ ਹੈ।

ਸਹਜੇ ਜਾਗੈ ਸਹਜੇ ਸੋਵੈ॥ ਗੁਰਮੁਖ ਅਨਦਿਨ ਉਸਤਤਿ ਹੋਵੈ॥
ਮਨਮੁਖ ਭਰਮੈ ਸਹਸਾ ਹੋਵੈ॥ ਅੰਤਰਿ ਚਿੰਤਾ ਨੀਦ ਨਾ ਸੋਵੈ॥
ਗਿਆਨੀ ਜਾਗਹਿ ਸਵਹਿ ਸੁਭਾਇ॥ ਨਾਨਕ ਨਾਮਿ ਰਤਿਆ ਬਲਿ ਜਾਓ॥

—ਵਾਰ ਸੋਰਠਿ, ਸਲੋਕ ਮ: ੩, ਪੰਨਾ ੬੪੬

ਸਤਿਗੁਰੂ ਅਰਜਨ ਦੇਵ ਜੀ ਸਹਿਜ ਪ੍ਰਾਪਤ ਜੀਵਨ ਦਾ ਉਲੇਖ ਕਰਦੇ
ਹਨ ਕਿ ਸਹਿਜ ਪ੍ਰਾਪਤ ਜੀਵਨ ਵਿਚੋਂ ਕਿਹੜੀਆਂ-ਕਿਹੜੀਆਂ ਬਰਕਤਾਂ ਨਜ਼ਰ
ਆਉਂਦੀਆਂ ਹਨ। ਕਿਹੜੇ ਗੁਣ ਪ੍ਰਗਟ ਹੁੰਦੇ ਹਨ।

ਗੁਰ ਕਾ ਸਬਦੁ ਰਿਦ ਅੰਤਰਿ ਧਾਰੈ॥
ਪੰਚ ਜਨਾ ਸਿਉ ਸੰਗੁ ਨਿਵਾਰੈ॥
ਦਸ ਇੰਦ੍ਰੀ ਕਰਿ ਰਾਖੈ ਵਾਸਿ॥
ਤਾਕੈ ਆਤਮੈ ਹੋਇ ਪਰਗਾਸੁ॥ ੧॥
ਐਸੀ ਦਿੜਤਾ ਤਾ ਕੈ ਹੋਇ॥
ਜਾਕਉ ਦਇਆ ਮਾਇਆ ਪ੍ਰਭ ਸੋਇ॥ ਰਹਾਉ॥
ਸਾਜਨ ਦੁਸਟ ਜਾਕੈ ਏਕ ਸਮਾਨੈ॥
ਜੇਤਾ ਬੋਲਣੁ ਤੇਤਾ ਗਿਆਨੈ॥
ਜੇਤਾ ਸੁਨਣਾ ਤੇਤਾ ਨਾਮੁ॥
ਜੇਤਾ ਪੇਖਣੁ ਤੇਤਾ ਧਿਆਨੁ॥
ਸਹਜੇ ਜਾਗਣੁ ਸਹਜੇ ਸੋਇ॥
ਸਹਜੇ ਹੋਤਾ ਜਾਇ ਸੋ ਹੋਇ॥
ਸਹਜ ਬੈਰਾਗੁ ਸਹਜੇ ਹੀ ਹਸਨਾ॥
ਸਹਜੇ ਢੂਪ ਸਹਜੇ ਹੀ ਜਪਨਾ॥
ਸਹਜੇ ਭੋਜਨੁ ਸਹਜੇ ਭਾਉ॥
ਸਹਜੇ ਕੀਨੇ ਸਗਲ ਦੁਰਾਉ॥
ਸਾਜੇ ਹੋਆ ਸਾਥੁ ਸੰਗੁ॥
ਸਹਜਿ ਮਿਲਿਓ ਪਾਰਬ੍ਰਹਮ ਨਿਸੰਗੁ॥
ਸਹਜੇ ਗ੍ਰਿਹ ਮਹਿ ਸਹਜਿ ਉਦਾਸੀ॥
ਸਹਜੇ ਦੁਬਿਧਾ ਤਨ ਕੀ ਨਾਸੀ॥
ਜਾਕੈ ਸਹਜਿ, ਮਨਿ ਭਇਆ ਅਨੰਦੁ॥
ਤਾਕਉ ਭੋਟਿਆ ਪਰਮਾਨੰਦੁ॥

ਸਹਜੇ ਅੰਮ੍ਰਿਤ ਪੀਓ ਨਾਮੁ॥
 ਸਹਜੇ ਕੀਨੋ ਜੀਅ ਕੋ ਦਾਨੁ॥
 ਸਹਜ ਕਬਾ ਮਹਿ, ਆਤਮੁ ਰਸਿਆ॥
 ਤਾਕੈ ਸੰਗਿ, ਅਬਿਨਾਸੀ ਬਸਿਆ॥
 ਸਹਜੇ ਆਸਣੁ ਅਸਥਿਰੁ ਭਾਇਆ॥
 ਸਹਜੇ ਅਨਹਤ ਸਬਦੁ ਵਜਾਇਆ॥
 ਸਹਜੇ ਟੁਣਡੁਣਕਾਰੁ ਸੁਹਾਇਆ॥
 ਤਾ ਕੈ ਘਰਿ ਪਾਰਥਹਮੁ ਸਮਾਇਆ॥
 ਸਹਜੇ ਜਾਕਉ ਪਰਿਓ ਕਰਮਾ॥
 ਸਹਜੇ ਗੁਰੂ ਭੇਟਿਓ ਸਚੁ ਧਰਮਾ॥
 ਜਾਕੈ ਸਹਜੁ ਭਇਆ ਸੋ ਜਾਣੈ॥
 ਨਾਨਕ ਦਾਸ, ਤਾਕੈ ਕੁਰਬਾਣੈ॥

—ਗਊੜੀ ਮ; ੫, ਪੰਨਾ ੨੩੬

ਕਬੀਰ ਸਾਹਿਬ ਜੀ ਨੇ ਸਹਿਜ ਬਾਰੇ ਕਿਹਾ ਹੈ ਉਸ ਅਵਸਥਾ ਵਿਚ ਮਨੁੱਖ ਦੀ ਸੁਰਤਿ ਵਿਚ ਸਤਿਗੁਰੂ ਸਮਾਇਆ ਹੁੰਦਾ ਹੈ। ਇਸ ਲਈ ਐਸੀ ਸੁਰਤ ਵਿਚ ਨਾ ਤਾਂ ਲੋਭ ਲਈ ਥਾਂ ਹੈ, ਦੇਵਤਿਆਂ ਦੀਆਂ ਪੁਰੀਆਂ ਦਾ ਲੋਭ ਹੈ। ਜੀਵਨ ਦੀ ਆਸਾ ਤੇ ਮੌਤ ਦਾ ਭੈ ਨਹੀਂ। ਅਫੁਰ ਅਵਸਥਾ ਹੈ। ਦੁੱਖ ਸੁੱਖ ਤੋਂ ਪਾਰ ਇਹ ਅਵਸਥਾ ਹੈ। ਤੇਲੀ ਨਹੀਂ ਜਾ ਸਕਦੀ, ਮੁਕਾਈ ਨਹੀਂ ਜਾ ਸਕਦੀ। ਕੋਈ ਉਪਮਾਨ ਨਹੀਂ ਢੁਕਦਾ ਤੇ ਸਤਿਗੁਰੂ ਦੀ ਕ੍ਰਿਪਾ ਨਾਲ ਸਹਿਜ ਦੀ ਪ੍ਰਾਪਤੀ ਹੁੰਦੀ ਹੈ। ਜਿਵੇਂ ਸਤਿਗੁਰੂ ਅਮਰ ਦਾਸ ਜੀ ਨੇ ਅਨੰਦ ਸਾਹਿਬ ਵਿਚ ਕਿਹਾ ਹੈ। ਸਤਿ ਇਹੀ ਹੈ ਕਿ ਸਹਿਜ ਗੁਰੂ ਦੀ ਕਿਰਪਾ ਨਾਲ ਹੀ ਪ੍ਰਾਪਤ ਹੁੰਦਾ ਹੈ। ਸਹਿਜ ਦੀ ਕੋਈ ਪ੍ਰੀਭਾਸ਼ਾ ਨਹੀਂ ਹੋ ਸਕਦੀ।

ਸਹਜ ਕੀ ਅਕਥ ਕਬਾ ਹੈ ਨਿਰਾਰੀ॥
 ਡੁਲਿ ਨਹੀਂ ਚਢੈ, ਜਾਇ ਨਾ ਮੁਕਾਤੀ, ਹਲੁਕੀ ਲਗੈ ਨਾ ਭਾਕੀ॥

ਗਊੜੀ ਕਬੀਰ ਜੀ, ਪੰਨਾ ੩੩੩

ਇਸ ਸਹਿਜ ਦੀ ਬਰਕਤ ਨਾਲ ਭਲਾ ਤਾਂ ਸਾਰੇ ਸੰਸਾਰ ਦਾ ਹੋਵੇਗਾ ਪਰ ਖਾਲਸੇ ਕੋਲੋਂ ਬੁਰਾ ਕਿਸੇ ਦਾ ਨਹੀਂ ਹੋਵੇਗਾ। ਖਾਲਸੇ ਦੇ ਤੀਰ ਵੀ ਪੀਰ ਬਣ ਜਾਂਦੇ ਹਨ, ਪੀਰ ਤਾਂ ਭਲਾ ਹੀ ਕਰਦਾ ਹੈ।

ਅਸ ਕ੍ਰਿਪਾਣ ਖੰਡੋ ਖੜਕ ਤੁਪਕ ਤਥਰ ਅਰਤੀਰ॥
 ਸੈਡ ਸਰੋਹੀ ਸੈਹਥੀ ਯਹੀ ਹਮਾਰੇ ਪੀਰ॥

ਜ਼ਾਲਮਾਂ ਦੀ ਤੇਗ ਹਾਇ ਹਾਇ ਦਾ ਕਾਰਨ ਬਣ ਗਈ ਸੀ।
ਬਾਬਰ ਦੀ ਤੇਗਾ ਚੱਲਦੀ ਹੈ ਤਾਂ ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ :
ਏਤੀ ਮਾਰ ਪਈ ਕੁਰਲਾਣੈ ਤੈ ਕੀ ਦਰਦੁ ਨ ਆਇਆ॥

—ਆਸਾ ਮ: ੧, ਪੰਨਾ ੩੬੦

ਜ਼ਾਲਮ ਰਾਜਿਆਂ ਦੇ ਹੱਥ ਵਿਚ ਤਲਵਾਰ ਆ ਗਈ ਮਾਨੇ ਕਸਾਈ ਦੇ
ਹੱਥ ਵਿਚ ਤਲਵਾਰ ਆ ਗਈ। ਸਾਰਾ ਸੰਸਾਰ ਹਾਇ-ਹਾਇ ਨਾਲ ਭਰ ਗਿਆ।
ਜੇ ਡੋਲਦੇ ਮਨ ਵਾਲੇ ਬੰਦੇ ਦੇ ਹੱਥ ਵਿਚ ਤੀਰ ਆਉਣਗੇ ਤਲਵਾਰ ਆਏਗੀ
ਤਾਂ ਸੰਸਾਰ ਕੀਰਨਿਆਂ ਨਾਲ ਭਰ ਜਾਵੇਗਾ। ਪਰ ਜੇ ਸਹਿਜ ਵਿਚ ਟਿਕੇ ਖਾਲਸੇ
ਦੇ ਹੱਥ ਵਿਚ ਤਲਵਾਰ ਆਏਗੀ ਤਾਂ ਹਾਇ-ਹਾਇ ਦੀ ਥਾਂ ਜਗਤ ਵਿਚ ਜੈ-
ਜੈ ਦੀ ਆਵਾਜ਼ ਗੁੰਜ ਉਠੇਗੀ।

ਖਗ ਖੰਡ ਬਿਹੰਡੈ ਖਲ ਦਲ ਖੰਡੈ,
ਅਤਿ ਰਣ ਮੰਡੈ ਬਰਭੰਡੈ।
ਭੁਜਦੰਡ ਅਖੰਡੈ, ਤੇਜ਼ ਪ੍ਰਚੰਡੈ,
ਜੋਤਿ ਅਮੰਡੈ ਭਾਨ ਪ੍ਰਭੈ।
ਸੁਖ ਸੰਤਾ ਕਰਣੈ ਦੁਰਮਤਿ ਦਰਣੈ,
ਕਿਲਬਿਖ ਹਰਣੈ, ਅਸ ਸਰਣੈ।
ਜੈ ਜੈ ਜਗ ਕਾਰਣ ਸਿਸਟ ਉਬਾਰਣ,
ਮਮ ਪ੍ਰਤਿਪਾਰਣ ਜੈ ਤੇਗਾ।

—ਬਚਿੜ ਨਾਟਕ

ਖਾਲਸੇ ਦੇ ਹਰ ਕਰਮ ਦੀ ਕਸਵੱਟੀ ਸਹਿਜ ਹੈ।

ਸਹਿਜ ਉਹ ਪਵਿੱਤਰ ਗੰਗਾ ਹੈ ਜਿਸਦੇ ਪ੍ਰਵਾਰ ਵਿਚੋਂ ਜੋ ਵੀ ਕਰਮ ਰੂਪੀ
ਲਹਿਰ ਨਿਕਲੇਗੀ ਉਹ ਪਵਿੱਤਰ ਹੀ ਹੋਵੇਗੀ। ਖਾਲਸੇ ਨੂੰ ਸਤਿਗੁਰਾਂ ਨੇ ਬੜਾ
ਸੁਚੇਤ ਕੀਤਾ ਹੈ ਕਿ ਕਰਮ ਬਹੁਤ ਸੁਚੇਤ ਹੋ ਕੇ ਕਰਨਾ ਤੁਸੀਂ ਅਕਾਲ ਪੁਰਖ
ਦੀ ਛੋਜ ਹੋ ਤੁਹਾਡੇ ਹਰ ਕਰਮ ਨੂੰ ਜਗਤ ਨੇ ਵੇਖਣਾ ਹੈ ਤੇ ਪਰਖਣਾ ਹੈ।

ਇਕ ਦੁਸ਼ਟ ਬੰਦੇ ਦਾ ਕਰਮ ਨਜ਼ਰ ਨਹੀਂ ਆਉਂਦਾ। ਉਹ ਕਰਮ ਪਾਣੀ
ਵਿਚ ਖਿੱਚੀ ਹੋਈ ਲਕੀਰ ਵਾਂਗ ਹੈ। ਲੋਕ ਕਹਿੰਦੇ ਹਨ ਇਸ ਪਾਮਰ ਦੇ ਨਿਤ
ਦੇ ਇਹੋ ਕਰਮ ਹਨ। ਇਸ ਨੇ ਅੱਜ ਕੋਈ ਨਵਾਂ ਬੁਰਾ ਕਰਮ ਨਹੀਂ ਕੀਤਾ।
ਪਰ ਸਾਧੂ ਮਹਾਂਪੁਰਖ ਦੇ ਪਾਸੋਂ ਇਕ ਗਲਤੀ ਹੋ ਜਾਏ ਤਾਂ ਉਹ ਪੱਥਰ ਦੀ
ਲੀਕ ਵਾਂਗੂ ਸਦਾ ਹੀ ਨਜ਼ਰ ਆਉਂਦੀ ਰਹਿੰਦੀ ਹੈ।

ਦੁਸ਼ਟ ਕ੍ਰਿਆ ਦਰਸੇ ਨਹੀਂ ਜੈਸੇ ਜਲ ਮਹਿ ਰੇਖਾ।
ਸੰਤ ਕ੍ਰਿਆ ਅਤ ਅਲਪ ਹੋ ਸਿਲਾ ਰੇਖ ਜਿਉ ਦੇਖਾ।

—ਸਾਰਭੁਤਾਵਲੀ

ਆਦਲ ਬਾਦਸ਼ਾਹ, ਨੌਜੀਰਵਾਂ ਨੇ ਇਕ ਵਾਰ ਜੰਗਲ ਵਿਚ ਨਮਕ ਮੰਗਵਾਇਆ ਸੀ ਉਹ ਵੀ ਪੈਸੇ ਦੇ ਕੇ। ਕਿਹਾ ਸੀ ਅੱਜ ਮੈਂ ਨਮਕ ਮੁਫਤ ਲਵਾਂਗਾ ਤਾਂ ਕਲੁ ਨੂੰ ਮੇਰੇ ਸਿਪਾਹੀ ਲੋਕਾਂ ਦੇ ਘਰ ਉਜਾੜ ਦੇਣਗੇ। ਮੁਫਤ ਨਮਕ ਲੈਣ ਦਾ ਭਾਵ ਹੈ ਬਾਦਸ਼ਾਹ ਨੇ ਲੁਟ ਦੀ ਖੁਲ੍ਹੇ ਦੇ ਦਿੱਤੀ ਹੈ। ਸਿਪਾਹੀਆਂ ਨੂੰ ਖਬਰਦਾਰ ਕਰਦਿਆਂ ਕਿਹਾ ਯਾਦ ਰੱਖਣਾ ਕੋਈ ਇਹ ਨਾ ਕਰੋ ਕਿ ਬਾਦਸ਼ਾਹ ਆਦਲ ਦੇ ਕਿਸੇ ਸਿਪਾਹੀ ਨੇ ਕਿਸੇ ਨਾਲ ਬੇਇਨਸਾਫ਼ੀ ਕੀਤੀ ਹੈ।

ਜੇ ਆਦਲ ਬਾਦਸ਼ਾਹ ਨੂੰ ਏਨਾ ਡਖਰ ਹੈ ਤਾਂ ਦੀਨ ਦੂਨੀਆਂ ਦੇ ਵਾਲੀ ਸਾਹਿਬ ਗੁਰੂ ਗੋਬਿੰਦ ਸਿੰਘ ਕਿਉਂ ਨਾ ਕਹਿਣ ਕਿ ਖਾਲਸਾ ਤੂੰ ਕਿਸੇ ਬਾਦਸ਼ਾਹ ਦੀ ਫੌਜ ਨਹੀਂ। ਤੂੰ ਅਕਾਲ ਪੁਰਖ ਦੀ ਫੌਜ ਹੈ। ਵਿਕਾਰਾਂ ਤੋਂ ਨਿਆਰਾ ਰਹਿਣਾ। ਇਕ ਅਵਗੁਣ ਦੂਸਰੇ ਅਵਗੁਣ ਵਾਸਤੇ ਰਸਤਾ ਬਣਾ ਲੈਂਦਾ ਹੈ। ਅਵਗੁਣਾਂ ਵਾਸਤੇ ਹਿਰਦੇ ਦੇ ਦਰਵਾਜ਼ੇ ਬੰਦ ਰੱਖਣੇ।

ਤੁਸੀਂ ਜੇ ਸਹਿਜ ਵਿਚ ਵਿਚਤੇਰੇ ਤਾਂ ਰਾਮੇਸਾਂ ਚੜ੍ਹਦੀ ਕਲਾ ਵਿਚ ਰਹੋਗੇ।

ਸਹਿਜ ਵਿਚ ਤਾਂ ਜ਼ਹਿਰ ਵੀ ਅੰਮ੍ਰਿਤ ਬਣ ਜਾਂਦਾ ਹੈ।

ਵੋਹੀ ਜ਼ਹਿਰੇ ਹਲਾਹੱਲ ਹੈ, ਵੋਹੀ ਅੰਮ੍ਰਿਤ ਹੈ ਨਾਚਾਂ।

ਮਾਲੂਮ ਨਹੀਂ ਤੁਝ ਕੋ ਅੰਦਾਜ਼ ਹੈ ਪੀਨੇ ਕੇ।

ਸਹਿਜ ਵਿਚ ਹਾਰ ਵੀ ਜਿੱਤ ਹੁੰਦੀ ਹੈ। ਦੁੱਖ ਵੀ ਸੁਖ ਬਣ ਜਾਂਦਾ ਹੈ। ਤਖਤਾ ਵੀ ਤਖਤ ਬਣ ਜਾਂਦਾ ਹੈ। ਸਹਿਜ ਆ ਜਾਏ ਤਾਂ ਮਨੁੱਖ ਖਾਲਸਾ ਬਣ ਜਾਂਦਾ ਹੈ।

ਇਹ ਕਦੀ ਵੀ ਵੱਖ-ਵੱਖ ਨਾ ਹੋਣ-

ਖਾਲਸਾ ਤੇ ਸਹਜ।

ਸਹਜ ਤੇ ਖਾਲਸਾ।

ਖਾਲਸੇ ਨੇ ਹਮੇਸ਼ਾ ਯਾਦ ਰੱਖਣਾ ਹੈ ਕਿ ਮੈਨੂੰ ਸਤਿਗੁਰੂ ਨੇ ਸਾਬਤ ਮਰਦਾਨਾ ਦਾਨਾ ਮਰਦ ਬਣਾਇਆ ਹੈ ਮੈਂ ਕਿਤੋਂ ਭੰਗ ਨਹੀਂ ਹੋਣਾ। ਅੰਦਰ ਬਾਹਰੋਂ ਸਾਬਤ ਰਹਿਣਾ ਹੈ। ਮੈਨੂੰ ਆਪਣੀ ਸਿਰਜਨਾ ਯਾਦ ਰਹਿਣੀ ਚਾਹੀਦੀ ਹੈ।

ਗੁਰਬਰ ਅਕਾਲ ਕੇ ਹੁਕਮ ਸਿਉ ਉਪਜਿਉ ਬਿਗਿਆਨ।

ਤਬਸਹਜੇ ਰਚਿਉ ਖਾਲਸਾ ਸਾਬਤ ਮਰਦਾਨਾ।

ਵਹ ਉਪਜਿਓ ਚੇਲਾ ਮਰਦ ਕਾ
ਮਰਦਾਨ ਸਦਾਇ। —ਭਾਈ ਗੁਰਦਾਸ ਸਿੰਘ
ਹੂ ਮਰਦ ਬਾਇਦ ਸ਼ਵੱਜ ਸੁਖਨਵਰ
ਨਾ ਸ਼ਿਕਮੇ ਦਿਗਰ ਦਰ ਦਹਾਨੇ ਦਿਗਰ।

—ਜ਼ਫਰਨਾਮਾ

ਖਾਲਸਾ ਸਹਿਜ ਵਿਚ ਬਚਨ ਦਾ ਬਲੀ ਹੋਵੇਗਾ। ਅਤੇ ਇਸ ਦੇ ਮਨ, ਬਚਨ,
ਕਰਮ ਇਕ ਹੋਣਗੇ। ਭਾਈ ਨੰਦ ਲਾਲ ਅਨੁਸਾਰ ਇਸ ਖਾਲਸੇ ਦਾ ਦਿਲ ਤੇ
ਜ਼ਬਾਨ ਇਕ ਹੋਣਗੇ।

ਹਮ ਬ-ਦਿਲ ਯਾਦੇ ਛੁਦਾ ਓ ਬਰ ਜੁਬਾਂ।
ਈਂ ਜੁਬਾਨਸ਼ ਦਿਲ ਸੁਦੋ ਦਿਲ ਸੁਦ ਜੁਬਾਂ।

—ਨੰਦ ਲਾਲ



ਚੜ੍ਹਦੀ ਕਲਾ ਤੇ ਖਾਲਸਾ

ਖਾਲਸੇ ਵਿਚ ਬੇਅੰਤ ਗੁਣ ਹਨ। ਖਾਲਸਾ ਉਹ ਖੂਹ ਹੈ ਜਿਸ ਦਾ ਸੰਪਰਕ ਸਮੁੰਦਰ ਨਾਲ ਜੁੜਿਆ ਹੈ। ਇਸ ਵਿਚ ਜੋ ਗੁਣਾਂ ਦਾ ਪਾਣੀ ਹੈ ਉਹ ਪਾਣੀ ਪ੍ਰਮਾਤਮਾ ਸਮੁੰਦਰ ਦਾ ਹੈ। ਜਿਸ ਲਈ ਖਾਲਸਾ ਗੁਣਾਂ ਦਾ ਖੜਾਨਾ ਹੈ। ਇਹ ਗੁਣੀ ਨਿਧਾਨ ਹੈ। ਇਹ ਗੁਣ ਪ੍ਰਮਾਤਮਾ ਦੇ ਹਨ। ਅਕਾਲ ਪੁਰਖ ਨੇ ਖਾਲਸੇ ਨੂੰ ਬਖਸ਼ੇ ਹਨ।

ਜਿਥੇ ਖਾਲਸੇ ਵਿਚ ਹੋਰ ਬੇਅੰਤ ਗੁਣ ਹਨ ਉਥੇ ਇਕ ਮਹਾਨ ਗੁਣ ਦੀ ਚਰਚਾ ਸਾਰੇ ਜਗਤ ਵਿਚ ਹੈ ਕਿ ਇਹ ਖਾਲਸੇ ਨੂੰ ਗੁਰੂ ਨੇ ਐਸਾ ਗੁਣ ਬਖਸ਼ਿਆ ਹੈ ਕਿ ਜਿਸ ਨੇ ਖਾਲਸੇ ਦੀ ਸ਼ਾਨ ਨੂੰ ਚਾਰ ਚੰਨ੍ਹ ਲਗਾ ਦਿੱਤੇ ਹਨ।

ਉਹ ਗੁਣ ਹੈ ਚੜ੍ਹਦੀ ਕਲਾ। ਹਰ ਵੇਲੇ ਅਨੰਦ ਵਿਚ ਵਾਧਾ ਹੀ ਵਾਧਾ। ਸਦਾ ਹੀ ਬਿੜਾਉ ਵਿਚ ਰਹਿਣਾ। ਮਨ ਵਿਚ ਹਮੇਸ਼ਾ ਹੀ ਵਧਾਈ ਦੀ ਧੁੰਨ ਗੰਜਦੀ ਰਹਿਣੀ। ਇਸ ਚੜ੍ਹਦੀ ਕਲਾ ਤੇ ਵਧਾਈ ਦਾ ਮਗਰ ਕਾਰਨ ਹੈ ਉਹ ਹੈ ਪ੍ਰਮਾਤਮਾ ਦਾ ਹਿਰਦੇ ਵਿਚ ਵੱਸ ਜਾਣਾ। ਹਿਰਦੇ ਘਰ ਵਿਚ ਪ੍ਰਮਾਤਮਾ ਦਾ ਆਉਣਾ। ਉਸ ਸਾਹਿਬ ਦਾ ਆਉਣਾ ਤੇ ਆ ਕੇ ਸਦਾ ਲਈ ਵਸ ਜਾਣਾ। ਇਸ ਤੋਂ ਵੱਡੀ ਹੋਰ ਖੁਸ਼ੀ ਕੀ ਹੋਵੇਗੀ।

ਮਨਿ ਚਾਉ ਭਇਆ ਪ੍ਰਭ ਆਗਸ ਸੁਣਿਆ॥
ਹਰਿ ਮੰਗਲੁ ਗਾਉ ਸਖੀ ਗਿਹੁ ਮੰਦਰ ਬਣਿਆ॥

—ਅਨੰਦ ਸਾਹਿਬ

ਨਸਿ ਵੰਵਹੁ ਕਿਲਵਿਖਹੁ ਕਰਤਾ ਘਰਿ ਆਇਆ॥
ਦੂਤਹ ਦਹਨੁ ਭਇਆ ਗੋਬਿੰਦੁ ਪ੍ਰਗਟਾਇਆ॥
ਪ੍ਰਗਟੇ ਗੋਪਾਲ ਗੋਬਿੰਦ ਲਾਲਨ, ਸਾਧ ਸੰਗਿ ਵਖਾਇਆ॥
ਆਚਰਜ ਛੀਠਾ ਅਮਿਊ ਵੂਠਾ ਗੁਰਪ੍ਰਸਾਦੀ ਜਾਇਆ॥

ਮਨਿ ਸਾਂਤਿ ਆਈ ਵਜੀ ਵਧਾਈ ਨਹ ਅੰਤੁ ਜਾਈ ਪਇਆ॥
ਬਿਨਵੰਤਿ ਨਾਨਕ ਸ੍ਰਖ ਸਹਜਿ ਮੇਲਾ ਪ੍ਰਭੁ ਆਪਿ ਬਣਾਇਆ॥

—ਆਸਾ ਮਹਲਾ 4, ਪੰਨਾ 860

ਗੁਰੂ ਦਾ ਅੰਗ-ਸੰਗ ਦੀਦਾਰ ਹੋਣਾ, ਪ੍ਰਮਾਤਮਾ ਦਾ ਹਿਰਦੇ ਵਿਚ ਵੱਸਣਾ
ਇਸ ਨੇ ਖਾਲਸੇ ਦੇ ਮਨ ਵਿਚ ਚੜ੍ਹਦੀ ਕਲਾ ਪੈਦਾ ਕਰ ਦਿੱਤੀ ਹੈ। ਕੋਈ
ਪ੍ਰਮਾਤਮਾ ਦੇ ਨਾਮ ਦੀ ਗੱਲ ਕਰਦਾ ਹੈ ਤਾਂ ਉਹ ਹੁਣ ਮਨ ਵਿਚ ਪਿਆਰਾ
ਲੋਗਦਾ ਹੈ।

ਗੁਰਸਿਖਾ ਮਨਿ ਵਧਾਈਆ ਜਿਨ ਮੇਰਾ ਸਤਿਗੁਰੂ ਛਿਠਾ ਰਾਮ ਰਾਜੇ।
ਕੋਈ ਕਰਿ ਗਲ ਸੁਣਾਵੈ ਹਰਿ ਨਾਮ ਕੀ ਸੋ ਲਗੈ ਗੁਰਸਿਖਾ ਮਨਿ ਮਿਠਾ।

—ਆਸਾ ਮਹਲਾ 4, ਛੰਤ।

ਜਿਸ ਮਨੁੱਖ ਦੇ ਮਨ ਵਿਚ ਕੱਲ੍ਹੁ ਦੀ ਚਿੰਤਾ ਹੈ ਕਿ ਪਤਾ ਨਹੀਂ ਕੱਲ੍ਹੁ ਕੈਸਾ
ਆਵੇਗਾ ਉਸ ਮਨੁੱਖ ਦੇ ਮਨ ਵਿਚ ਚੜ੍ਹਦੀ ਕਲਾ ਨਹੀਂ ਹੋ ਸਕਦੀ। ਚਿੰਤਾ
ਵਾਲਾ ਮਨ ਮੁਰਝਾਇਆ ਹੋਵੇਗਾ। ਉਹ ਮਨ ਦੁਬਿਧਾ ਵਿਚ ਹੁੰਦਾ ਹੈ। ਪਤਾ
ਨਹੀਂ ਕੱਲ੍ਹੁ ਕੈਸਾ ਆਵੇਗਾ।

ਪਤਾ ਨਹੀਂ ਕਲ੍ਹੁ ਨੂੰ ਕਿਹੜਾ ਦੁੱਖ ਆਵੇਗਾ, ਕੱਲ੍ਹੁ ਰੋਟੀ ਮਿਲੇਗੀ ਕਿ
ਨਹੀਂ। ਖਾਲਸਾ ਇਹ ਫਿਕਰ ਕਰਦਾ ਹੀ ਨਹੀਂ। ਖਾਲਸਾ ਇਹ ਕਹਿੰਦਾ ਹੈ
ਅੱਜ ਨਾਲੋਂ ਕੱਲ੍ਹੁ ਚੰਗਾ ਹੀ ਆਵੇਗਾ। ਅੱਜ ਤਾਂ ਮੈਂ ਉਸ ਦੀ ਕ੍ਰਿਪਾ ਨਾਲ
ਚੜ੍ਹਦੀ ਕਲਾ ਵਿਚ ਬਿਤਾਵਾਂਗਾ। ਜੇ ਕੱਲ੍ਹੁ ਨਾ ਆਇਆ ਤਾਂ ਫਿਕਰ ਮੁਕਾ
ਉਸ ਮਾਲਕ ਦੀ ਰਜਾ ਜੇ ਕੱਲ੍ਹੁ ਨਾ ਆਇਆ ਤਾਂ ਚਿੰਤਾ ਦਾ ਸਵਾਲ ਹੀ ਪੈਦਾ
ਨਹੀਂ ਹੁੰਦਾ। ਤੇ ਜੇ ਕੱਲ੍ਹੁ ਆ ਗਿਆ ਤਾਂ ਫਿਰ ਜਿਹੜਾ ਮਾਲਕ ਕੱਲ੍ਹੁ ਲਿਆਏਗਾ
ਉਹ ਇਸ ਬੱਚੇ ਵਾਸਤੇ ਕੱਲ੍ਹੁ ਦਾ ਪ੍ਰਬੰਧ ਵੀ ਪੂਰਾ ਕਰੇਗਾ।

ਕਲ ਕੀ ਚਿੰਤਾ ਹਮ ਤਉ ਕਰਹੈ ਜਉ ਹਮ ਕੌ ਪ੍ਰਭੁ ਨਾਇਕ ਨਾ ਦੈ ਹੈ।

—ਪੰਥ ਪ੍ਰਕਾਸ਼

ਜਿਸ ਦਾ ਪਿਤਾ ਪ੍ਰਮਾਤਮਾ ਹੋਵੇ ਉਸ ਨੂੰ ਚਿੰਤਾ ਕਿਉਂ ਹੋਵੇ। ਉਸ ਨੂੰ ਨਾ
ਕੋਈ ਦੁੱਖ ਹੈ ਅਤੇ ਨਾ ਹੀ ਕੋਈ ਭੁੱਖ ਹੈ।

ਜਿਸ ਕਾ ਪਿਤਾ ਤੂੰ ਹੈ ਮੇਰੇ ਸੁਆਮੀ ਚਿਸੁ ਬਾਰਿਕ ਭੁੱਖ ਕੈਸੀ॥
ਨਵੁ ਨਿਧਿ ਨਾਮੁ ਨਿਧਾਨ ਗ੍ਰਿਹਿ ਤੇਰੈ ਮਨਿ ਬਾਂਢੈ ਸੋ ਲੈਸੀ॥
ਪਿਤਾ ਕ੍ਰਿਪਾਲਿ ਅਗਿਆ ਇਹ ਦੀਨੀ ਬਾਰਿਕੁ ਮੁਖਿ ਮਾਰੀ ਸੋ ਦੇਨਾ॥
ਨਾਨਕ ਬਾਰਿਕੁ ਦਰਸੁ ਪ੍ਰਭ ਚਾਹੈ, ਮੋਹਿ ਹਿਦੈ ਬਸਹਿ ਨਿਤ ਚਰਨਾ॥

—ਮਲਾਰ ਮਹਲਾ 4, ਪੰਨਾ 9266

ਖਾਲਸੇ ਨੂੰ ਭਰੋਸਾ ਹੈ ਕਿ ਤੂੰ ਮੇਰਾ ਪਹਾੜ ਵਰਗਾ ਅਡੋਲ ਸਹਾਰਾ ਹੈਂ,
ਤੂੰ ਕਦੀ ਡੋਲਦਾ ਨਹੀਂ, ਹਿਲਦਾ ਨਹੀਂ ਤੇ ਅਸੀਂ ਕਿਉਂ ਡਿਗਾਂਗੇ। ਤੁਸੀਂ ਮੇਰੀ
ਹਰ ਥਾਂ ਤੇ ਇੱਜਤ ਰੱਖੀ ਹੈ ਤਾਂ ਮੈਂ ਚਿੱਤਾ ਕਿਉਂ ਕਰਾਂ।

ਤੂੰ ਮੇਰੋ ਮੇਰ ਪਰਬਤੁ ਸੁਆਮੀ ਓਟ ਗਹੀ ਸੈਂ ਤੇਰੀ।
ਨਾ ਤੁਮ ਛੋਲਹੁ ਨਾ ਹਮ ਗਿਰਤੇ, ਰਖਿ ਲੀਨੀ ਹਰਿ ਮੇਰੀ।

—ਰਾਮਕਲੀ ਕਬੀਰ ਜੀ, ਪੰਨਾ ੯੯੯

ਖਾਲਸੇ ਦੀ ਚੜ੍ਹਦੀ ਕਲਾ ਵਿਚ ਰਹਿਣ ਦਾ ਰਾਜ਼ ਕੀ ਹੈ? ਖਾਲਸੇ ਨੇ
ਗੁਰਮਤਿ ਦਾ ਉਹ ਰਾਜ਼ ਸਮਝਿਆ ਹੈ ਜੋ ਭਾਈ ਗੁਰਦਾਸ ਜੀ ਨੇ ਸਮਝਾਇਆ
ਹੈ। ਜੀਵਨ ਦੀ ਗੁਜ਼ਰਾਨ ਵਿਚ ਵਾਧਾ ਘਾਟਾ ਹੁੰਦਾ ਰਹਿੰਦਾ ਹੈ। ਖਾਲਸਾ
ਸਮਝਦਾ ਹੈ ਮੁੱਲ ਚੀਜ਼ ਹੈ ਆਤਮਾ। ਉਹ ਜੋਤਿ ਹੈ ਤੇ ਗੁਰੂ ਦੀ ਬਖਸ਼ੀ ਗੁਰਮਤਿ
ਜੁਗਤ ਹੈ। ਜੇ ਆਤਮਾ ਨੂੰ ਕੋਈ ਖਤਰਾ ਨਹੀਂ ਤੇ ਗੁਰੂ ਦੀ ਜੁਗਤ ਮੇਰੇ ਨਾਲ
ਹੈ ਫਿਰ ਥਾਕੀ ਵਾਧੇ ਘਾਟੇ ਇੰਜ ਹਨ ਕਿ ਜਿਵੇਂ ਕਦੀ ਰੁਖ ਫਲਿਆ ਹੈ ਕਦੀ
ਪੱਤਰੜ ਵਿਚ ਪੱਤਿਆਂ ਤਕ ਝੜ ਗਏ ਹਨ। ਪਰ ਰੁੱਖ ਕਾਇਮ ਹੈ। ਨਦੀ
ਵਿਚ ਕਦੀ ਪਾਣੀ ਸਮਾਨ ਹੈ, ਬਰਾਬਰ ਹੈ, ਕਦੀ ਹੜ੍ਹ ਆ ਜਾਂਦਾ ਹੈ। ਪਰ
ਨਦੀ ਕਾਇਮ ਹੈ। ਹੀਰਾ ਕਦੀ ਲੀਰਾਂ ਵਿਚ ਹੈ, ਕਦੀ ਸੋਨੇ ਵਿਚ ਜੜਿਆ
ਹੈ ਗੱਲ ਹੀਰੇ ਦੀ ਹੈ। ਗੁਰੂ ਕਾ ਸਿੱਖ ਰਾਜਕੁਮਾਰ ਹੈ। ਇਹ ਰਾਜਾ ਜੋਰੀ
ਹੈ, ਗੁਰੀਬੀ ਅਮੀਰੀ ਵਿਚ ਚੜ੍ਹਦੀ ਕਲਾ ਵਿਚ ਹੈ ਕਿਉਂਕਿ ਖਾਲਸਾ ਪ੍ਰਭੂ
ਮੇਲ ਦੀ ਜੁਗਤੀ ਵਿਚ ਜੁਝਿਆ ਹੋਇਆ ਹੈ।

ਜੈਸੇ ਏਕ ਸਮੇਂ ਦਮ ਸਫਲ ਸਪੜ,
ਪੁਨਿ ਏਕ ਸਮੇਂ ਫੁਲ ਫਲ ਪੜ ਗਿਰਜਾਤ ਹੈ।
ਸਰਿਤਾ ਸਲਿਲ ਜਲ ਕਬਹੂੰ ਸਾਮਾਨ ਬਹੈ,
ਕਬਹੂੰ ਅਥਾਰ ਅਤਿ ਪ੍ਰਭਲ ਦਿਖਾਤ ਹੈ।
ਜੈਸੇ ਏਕ ਸਮੇਂ ਹੀਰਾ ਹੋਤ ਜੀਰਨਾਬਰ ਮੈਂ,
ਏਕ ਸਮੇਂ ਕੰਚਨ ਜੜੇ ਜਗ ਮਗਾਤ ਹੈ।
ਤੈਸੇ ਗੁਰਸਿੱਖ ਰਾਜਕੁਆਰ ਜੋਗੀਸ਼ਰ ਹੈ
ਮਾਇਆਧਾਰੀ ਭਾਗੀ ਜੋਗ ਜੁਗਤਿ ਜੁਗਤ ਹੈ। ੮੯੭।

—ਕਥਿੱਤ ਭਾਈ ਗੁਰਦਾਸ

ਮਨ ਚੜ੍ਹਦੀ ਕਲਾ ਵਿਚ ਹੋਵੇ ਤਾਂ ਮੂੰਹੋਂ ਬਚਨ ਵੀ ਚੜ੍ਹਦੀ ਕਲਾ ਦੇ
ਨਿਕਲਦੇ ਹਨ। ਜਿਸਦੇ ਮਨ ਵਿਚ ਚੜ੍ਹਦੀ ਕਲਾ ਹੈ ਉਸ ਦੇ ਹੱਥ ਦੀ ਮਿੱਟੀ
ਵੀ ਸੋਨਾ ਹੋ ਜਾਂਦੀ ਹੈ। ਉਸ ਦੇ ਹੱਥ ਵਿਚ ਪੱਥਰ ਵੀ ਹੀਰਾ ਹੋ ਜਾਂਦਾ ਹੈ।

ਖਾਲਸੇ ਦੇ ਬੋਲਿਆਂ ਤੋਂ ਪਤਾ ਲੱਗਦਾ ਹੈ ਕਿ ਮਨ ਕਿੰਨਾ ਚੜ੍ਹਦੀ ਕਲਾ ਵਿਚ ਸੀ। ਖਾਲਸਾ ਇਕ ਹੁੰਦਿਆਂ ਸਵਾ ਲੱਖੀ ਸੀ ਅਤੇ ਖਾਲਸੇ ਦੀ ਇਕ-ਇਕ ਚੀਜ਼ ਵੀ ਸਵਾ ਲੱਖੀ ਹੋ ਗਈ ਸੀ। ਇਹ ਕੋਈ ਮਨ ਨੂੰ ਢਾਰਮ ਦੇਣ ਵਾਲੀ ਗੱਲ ਨਹੀਂ, ਕੋਈ ਤਿੱਫਲ ਤਸੱਲੀ ਨਹੀਂ। ਨਾ ਹੀ ਲੋਕਾਂ ਨੂੰ ਵਿਖਾਵਾ ਕਰਨ ਲਈ ਕੋਈ ਪਾਰਥਡ ਸੀ ਅਤੇ ਨਾ ਹੀ ਕੋਈ ਮਨ ਦਾ ਹੱਠ ਸੀ। ਇਹ ਤਾਂ ਪ੍ਰਮਾਤਮਾ ਵਲੋਂ ਮਿਲਿਆ ਇਕ ਸੰਤੋਖ ਅਤੇ ਮਨ ਦੀ ਤ੍ਰਿਪਤੀ ਸੀ। ਜਿਸ ਨੇ ਖਾਲਸੇ ਦੇ ਇਕ ਪ੍ਰਸ਼ਾਦੇ ਨੂੰ ਸਵਾ ਲੱਖ ਅਤੇ ਇਕ ਦੰਮੜੇ ਨੂੰ ਸਵਾ ਲੱਖ ਬਣਾ ਦਿੱਤਾ ਹੈ। ਖਾਲਸਾ ਇਹ ਗੱਲ ਕਿਸੇ ਹੁੰਕਾਰ ਦੇ ਕਰਕੇ ਨਹੀਂ ਕਹਿ ਰਿਹਾ ਸੀ ਸਗੋਂ ਇਹ ਗੱਲ ਤਾਂ ਪ੍ਰਮਾਤਮਾ ਦੇ ਭਰੋਸੇ ਨਾਲ ਕਹਿ ਰਿਹਾ ਸੀ ਕਿ ਇਕ ਮੈਂ ਤੇ ਲੱਖਾਂ ਜਿਹਾ ਉਹ ਪ੍ਰਮਾਤਮਾ। ਇਕ ਰੁਪਿਆ ਮੇਰੇ ਹੱਥ ਵਿਚ ਲੱਖ ਰੁਪਿਆ ਉਸ ਦੇ ਹੱਥ ਵਿਚ। ਮੈਂ ਉਸ ਦਾ ਪੁੱਤਰ ਹਾਂ ਉਹ ਲੱਖ ਵੀ ਮੇਰਾ ਉਹ ਬਰਕਤ ਵੀ ਮੇਰੀ। ਇਹ ਤਾਂ ਅਕਾਲ ਪੁਰਖ ਦੇ ਭਰੋਸੇ ਵਿਚ ਲਾਡ ਲਡਾਇਆ ਹੈ।

ਖਾਲਸੇ ਦੇ ਚੜ੍ਹਦੀ ਕਲਾ ਦੇ ਬੋਲੇ ਵੇਖੋ—

ਮੌਤ ਨੂੰ=ਅਕਾਲ ਚਲਾਣਾ—ਪ੍ਰਮਾਤਮਾ ਵੱਲ ਤੁਰਨਾ।

ਘੁਰਾਝਿਆਂ ਨੂੰ ਅਨਹਦ ਸ਼ਬਦ=ਅਕਾਲ ਪੁਰਖ ਨਾਲ ਜੁੜੇ ਖਾਲਸੇ ਦੇ ਘੁਰਾਝਿਆਂ ਵਿਚ ਵੀ ਅਨਹਦ ਸ਼ਬਦ ਹਨ। ਖਾਲਸਾ ਘੁਰਾੜੇ ਆਪ ਨਹੀਂ ਮਾਰ ਰਿਹਾ ਘੁਰਾੜੇ ਵੱਜ ਰਹੇ ਹਨ।

ਆਕੀ ਹੋਣਾ—ਹਵਾਲਾਤ ਵਿਚ ਪੈਣਾ।

ਡੰਡਾ—ਅਕਲ ਦਾਨ—ਮੂਰਖਾਂ ਦਾ ਇਲਾਜ ਡੰਡਾ ਹੀ ਹੈ।

ਹਰਾ ਛੋਲੀਆ—ਸੌਰੀ।

ਟੁਟੀ ਹੋਈ ਛੰਨ ਜਿਸ ਵਿਚੋਂ ਆਕਾਸ਼ ਦਿੱਸੇ—ਸੀਸ਼ ਮਹਿਲ।

ਅੰਧਾ ਨੇੜ੍ਹ ਹੀਨ—ਸੂਰਮਾ।

ਹਰਨ ਹੋਣਾ—ਦੋੜ ਜਾਣਾ।

ਹੀਰੇ ਚੁਗਣੇ—ਚਿੱਟੇ ਕੇਸ ਹੀਰੇ ਹਨ ਮੋਚਨੇ ਨਾਲ ਚੁਗਣੇ ਕੁਰਹਿਤ ਹੈ।

ਕੇਸਾਂ ਨੂੰ ਹੀਰੇ ਕਹਿਣਾ ਕੇਸਾਂ ਦਾ ਕਿੰਨਾ ਅਦਬ ਹੈ।

ਹੋਲਾਂ—ਇਲਾਚੀਆਂ।

ਸੂਬੇਦਾਰ—ਝਾੜੂ ਦੇਣ ਵਾਲਾ ਸਿੱਖ। ਕਿੰਨਾ ਸਨਮਾਨ ਹੈ ਸੇਵਕ ਦਾ।

ਹੋਲੀ ਦੀ ਬਜਾਏ ਹੋਲਾ ਮਹੱਲਾ—ਨਕਲੀ ਜੰਗ ਦਾ ਅਭਿਆਸ।

ਕਟਾ—ਹਾਬੀ=ਰਾਜਿਆਂ ਦੇ ਹਾਬੀ ਵੀ ਕਟੇ ਹੀ ਨਜ਼ਰ ਆਉਂਦੇ ਹਨ।

ਰੀਜ਼ਾ—ਕਲਗਾ।
 ਕੜਾਕਾ—ਭੁੱਖੇ ਰਹਿਣਾ।
 ਬਦਾਮ—ਭੁਜੇ ਹੋਏ ਛੋਲੇ।
 ਖਾਰ ਸਮੁੰਦਰ—ਲੱਸੀ।
 ਗੱਧੀ ਚੁਘਣੀ—ਚਿਲਮ ਪੀਣੀ, ਹੁੱਕਾ ਪੀਣਾ।
 ਛਿਲੜ—ਰੂਪਈਆ।
 ਜਲੇਬੀ—ਜੰਡ ਦੀ ਫਲੀ।
 ਜਾਨ ਭਾਈ—ਸਵਾਰੀ ਦਾ ਘੋੜਾ।
 ਟੁਕਰ—ਬਾਦਸ਼ਾਹ ਵਲੋਂ ਮਿਲੀ ਜਾਰੀਰ।
 ਠੀਕਰ—ਦੇਹ ਸਰੀਰ।
 ਢੁਸ਼ਾਲਾ—ਭੂਰਾ।
 ਤਨਖਾਹੀਆ—ਸਜ਼ਾ ਧਰਮ ਦੰਡ ਭੋਗਣ ਵਾਲਾ।
 ਫਿਰਨੀ ਦੀ ਸਵਾਰੀ—ਚੱਕੀ ਨਾਲ ਦਾਣੇ ਪੀਹਨੇ।
 ਭੁਜੰਗਣ ਭੁਜੰਗੀ—ਪੁੱਤਰੀ ਤੇ ਪੁੱਤਰ।

ਇਹ ਬੋਲ ਮੈਂ ਵੰਨਗੀ ਮਾਤਰ ਲਿਖੇ ਹਨ। ਖਾਲਸੇ ਨੇ ਇਹਨਾਂ ਬੋਲਿਆਂ ਦੀ ਇਕ ਬੋਲੀ ਹੀ ਬਣਾ ਲਈ ਸੀ। ਗੱਲ ਕਰਦੇ ਆਮ ਬੰਦੇ ਨੂੰ ਪਤਾ ਨਹੀਂ ਲੱਗਦਾ ਸੀ ਕਿ ਇਹ ਕੀ ਕਹਿ ਰਹੇ ਹਨ। ਇਨ੍ਹਾਂ ਬੋਲੀਆਂ ਤੋਂ ਪਤਾ ਲੱਗਦਾ ਹੈ ਕਿ ਖਾਲਸਾ ਕਿਨਾ ਚੜ੍ਹਦੀ ਕਲਾ ਵਿਚ ਰਿਹਾ ਹੈ।

ਆਮ ਕਰਕੇ ਵੇਖਣ ਵਿਚ ਆਇਆ ਹੈ ਕਿ ਗੁਰੀਬੀ ਵਿਚ ਬੰਦਾ ਮੁਖਬਰ ਬਣ ਜਾਂਦਾ ਹੈ। ਚੁਗਲ ਖੋਰ ਬਣ ਜਾਂਦਾ ਹੈ। ਕਾਇਰ ਬਣ ਜਾਂਦਾ ਹੈ। ਗਦਾਰ ਬਣ ਜਾਂਦਾ ਹੈ। ਵਿਰੋਧੀ ਉਸ ਨੂੰ ਖਰੀਦ ਸਕਦਾ ਹੈ। ਪੜਾਏ ਹੋਏ ਜਾਨਵਰਾਂ ਤੇ ਪੰਛੀਆਂ ਵਾਂਗੂ ਉਹ ਆਪਣੇ ਹੀ ਭਰਾਵਾਂ ਨੂੰ ਫਾਹੀ ਵਿਚ ਫਸਾਉਣ ਦਾ ਕੰਮ ਕਰਦਾ ਹੈ। ਪਰ ਖਾਲਸੇ ਦੀ ਬੀਰਤਾ ਨੂੰ ਵੇਖ ਕੇ ਜਾਲਮ ਵੀ ਹੈਰਾਨ ਹੋ ਜਾਂਦੇ ਸਨ। ਜਾਨ ਬਚਾਉਣ ਲਈ ਖਾਲਸੇ ਨੇ ਕਦੀ ਝੂਠ ਨਹੀਂ ਬੋਲਿਆ। ਆਪਣਾ ਧਰਮ ਸਿਦਕ ਨਾਲ ਨਿਭਾਇਆ ਹੈ। ਬੇਸ਼ਕ ਵੱਡੇ ਤੋਂ ਵੱਡੇ ਤਸੀਹੇ ਝੱਲਣੇ ਪਏ ਹਨ। ਸਿੱਖਾਂ ਦੇ ਸਾਹਮਣੇ ਤਾਂ ਦੋ ਹੀ ਗੱਲਾਂ ਰੱਖੀਆਂ ਜਾਂਦੀਆਂ ਸਨ ਇਸਲਾਮ ਪ੍ਰਵਾਨ ਹੈ ਕਿ ਮੌਤ। ਸਿੱਖ ਨੇ ਮੌਤ ਹੀ ਪ੍ਰਵਾਨ ਕੀਤੀ ਅਤੇ ਕਿਹਾ ਤੁਸੀਂ ਮੌਤ ਦੇ ਰਹੇ ਹੋ ਪਰ ਮੇਰੇ ਤੱਕ ਆਉਂਦਿਆਂ ਮੌਤ ਮੌਤ ਨਹੀਂ ਰਹੇਗੀ। ਇਹ ਸ਼ਹੀਦੀ ਬਣ ਜਾਵੇਗੀ। ਮੈਂ ਸ਼ਹੀਦੀ ਹੋ ਕੇ ਸਦਾ ਲਈ ਅਮਰ

ਹੋ ਜਾਵਾਂਗਾ। ਖਾਲਸੇ ਦਾ ਵਿਸ਼ਵਾਸ ਰਿਹਾ ਹੈ ਕਿ ਸ਼ਹੀਦੀ ਫੌਜਾਂ ਹਨ। ਸ਼ਹੀਦ ਮਰਦੇ ਨਹੀਂ ਅਮਰ ਹਨ ਅਤੇ ਇਹ ਫੌਜਾਂ ਅੱਜ ਵੀ ਜਿੱਥੇ ਪੰਥ ਤੇ ਅੱਕੜ ਬਣਦੀ ਹੈ, ਮੱਦਦ ਕਰਦੀਆਂ ਹਨ।

ਅਸੀਂ ਬੋਤਾ ਸਿੰਘ, ਗਰਜਾ ਸਿੰਘ ਦੀ ਸਾਖੀ ਪੜ੍ਹਦੇ ਹਾਂ ਕਿ ਕਿਵੇਂ ਹਾਕਮਾਂ ਨੂੰ ਚਿੱਠੀਆਂ ਲਿਖਦੇ ਹਨ ਕਿ ਮੈਂ ਰਾਜ ਕਰ ਰਿਹਾ ਹਾਂ ਅਤੇ ਮੈਂ ਮਾਮਲਾ ਉਗਰਾਹ ਰਿਹਾ ਹਾਂ। ਤੁਸੀਂ ਮੈਨੂੰ ਰੋਕ ਸਕਦੇ ਹੋ ਤਾਂ ਰੋਕ ਲਵੋ। ਜੇ ਫੌਜਦਾਰ ਨੇ ਹਥਿਆਰ ਸੁੱਟਣ ਵਾਸਤੇ ਕਿਹਾ ਤਾਂ ਬੋਤਾ ਸਿੰਘ ਨੇ ਕਿਹਾ ਕਿ ਤੈਨੂੰ ਪਤਾ ਹੋਣਾ ਚਾਹੀਦਾ ਹੈ ਕਿ ਅਸੀਂ ਤੈਨੂੰ ਚਿੱਠੀ ਪਾ ਕੇ ਬੁਲਾਇਆ ਹੈ।

ਜੇ ਅਸੀਂ ਹਥਿਆਰ ਹੀ ਸੁੱਟਣੇ ਸਨ ਤਾਂ ਮੈਨੂੰ ਤੈਨੂੰ ਸੱਦਣ ਦੀ ਕੀ ਲੋੜ ਸੀ। ਅਸੀਂ ਸ਼ਹੀਦ ਹੋਵਾਂਗੇ ਪਰ ਜਗਤ ਨੂੰ ਪਤਾ ਲੱਗ ਜਾਵੇਗਾ ਕਿ ਸਿੰਘ ਮੌਤ ਨੂੰ ਵੀ ਬੁਲਾ ਲੈਂਦਾ ਹੈ ਅਤੇ ਮੌਤ ਦੇ ਸਾਹਮਣੇ ਵੀ ਚੜ੍ਹਦੀ ਕਲਾ ਵਿਚ ਰਹਿੰਦਾ ਹੈ। ਸਿੰਘ ਲੜਦੇ ਹੋਏ ਇੰਜ ਸ਼ਹੀਦ ਹੋਏ ਕਿ ਜਿਵੇਂ ਕੋਈ ਖਿਡਾਰੀ ਖੁਸ਼ੀ ਨਾਲ ਖੇਡ ਖੇਡਦੇ ਹੋਣ।

ਢਹਿੰਦੀ ਕਲਾ ਵਾਲਾ ਮਨੁੱਖ ਹੋਵੇ ਤਾਂ ਉਹ ਚੱਲਦਾ ਨਹੀਂ ਸਗੋਂ ਬੱਚੇ ਵਾਂਗੂ ਰਿੜ੍ਹਦਾ ਹੈ ਅਤੇ ਜਿਵੇਂ ਬੱਚੇ ਨੇ ਰਿੜ੍ਹ ਕੇ ਕਿਤੇ ਪੁੱਜਣਾ ਨਹੀਂ। ਇਧਰ-ਉਧਰ ਚੱਕਰ ਹੀ ਕੱਟਣੇ ਹਨ। ਇਸੇ ਤਰ੍ਹਾਂ ਉਸ ਦੇ ਜੀਵਨ ਦਾ ਕੋਈ ਲਕਸ਼ ਨਹੀਂ ਹੁੰਦਾ। ਢਹਿੰਦੀ ਕਲਾ ਵਾਲਾ ਮਨੁੱਖ ਇਕ ਕਦਮ ਅੱਗੇ ਪੁਟਦਾ ਹੈ ਇਕ ਕਦਮ ਪਿੱਛੇ। ਇਕ ਹੱਥ ਨਾਲ ਕੁਝ ਬਣਾਉਂਦਾ ਹੈ ਦੂਸਰੇ ਨਾਲ ਗਿਰਾ ਦੇਂਦਾ ਹੈ। ਐਸਾ ਮਨੁੱਖ ਨਿਸਚੇ ਹੀ ਹਾਰਿਆ ਹੁੰਦਾ ਹੈ, ਉਹ ਜਿੱਤ ਕੇ ਵੀ ਹਾਰਿਆ ਹੁੰਦਾ ਹੈ।

ਪਰ ਚੜ੍ਹਦੀ ਕਲਾ ਵਾਲੇ ਮਨੁੱਖ ਦਾ ਮਨ ਇਕਾਗਰ ਹੁੰਦਾ ਹੈ। ਉਹ ਦ੍ਰਿੜ ਵਿਸ਼ਵਾਸ ਨਾਲ ਕਹਿੰਦਾ ਹੈ—

ਨਾ ਭਰੋਂ ਅਰ ਸੋ ਜਬ ਜਾਣਿ ਲਰੋਂ।

ਨਿਸਚੈ ਕਰਿ ਅਪਨੀ ਜੀਤ ਕਰੋਂ।

ਮਨ ਵਿਚ ਚੜ੍ਹਦੀ ਕਲਾ ਹੋਵੇ ਤਾਂ ਅੱਖੇ ਕੰਮ ਵੀ ਸੋਖੇ ਹੋ ਜਾਂਦੇ ਹਨ। ਇਕ ਮੁਰਸ਼ਦ ਨੇ ਮੁਰੀਦਾਂ ਨੂੰ ਕਿਹਾ ਕਿ ਮੈਂ ਜਦੋਂ ਵੀ ਤੁਹਾਨੂੰ ਕਿਸੇ ਕੰਮ ਨੂੰ ਭੇਜਾਂਗਾ ਪਹਿਲਾਂ ਦੱਸ ਦਿਆਂਗਾ ਕਿ ਤੁਸੀਂ ਸਫਲ ਹੋਵੋਗੇ ਕਿ ਅਸਫਲ ਹੋਵੋਗੇ। ਮੁਰੀਦਾਂ ਨੇ ਕਿਹਾ ਕਿ ਤੁਹਾਨੂੰ ਕਿਵੇਂ ਪਤਾ ਲੱਗੇਗਾ। ਮੁਰਸ਼ਦ ਕਹਿਣ ਲੱਗਾ ਮੇਰੇ ਪਾਸ ਇਹ ਸਿੱਕਾ ਹੈ ਜਿਸ ਤੇ ਰਾਜੇ ਦਾ ਚਿੱਤਰ ਹੈ। ਜਿਸ ਪਾਸੇ ਚਿੱਤਰ

ਹੈ ਉਹ ਸਿੱਧਾ ਪਾਸਾ ਹੈ ਜਿਸ ਪਾਸੇ ਚਿੱਤਰ ਨਹੀਂ ਉਹ ਪੁੱਠਾ ਪਾਸਾ ਹੈ। ਮੈਂ ਸਿੱਕਾ ਉਪਰ ਸੁੱਟਾਂਗਾ ਜੇ ਸਿੱਧਾ ਡਿੱਗਾ ਤਾਂ ਤੁਸੀਂ ਸਫਲ ਹੋਵੋਗੇ। ਪੁੱਠਾ ਡਿੱਗਾ ਤਾਂ ਤੁਸੀਂ ਅਸਫਲ ਹੋਵੋਗੇ।

ਮੁਰੀਦ ਜਿਸ ਪਾਸੇ ਵੀ ਗਏ ਸਫਲ ਹੋ ਕੇ ਆਏ ਕਦੀ ਵੀ ਅਸਫਲ ਨਹੀਂ ਹੋਏ। ਇਕ ਦਿਨ ਕਹਿਣ ਲੱਗੇ ਹੋ ਸਾਡੇ ਮੁਰਸ਼ਦ ਕੀ ਐਸਾ ਤੇ ਨਹੀਂ ਕਿ ਤੇਰੇ ਹੱਥ ਵਿਚ ਕੋਈ ਕਲਾ ਹੋਵੇ। ਨਹੀਂ ਤਾਂ ਕਦੀ ਤਾਂ ਇਹ ਸਿੱਕਾ ਕਦੇ ਤਾਂ ਪੁੱਠਾ ਪੈਣਾ ਹੀ ਚਾਹੀਦਾ ਹੈ। ਇਹ ਕਦੀ ਵੀ ਪੁੱਠਾ ਨਹੀਂ ਪਿਆ। ਇਸ ਦਾ ਕਾਰਨ ਕੀ ਹੈ। ਮੁਰਸ਼ਦ ਹੋਸ਼ਿਆ ਤੇ ਕਹਿਣ ਲੱਗਾ ਗੱਲ ਅਸਲ ਵਿਚ ਹੋਰ ਹੈ। ਇਹ ਐਸਾ ਸਿੱਕਾ ਹੈ ਜਿਸਦਾ ਪੁੱਠਾ ਪਾਸਾ ਕੋਈ ਹੈ ਹੀ ਨਹੀਂ। ਤੁਹਾਨੂੰ ਪ੍ਰੇਰਨਾ ਦੇਣ ਦੀ ਖਾਤਰ ਮੈਂ ਇਹ ਸਿੱਕਾ ਸਪੈਸ਼ਲ ਬਣਵਾਇਆ ਹੈ। ਇਹ ਪੁੱਠਾ ਪੈ ਹੀ ਨਹੀਂ ਸਕਦਾ।

ਮੈਂ ਸਮਝਿਆ ਹੈ ਇਹ ਸਿੱਕਾ ਚੜ੍ਹਦੀ ਕਲਾ ਹੈ, ਚੜ੍ਹਦੀ ਕਲਾ ਦਾ ਸਿੱਕਾ ਕਦੀ ਪੁੱਠਾ ਨਹੀਂ ਪਿਆ। ਇਹ ਦੋਹਾਂ ਪਾਸਿਆਂ ਤੋਂ ਸਿੱਧਾ ਹੀ ਹੈ। ਇਹ ਚੜ੍ਹਦੀ ਕਲਾ ਸਤਿਗੁਰਾਂ ਨੇ ਜੋ ਖਾਲਸੇ ਨੂੰ ਬਖਸ਼ੀ ਹੈ ਇਸ ਦੇ ਮਗਰ ਪ੍ਰਮਾਤਮਾ ਦਾ ਵਰ ਹੈ। ਉਸ ਦਾ ਨਿਸਚਾ ਹੈ ਉਸੇ ਨਿਸਚੇ ਦੇ ਆਸਰੇ ਵਾਹਿਗੁਰੂ ਜੀ ਦਾ ਖਾਲਸਾ ਹੈ। ਵਾਹਿਗੁਰੂ ਜੀ ਕਦੀ ਹਾਰਦੇ ਨਹੀਂ। ਵਾਹਿਗੁਰੂ ਜੀ ਕੀ ਸਦਾ ਹੀ ਛਤਹਿ ਹੈ। ਖਾਲਸੇ ਦਾ ਹਾਰਨਾ ਤਾਂ ਵਾਹਿਗੁਰੂ ਜੀ ਦਾ ਹਾਰਨਾ ਹੈ ਕਿਉਂਕਿ ਖਾਲਸਾ ਵਾਹਿਗੁਰੂ ਜੀ ਨਾਲ ਓਤ ਪੋਤ ਹੈ। ਵਾਹਿਗੁਰੂ ਅਜਿੱਤ ਹੈ, ਖਾਲਸਾ ਵੀ ਅਜਿੱਤ ਹੈ।

ਜੇ ਗੁਰੂ ਪ੍ਰਮਾਤਮਾ ਨਾਲ ਵੀ ਓਤ ਪੋਤ ਹੈ ਅਤੇ ਖਾਲਸੇ ਨਾਲ ਵੀ ਤਾਂ ਫਿਰ ਖਾਲਸੇ ਵਿਚ ਤੇ ਵਾਹਿਗੁਰੂ ਜੀ ਵਿਚ ਕੋਈ ਵਿਥ ਨਹੀਂ।

ਹੋਂ ਖਾਲਸੇ ਕਾ ਖਾਲਸਾ ਮੇਰੋ।

ਓਤ ਪੋਤ ਸਾਗਰ ਕੁੰਦੇਰੋ।

ਖਾਲਸੇ ਦੀ ਨਾਮ ਦੇ ਆਸਰੇ ਚੜ੍ਹਦੀ ਕਲਾ ਹੈ। ਖਾਲਸਾ ਪ੍ਰਮਾਤਮਾ ਦੇ ਨਾਮ ਦੇ ਆਸਰੇ ਹੈ। ਖਾਲਸਾ ਕੱਚੀ ਟੇਕ ਨਹੀਂ ਲੈਂਦਾ। ਮਨੁੱਖ ਦੀ ਟੇਕ ਨੂੰ ਖਾਲਸਾ ਵਿਅਰਥ ਸਮਝਦਾ ਹੈ। ਬਲ ਦੇਣ ਵਾਲਾ ਤਾਂ ਇਕ ਭਗਵਾਨ ਹੈ। ਖਾਲਸਾ ਕਦੀ ਨੀਵੀਂ ਗੱਲ ਨਹੀਂ ਕਰਦਾ। ਖਾਲਸੇ ਦੇ ਮਨ ਵਿਚ ਪਤਿਤ ਖਿਆਲ ਨਹੀਂ ਆਉਂਦਾ। ਖਾਲਸੇ ਦੇ ਪਾਵਨ ਵਿਚਾਰ ਹਨ। ਨਾਨਕ ਨਾਮ ਚੜ੍ਹਦੀ ਕਲਾ ਤੇਰੇ ਭਾਣੈ ਸਰਬਤ ਦਾ ਭਲਾ।

ਖਾਲਸੇ ਦੀ ਚੜ੍ਹਦੀ ਕਲਾ ਇਸ ਭਰੋਸੇ ਦੇ ਆਸਰੇ ਹੈ :

ਜਾਂ ਤੂੰ ਮੇਰੈ ਵਲਿ ਹੈ ਤਾਂ ਕਿਆ ਮੁਹਛੰਦਾ।
ਤੁਧੁ ਸਭ ਕਿਛੁ ਮੈਨੋ ਸਉਪਿਆ ਜਾ ਤੇਰਾ ਬੰਦਾ।
ਲਖਮੀ ਤੋਟਿ ਨਾ ਆਵਈ ਖਾਇ ਖਰਚਿ ਰਹੰਦਾ।
ਲਖ ਚਉਰਾਸੀਹ ਮੇਦਨੀ ਸਭ ਸੇਵ ਕਰੰਦਾ।
ਏਹ ਵੈਗੀ ਮਿਤ੍ਰ ਸਭਿ ਕੀਤਿਆ ਨਹ ਮੰਗਹਿ ਮੰਦਾ।
ਲੇਖਾ ਕੋਇ ਨ ਪੁਛਈ ਜਾ ਹਰਿ ਬਖਸੰਦਾ।
ਅਨੰਦ ਭਇਆ ਸੁਖ ਪਾਇਆ ਸਿਲਿ ਗੁਰ ਗੋਵਿੰਦਾ।
ਸਭੇ ਕਾਜ ਸਵਾਰਿਐ ਜਾ ਤੁਧੁ ਭਵੰਦਾ।

—ਮਾਰੂ ਛਖਣੇ, ਵਾਰ ਮਹਲਾ ੫, ਪਉੜੀ ੨, ਪੰਨਾ ੧੦੯੬

ਇਹ ਚੜ੍ਹਦੀ ਕਲਾ ਉਸ ਸਮਰੱਥ ਸਾਹਿਬ ਦੇ ਆਸਰੇ ਹੈ :

ਜਿਸਦਾ ਸਾਹਿਬ ਛਾਢਾ ਹੋਇ।
ਤਿਸਨੋ ਮਾਰਿ ਨ ਸਾਕੈ ਕੋਇ।
ਸਾਹਿਬ ਕੀ ਸੇਵਕ ਰਹੈ ਸਰਣਾਈ।
ਆਪੇ ਬਖਸ਼ੇ ਦੇ ਵਡਿਆਈ।

—ਬਿਲਾਵਲੁ ਮਹਲਾ ੩, ਪੰਨਾ ੮੪੨

ਜਿਨਾ ਰੁਖ ਉੱਚਾ ਹੋਵੇਗਾ ਉਨੀ ਹੀ ਉਸ ਨਾਲ ਜੁੜੀ ਵੇਲ ਉੱਚੀ ਹੋਵੇਗੀ।
ਜਿਨ੍ਹਾਂ ਨੇ ਮਾਇਆ ਦੇ ਆਸਰੇ ਚੜ੍ਹਦੀ ਕਲਾ ਸਮਝੀ ਹੈ ਮਾਇਆ ਤਾਂ ਢੁਲਦਾ
ਪਰਛਾਵਾਂ ਸੀ, ਉਹ ਬੰਦੇ ਦਿਨੇ ਖੁਸ਼ੀ ਵਿਚ ਭੰਗੜੇ ਪਾ ਰਹੇ ਸਨ ਪਰ ਸ਼ਾਮੀ
ਰੋ ਰਹੇ ਸਨ ਕਿਉਂਕਿ ਪਰਛਾਵਾਂ ਢੱਲ ਗਿਆ ਹੈ। ਪਰ ਜਿਨ੍ਹਾਂ ਦੀ ਚੜ੍ਹਦੀ
ਕਲਾ ਨਾਮ ਦੇ ਆਸਰੇ ਹੈ ਉਹ ਸਦਾ ਵਾਸਤੇ ਹੀ ਚੜ੍ਹਦੀ ਕਲਾ ਵਿਚ ਹਨ।
ਦੂੱਖ ਸੁੱਖ ਵਿਚ ਵਿਗਾਸ ਹੀ ਵਿਗਾਸ ਹੈ। ਖਾਲਸਾ ਤਾਂ ਹੀ ਖਾਲਸ ਹੈ ਜੇ
ਚੜ੍ਹਦੀ ਕਲਾ ਵਿਚ ਰਹੇ।

ਐਸੀ ਚੜ੍ਹਦੀ ਕਲਾ ਮੇਰੇ ਸਤਿਗੁਰੂ ਵਿਚ ਹੈ। ਸਤਿਗੁਰੂ ਦੇ ਬਚਨਾਂ ਵਿਚ
ਹੈ, ਢਹਿੰਦੀ ਕਲਾ ਵਾਲਾ ਤਾਂ ਐਸੀ ਗੱਲ ਕਰੇਗਾ ਕਿ ਬੰਦੇ ਨੂੰ ਮੁਰਦਾ ਕਰਕੇ
ਰੱਖ ਦੇਵੇਗਾ। ਪਰ ਚੜ੍ਹਦੀ ਕਲਾ ਵਾਲਾ ਗਿੱਦੜਾਂ ਤੋਂ ਸੇਰ ਬਣਾਵੇਗਾ, ਚਿੜੀਆਂ
ਤੋਂ ਬਾਜ਼ ਤੁੜਾਵੇਗਾ। ਸਵਾ ਲੱਖ ਨਾਲ ਇਕ ਨੂੰ ਲੜਾਵੇਗਾ। ਮੁਰਦਿਆਂ ਵਿਚ
ਜਿੰਦ ਪਾਵੇਗਾ।

ਆਬੇ ਹਯਾਤੇ ਮਾ ਸੁਖਨੇ ਪੀਰ ਕਾਮਿਲ ਅਸਤ।
ਦਿਲ ਹਾਏ ਮੁਰਦਾ ਰਾ ਬਿ ਕੁਨੰਦ ਜਿੰਦਾ ਓ ਖਲਾਸ।

—ਨੰਦ ਲਾਲ

ਭਾਈ ਨੰਦ ਲਾਲ ਜੀ ਕਹਿੰਦੇ ਹਨ ਕਿ ਮੇਰੇ ਸਤਿਗੁਰੂ ਪੂਰਨ ਗੁਰੂ ਹਨ।
ਮੇਰਾ ਦਿਲ ਮੁਰਦਾ ਸੀ ਸਤਿਗੁਰੂ ਦੇ ਬਚਨ ਅੰਮ੍ਰਿਤ ਹਨ ਇਸ ਬਚਨਾਂ ਦੇ
ਅੰਮ੍ਰਿਤ ਨੇ ਮੈਨੂੰ ਜਿੰਦਾ ਕਰ ਦਿੱਤਾ ਹੈ ਅਤੇ ਮੁਕਤ ਕਰ ਦਿੱਤਾ ਹੈ। ਮੁਕਤ
ਹੋ ਕੇ ਜੀਉਣਾ ਹੀ ਚੜ੍ਹਦੀ ਕਲਾ ਹੈ। ਜੋ ਹਮੇਸ਼ਾ ਚੜ੍ਹਦੀ ਕਲਾ ਵਿਚ ਰਹਿੰਦਾ
ਹੈ ਉਹੀ ਖਾਲਸਾ ਹੈ।



ਯੂਨਾਨ ਦੇ ਪ੍ਰਸਿੱਧ ਫਿਲਾਸਫਰ ਸੁਕਰਾਤ ਨੇ ਜੋ ਕਿਹਾ ਸੀ ਸੱਚ ਕਿਹਾ ਸੀ। ਪਰ ਜਿਵੇਂ ਉਲੂ ਨੂੰ ਸੂਰਜ ਨਹੀਂ ਚੰਗਾ ਲੱਗਦਾ ਅਤੇ ਮੱਖੀਆਂ ਨੂੰ ਸੁਰੰਧੀ ਨਹੀਂ ਚੰਗੀ ਲੱਗਦੀ, ਚੋਰ ਨੂੰ ਚੰਦ ਨਹੀਂ ਚੰਗਾ ਲੱਗਦਾ, ਇਸੇ ਤਰ੍ਹਾਂ ਮਨ ਦੇ ਮੈਲੇ ਝੂਠੇ ਤੇ ਪਾਪੀ ਬੰਦਿਆਂ ਨੂੰ ਨਾ ਹੀ ਸੱਚ ਚੰਗਾ ਲੱਗਦਾ ਹੈ ਅਤੇ ਨਾ ਹੀ ਸਚਿਆਰ ਚੰਗਾ ਲੱਗਦਾ ਹੈ। ਬਹੁ-ਸੰਮਤੀ ਅਕਸਰ ਝੂਠਿਆਂ ਦੀ ਹੀ ਹੁੰਦੀ ਹੈ। ਉਨ੍ਹਾਂ ਨੇ ਰਲ ਕੇ ਸਮੇਂ ਦੀ ਹੁਕੂਮਤ ਤੱਕ ਪਹੁੰਚ ਕੀਤੀ ਤੇ ਕਿਹਾ ਕਿ ਸੁਕਰਾਤ ਲੋਕਾਂ ਨੂੰ ਵਿਗਾੜ ਰਿਹਾ ਹੈ। ਜਿੰਨੀ ਛੇਤੀ ਹੋ ਸਕੇ ਇਸ ਨੂੰ ਰੋਕਣਾ ਚਾਹੀਦਾ ਹੈ।

ਸੁਕਰਾਤ ਨੂੰ ਹਾਕਮ ਨੇ ਕਿਹਾ ਕਿ ਤੂੰ ਅੱਗੇ ਤੋਂ ਬੋਲਣਾ ਅਤੇ ਲਿਖਣਾ ਬੰਦ ਕਰ ਦੇ ਅਤੇ ਇਹ ਵੀ ਕਹਿਣਾ ਹੋਵੇਗਾ ਕਿ ਮੈਂ ਜੋ ਪਿੱਛੇ ਲਿਖਿਆ ਤੇ ਬੋਲਿਆ ਹੈ ਉਹ ਗਲਤ ਸੀ। ਕੋਈ ਵੀ ਉਸ ਲਿਖੇ ਜਾਂ ਬੋਲੇ ਤੇ ਭਰੋਸਾ ਨਾ ਕਰੋ। ਤੈਨੂੰ ਪਿਛਲੀਆਂ ਗਲਤੀਆਂ ਦੀ ਮੁਆਫੀ ਮੰਗਣੀ ਪਵੇਗੀ। ਸੁਕਰਾਤ ਨੇ ਕਿਹਾ ਕਿ ਤੁਸੀਂ ਮੇਰੀ ਗੱਲ ਨੂੰ ਗਲਤ ਸਿੱਧ ਕਰ ਦਿਓ ਮੈਂ ਮੁਆਫੀ ਮੰਗ ਲਵਾਂਗਾ। ਹਾਕਮ ਨੇ ਕਿਹਾ ਕਿ ਸਿੱਧ ਕਰਨ ਦਾ ਸੁਆਲ ਹੀ ਪੈਦਾ ਨਹੀਂ ਹੁੰਦਾ। ਬੱਸ ਤੂੰ ਜੋ ਕਹਿੰਦਾ ਹੈ ਉਹ ਗਲਤ ਹੈ। ਜੋ ਅਸੀਂ ਕਹਿੰਦੇ ਹਾਂ ਉਹ ਠੀਕ ਹੈ। ਸੁਕਰਾਤ ਨੇ ਕਿਹਾ ਫਿਰ ਮੈਂ ਮੁਆਫੀ ਨਹੀਂ ਮੰਗਾਂਗਾ। ਜਦੋਂ ਤੱਕ ਮੇਰੀ ਸੁਆਸ ਚੱਲਦੀ ਹੈ ਮੈਂ ਲਿਖਾਂਗਾ ਵੀ ਅਤੇ ਬੋਲਾਂਗਾ ਵੀ ਅਤੇ ਦਿਨ ਰਾਤ ਬੋਲਾਂਗਾ।

ਹੈਰਾਨੀ ਹੁੰਦੀ ਹੈ ਕਿ ਜਿਸ ਬੰਦੇ ਦੇ ਹੱਥ ਵਿਚ ਤਾਕਤ ਆ ਜਾਂਦੀ ਹੈ ਉਹ ਮੂਰਖ ਵੀ ਸਿਆਣਾ ਬਣ ਜਾਂਦਾ ਹੈ ਅਤੇ ਕਮਜ਼ੋਰ ਸਿਆਣੇ ਵੀ ਮੂਰਖ ਸਿੱਧ ਹੋ ਜਾਂਦੇ ਹਨ। ਸਿਆਣਿਆਂ ਦੀ ਗੱਲ ਦਾ ਮੂਰਖਾਂ ਕੋਲ ਜੁਆਬ ਤਾਂ ਕੋਈ ਨਹੀਂ ਹੁੰਦਾ ਪਰ ਉਨ੍ਹਾਂ ਕੋਲ ਤਾਕਤ ਹੁੰਦੀ ਹੈ। ਉਹ ਦਲੀਲ ਦਾ ਜੁਆਬ ਘਸੁੰਨ

ਨਾਲ ਦਿੰਦੇ ਹਨ। ਸਿਆਣਿਆਂ ਨੇ ਸੱਚ ਹੀ ਕਿਹਾ ਹੈ ਕਿ ਅਕਲ ਵੱਡੀ ਹੈ ਕਿ ਭੈਂਸ।

ਮੈਂ ਤਾਂ ਹਯਾਤੀ ਵਿਚ ਭੈਂਸ ਨੂੰ ਹੀ ਵੱਡਾ ਵੇਖਿਆ ਹੈ। ਅਕਲ ਵਾਲੇ ਦੇ ਸਿਰ ਵਿਚ ਜਦੋਂ ਵੱਡੇ-ਵੱਡੇ ਸਿੰਗਾਂ ਵਾਲੀ ਭੈਂਸ ਆ ਕੇ ਟੱਕਰ ਮਾਰ ਦਿੰਦੀ ਹੈ ਤਾਂ ਸਾਰੀ ਅਕਲ ਜਾਂਦੀ ਰਹਿੰਦੀ ਹੈ। ਬੰਦੇ ਦਾ ਸਿਰ ਹੀ ਨਹੀਂ ਰਹਿ ਜਾਂਦਾ ਅਕਲ ਵਿਚਾਰੀ ਕਿਥੇ ਰਹੇਗੀ। ਬੜੇ-ਬੜੇ ਸਿਆਣੇ ਸਮਝਦਾਰ ਸੱਚੇ ਬੰਦਿਆਂ ਨੂੰ ਮੈਂ ਮੂਰਖਾਂ ਕੋਲੋਂ ਮੁਆਫ਼ੀਆਂ ਮੰਗਦਿਆਂ ਵੇਖਿਆ ਹੈ। ਗੋਡੇ ਟੇਕ ਕੇ ਗਿੜਗਿੜਾਂਦਿਆਂ ਵੇਖਿਆ ਹੈ।

ਕਾਂਟ ਵਰਗੇ ਫਿਲਾਸਫਰ, ਤੇ ਜਰਮਨੀ ਵਿਚ ਪਾਬੰਦੀ ਲੱਗ ਗਈ ਕਿ ਤੂੰ ਅਗੋਂ ਲਿਖਣਾ ਬੰਦ ਕਰ ਦੇ। ਗਲੇਲੀਉ ਵਰਗੇ ਸਿਆਣੇ ਨੂੰ ਮੁਆਫ਼ੀ ਮੰਗਣੀ ਪਈ ਕਿ ਮੈਂ ਕਿਹਾ ਸੀ ਕਿ ਧਰਤੀ ਗੋਲ ਹੈ ਤੇ ਸੂਰਜ ਦੇ ਦੁਆਲੇ ਘੁੰਮਦੀ ਹੈ। ਨਹੀਂ ਸੂਰਜ ਹੀ ਘੁੰਮਦਾ ਹੈ। ਮੁਆਫ਼ੀ ਮੰਗਣੀ ਪਈ। ਪਰ ਸੁਕਰਾਤ ਖੁਦਦਾਰ ਸੀ। ਗੁਣ ਗਾਹਕ ਸੀ ਕਦੀ ਸੁਕਰਾਤ ਗਲਤ ਹੁੰਦਾ ਤਾਂ ਉਸ ਨੇ ਉਸੇ ਵੇਲੇ ਮੁਆਫ਼ੀ ਮੰਗ ਲੈਣੀ ਸੀ। ਉਸ ਨੂੰ ਕਾਂਟ ਜਾਂ ਗਲੇਲੀਉ ਵਾਂਗੂੰ ਜਾਨ ਪਿਆਰੀ ਨਹੀਂ ਸੀ। ਸੱਤ ਪਿਆਰਾ ਸੀ। ਉਸ ਨੇ ਹਾਕਮ ਦੇ ਹੁਕਮ ਨੂੰ ਠੁਕਰਾ ਦਿੱਤਾ। ਹਾਕਮ ਨੇ ਕਿਹਾ ਠੀਕ ਹੈ ਫਿਰ ਅਸੀਂ ਤੈਨੂੰ ਲਿਖਣ ਜਾਂ ਬੋਲਣ ਜੋਗਾ ਛੱਡਦੇ ਹੀ ਨਹੀਂ। ਸੁਕਰਾਤ ਨੂੰ ਮੌਤ ਦੀ ਸਜ਼ਾ ਸੁਣਾਈ ਗਈ।

ਸੁਕਰਾਤ ਨੂੰ ਜਹਿਰ ਦਿੱਤਾ ਜਾਣਾ ਸੀ, ਜਹਿਰ ਪੀਸਣਾ ਸੀ, ਘੋਲਣਾ ਸੀ। ਸੁਕਰਾਤ ਨੂੰ ਪ੍ਰੇਸਾਨ ਅਤੇ ਬੇਇਜ਼ਤ ਕਰਨ ਵਾਸਤੇ ਇਕ ਨਵਾਂ ਮਾਨਸਿਕ ਤਸੀਹਾ ਖੇਤੀਆ ਗਿਆ। ਇਕ ਆਰਕੈਸਟਰਾ ਬੁਲਾਇਆ ਗਿਆ। ਸਾਜ਼ ਵੱਜਣੇ ਸੁਰੂ ਹੋ ਗਏ। ਉਨ੍ਹਾਂ ਬੜੀ ਸੁੰਦਰ ਧੁਨ ਵਜਾਈ। ਸੁਕਰਾਤ ਨੇ ਕਮਾਲ ਹੀ ਕਰ ਦਿੱਤੀ। ਉਹ ਉਸਤਾਦ ਸਜ਼ਿਦੇ ਕੋਲ ਗਿਆ। ਜਾ ਕੇ ਕਹਿਣ ਲੱਗਾ ਉਸਤਾਦ ਅਜੇ ਮੇਰੇ ਮਰਨ ਵਿਚ ਕੁਝ ਸਮਾਂ ਹੈ। ਜਹਿਰ ਤਿਆਰ ਹੋਣ ਵਿਚ ਦੇਰੀ ਹੈ, ਤੂੰ ਮੈਨੂੰ ਇਨੇ ਚਿਰ ਵਿਚ ਇਹ ਧੁਨ ਸਿਖਾ ਦੇ। ਮੈਂ ਇਹ ਤਰਜ਼ ਸਿਖ ਕੇ ਮਰਾਂ। ਮੈਂ ਜ਼ਿਦਰੀ ਵਿਚ ਜਿਥੇ ਵੀ ਕੁਝ ਸਿੱਖਣ ਵਾਸਤੇ ਮਿਲਿਆ ਹੈ, ਮੈਂ ਸਿਖਿਆ ਹੈ। ਫਿਰ ਮੈਂ ਅੱਜ ਆਖਰੀ ਸਮਾਂ ਕਿਉਂ ਗਵਾਵਾਂ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਉਹ ਕਿਨਾ ਗੁਣ ਗਾਹਕ ਸੀ।

ਗੁਰੂ ਅਮਰਦਾਸ ਜੀ ਦਾ ਛੁਰਮਾਨ ਹੈ—

ਗੁਣ ਸੰਗ੍ਰਹ ਵਿਚਹੁ ਅਉਗੁਣ ਜਾਹਿ॥

ਮੂਰੇ ਗੁਰ ਕੈ ਸਥਚਿ ਸਮਾਹਿ॥

ਗੁਣਾਂ ਕਾ ਗਾਹਕੁ ਹੋਵੈ ਸੇ ਗੁਣ ਜਾਣੈ॥
 ਅੰਮ੍ਰਿਤ ਸਬਦਿ ਨਾਮ ਵਖਾਣੈ॥
 ਜੋ ਗੁਣ ਸੰਗ੍ਰਹੈ ਤਿਨ ਬਲਿਹਾਰੈ ਜਾਉ॥
 ਦਰਿ ਸਾਚੈ ਸਾਚੇ ਗੁਣ ਗਾਉ॥

—ਆਸਾ ਮਹਲਾ ੩, ਪੰਨਾ ੩੬੧

ਸਿੱਖ ਦਾ ਅਰਥ ਹੈ ਜੋ ਸਿਖਦਾ ਹੈ। ਜੀਵਨ ਵਿਚ ਕੋਈ ਸਿੱਖਣਾ ਚਾਹੇ ਤਾਂ ਇਹ ਸਿੱਖਿਆ ਦੀ ਵਿੱਦਿਆ ਮੁਕਣ ਵਾਲੀ ਨਹੀਂ। ਹਰ ਪਲ ਕੋਈ ਨਾ ਕੋਈ ਨਵੀਂ ਸਿੱਖਿਆ ਲੈ ਕੇ ਆਉਂਦਾ ਹੈ। ਵਿਦਵਾਨਾਂ ਦਾ ਕਥਨ ਹੈ—

ਤਬ ਲਗ ਵਿਦਿਆ ਕਉ ਪੜਉ ਜਬ ਲਗ ਘਟਮਹਿ ਪ੍ਰਾਨ॥
 ਜਹਾਂ ਧਨੀ ਪਹੁੰਚੇ ਨਹੀਂ ਤਹਾਂ ਪਹੁੰਚੇ ਵਿਦਵਾਨ॥

—ਸਾਰਭਤਾਵਲੀ

ਰੇਤ ਵਿਚ ਖੰਡ ਰਲ ਗਈ ਹੋਵੇ ਤਾਂ ਕਬੀਰ ਸਾਹਿਬ ਕਹਿੰਦੇ ਹਨ ਕਿ ਉਸ ਖੰਡ ਨੂੰ ਵੱਖੋਂ ਕਰਨ ਵਾਸਤੇ ਹਾਥੀ ਆ ਜਾਏ ਤਾਂ ਸਫਲ ਨਹੀਂ ਹੋਵੇਗਾ। ਉਸ ਰੇਤ ਨੂੰ ਖੰਡ ਵਿਚੋਂ ਵੱਖ ਕਰਨ ਵਾਸਤੇ ਤਾਂ ਕੀੜੀ ਸਫਲ ਹੋ ਸਕਦੀ ਹੈ। ਕਬੀਰ ਸਾਹਿਬ ਦਾ ਭਾਵ ਹੈ ਕਿ ਗੁਣਾਂ ਨੂੰ ਪ੍ਰਾਪਤ ਕਰਨ ਵਾਸਤੇ ਬੰਦਾ ਹੰਕਾਰੀ ਨਹੀਂ ਚਾਹੀਦਾ। ਨਿਰੰਕਾਰੀ ਅਤੇ ਨਿਮਰਤਾ ਵਾਲਾ ਚਾਹੀਦਾ ਹੈ।

ਹਰਿ ਹੈ ਖਾਂਡੁ ਰੇਤੁ ਮਹਿ ਬਿਖਰੀ ਹਾਥੀ ਭੁਨੀ ਨਾ ਜਾਇ॥
 ਕਹਿ ਕਬੀਰ ਗੁਰਿ ਭਲੀ ਬੁਝਾਈ ਕੀਟੀ ਹੋਇ ਕੈ ਖਾਇ॥

—ਸਲੋਕ ਕਬੀਰ। ੨੩੮।

ਰੱਬ ਰੂਪੀ ਖੰਡ ਵੀ ਨਿਮਰਤਾ ਨਾਲ ਮਿਲਦੀ ਹੈ। ਰੱਬੀ ਗੁਣ ਵੀ ਨਿਮਰਤਾ ਨਾਲ ਮਿਲਦੇ ਹਨ। ਗੁਣ ਸਿੱਖਣ ਵਾਸਤੇ ਬੜਾ ਧੀਰਜ ਚਾਹੀਦਾ ਹੈ। ਸਮਾਂ ਲੱਗਦਾ ਹੈ ਬਹੁਤ ਵਾਰੀ ਬੰਦਾ ਗੁਣ ਸਿੱਖਣ ਗਿਆ ਵੀ ਢੂਸਰੇ ਦੇ ਅਵਗੁਣ ਲੈ ਆਉਂਦਾ ਹੈ। ਸਤਿਗੁਰਾਂ ਨੇ ਇਸੇ ਲਈ ਕਿਹਾ ਸੀ ਕਿ ਗੁਣਾਂ ਦੀ ਸਾਂਝ ਕਰਨੀ ਹੈ, ਮਨੁੱਖ ਸਾਰੀ ਉਮਰ ਹੀ ਵਿਦਿਆਰਥੀ ਸਿੱਖਿਆਰਥੀ ਰਹਿਣਾ ਚਾਹੀਦਾ ਹੈ। ਇਕ ਤਾਂ ਮਨ ਵਿਚ ਨਿਮਰਤਾ ਹੋਵੇ ਅਤੇ ਗੁਣ ਗਾਹਕ ਹੋਵੇ ਅਤੇ ਜਿੱਥੇ ਵੀ ਮਿਲੇ ਗੁਣ ਪ੍ਰਾਪਤ ਕਰ ਲਵੇ। ਭੱਟ ਨਲ ਸਹਾਰ ਜੀ ਗੁਰੂ ਰਾਮਦਾਸ ਜੀ ਦੀ ਮਹਿਮਾ ਕਰਦੇ ਹੋਏ ਗੁਰੂ ਅਮਰਦਾਸ ਜੀ ਨੂੰ ਨਾਮ ਰਸਕ ਤੇ ਗੁਣਾਂ ਦੇ ਗਾਹਕ ਪ੍ਰਮਾਤਮਾ ਦੇ ਗੁਣਾਂ ਨਾਲ ਪਿਆਰ ਕਰਨ ਵਾਲੇ ਗੁਣਾਂ ਨੂੰ ਚਾਹੁਣ ਵਾਲੇ ਲਿਖਦੇ ਹਨ :

ਹਰਿ ਨਾਮੁ ਰਸਿਭੁ, ਗੋਬਿੰਦ ਗੁਣ ਗਾਹਕੁ॥
 ਚਾਹਕੁ ਭਤ ਸਮਤ ਸਰੇ॥

ਕਵਿ ਕਲੁ ਠਾਭੁਰ ਹਰਦਾਸ ਤਨੇ,
ਗੁਰ ਰਾਮਦਾਸ ਸਰ ਅਭਰ ਭਰੇ ॥

—ਸਵੱਟੀਏ ਮਹਨੇ ੪ ਕੇ, ਪੰਨਾ ੧੩੯੬

ਗੁਣ ਇਕੱਤਰ ਕਰਨ ਵਾਸਤੇ ਕੋਈ ਪਾਤਰ ਕੋਈ ਝੋਲੀ ਤਾਂ ਮਨੁੱਖ ਦੇ ਪਾਸ ਜ਼ਰੂਰ ਹੀ ਚਾਹੀਦੀ ਹੈ। ਇਹ ਝੋਲੀ ਨਿਮਰਤਾ ਦੀ ਹੈ। ਜਿਨ੍ਹਾਂ ਦੇ ਪਾਸ ਨਿਮਰਤਾ ਦੀ ਝੋਲੀ ਹੈ ਉਨ੍ਹਾਂ ਦੇ ਪਾਸ ਸਾਰੇ ਗੁਣ ਇਕੱਠੇ ਹੋ ਜਾਂਦੇ ਹਨ। ਗੁਣਾਂ ਦਾ ਟਿਕਾਣਾ ਹੈ ਹੀ ਨਿਮਰਤਾ ਅਤੇ ਜਿਹਨਾਂ ਦੇ ਪਾਸ ਹੰਕਾਰ ਦਾ ਪਾਤਰ ਹੈ ਉਹ ਗੁਣਾਂ ਤੋਂ ਖਾਲੀ ਰਹਿ ਜਾਂਦੇ ਹਨ। ਪਾਤਰ ਤਾਂ ਹੈ ਪਰ ਉਲਟਾ ਹੈ ਜਿਵੇਂ ਕੋਈ ਬਰਤਨ ਉਲਟਾ ਪਿਆ ਹੋਵੇ ਬਰਸਾਤ ਤਾਂ ਪੈ ਜਾਏ ਪਰ ਬਰਤਨ ਖਾਲੀ ਹੀ ਰਹਿ ਜਾਏ। ਹੰਕਾਰੀ ਉਲਟਾ ਬਰਤਨ ਹੈ। ਬਰਸਾਤ ਵਿਚ ਖੱਡੇ ਭਰ ਜਾਂਦੇ ਹਨ ਪਰ ਟਿੱਬੇ ਖਾਲੀ ਰਹਿ ਜਾਂਦੇ ਹਨ।

ਊਂਧੇ ਭਾਂਡੇ ਕਛੁ ਨ ਸਮਾਵੈ
ਸੀਧੈ ਅੰਮ੍ਰਿਤੁ ਪਰੈ ਨਿਹਾਰ ॥

—ਗੂਜਰੀ ਮਹਲਾ ੧, ਪੰਨਾ ੫੦੪

ਗੁਣ ਸੰਚਣ ਕਰਨ ਦਾ ਮਨ ਵਿਚ ਚਾਅ ਹੋਵੇ ਤਾਂ ਅਕਾਲ ਪੁਰਖ ਉਸ ਦੀ ਝੋਲੀ ਗੁਣਾਂ ਨਾਲ ਭਰ ਦਿੰਦਾ ਹੈ। ਹੰਕਾਰੀ ਬੰਦਾ ਹਮੇਸ਼ਾ ਢੂਸਰੇ ਦੇ ਅਵਗੁਣਾਂ ਦਾ ਜ਼ਿਕਰ ਕਰਦਾ ਹੈ ਅਤੇ ਆਪਣੇ ਗੁਣਾਂ ਦਾ। ਆਪਣੇ ਉਨ੍ਹਾਂ ਗੁਣਾਂ ਦਾ ਜ਼ਿਕਰ ਕਰਦਾ ਹੈ ਜੋ ਉਸ ਵਿਚ ਹੈ ਹੀ ਨਹੀਂ ਤੇ ਢੂਸਰੇ ਦੇ ਉਨ੍ਹਾਂ ਅਵਗੁਣਾਂ ਦਾ ਜ਼ਿਕਰ ਕਰਦਾ ਹੈ ਜੋ ਵੇਖੇ ਨਹੀਂ। ਐਸਾ ਬੰਦਾ ਅਵਗੁਣਾਂ ਨਾਲ ਭਰਪੂਰ ਹੋ ਜਾਂਦਾ ਹੈ। ਜੀਵਨ ਝੂਠ ਦਾ ਆਦੀ ਹੋ ਜਾਂਦਾ ਹੈ। ਹੰਕਾਰੀ ਬੰਦਾ ਗੁਣ ਸਿੱਖਦਾ ਹੀ ਨਹੀਂ ਸਿਰਫ਼ ਗੁਣੀਣ ਹੰਕਾਰੀ ਪ੍ਰੇਹਿਤ ਬਾਰੇ ਲਿਖਦੇ ਹਨ ਕਿ ਵੱਡੀ ਸਾਰੀ ਪੱਗ ਬੰਨ੍ਹੀ ਹੈ, ਖਾ-ਖਾ ਕੇ ਪੇਟ ਵਧਾਇਆ ਹੈ, ਮੱਥੇ ਤੇ ਤਿਲਕ ਲਗਾਇਆ ਹੈ ਹੱਥ ਵਿਚ ਮਾਲਾ ਪਕੜੀ ਹੈ ਅੱਖਰ ਨੂੰ ਤਾਂ ਕਾਲੇ ਨਾਗ ਬਰਾਬਰ ਸਮਝਿਆ ਹੈ। ਇਸੇ ਲਈ ਜ਼ਿੰਦਗੀ ਭਰ ਕਿਸੇ ਕਿਤਾਬ ਨੂੰ ਹੱਥ ਨਹੀਂ ਲਗਾਇਆ ਅਤੇ ਉਸ ਦੀ ਨਜ਼ਰ ਵਿਚ ਹਰ ਬੰਦਾ ਗੁਨਾਹਗਾਰ ਹੈ। ਵੱਡੇ-ਵੱਡੇ ਵਿਦਵਾਨ ਕਵੀਆਂ ਨੂੰ ਕਹਿੰਦਾ ਹੈ ਇਹ ਮੂਰਖ ਹਨ। ਜਿਹੜੇ ਗੰਬਦ ਦੀ ਗੱਲ ਕਰੋ ਕਹਿੰਦਾ ਹੈ ਇਹ ਗੰਬਦ ਖੰਡਤ ਹੈ। ਇਹ ਗੰਬਦ ਠੀਕ ਨਹੀਂ ਰਿਹਾ, ਕਦੀ ਠੀਕ ਸੀ ਪਰ ਹੁਣ ਨਹੀਂ। ਮੁੱਛਾਂ 'ਤੇ ਹੱਥ ਫੇਰ ਕੇ ਕਹਿੰਦਾ ਹੈ ਕਿ ਅੱਜ ਦੇ ਸਮੇਂ ਦਾ ਮੈਂ ਵੇਦ ਵਿਆਸ ਹਾਂ। ਮੇਰੇ ਵਰਗਾ ਅੱਜ ਕੋਈ ਵਿਦਵਾਨ ਨਹੀਂ।

ਸੀਮ ਪਰ ਪਗੜ ਔਰ ਗੋਗੜ ਕੋ ਕਾਢ ਆਗੈ,
ਮਾਥੇ ਪਰ ਤਿਲਕ ਔਰ ਮਾਲਾ ਕਰਿ ਮੰਡਤ ਹੈ।
ਅਖਰ ਜੋ ਕਾਲਾ ਕਾਲੇ ਨਾਗ ਕੇ ਸਮਾਨ ਜਾਨ,
ਆਯੂ ਭਰ ਛੋਹਿਉ ਨਾਹੀ ਸਭ ਕੋ ਆਦੰਡਤ ਹੈ।
ਵਿਦਵਾਨ ਕਵੀਅਨਿ ਕੋ ਮੂੜ ਕਰ ਮਾਨਤ ਹੈ,
ਦੇਖ ਸਭ ਗ੍ਰੰਥਨ ਕੋ ਭਾਖੇ ਯਹ ਖੰਡਤ ਹੈ।
ਕਹਿਤ ਪੜ੍ਹਖ ਹਾਥ ਮੂੜੋ ਪਰ ਫੇਰ ਕਹੈ,
ਬਿਆਸ ਜੀ ਕੇ ਦਾਦਾ ਗੁਰੂ ਹਮ ਮਹਾਂ ਪੰਡਿਤੁ ਹੈ।

ਹੰਕਾਰੀ ਬੰਦਾ ਗੁਣ ਨਹੀਂ ਸਿੱਖ ਸਕਦਾ। ਅਸਲ ਵਿਚ ਹੰਕਾਰ ਬੰਦੇ ਦੇ ਸਿੱਖਣ ਦੇ ਸਾਰੇ ਹੀ ਦਰਵਾਜ਼ੇ ਬੰਦ ਕਰ ਦਿੰਦਾ ਹੈ। ਹੰਕਾਰੀ ਬੰਦਾ ਗੁਣਾਂ ਦਾ ਵੈਰੀ ਬਣ ਜਾਂਦਾ ਹੈ। ਗੁਣ ਲੈਣ ਵਾਸਤੇ ਕਿੰਨਾ ਨਿਮਰਤਾ ਵਾਲਾ ਮਨ ਚਾਹੀਦਾ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਇਕ ਸ਼ਬਦ ਗੁਰੂ ਰਾਮਦਾਸ ਜੀ ਨੇ ਲਿਖਿਆ ਹੈ ਜੋ ਕਿ ਕਾਨੜਾ ਰਾਗ ਵਿਚ ਦਰਜ ਹੈ ਕਿ ਜਨਕ ਕੋਲੋਂ ਗੁਣ ਲੈਣ ਵਾਸਤੇ ਸੁਕਦੇਵ ਰਿਸੀ ਨੂੰ ਕਿੰਨੀ ਮੁਸ਼ਕਿਲ ਪ੍ਰੀਖਿਆ ਵਿਚੋਂ ਗੁਜਰਨਾ ਪਿਆ ਸੀ। ਸੁਕਦੇਵ ਰਿਸੀ ਬ੍ਰਾਹਮਣ ਸੀ ਤੇ ਜਨਕ ਛਤਰੀ ਸੀ। ਇਹ ਰਾਜੇ ਜਨਕ ਦੀ ਚਰਣੀ ਪਿਆ ਸੀ। ਗੁਣ ਲੈਣ ਲਗਿਆਂ ਜਾਤ ਦਾ ਹੰਕਾਰ ਛੱਡਣਾ ਹੀ ਪੈਂਦਾ ਹੈ। ਜਨਕ ਯੱਗ ਕਰ ਰਿਹਾ ਸੀ ਜੂਠੀਆਂ ਪੱਤਲਾਂ ਸੁਕਦੇਵ ਦੇ ਸਿਰ ਵਿਚ ਪਈਆਂ ਪਰ ਉਸ ਨੇ ਚਿੱਤ ਨਹੀਂ ਡੁਲਾਇਆ ਤੇ ਬ੍ਰਾਹਮ ਗਿਆਨ ਨੂੰ ਪ੍ਰਾਪਤ ਹੋਇਆ। ਵਿਆਸ ਮੱਛੀ ਦੀ ਕੁਲ ਵਿਚੋਂ ਮਛੋਦਰੀ ਦਾ ਪੁੱਤਰ ਸੀ ਪਰ ਪੂਜਾ ਹੋਈ ਹੈ। ਬ੍ਰਾਹਮਾ ਕਮਲ ਦਾ ਪੁੱਤਰ ਸੀ। ਭਗਤ ਕਿਸੇ ਜਾਤ ਦਾ ਵੀ ਹੋਵੇ ਉਸਦਾ ਸਤਿਕਾਰ ਕਰੋ ਤਾਂ ਹੀ ਕੁਝ ਪ੍ਰਾਪਤ ਹੋਵੇਗਾ। ਗੁਣੀ ਜਨ ਤੋਂ ਘਿਰਣਾ ਕੀਤਿਆਂ ਤਾਂ ਕੁਝ ਨਹੀਂ ਮਿਲੇਗਾ।

ਭਗਤ ਜਨਾ ਕੁਝੀ ਸਦਾ ਨਿਵਿ ਰਹੀਐ,
ਜਨ ਨਿਵਹਿ ਤ ਫਲ ਗੁਨ ਪਾਵੈਗੋ॥
ਜੋ ਨਿੰਦਾ ਦੁਸਟ ਕਰਹਿ ਭਗਤਾਂ ਕੀ,
ਹਰਨਾਖਸ ਜਿਉ ਪਚਿ ਜਾਵੈਗੋ॥
ਬ੍ਰਾਹਮਾਂ ਕਮਲ ਪੁਤ, ਮੀਨ ਬਿਆਸਾ,
ਤਪ ਤਾਪਨ ਪੁਜ ਕਰਾਵੈਗੋ॥
ਜਾਤਨ ਜਾਤਿ ਦੇਖਿ ਮਤ ਭਰਮਹੁ,
ਸੁਕ ਜਨਕ ਪਗੀ ਲਗਿ ਧਿਆਵੈਗੋ॥

ਜੂਠਨ ਸੂਠਿ ਪਈ ਸਿਰ ਉਪਰਿ,
ਖਿਨ ਮਨੁਆ ਤਿਲ ਨਾ ਛੁਲਾਵੈਗੋ॥
ਜਨਕ ਜਨਕ ਬੈਠੇ ਸਿੰਘਾਸਨਿ,
ਨਉ ਮੁਨੀ ਧੂਰ ਲੈ ਲਾਵੈਗੋ॥
ਨਾਨਕ ਕਿਧਾ ਕਿਧਾ ਕਰਿ ਠਾਕੁਰ,
ਮੈ ਦਾਸਨਿ ਦਾਸ ਕਰਾਵੈਗੋ॥

—ਕਾਨੜਾ ਮਹਲਾ ੪, ਪੰਨਾ ੧੩੦੯

ਜਨਕ ਵਰਗਾ ਗਿਆਨਵਾਨ ਰਾਜਾ ਉਸ ਸਮੇਂ ਦੇ ਨੌਂ ਮਹਾਂਪੁਰਖਾਂ ਦੀ ਚਰਨ ਧੂੜ ਲੈ ਕੇ ਮੱਥੇ ਤੇ ਲਗਾਉਂਦਾ ਹੈ। ਪਰ ਜਦੋਂ ਅਸ਼ਟਾਵਕਰ ਵਰਗਾ ਬੰਦਾ ਜਿਸ ਦੇ ਸਰੀਰ ਨੂੰ ਅੱਠ ਵਲ ਪੈਂਦੇ ਹਨ ਉਸ ਵਿਚ ਜਦੋਂ ਰੱਬੀ ਗੁਣ ਵੇਖੇ ਤਾਂ ਗੁਣ ਗਾਹਕ ਜਨਕ ਨੇ ਫੌਰਨ ਅਸ਼ਟਾਵਕਰ ਦੇ ਚਰਨ ਫੜ ਲਏ ਤੇ ਕਿਹਾ ਤੁਹਾਡੇ ਕੋਲ ਗੁਣ ਹੈ ਇਹ ਮੇਰੀ ਭੋਲੀ ਵਿਚ ਪਾਉ। ਜਿਹੜਾ ਬੰਦਾ ਲੋਕ ਲਾਜ ਵਿਚ ਫਸਿਆ ਹੈ ਅਤੇ ਹੰਕਾਰੀ ਹੈ, ਉਸ ਨੂੰ ਦੈਵੀ ਗੁਣ ਕਿਵੇਂ ਪ੍ਰਾਪਤ ਹੋਣਗੇ।

ਜਿਸ ਚੀਜ਼ ਵਿਚ ਉਸ ਦੇ ਧਰਮ ਅਨੁਸਾਰ ਗੁਣ ਨਹੀਂ ਉਸ ਵਸਤੂ ਦੀ ਕੋਈ ਕਦਰ ਕੀਮਤ ਨਹੀਂ ਰਹਿ ਜਾਂਦੀ। ਛੁੱਲ ਵਿਚ ਸੁਗੰਧੀ ਨਹੀਂ ਤਾਂ ਉਸ ਨੂੰ ਛੁੱਲ ਕੌਣ ਆਖੇਗਾ। ਗੰਨੇ ਵਿਚ ਮਿਠਾਸ ਨਹੀਂ ਤਾਂ ਉਸ ਨੂੰ ਕੌਣ ਖਰੀਦੇਗਾ। ਜਿਸ ਦੂਧ ਵਿਚ ਮੱਖਣ ਨਹੀਂ ਉਸ ਦੂਧ ਨੂੰ ਦੂਧ ਕੌਣ ਕਹੇਗਾ। ਜੇ ਖਾਲਸੇ ਵਿਚ ਖਾਲਸੇ ਵਰਗੇ ਗੁਣ ਹੋਣਗੇ ਤਾਂ ਹੀ ਕੋਈ ਖਾਲਸਾ ਕਹੇਗਾ।

ਭਾਈ ਗੁਰਦਾਸ ਜੀ ਇਕ ਪ੍ਰਮਾਣ ਦੇਂਦੇ ਹਨ ਕਿ ਬੱਚੇ ਰਾਤ ਨੂੰ ਰਾਜਾ ਤੇ ਪਰਜਾ ਦੀ ਖੇਡ ਖੇਡਦੇ ਹਨ। ਇਕ ਬੱਚਾ ਰਾਜਾ ਬਣ ਕੇ ਬੈਠ ਗਿਆ ਸੀ। ਦੂਸਰੇ ਬੱਚਿਆਂ ਨੇ ਠੀਕਰੀਆਂ ਦੀ ਬੋਰੀ ਭਰੀ ਮਾਮਲਾ ਤਾਰ ਦਿੱਤਾ। ਪਰ ਘੜੀ ਬਾਅਦ ਖੇਡ ਉਜਾੜ ਕੇ ਘਰ ਨੂੰ ਚਲੇ ਗਏ ਹਨ। ਇਸੇ ਤਰ੍ਹਾਂ ਦੇ ਅਨੇਕਾਂ ਪਾਖੰਡੀ ਗੁਰੂ ਹਨ ਜੋ ਬੱਚਿਆਂ ਵਾਂਗੂੰ ਖੇਡ ਰਚਾ ਲੈਂਦੇ ਹਨ। ਗੁਰੂ ਵਾਲਾ ਗੁਣ ਕੋਈ ਨਹੀਂ, ਖੇਡ ਉਜ਼ੜ ਜਾਂਦੀ ਹੈ। ਖਾਲਸੇ ਨੂੰ ਸਤਿਗੁਰਾਂ ਨੇ ਗੁਣ ਦਿੱਤੇ ਹਨ ਤੇ ਗੁਣ ਗਾਹਕ ਬਣਾਇਆ ਹੈ। ਭਾਈ ਗੁਰਦਾਸ ਜੀ ਲਿਖਦੇ ਹਨ—

ਰਾਤੋਂ ਨੀਂਗਰ ਖੇਲਦੇ ਸਭ ਹੋਇ ਇਕਠੇ॥
ਰਾਜਾ ਪਰਜਾ ਹੋਵਦੇ ਕਰਿ ਸਾਂਗ ਉਪਠੇ॥
ਇਕਿ ਲਸ਼ਕਰ ਲੈ ਧਾਵਦੇ ਇਕਿ ਫਿਰਦੇ ਨਠੇ॥
ਠੀਕਰੀਆਂ ਹਾਲਾ ਭਰਨਿ ਉਇ ਖਰੇ ਅਸਠੇ॥

ਖਿਨ ਵਿਚ ਖੇਡ ਉਜਾੜਦੇ ਘਰੁ ਘਰੁ ਨੂੰ ਢੱਠੇ॥
ਵਿਣ ਗੁਣ ਗੁਰੁ ਸਦਾਇਦੇ ਓਇ ਬੋਟੇ ਮੱਠੇ॥

—ਬਾਈ ਗੁਰਦਾਸ ਵਾਰ ੩੬, ਪਉੜੀ ੯

ਵਿੱਦਿਆ ਤੋਂ ਬਿਨਾਂ ਮਾਣ ਕਿਵੇਂ ਹੋ ਸਕਦਾ ਹੈ ਅਤੇ ਜਦੋਂ ਤੱਕ ਰੱਬੀ
ਗੁਣ ਨਾ ਹੋਣ ਸਤਿਕਾਰ ਅਦਬ ਕਿਵੇਂ ਮਿਲ ਸਕਦਾ ਹੈ। ਸੂਰਮਤਾ ਬਿਨਾਂ ਜਿੱਤ
ਕਿਵੇਂ ਹੋ ਸਕਦੀ ਹੈ ਧਿਆਨ ਤੋਂ ਬਿਨਾਂ ਮਨ ਕਿਵੇਂ ਟਿੱਕ ਸਕਦਾ ਹੈ—

ਗੁਣ ਬਿਗੀਨ ਪੂਜਾ ਕਹਾ ਵਿੱਦਿਆ ਬਿਨ ਮਾਨਾ॥
ਜੀਤ ਕਹਾਂ ਬਿਨ ਸੂਰਤਾ ਮਨ ਬਿਤ ਬਿਨ ਧਿਆਨਾ॥

—ਗ. ਪ. ਸੂ.

ਗੁਰਬਿਲਾਸ ਪਾਤਸ਼ਾਹੀ ਦਸਵੀਂ ਵਿਚ ਬੜਾ ਸੁੰਦਰ ਲਿਖਿਆ ਹੈ ਕਿ
ਮਨਮੁਖ ਹੰਕਾਰੀ ਹੈ ਤੇ ਉਸ ਦਾ ਸੁਭਾਅ ਹੈ ਕਿ ਗੁਣ ਛੱਡ ਦੇਣੇ ਹਨ ਅਤੇ
ਅਵਗੁਣ ਹੀ ਇਕੱਠੇ ਕਰਨੇ ਹਨ। ਕਮਲ ਤੇ ਜਾਲਾ ਦੇਵੇਂ ਹੀ ਪਾਣੀ ਵਿਚ
ਹਨ। ਨੀਚ ਡੱਡੂ ਜਾਲਾ ਖਾਂਦਾ ਹੈ। ਨੀਚ ਜੋਕ ਗਉ ਮੱਝ ਦੇ ਥਣਾਂ ਕੋਲ ਹੋਵੇ
ਦੁੱਧ ਨਹੀਂ ਪੀਂਦੀ, ਖੂਨ ਹੀ ਪੀਂਦੀ ਹੈ।

ਜਲਜ ਸਿਬਾਲ ਦੌਥੀ ਜਲ ਮਾਹੀ॥
ਦਾਦਰ ਨੀਚ ਸਿਬਾਲ ਸੁ ਖਾਹੀ॥
ਤਿਸ ਸਾਕਤ ਸੰਤਨ ਕੇ ਪਾਸਾ॥
ਨਿਸ ਦਿਨ, ਗੁਨ ਤੇ ਰਹਿਤ ਨਿਰਾਸਾ॥
ਗਉ ਭੈਸ ਤਨ ਜੋਕ ਲਗਈਐ॥
ਛੀਰ ਨਾ ਗਹੈ ਰੁਧਰ ਕੋ ਪੀਐ॥

—ਗੁਰ ਬਿਲਾਸ ਪਾਤਸ਼ਾਹੀ ਦਸਵੀਂ

ਸਤਿਗੁਰੂ ਅਰਜਨ ਦੇਵ ਜੀ ਵੀ ਮਾਰੂ ਰਾਗ ਵਿਚ ਫਰਮਾਉਂਦੇ ਹਨ—
ਕਿਮਲ ਮਝਾਰਿ ਬਸਸਿ ਨਿਰਮਲ ਜਲ ਪਦਮਾਨਿ ਜਾਵਲ ਰੇ।
ਪਦਮਾਨਿ ਜਾਵਲ ਜਲ ਰਸ ਸੰਗਤਿ ਸੰਗਿ ਦੋਖ ਨਹੀਂ ਰੇ।
ਦਾਦਰ ਤੂ ਕਬਹਿ ਨਾ ਜਾਨਸਿ ਰੇ।
ਭਖਸਿ ਸਿਬਾਲੁ ਬਸਸਿ ਨਿਰਮਲ ਜਲ ਅੰਮ੍ਰਿਤੁ ਨ ਲਖਸਿ ਰੇ। ਰਹਾਉ।
ਹੇ ਪਾਣੀ ਦੇ ਚਤਰ ਡੱਡੂ ਇਹ ਗੱਲ ਤੇਰੀ ਸਮਝ ਵਿਚ ਨਹੀਂ ਆਉਣੀ।
ਭਵਰਾ ਦੂਰੋਂ ਆ ਕੇ ਸੁਰੀਧੀ ਲੈ ਜਾਂਦਾ ਹੈ। ਤੂ ਕੋਲ ਬੈਠਾ ਹੀ ਖਾਲੀ ਹੈਂ।
ਪ੍ਰਮਾਤਮਾ ਨੇ ਅੰਮ੍ਰਿਤ ਵਰਗੇ ਦੁੱਧ ਵਿਚ ਕਿੰਨੀ ਮਿਠਾਸ ਪਾਈ ਹੈ ਪਰ ਤੂ ਚਿੱਚੜ
ਵਰਗਾ ਹੈਂ। ਜੋ ਖੂਨ ਨਾਲ ਹੀ ਪ੍ਰੀਤੀ ਕਰਦਾ ਹੈਂ।

ਕਿਸੇ ਵਿਦਵਾਨ ਕੋਲ ਮੂਰਖ ਬੈਠਾ ਹੋਇਆ ਵੇਦ ਸ਼ਾਸਤਰ ਵੀ ਸੁਣੀ ਜਾਏ
ਜੇ ਗੁਣ ਗਾਹਕ ਨਹੀਂ ਤਾਂ ਸਮਝ ਲੈਣਾ ਕਿ ਜੇ ਇਹ ਗੁਣ ਗਾਹਕ ਨਹੀਂ ਇਸ
ਨੂੰ ਕੁਝ ਨਹੀਂ ਮਿਲਿਆ ਤਾਂ ਇਸ ਦੇ ਧੁਰੋਂ ਭਾਗ ਹੀ ਖੇਟੇ ਹਨ।

ਹੇ ਮੇਰੇ ਮਨ ਤੂੰ ਤਾਂ ਨਾਮ ਜਪ ਤਾਂ ਕਿ ਗੁਣ ਗਾਹਕ ਬਣ ਸਕੋ।

ਬਸ ਜਲ ਨਿਤ ਨ ਵਸਤ ਅਲੀਅਲ ਮੇਰ ਚਚਾ ਗੁਨ ਰੇ॥
ਚੰਦ ਕੁਮਦਨੀ ਢੂਰਹੁ ਨਿਵਸਿ ਅਨਭਉ ਕਾਰਨਿ ਰੇ॥
ਅੰਮ੍ਰਿਤ ਖੰਭੁ ਢੂਧਿ ਮਧੁ ਸੰਚਸਿ ਤੂੰ ਬਨ ਚਾਤੁਰ ਰੇ॥
ਅਪਨਾ ਆਪੁ ਤੂੰ ਕਬਹੁ ਨ ਛੋਡਸਿ ਪਿਸਨ ਪ੍ਰੀਤਿ ਸਿਉ ਰੇ॥
ਪੰਡਿਤ ਸੰਗਿ ਵਸਹਿ ਜਨ ਮੂਰਖ ਆਗਮ ਸਾਸ ਸੁਨੇ॥
ਅਪਨਾ ਆਪੁ ਤੂੰ ਕਬਹੁ ਨਾ ਛੋਡਸਿ ਸੁਆਨ ਪੂਛਿ ਸਿਉ ਰੇ॥
ਇਕਿ ਪਾਖੰਡੀ ਨਾਮਿ ਨ ਰਾਚਹਿ ਇਕਿ ਹਰਿ ਹਰਿ ਚਰਨੀ ਰੇ॥
ਪੂਰਬਿ ਲਿਖਿਆ ਪਾਵਸਿ ਨਾਨਕ ਰਸਨਾ ਨਾਮੁ ਜਪਿ ਰੇ॥

—ਮਾਰੂ ਮਹਲਾ ੧, ਪੰਨਾ ੯੯੦

ਖਾਲਸੇ ਨੇ ਭਵਰੇ ਵਾਲੀ ਬਿਰਤੀ ਰੱਖਣੀ ਹੈ, ਕੰਮੀ ਵਾਲੀ ਬਿਰਤੀ ਰੱਖਣੀ
ਹੈ, ਉਹ ਚੰਦ ਨੂੰ ਵੇਖ ਕੇ ਖਿੜਦੀ ਹੈ। ਸਿੱਖ ਨੇ ਗੁਰੂ ਦੇ ਦੀਦਾਰ ਕਰਕੇ
ਵਿਗਾਸ ਵਿਚ ਆਉਣਾ ਹੈ।

ਮੂਰਖ ਢੀਠ ਦੇ ਅੰਗੁਣ ਡੱਡੂ ਵਾਲਾ ਸੁਭਾ ਚਿੱਚੜ ਵਾਲਾ ਸੁਭਾਅ, ਸੁਆਨ
ਪੂਛ ਵਿਗੀ ਕਹਿਣ ਵਾਲਾ ਸੁਭਾਅ। ਪਾਖੰਡੀਆਂ ਵਾਲਾ ਸੁਭਾਅ। ਇਸ ਤੋਂ ਬੱਚ
ਕੇ ਰਹਿਣਾ ਹੈ। ਸਤਿਗੁਰੂ ਕਹਿੰਦੇ ਹਨ ਗੁਣ ਲੈਣੇ ਹਨ ਅਵਗੁਣਾਂ ਵਿਚੋਂ ਵੀ
ਗੁਣ ਚੁਣ ਲੈਣੇ ਹਨ। ਜਿਵੇਂ ਹੰਸ ਦੁੱਧ ਤੇ ਪਾਣੀ ਅੱਡ-ਅੱਡ ਕਰ ਦੇਂਦਾ ਹੈ।

ਸਤਿਗੁਰੂ ਨਾਨਕ ਦੇਵ ਜੀ ਫੁਰਮਾਉਂਦੇ ਹਨ—

ਗੁਣਾਂ ਕਾ ਹੋਵੈ ਵਾਸੁਲਾ ਕਵਿ ਵਾਸ ਲਈਜੈ॥
ਜੇ ਗੁਣ ਹੋਵਨਿ ਸਾਜਨਾ ਮਿਲਿ ਸਾਝ ਕਰੀਜੈ॥
ਸਾਝ ਕਰੀਜੈ ਗੁਣਹ ਕੇਗੀ ਛੋਡਿ ਅਵਗੁਣ ਚਲੀਐ॥
ਪਹਿਰੇ ਪਟੰਬਰ ਕਰਿ ਅਛੰਬਰ ਆਪਣਾ ਪਿਤੁ ਮਲੀਐ॥
ਜਿਥੈ ਜਾਇ ਬਹੀਐ ਭਲਾ ਕਹੀਐ ਝੋਲਿ ਅੰਮ੍ਰਿਤ ਪੀਜੈ॥
ਗੁਣਾ ਕਾ ਹੋਵੈ ਵਾਸੁਲਾ ਕਵਿ ਵਾਸੁ ਲਈਜੈ॥

—ਸੂਗੀ ਮਹਲਾ ੧, ਪੰਨਾ ੨੬੬

ਇਹ ਯਾਦ ਰੱਖਣਾ ਹੈ ਕਿ ਅੰਮ੍ਰਿਤ ਵੀ ਝੋਲ ਕੇ ਹੀ ਪੀਣਾ ਹੈ। ਝੋਲਣਾ
ਕੀ ਹੈ, ਪਰਖ ਨਾਲ ਨਖੇੜਾ ਕਰਨਾ ਹੈ। ਸੰਸਾਰ ਬਿਰਖ ਨੂੰ ਦੋ ਫਲ ਲੱਗੇ

ਹਨ : ਇਕ ਜ਼ਹਿਰ ਹੈ, ਇਕ ਅੰਮ੍ਰਿਤ ਹੈ। ਜ਼ਹਿਰ ਛੱਡਣਾ ਹੈ ਤੇ ਅੰਮ੍ਰਿਤ ਛੱਕਣਾ ਹੈ।

ਸਾਡੇ ਜੀਵਾਂ ਦੇ ਵੱਸ ਦੀ ਕੋਈ ਗੱਲ ਨਹੀਂ। ਇਹ ਦਾਤ ਉਸ ਦੇ ਹੱਥ ਵਿਚ ਹੈ ਪਰ ਜਿਹੜਾ ਸ਼ਰਨ ਵਿਚ ਆ ਕੇ ਮਨ ਤਨ ਭੇਟਾ ਕਰ ਕੇ ਰੱਖ ਦੇਵੇ, ਗੁਣ ਗਾਹਕ ਵਾਲੀ ਬਿਰਤੀ ਬਣਾਉਂਦਾ ਹੈ। ਇਕ ਦਿਨ ਮਾਲਕ ਦੀ ਮਿਹਰ ਹੋ ਜਾਂਦੀ ਹੈ ਅਤੇ ਉਹ ਅੰਮ੍ਰਿਤ ਨਾਮ ਦੀ ਬਖਸ਼ਿਸ਼ ਕਰ ਹੀ ਦੇਂਦਾ ਹੈ। ਸਤਿਗੁਰ ਅਮਰਦਾਸ ਜੀ ਫਰਮਾਉਂਦੇ ਹਨ—

ਬਿਖ ਅੰਮ੍ਰਿਤੁ ਕਰਤਾਰ ਉਪਾਇ॥

ਸੰਸਾਰ ਬਿਰਖ ਕਉ ਦੁਇ ਫਲ ਲਾਇ॥

ਆਪੇ ਕਰਤਾ ਕਰੇ ਕਰਾਇ॥

ਜੋ ਤਿਸ ਭਾਵੈ ਤਿਸੈ ਖਵਾਇ॥

ਨਾਨਕ ਜਿਸਨੋ ਨਦਰ ਕਰੋਇ॥

ਅੰਮ੍ਰਿਤੁ ਨਾਮੁ ਆਪੇ ਦੇਇ॥

—ਬਸੰਤੁ ਮਹਨਾ ੩, ਪੰਨਾ ੧੧੭੨

ਬਖਸ਼ਿਸ਼ ਤਾਂ ਮਾਲਕ ਆਪ ਹੀ ਕਰੇਗਾ ਪਰ ਸਾਡੀ ਚਾਹਤ ਸਾਡੀ ਇੱਛਾ ਤਾਂ ਗੁਣਾਂ ਦੀ ਹੋਵੇ। ਗੁਣਾਂ ਦਾ ਮਨ ਵਿਚ ਚਾਅ ਹੋਵੇ ਤਾਂ ਗੁਣ ਗਾਹਕ ਨਾ ਲੋਕ ਲਾਜ ਦੀ ਪ੍ਰਵਾਹ ਕਰਦੇ ਹਨ, ਨਾ ਹੀ ਜਾਨ ਦੀ ਪ੍ਰਵਾਹ ਕਰਦੇ ਹਨ।

ਅਕਬਰ ਨੂੰ ਪਤਾ ਲੱਗਾ ਸੀ ਕਿ ਸੁਆਮੀ ਹਰੀਦਾਸ ਵਰਗਾ ਰਾਗ ਗਾਉਣ ਵਾਲਾ ਏਸ ਸਮੇਂ ਹੋਰ ਕੋਈ ਨਹੀਂ ਤਾਨਸੈਨ ਵੀ ਨਹੀਂ ਤਾਂ ਅਕਬਰ ਅੱਧੀ ਰਾਤ ਪੈਰੀਂ ਚੱਲ ਕੇ ਹਰੀਦਾਸ ਦਾ ਰਾਗ ਸੁਣਨ ਵਾਸਤੇ ਗਿਆ ਸੀ। ਉਸ ਦਾ ਕਾਰਨ ਸੀ ਕਿ ਹਰੀਦਾਸ ਫਕੀਰ ਸੀ। ਉਹ ਰਾਜਿਆਂ ਦੇ ਸੱਦੇ ਤੇ ਨਹੀਂ ਸੀ ਆਉਂਦਾ। ਅਕਬਰ ਚਾਹੁੰਦਾ ਤਾਂ ਉਸ ਨੂੰ ਪਕੜ ਕੇ ਵੀ ਮੰਗਵਾ ਸਕਦਾ ਸੀ। ਪਰ ਉਸ ਨੂੰ ਪਤਾ ਸੀ ਗੁਲਾਮ ਮਨ ਵਿਚੋਂ ਸੁਭ ਗੁਣ ਪ੍ਰਗਟ ਨਹੀਂ ਹੋਵੇਗਾ। ਗੁਣ ਲੈਣ ਵਾਸਤੇ ਜ਼ੋਰ ਨਹੀਂ ਚੱਲਦਾ, ਨਿਮਰਤਾ ਤੇ ਪ੍ਰੇਮ ਹੀ ਕੰਮ ਆਉਂਦੇ ਹਨ।

ਇਕ ਵਾਰ ਇਕ ਬਾਦਸ਼ਾਹ ਦੇ ਕੋਲ ਇਕ ਗਾਇਕ ਆਇਆ ਤੇ ਉਸ ਨੇ ਕਿਹਾ ਮੈਂ ਤਾਂ ਗਾਵਾਂਗਾ ਜੇ ਕਿਸੇ ਦਾ ਸਿਰ ਨਾ ਹਿਲੇ। ਰਾਜੇ ਨੇ ਕਿਹਾ ਜਿਸ ਦਾ ਸਿਰ ਹਿਲੇਗਾ ਉਸ ਦਾ ਸਿਰ ਕਟਾ ਦਿਆਂਗਾ। ਰਾਜਾ ਲੋਕ ਲਾਜ ਲਈ ਦਰਬਾਰ ਦੀ ਰੌਣਕ ਲਈ ਗਾਣਾ ਕਰਵਾ ਰਿਹਾ ਸੀ। ਗੁਣ ਗਾਹਕ ਨਹੀਂ ਸੀ। ਮਹਿਡਲ ਲੱਗ ਗਈ। ਗਾਣਾ ਅਰੰਭ ਹੋਇਆ ਕਾਫੀ ਦੇਰ ਕੋਈ ਸਿਰ ਨਹੀਂ ਹਿਲਿਆ। ਆਖਰ ਇਕ ਦੋ ਚਾਰ ਦਸ ਵੀਹ ਸਿਰ ਹਿਲ ਗਏ ਤੇ ਗਾਣਾ

ਰੁਕ ਗਿਆ। ਬਾਦਸ਼ਾਹ ਨੇ ਕਿਹਾ ਇਨ੍ਹਾਂ ਦੇ ਸਿਰ ਕਟਵਾ ਦਿਆਂ। ਗਾਇਕ ਨੇ ਕਿਹਾ ਸਿਰਫ ਇਹ ਹੀ ਸੁਣਨਗੇ ਬਾਕੀ ਸਾਰੇ ਬੇਕਦਰੇ ਹਨ। ਇਹ ਗੁਣ ਗਾਹਕ ਹਨ। ਇਹ ਗੁਣ ਲਈ ਸਿਰ ਦੇ ਸਕਦੇ ਹਨ। ਬਾਦਸ਼ਾਹ ਤੂੰ ਵੀ ਗੁਣ ਗਾਹਕ ਨਹੀਂ ਮੈਂ ਤੈਨੂੰ ਵੀ ਸੁਣਾਉਣ ਲਈ ਤਿਆਰ ਨਹੀਂ, ਇਨ੍ਹਾਂ ਨੂੰ ਮੈਂ ਸੁਣਾਵਾਂਗਾ। ਗੁਣ ਬੇਅੰਤ ਹਨ। ਉਹ ਸੁਭ ਗੁਣ ਜੋ ਸਾਨੂੰ ਪਰਉਪਕਾਰੀ ਬਣਾ ਦੇਣ ਸਿੱਖ ਪੰਥ ਦੀ ਉੱਨਤੀ ਦਾ ਕਾਰਨ ਬਣਨ। ਸਿੱਖ ਪੰਥ ਦੀ ਜਿਨ੍ਹਾਂ ਗੁਣਾਂ ਨਾਲ ਸ਼ਾਨ ਵਧੇ। ਉਨ੍ਹਾਂ ਗੁਣਾਂ ਦੀ ਬੇਹਦ ਕਦਰ ਕਰਕੇ ਸਾਨੂੰ ਸਿੱਖਣੇ ਚਾਹੀਦੇ ਹਨ। ਖਾਲਸਾ ਤਾਂ ਗੁਣਵਾਨ ਹੀ ਸੋਭਦਾ ਹੈ।

ਪਹਿਲੀ ਗੱਲ ਕਿ ਗੁਣ ਪ੍ਰਾਪਤ ਕਰਨੇ ਹਨ। ਫਿਰ ਗੁਣਵਾਨ ਨੇ ਗੁਣਾਂ ਦਾ ਸਨਮਾਨ ਕਾਇਮ ਰੱਖਣਾ ਹੈ। ਜਦੋਂ ਗੁਣਵਾਨ ਕਿਸੇ ਅੱਗੇ ਹੱਥ ਫੈਲਾ ਦੇਵੇਗਾ ਉਸ ਦੇ ਗੁਣ ਖੇਹ ਬਣ ਜਾਣਗੇ। ਨੀਤੀਵਾਨਾਂ ਇਸੇ ਲਈ ਕਿਹਾ ਹੈ ਗੁਣ ਪੈਦਾ ਕਰ, ਪ੍ਰਮਾਤਮਾ ਕੋਲੋਂ ਗੁਣਾਂ ਦੀ ਦਾਤ ਮੰਗ। ਜਦੋਂ ਗੁਣ ਮਿਲ ਜਾਣ ਹੋਕਾਰ ਤਾਂ ਨਾ ਕਰ ਉਸ ਦਾਤੇ ਦਾ ਸੁਕਰਾਨਾ ਕਰ। ਗੁਣ ਉਸ ਨੇ ਦਿੱਤੇ ਹਨ ਤੇ ਗੁਣਾਂ ਦੀ ਬੇਕਦਰੀ ਨਾ ਹੋਵੇ ਅਕਾਲ ਪੁਰਖ ਦੇ ਆਸਰੇ ਰਹੋ।

ਤਬ ਲਗ ਹੀ ਗੁਣ ਗੌਰਤਾ ਜਬ ਲਗ ਕਰੇ ਨਾ ਦੇਰ।
ਦੇਹ ਕਹੈ ਤਾਂ ਖੇਹ ਸਭ ਗੁਣ ਗੌਰਵ ਪਿਠ ਦੇਇ।

—ਸਾਰਭਤਾਵਲੀ

ਮਹਾਰਾਜਾ ਰਣਜੀਤ ਸਿੱਖ ਜੀ ਬੈਠੇ ਸਨ ਤੇ ਕੋਲ ਵਜੀਰ, ਫਕੀਰ ਅਜੀਜੂਲ ਦੀਨ ਬੈਠਾ ਤਸਬੀਹ ਫੇਰ ਰਿਹਾ ਸੀ। ਮਹਾਰਾਜਾ ਪੁਛਣ ਲੱਗੇ ਕਿ ਫਕੀਰ ਅਜੀਜੂਲ ਦੀਨ ਜੀ ਤੁਸੀਂ ਤਸਬੀਹ ਦੇ ਮਣਕੇ ਬਾਹਰ ਨੂੰ ਕਿਉਂ ਫੇਰਦੇ ਹੋ। ਮੈਂ ਸਿਮਰਨੇ ਦੇ ਮਨਕੇ ਅੰਦਰ ਨੂੰ ਫੇਰਦਾ ਹਾਂ। ਮੁਸਲਮਾਨ ਤਸਬੀਹ ਇਸੇ ਢੰਗ ਨਾਲ ਫੇਰਦੇ ਹਨ ਮਣਕਾ ਬਾਹਰ ਨੂੰ ਕੱਢਦੇ ਹਨ। ਪਰ ਉਸ ਮੁਸਲਮਾਨ ਵਜੀਰ ਨੇ ਜੋ ਭਾਵੂਕ ਉੱਤਰ ਦਿੱਤਾ, ਉਹ ਬੜਾ ਕਮਾਲ ਹੈ। ਕਹਿਣ ਲੱਗਾ ਮਹਾਰਾਜਾ ਤੁਸੀਂ ਮਣਕਾ ਅੰਦਰ ਨੂੰ ਖਿੱਚਦੇ ਹੋ ਤਾਂਕਿ ਸਾਰੇ ਸੁਭ ਗੁਣ ਸਿੱਖ ਰਾਜ ਵਿਚ ਆ ਜਾਣ ਤੇ ਮੈਂ ਮਣਕਾ ਬਾਹਰ ਨੂੰ ਤਾਂ ਫੇਰਦਾ ਹਾਂ ਕਿ ਸਾਰੇ ਅਵਗੁਣ ਸਿੱਖ ਰਾਜ ਵਿਚੋਂ ਬਾਹਰ ਨਿਕਲ ਜਾਣ।

ਸਾਡੀ ਦਿਲੀ ਭਾਵਨਾ ਇਹੋ ਹੋਣੀ ਚਾਹੀਦੀ ਹੈ ਕਿ ਖਾਲਸਾ ਅਕਾਲ ਪੁਰਖ ਦਾ ਸਾਜਿਆ ਹੈ ਤੇ ਅਨੰਦਪੁਰ ਦਾ ਵਾਸੀ ਹੈ। ਅਨੰਦਪੁਰ ਵਿਚ ਕਿਸੇ ਜੂਲਮ ਨੂੰ ਥਾਂ ਨਹੀਂ ਸੀ। ਅਨੰਦਪੁਰ ਵਿਚ ਕੋਈ ਅਪਰਾਧੀ ਵੀ ਆ ਜਾਏ ਤਾਂ ਉਹ ਪਵਿੱਤਰ ਪਾਵਨ ਜੀਵਨ ਧਾਰਨ ਕਰ ਲੈਂਦਾ ਸੀ। ਜਿੱਥੇ ਅਨੰਦ ਹੈ ਉਥੇ ਸਾਰੇ

ਗੁਣੀ ਹੋਣਗੇ। ਦੁਨੀਆਂ ਭਰ ਦੇ ਵਿਦਵਾਨ ਗੁਣਵਾਨ ਸਤਿਗੁਰਾਂ ਨੇ ਅਨੰਦਪੁਰ ਇਕੱਠੇ ਕਰ ਲਏ ਸਨ ਅਤੇ ਸਤਿਗੁਰੂ ਗੁਣਵਾਨਾਂ ਦੇ ਕਦਰਦਾਨ ਕਿੰਨੇ ਸਨ। ਹੰਸ ਰਾਮ ਕਵੀ ਨੂੰ ਤੋਰਿਆ ਤਾਂ ਏਨਾ ਮਾਲ ਧਨ ਦਿੱਤਾ ਕਿ ਪਹਾੜੀ ਰਾਜਿਆਂ ਨੂੰ ਸੱਕ ਪਿਆ ਕਿ ਗੁਰੂ ਗੋਬਿੰਦ ਸਿੰਘ ਚੜ੍ਹਾਈ ਕਰ ਕੇ ਆ ਰਹੇ ਹਨ। ਹੰਸ ਰਾਮ ਨੇ ਸੰਦੇਸ਼ ਭੇਜਿਆ ਕਿ ਨਹੀਂ ਗੁਰੂ ਗੋਬਿੰਦ ਸਿੰਘ ਨਹੀਂ ਆਏ ਉਨ੍ਹਾਂ ਦੇ ਦਰ ਦਾ ਇਕ ਜਾਚਿਕ ਬਖਸ਼ਿਸ਼ ਲੈ ਕੇ ਆ ਰਿਹਾ ਹੈ।

ਹੰਸ ਰਾਮ ਕਹਿਤ, ਬਿਰਾਜੋ ਜਿਨ ਭਾਜੋ॥

ਗੁਰੂ ਗੋਬਿੰਦ ਕੇ ਮਾਂਗੇ ਕਵਿਰਾਜ ਚਲੇ ਜਾਤ ਹੈ॥

ਇਹ ਹੈ ਗੁਰੂ ਘਰ ਵਿਚ ਗੁਣ ਗ੍ਰਾਹਕਤਾ ਤੇ ਗੁਣ ਦੀ ਕਦਰਦਾਨੀ।



ਪੁਰਣੀ ਧਾਰਨਾ ਸੀ ਕਿ ਮਨੁੱਖ ਦੇਵਤਾ ਤਾਂ ਹੋ ਹੀ ਨਹੀਂ ਸਕਦਾ। ਜੇ ਕਿਸੇ ਬਗਾਵਤ ਕੀਤੀ ਤੇ ਦੇਵਤਾ ਬਣਨ ਦਾ ਯਤਨ ਕੀਤਾ ਤਾਂ ਉਹ ਵਿਚਾਰਾ ਰਾਕਸ਼ ਬਣ ਗਿਆ। ਜਦੋਂ ਵੀ ਕਿਸੇ ਨੇ ਜਪ ਕੀਤਾ, ਤਪ ਕੀਤਾ, ਯੱਗ ਕੀਤਾ ਤਾਂ ਫੌਰਨ ਇਦਰ ਦਾ ਤੱਖਤ ਡੋਲਣ ਲੱਗ ਪਿਆ। ਸਾਰੇ ਦੇਵੀ-ਦੇਵਤਿਆਂ ਨੂੰ ਛਿਕਰ ਪੈ ਗਿਆ। ਬ੍ਰਹਮਾ, ਬਿਸ਼ਨੂੰ ਮਹੇਸੂ ਦੇਵੀ-ਦੇਵਤੇ ਦੋੜ ਪਏ ਕਿ ਇਸ ਦਾ ਤਪ ਭੰਗ ਕਰ ਦਿਓ। ਭਾਵੇਂ ਉਹ ਬਲ ਰਾਜਾ ਯੱਗ ਕਰਦਾ ਹੋਵੇ। ਵਿਸ਼ਨੂੰ ਜੀ ਆਪ ਬੋਨੇ ਬਾਵਨ ਅਵਤਾਰ ਬਣ ਕੇ ਆ ਜਾਂਦੇ ਹਨ। ਜੇ ਹਰੀ ਚੰਦ ਰਾਜਾ ਦਾਨ ਕਰਦਾ ਹੈ ਤਾਂ ਇਦਰ ਨੂੰ ਛਿਕਰ ਪੈ ਜਾਂਦਾ ਹੈ। ਉਸ ਹਰੀ ਚੰਦ ਦਾ ਕੀ ਹਾਲ ਹੋਇਆ ਉਹ ਸਾਡੇ ਸਾਹਮਣੇ ਹੈ। ਆਪ ਚੰਡਾਲਾਂ ਦੇ ਘਰ ਵਿਕਦਾ ਹੈ। ਰਾਣੀ ਵਿੱਕਦੀ ਹੈ। ਉਨ੍ਹਾਂ ਦਾ ਪੁੱਤਰ ਰੋਹਿਤ ਮਰਿਆ ਪਿਆ ਹੈ। ਸਸਕਾਰ ਨਹੀਂ ਹੋ ਸਕਦਾ ਕਿਉਂਕਿ ਚੰਡਾਲ ਨੇ ਕਛਣ ਲੈਣਾ ਹੈ। ਆਖਰ ਰਾਣੀ ਦੇ ਮੌਖੀ ਹੋਰ ਚੋਰੀ ਦਾ ਦੋਸ਼ ਲੱਗਦਾ ਹੈ। ਪੁੱਤਰ ਦੇ ਸਸਕਾਰ ਲਈ ਨਾ ਕੋਲ ਧਨ ਹੈ, ਨਾ ਹੀ ਕਛਣ ਹੈ। ਚੋਰੀ ਦੇ ਦੋਸ਼ ਵਿਚ ਸਜਾਏ-ਮੌਤ ਮਿਲਦੀ ਹੈ। ਰਾਜਾ ਰਾਣੀ ਨੂੰ ਕਤਲ ਕਰਨ ਲੱਗਦਾ ਹੈ ਤਾਂ ਵਿਸ਼ਨੂੰ ਬਚਾ ਲੈਂਦੇ ਹਨ।

ਆਖਰ ਛਲ ਕੀ ਮਿਲਿਆ। ਰਾਜਾ ਦੇਵਤਾ ਨਹੀਂ ਬਣ ਸਕਿਆ। ਪਰ ਹਰੀ ਚੰਦ ਨੂੰ ਬੈਕੂਠ ਤੋਂ ਬੁਲਾਵਾ ਆ ਗਿਆ ਪਰ ਬੈਕੂਠ ਵਿਚ ਢੁਨੀਆਂ ਦੇ ਬੰਦੇ ਲਈ ਥਾਂ ਕਿਥੇ। ਉਹ ਅਸਮਾਨ ਦੇ ਅੱਧ ਵਿਚਕਾਰ ਹੀ ਆਪਣੀ ਨਗਰੀ ਸਮੇਤ ਲਟਕ ਗਿਆ ਤੇ ਅੱਜ ਤੱਕ ਲਟਕਿਆ ਹੀ ਪਿਆ ਹੈ। ਵਿਚਾਰਾ ਨਾ ਅੱਗੇ ਜੋਗਾ ਤੇ ਨਾ ਹੀ ਪਿੱਛੇ ਜੋਗਾ। ਅੱਗੇ ਜੋਗਾ ਤਾਂ ਨਹੀਂ, ਕੁਝ ਸੱਜਣ ਕਹਿੰਦੇ ਹਨ ਕਿ ਉਸ ਨੂੰ ਜਾ ਰਹੇ ਹਨ। ਕੁਝ ਕਹਿੰਦੇ ਹਨ ਕਿ ਖੁਸ਼ੀ ਵਿਚ ਗਧਾ ਬੋਲ ਪਿਆ ਸੀ। ਬਸ ਨਗਰੀ ਸਮੇਤ ਹਰੀ ਚੰਦ ਉਥੇ ਹੀ ਰੁਕ ਗਿਆ ਸੀ ਤੇ

ਅੱਜ ਤੱਕ ਉਥੇ ਹੀ ਲਟਕਿਆ ਪਿਆ ਹੈ। ਕੈਸਾ ਅਜੀਬ ਤਮਾਸ਼ਾ ਹੈ ! ਵਿਚਾਰਾ ਅੱਗੇ ਨਹੀਂ ਜਾ ਸਕਦਾ ਤਾਂ ਪਿੱਛੇ ਹੀ ਆ ਜਾਂਦਾ।

ਕਹਾਣੀ ਦਾ ਤੱਤ ਸਾਰ ਇਹੀ ਹੈ ਕਿ ਧਰਤੀ 'ਤੇ ਰਹਿਣ ਵਾਲਾ ਬੰਦਾ ਦੇਵਤਾ ਤਾਂ ਬਣ ਹੀ ਨਹੀਂ ਸਕਦਾ। ਹਾਂ, ਜੇ ਦੇਵੀ-ਦੇਵਤੇ ਖੁਸ਼ ਹੋ ਜਾਣ ਤਾਂ ਫਿਰ ਕੁਝ ਚਿਰ ਉਥੇ ਦੇਵਤਿਆਂ ਦੀਆਂ ਪੁਰੀਆਂ ਵਿਚ ਰਹਿਣ ਦਾ ਸਮਾਂ ਮਿਲ ਸਕਦਾ ਹੈ। ਪਰ ਜਦੋਂ ਪੁੰਨ ਮੁੱਕ ਜਾਣਗੇ ਫਿਰ ਉਥੋਂ ਬਾਹਰ ਆਉਣਾ ਹੀ ਪਵੇਗਾ।

ਪੌਰਾਣਕ ਕਥਾਵਾਂ ਵਿਚ ਮਨੁੱਖਾਂ ਨੂੰ ਉੱਚੀਆਂ ਨਜ਼ਰਾਂ ਕਰਕੇ ਦੇਵਤਿਆਂ ਵੱਲ ਵੇਖਦੇ ਹੀ ਵਿਖਾਇਆ ਗਿਆ ਹੈ। ਮਨੁੱਖ ਨੇ ਸਮਝਿਆ ਹੈ ਕਿ ਮੈਂ ਬੜਾ ਦੁਖੀ ਹਾਂ ਅਤੇ ਦੇਵਤੇ ਬੜੇ ਸੁਖੀ ਹਨ। ਦੇਵਤਿਆਂ ਕੋਲ ਬੜੇ ਸੁੰਦਰ ਘਰ ਹਨ। ਸੁੰਦਰ ਲਿਬਾਸ ਹਨ, ਪੰਖ ਹਨ। ਦੇਵਤੇ ਉੱਡ ਸਕਦੇ ਹਨ। ਸੁੰਦਰ ਇਸਤਰੀਆਂ ਹਨ ਜੋ ਕਦੀ ਬਿਰਧ ਨਹੀਂ ਹੁੰਦੀਆਂ। ਸੁੰਦਰ ਪਦਾਰਥ ਤੇ ਅਰੋਗ ਦੇਹੀ ਹੈ। ਦੇਵਤੇ ਅਮਰ ਹਨ, ਕਦੀ ਮਰਦੇ ਨਹੀਂ। ਮਨੁੱਖ ਨੇ ਸੋਚਿਆ ਕਿ ਚਲੋ ਜੇ ਮੈਂ ਦੇਵਤਿਆਂ ਵਰਗਾ ਅਮਰ ਨਹੀਂ ਹੋ ਸਕਦਾ ਤਾਂ ਕੁਝ ਚਿਰ ਉਥੇ ਰਹਿਣ ਨੂੰ ਹੀ ਮਿਲ ਜਾਏ। ਭਾਵੇਂ ਦੇਵਤੇ ਸ਼ਾਡ੍ਹ ਲਗਾਉਣ ਵਾਸਤੇ ਹੀ ਰੱਖ ਲੈਣ। ਘੱਟੋ-ਘੱਟ ਇੰਦਰ ਪੁਰੀ ਵਿਚ ਤਾਂ ਰਹਾਂਗਾ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਮਹਾਨ ਦੇਣ ਹੈ। ਇਸ ਜੁਗੋ ਜੁਗ ਅਟੱਲ ਸ਼ਬਦ ਗੁਰੂ ਨੇ ਮਨੁੱਖ ਦਾ ਇਹ ਭਰਮ ਤੋੜ ਦਿੱਤਾ ਹੈ ਕਿ ਦੇਵਤੇ ਸੁਖੀ ਹਨ। ਸਤਿਗੁਰੂ ਕਹਿੰਦੇ ਹਨ ਕਿ ਦੇਵਤੇ ਸਭ ਤੋਂ ਜ਼ਿਆਦਾ ਦੁਖੀ ਹਨ। ਇਨ੍ਹਾਂ ਦਾ ਤਖਤ ਹਰ ਵੇਲੇ ਹੀ ਡੋਲਦਾ ਰਹਿੰਦਾ ਹੈ। ਕੁਝ ਤਾਂ ਦੂਸਰਿਆਂ ਦੇ ਕਾਰਨ ਕਿ ਯੋਗ ਤਪ ਕਰਕੇ ਇੰਦਰ ਦਾ ਤਖਤ ਨਾ ਖੋਹ ਲੈਣ ਅਤੇ ਕਈ ਵਾਰ ਇਹ ਤਖਤ ਡੋਲਿਆ ਆਪਣੇ ਬੁਰੇ ਕਰਮਾਂ ਕਰਕੇ। ਇਨੀਆਂ ਸੁੰਦਰ ਅਪੱਛਰਾਂ ਦੇ ਹੁੰਦਿਆਂ ਇਕ ਦਰਵੇਸ਼ ਗੋਤਮ ਰਿਸੀ ਦੀ ਪਤਨੀ 'ਤੇ ਜੂਲਮ ਕਰਨਾ ਅਤੇ ਉਸ ਨਾਲ ਧੋਖਾ ਕਰਨਾ। ਕੀ ਇਹ ਦੇਵਤਿਆਂ ਦਾ ਕੰਮ ਹੈ? ਐਸਾ ਦੇਵਤਾ ਕਿਤੇ ਦਸਮੇਸ਼ ਪਿਤਾ ਦੇ ਸਾਹਮਣੇ ਆ ਜਾਂਦਾ ਤਾਂ ਉਹੋ ਹਾਲ ਕਰਦੇ ਜੋ ਬਸੀ ਦੇ ਪਠਾਣ ਦਾ ਕੀਤਾ ਸੀ। ਇਕ ਵਾਰ ਮਾਲਵੇ ਵਿਚ ਬਰਸਾਤ ਨਾ ਪਵੇ। ਸਤਿਗੁਰੂ ਕਲਰੀਧਰ ਕਹਿਣ ਲੱਗੇ ਇੰਦਰ ਨੂੰ ਜੁਤੀਆਂ ਮਾਰੋ ਬਰਸਾਤ ਆ ਜਾਏਗੀ। ਫਿਰ ਬਰਸਾਤ ਬਹੁਤ ਪੈ ਗਈ ; ਸਿੱਖਾਂ ਨੇ ਕਿਹਾ ਹੁਣ ਬਰਸਾਤ ਹੱਟਦੀ ਨਹੀਂ। ਸਤਿਗੁਰੂ ਜੀ ਨੇ ਕਿਹਾ ਹੁਣ ਫਿਰ ਇੰਦਰ ਨੂੰ ਜੁਤੀਆਂ ਮਾਰੋ ਹੱਟ

ਜਾਏਗੀ। ਆਕਾਸ਼ ਵੱਲ ਜੁਤੀਆਂ ਮਾਰੀਆਂ ਬਰਸਾਤ ਹੱਟ ਗਈ।

ਇਸ ਸਾਖੀ ਤੋਂ ਅੰਦਾਜ਼ਾ ਲਗਾਈਏ ਕਿ ਸਤਿਗੁਰੂ ਦੇ ਮਨ ਵਿਚ ਇੰਦਰ ਦੀ ਕੀ ਥਾਂ ਹੈ। ਉਹ ਇੰਦਰ ਦੀ ਪੂਜਾ ਕਿਸ ਢੰਗ ਨਾਲ ਕਰਵਾਉਂਦੇ ਸਨ। ਜਾਪਦਾ ਹੈ ਕਿ ਸਤਿਗੁਰੂ ਦੇ ਮਨ 'ਤੇ ਇੰਦਰ ਦੀ ਉਸੇ ਵਧੀਕੀ ਦੀ ਯਾਦ ਹੈ ਜੋ ਉਸ ਨੇ ਅਹਿਲਿਆ ਨਾਲ ਕੀਤੀ ਸੀ। ਇਸ ਸਾਖੀ ਨੂੰ ਭਾਈ ਸੰਤੋਖ ਸਿੰਘ ਜੀ ਨੇ ਬੜੇ ਸੁੰਦਰ ਢੰਗ ਨਾਲ ਲਿਖਿਆ ਹੈ ਕਿ ਸਤਿਗੁਰੂ ਭਾਈ ਡੱਲੇ ਪਾਸ ਸਾਥੇ ਕੀ ਤਲਵੰਡੀ ਸਨ। ਬੜੀ ਔੜ ਲੱਗ ਗਈ ਤੇ ਮੀਂਹ ਨਾ ਪੈਣ ਕਰਕੇ ਖੇਤ ਸੁੱਕ ਗਏ ਤੇ ਸਿੱਖਾਂ ਨੇ ਸਤਿਗੁਰੂ ਦੇ ਪਾਸ ਬਰਸਾਤ ਲਈ ਬੇਨਤੀ ਕੀਤੀ ਸੀ—

ਔੜ ਲਗੀ ਬਰਖਾ ਹਟੀ ਬੀਤੇ ਦਿਵਸ ਕਿਤੇਕ
ਖੇਤੀ ਲਾਗੀ ਸੂਕਿਬੇ ਉਬਰਯੋ ਖੇਤ ਨਾ ਏਕ।
ਜਾਚਹੁ ਬਰਖਾ ਗੁਰੂ ਕਰੈਂ ਹੈ। ਜੀਵ ਦਾਨ ਜਗ ਕੌ ਤਬਿ ਦੈਹੈ।
ਅਪਨੀ ਸੰਗਤ ਜਾਨਿ ਬਚਾਵਹੁ। ਕਰਹੁ ਬਾਕ ਬਰਖਾ ਬਰਖਾਵਹੁ।

ਐਨ ੧, ਅੰਸੂ ੨੬

ਸਤਿਗੁਰਾਂ ਨੇ ਸੰਗਤ ਦੀ ਬੇਨਤੀ ਸੁਣ ਕੇ ਇਕ ਕੋਤਕ ਵਰਤਾ ਦਿੱਤਾ। ਚਿਰਾਂ ਦਾ ਬਣਿਆ ਹੋਇਆ ਭਰਮ ਤੋੜ ਦਿੱਤਾ। ਕਿਥੇ ਲੋਕ ਬਰਖਾ ਲਈ ਇੰਦਰ ਦੀ ਪੂਜਾ ਕਰਦੇ ਸਨ।

ਸਤਿਗੁਰਾਂ ਨੇ ਕਿਹਾ ਕਿ ਭਾਈ ਡੱਲਾ ਇੰਦਰ ਨੂੰ ਮਾਰ ਆਪੇ ਬੱਦਲ ਆ ਜਾਏਗਾ। ਡੱਲੇ ਨੇ ਇੰਦਰ ਦਾ ਨਾਂ ਲੈ ਕੇ ਆਕਾਸ਼ ਵੱਲ ਸੱਤ ਵਾਰ ਆਪਣੀ ਜੁੱਤੀ ਮਾਰੀ। ਆਕਾਸ਼ ਵਿਚ ਬੱਦਲ ਆ ਗਏ, ਬਰਖਾ ਸ਼ੁਰੂ ਹੋ ਗਈ।

ਪਨਹੀ ਸਪਤ ਬਗਾਇ ਸੁ ਮਾਰੀ।
ਮੁਖ ਤੇ ਗਾਰੀ ਅਨਿਕ ਨਿਕਾਰੀ।

ਮਾਨਿ ਹੁਕਮ ਕੌ ਬਰਖਹੁ ਤੂਰਨ।
ਹਮ ਭੀ ਬਚ ਮਾਨਹਿ ਗੁਰ ਪੂਰਨ।

ਇਤਨੇ ਕਹੈ ਗਗਨ ਘਨ ਛਾਏ।
ਜਲ ਗੇਰਨ ਲਾਗੇ ਸਮੁਦਾਏ।

—ਗੁਰ ਪ੍ਰਕਾਸ਼ ਸੁ. ਐਨ ੧, ਅੰਸੂ ੨੬

ਸਤਿਗੁਰੂ ਨੇ ਉਸ ਵੇਲੇ ਇਹ ਸਲੋਕ ਪੜ੍ਹਿਆ ਸੀ—

ਭੈ ਵਿਚਿ ਪਵਣੁ ਵਹੈ ਸਦਵਾਉ।
 ਭੈ ਵਿਚਿ ਚਲਹਿ ਲਖ ਦਰੀਆਉ।
 ਭੈ ਵਿਚਿ ਅਗਨਿ ਕਢਹਿ ਵੇਗਾਰਿ।
 ਭੈ ਵਿਚਿ ਧਰਤੀ ਦਬੀ ਭਾਰਿ।
 ਭੈ ਵਿਚਿ ਇੰਦ੍ਰ ਫਿਰੈ ਸਿਰ ਭਾਰਿ।
 ਭੈ ਵਿਚਿ ਰਾਜਾ ਧਰਮ ਦੁਆਰੁ।
 ਭੈ ਵਿਚਿ ਸੂਰਜ ਭੈ ਵਿਚਿ ਚੰਦ੍ਰ।
 ਕੋਹ ਕਰੋੜੀ ਚਲਤ ਨ ਅੰਤੁ।

—ਆਸਾ ਕੀ ਵਾਰ, ਸਲੋਕ ਮਹਲਾ ੧

ਜਦੋਂ ਜ਼ਿਆਦਾ ਬਰਸਾਤ ਪੈ ਗਈ ਉਹੋ ਗੁਰ ਫੇਰ ਵਰਤਿਆ ਬਰਸਾਤ
ਹੱਟ ਗਈ :

ਸੁਨ ਪ੍ਰਭ ਕਹਯੋ ਘਨਹੁ ਕੇ ਪਨਹੀ।
 ਹਤਹੁ ਉਰਧ ਕੋ ਸਪਤ ਸੁ ਗਨਹੀ।
 ਹਟ ਜੈਹੈ ਬਰਖਾ ਤਤਕਾਲਾ।
 ਅਪਨ ਸਹਿਤ ਕਰਿ ਸਭਨ ਸੁਖਾਲਾ।
 ਸੁਨ ਛੱਲੇ ਉਠਿ ਕੀਨਸ ਤੈਸੇ।
 ਘਟਾ ਫੱਟੀ ਘਨ ਗਮਨੇ ਗੈ ਸੇ।

—ਗੁਰ ਪ੍ਰਕਾਸ਼ ਸ. ਐਨ ੧, ਅੰਸੂ ੨੭

ਸਤਿਗੁਰੂ ਸਾਰੀਆਂ ਸ਼ਕਤੀਆਂ ਨੂੰ ਪਰਮਾਤਮਾ ਦੀਆਂ ਸ਼ਕਤੀਆਂ ਮੰਨਦੇ ਹਨ। ਕਿਸੇ ਦੀ ਸੁਤੰਤਰ ਹਸਤੀ ਨਹੀਂ ਮੰਨਦੇ। ਸਭ ਨੂੰ ਰੱਬ ਦੇ ਭੈ ਵਿਚ ਅਦਬ ਵਿਚ ਕੰਮ ਕਰਦੇ ਮੰਨਦੇ ਹਨ। ਪਰ ਜੇ ਇੰਦਰ ਅਹਲਿਆ 'ਤੇ ਜੂਲਮ 'ਤੇ ਧੋਖਾ ਕਰੇ ਤਾਂ ਸਤਿਗੁਰੂ ਦੀ ਨਜ਼ਰ ਵਿਚ ਇੰਦਰ ਦੀ ਕੀ ਕਦਰ ਹੈ। ਇਸ ਸਾਖੀ ਤੋਂ ਅਸੀਂ ਵੇਖ ਹੀ ਲਿਆ ਹੈ।

ਪੋਰਾਣਕ ਕਥਾ ਪੜ੍ਹੀਏ ਤਾਂ ਮਨੁੱਖ ਸਾਰੀ ਘਾਲਣਾ ਘਾਲ ਕੇ ਕਹਿੰਦਾ ਸੀ, ਹੇ ਪਰਮਾਤਮਾ ਮੈਨੂੰ ਦੇਵਤਾ ਬਣਾ ਦਿਉ। ਪਰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਰਕਤ ਦੇਖੋ ਦੇਵਤੇ ਕਹਿ ਰਹੇ ਹਨ ਕਿ ਪਰਮਾਤਮਾ ਸਾਨੂੰ ਮਨੁੱਖ ਬਣਾ ਦਿਉ :

ਇਸ ਦੇਹੀ ਕਉ ਸਿਮਰਹਿ ਦੇਵ।
 ਸੋ ਦੇਹੀ ਭਜੁ ਹਰਿ ਕੀ ਸੇਵ।

—ਭੈਰਉ ਕਬੀਰ ਜੀ, ਪੰਨਾ ੧੧੫੯

ਜਿਸ ਸਵਰਗ ਨੂੰ ਲੋਕਾਂ ਨੇ ਸਦੀਵੀ ਬੈਕੂਠ ਮੰਨਿਆ ਹੈ, ਗੁਰਬਾਣੀ ਵਿਚ ਨਾ ਸਵਰਗ ਨੂੰ ਅਤੇ ਨਾ ਹੀ ਸਵਰਗ ਵਿਚ ਵਸਣ ਵਾਲੇ ਦੇਵਤਿਆਂ ਨੂੰ ਅਮਰ ਮੰਨਿਆ ਹੈ। ਗੁਰਬਾਣੀ ਨੇ ਜੋ ਸੱਤ ਹੈ ਉਹ ਸਾਡੇ ਸਾਹਮਣੇ ਰੱਖਿਆ ਹੈ :

ਇੰਦ੍ਰ ਪੁਰੀ ਮਹਿ ਸਰਪਰ ਮਰਣਾ।

ਬ੍ਰਹਮ ਪੁਰੀ ਨਿਹਚਲੁ ਨਹੀ ਰਹਿਣਾ।

ਸ਼ਿਵ ਪੁਰੀ ਕਾ ਹੋਇਗਾ ਕਾਲਾ।

ਤੈ ਗੁਣ ਮਾਇਆ ਬਿਨਸਿ ਬੇਤਾਲਾ।

—ਗਊੜੀ ਮਹਲਾ ੫, ਪੰਨਾ ੨੩੭

ਭਰਪੈ ਧਰਤਿ ਅਕਾਸ਼ ਨਖੜਾ ਸਿਰ ਉਪਰਿ ਅਮਰੁ ਕਰਾਰਾ।

ਪਉਣ ਪਾਣੀ ਬੈਸੰਤਰੁ, ਭਰਪੈ ਇੰਦ੍ਰ ਬਿਚਾਰਾ।

ਏਕਾ ਨਿਰਭਉ ਬਾਤ ਸੁਨੀ।

ਸੋ ਸੁਖੀਆ ਸੋ ਸਦਾ ਸੁਹੇਲਾ,

ਜੋ ਗੁਰ ਮਿਲਿ ਗਾਇ ਗੁਨੀ।

—ਮਾਝੂ ਮਹਲਾ ੫, ਪੰਨਾ ੯੯੯

ਦੇਵਤਿਆਂ ਦੀ ਮਹਿਮਾ ਮੈਂ ਸੁਣੀ ਹੈ।

ਦੇਵਤੇ ਤੇ ਦੈਤਾਂ ਦਾ ਕੀ ਫਰਕ ਹੈ। ਦੈਤ ਇਕੱਠੇ ਹੋ ਕੇ ਬ੍ਰਹਮਪੁਰੀ ਚਲੇ ਗਏ। ਜਾ ਕੇ ਬ੍ਰਹਮਾ ਅੱਗੇ ਰੋਸ ਪ੍ਰਗਟ ਕੀਤਾ ਕਿ ਤੁਸੀਂ ਸਾਨੂੰ ਦੈਤ ਬਣਾਇਆ ਹੈ। ਹੁਣ ਤਾਂ ਮੰਨਿਆ ਕਿ ਕਰਮਾਂ ਦੀ ਵਿਆਖਿਆ ਹੋ ਗਈ। ਪਰ ਪਹਿਲਾਂ ਜਦੋਂ ਤੁਸੀਂ ਸਾਨੂੰ ਬਣਾਇਆ ਸੀ, ਅਸੀਂ ਕਿਹੜੇ ਬੁਰੇ ਕਰਮ ਕੀਤੇ ਸਨ। ਸਾਨੂੰ ਵੀ ਦੇਵਤੇ ਬਣਾਉ ਸਾਡੀ ਪੂਜਾ ਹੋਵੇ।

ਬ੍ਰਹਮਾ ਨੇ ਇਨ੍ਹਾਂ ਦੇ ਭੋਜਨ ਦਾ ਪ੍ਰਬੰਧ ਕੀਤਾ। ਇਨ੍ਹਾਂ ਦੇ ਹੱਥਾਂ ਨੂੰ ਲੱਕੜੀ ਦੇ ਬਣੇ ਹੋਏ ਸਰੋਏ ਬੰਨ੍ਹ ਦਿੱਤੇ ਗਏ। ਜਦੋਂ ਇਹ ਲੱਕੜੀ ਦੇ ਚਮਚਿਆਂ ਨਾਲ ਖੀਰ ਚੁੱਕਣ ਤਾਂ ਹੱਥ ਤਾਂ ਮੁੜਨਾ ਨਹੀਂ ਸੀ। ਬਾਂਹ ਤੱਕ ਲੱਕੜੀ ਦਾ ਸਰੋਆ ਬੰਨਿਆ ਸੀ। ਸਿੱਧੀ ਬਾਂਹ ਉਪਰ ਜਾਏ, ਉਪਰੋਂ ਮੂੰਹ ਵੱਲ ਖੀਰ ਸੁਟਣੁ ਅਤੇ ਉਹ ਖੀਰ ਮੂੰਹ ਦੀ ਬਜਾਏ ਅੱਖਾਂ ਵਿਚ ਪਵੇ ਤੇ ਮੱਥੇ ਤੇ ਡਿੱਗੇ। ਖਾ ਕੁਝ ਨਾ ਸਕੇ ਉਲਟਾ ਮੂੰਹ ਸਾੜ ਬੈਠੇ। ਬ੍ਰਹਮ ਪੁਰੀ ਦੀ ਮਰਿਆਦਾ ਅਨੁਸਾਰ ਦੇਵਤੇ ਵੀ ਬੈਠੇ। ਉਨ੍ਹਾਂ ਦੇ ਹੱਥਾਂ ਬਾਹਵਾਂ ਨਾਲ ਸਰੋਏ ਬੰਨ੍ਹ ਗਏ। ਉਨ੍ਹਾਂ ਆਹਮੋ-ਸਾਹਮਣੇ ਪੰਗਤਾਂ ਲਗਾ ਲਈਆਂ ਸਨ। ਇਕ ਚਮਚਾ ਭਰਦਾ ਸੀ ਤੇ ਢੂਸਰੇ ਦੇ ਮੂੰਹ ਵਿਚ ਪਾ ਦਿੱਦਾ ਸੀ। ਉਹ ਰੱਜ ਕੇ ਉਠੇ ਅਤੇ ਦੈਤ ਹੈਰਾਨ ਰਹਿ

ਗਏ। ਬ੍ਰਹਮਾ ਨੇ ਦੈਤਾਂ ਨੂੰ ਪੁੱਛਿਆ ਕਿ ਦੇਵਤੇ ਤੇ ਦੈਤਾਂ ਦੇ ਫਰਕ ਦਾ ਪਤਾ ਲੱਗਾ ਹੈ ਦੈਤਾਂ ਨੇ ਕਿਹਾ ਪਤਾ ਲੱਗਾ ਹੈ। ਜਿਸ ਦਾ ਹੱਥ ਆਪਣੇ ਮੂੰਹ ਨੂੰ ਜਾਂਦਾ ਹੈ ਉਹ ਦੈਤ ਹੈ, ਜਿਸ ਦਾ ਹੱਥ ਦੂਸਰੇ ਦੇ ਮੂੰਹ ਨੂੰ ਜਾਂਦਾ ਹੈ ਉਹ ਦੇਵਤਾ ਹੈ। ਪ੍ਰੀਭਾਸ਼ਾ ਤਾਂ ਬਹੁਤ ਸੋਹਣੀ ਹੈ ਪਰ ਕਾਸ਼ ਕਰਨੀ ਅਤੇ ਕਬਨੀ ਇਕ ਹੁੰਦੇ ਤਾਂ ਅਨੰਦ ਆ ਜਾਂਦਾ।

ਅਸੀਂ ਇਹ ਸਾਥੀ ਪੜ੍ਹਦੇ ਹਾਂ ਕਿ ਖੀਰ ਸਮੁੰਦਰ ਰਿੜਕਿਆ ਅਤੇ ਰਲ ਕੇ ਰਿੜਕਿਆ। ਦੈਤ ਵੀ ਲੱਗੇ ਅਤੇ ਦੇਵਤੇ ਵੀ ਅਤੇ ਚੌਦਾਂ ਰਤਨ ਨਿਕਲੇ। ਇਸ ਵੰਡ ਵਿਚ ਦੈਤਾਂ ਨਾਲ ਸਰਾਸਰ ਧੋਖਾ ਹੋਇਆ ਅਤੇ ਧੋਖਾ ਕੀਤਾ ਵੀ ਵਿਸ਼ਨੂੰ ਨੇ ਆਪ। ਪੰਜ ਰਤਨ-ਮਾਣਿ, ਲਖਮੀ, ਪਾਰਜਾਤ, ਸੰਖ, ਸਾਰੰਗ, ਧਨਸ਼ ਇਹ ਵਿਸ਼ਨੂੰ ਲੈ ਗਏ। ਕਾਮਯੋਨ ਗਾਂ, ਅਪਸਰਾਂ, ਐਰਾਵਤ ਹਾਥੀ ਇਹ ਤਿੰਨ ਰਤਨ ਇਦਰ ਲੈ ਗਿਆ। ਜਹਿਰ ਤੇ ਅੱਧਾ ਚੰਦਰਮਾ ਸਿਵਜੀ ਨੂੰ ਮਿਲ ਗਏ। ਉੱਚੇ ਕੰਨਾਂ ਵਾਲਾ ਘੋੜਾ ਸੂਰਜ ਨੂੰ ਮਿਲ ਗਿਆ ਸੀ। ਅੰਮ੍ਰਿਤ ਦੇਵਤਿਆਂ ਨੂੰ, ਸਰਾਬ ਰਾਕਸ਼ਾਂ ਨੂੰ ਮਿਲ ਗਈ ਸੀ। ਇਕ ਧਨਤਰ ਵੈਦ ਸੀ ਪਰ ਉਹ ਵੀ ਸੰਸਾਰ ਦੇ ਬੰਦਿਆਂ ਨੂੰ ਮਿਲਿਆ ਪਰ ਕੰਮ ਨਾ ਆ ਸਕਿਆ। ਪ੍ਰੀਛਤ ਦਾ ਬਚਾਅ ਕਰਨ ਗਿਆ ਉਹ ਵੀ ਤੱਛਕ ਨਾਗ ਦੇ ਹੱਥੋਂ ਮਾਰਿਆ ਗਿਆ ਸੀ। ਹੁਣ ਵਿਚਾਰੀਏ ਕਿ ਇਹਨਾਂ ਦੇਵਤਿਆਂ ਦਾ ਹੱਥ ਆਪਣੇ ਮੂੰਹ ਨੂੰ ਗਿਆ ਕਿ ਦੂਸਰੇ ਦੇ ਮੂੰਹ ਨੂੰ ਗਿਆ ਹੈ। ਭਾਈ ਗੁਰਦਾਸ ਜੀ ਇਨ੍ਹਾਂ ਮਿਥਹਾਸਕ ਕਹਾਣੀਆਂ ਦੀ ਹਕੀਕਤ ਨੂੰ ਸਮਝਦੇ ਸਨ। ਉਨ੍ਹਾਂ ਨੇ ਕਿਹਾ ਹੈ ਨਾ ਹੀ ਇਹ ਰਤਨ ਹਨ ਨਾ ਇਨ੍ਹਾਂ ਰਤਨਾਂ ਤੋਂ ਮਨੁੱਖਤਾ ਨੂੰ ਕੋਈ ਫਾਇਦਾ ਹੋਇਆ ਹੈ ਤੇ ਨਾ ਹੀ ਅੱਗੋਂ ਫਾਇਦਾ ਹੋਣ ਦੀ ਕੋਈ ਆਸ ਹੈ। ਫਿਰ ਅਸਲ ਰਤਨ ਕਿਹੜੇ ਹਨ? ਅਸਲ ਬੈਕੂਠ ਕਿਹੜਾ ਹੈ? ਬੈਕੂਠ ਵਾਸੀ ਕਿਹੜੇ ਹਨ?

ਭਾਈ ਸਾਹਿਬ ਜੀ ਕਹਿੰਦੇ ਹਨ ਰਤਨ ਹਨ ਸਤਿਗੁਰੂ ਦੇ ਉਪਦੇਸ਼ ਰੂਪੀ ਸ਼ਬਦ। ਬੈਕੂਠ ਹੈ ਸਤਿਸੰਗਤ ਤੇ ਬੈਕੂਠ ਵਾਸੀ ਹਨ ਸਤਿਗੁਰੂ ਦੇ ਸਿੱਖ ਜਿਨ੍ਹਾਂ ਨੇ ਇਹਨਾਂ ਰਤਨਾਂ ਰੂਪੀ ਸ਼ਬਦਾਂ ਦੀ ਕਮਾਈ ਕੀਤੀ ਹੈ। ਫਿਰ ਇਹ ਰਤਨ ਚੌਦਾਂ ਨਹੀਂ ਇਹ ਰਤਨ ਤਾਂ ਬੇਅੰਤ ਹਨ, ਭੰਡਾਰ ਹੀ ਭਰੇ ਪਏ ਹਨ। ਇਹ ਰਤਨ ਦਿਨ-ਬ-ਦਿਨ ਵੱਧਦੇ ਹਨ, ਘੱਟਦੇ ਨਹੀਂ। ਫਿਰ ਇਨ੍ਹਾਂ ਰਤਨਾਂ ਦੀ ਵੰਡ ਕਰਨ ਲਗਿਆਂ ਕਿਸੇ ਨੂੰ ਧੋਖਾ ਦੇਣ ਦੀ ਲੋੜ ਨਹੀਂ। ਇਹ ਰਤਨ ਤਾਂ ਜਿਹੜਾ ਵੀ ਸਤਿਗੁਰੂ ਦੀ ਸੰਗਤ ਵਿਚ ਆਵੇ ਉਸ ਨੂੰ ਪਿਆਰ ਤੇ ਸਤਿਕਾਰ ਨਾਲ ਦਿੱਤੇ ਜਾਂਦੇ ਹਨ। ਭਾਈ ਸਾਹਿਬ ਜੀ ਫਰਮਾਉਂਦੇ ਹਨ—

ਖੀਰ ਸਮੰਦਰ ਵਿਨਲੋ ਕੈ ਕਚਿ ਰਤਨ ਚਉਦਹ ਵੰਡਿ ਲੀਤੇ॥
 ਮਣਿ ਲਖਮੀ ਪਾਰਜਾਤ ਸੰਭੁ ਸਾਰੰਗ ਧੁਖ ਵਿਸ਼ਨੁ ਵਸਿ ਕੀਤੇ॥
 ਕਾਮਯੇਨ ਤੇ ਅਪਛਰਾਂ ਐਗਾਪਤਿ ਇਦਾਸਨਿ ਸੀਤੇ॥
 ਕਾਲਕੁਟ ਤੇ ਅਰਧ ਚੰਦੁ ਮਹਾਂਦੇਵ ਮਸਤਕਿ ਧਰਿ ਪੀਤੇ॥
 ਘੜਾ ਮਿਲਿਆ ਸੁਰਜੈ ਮਦੁ ਅੰਮ੍ਰਿਤ ਦੇਵ ਦਾਨਵ ਰੀਤੇ॥
 ਕਰੇ ਪਨੰਤਰਿ ਵੈਦਗੀ ਭਸਿਆ ਤੱਢਕ ਮਤਿ ਬਿਪਰੀਤੇ॥
 ਗੁਰ ਉਪਦੇਸ ਅਮੇਲਕਾ ਰਤਨ ਪਦਾਰਥ ਨਿਧਿ ਅਗਣੀਤੇ॥
 ਸਤਿਗੁਰ ਸਿਖਾਂ ਸਚੁ ਪਰੀਤੇ॥ ੨੩॥

—ਵਾਰ ੨੬

ਇਨ੍ਹਾਂ ਦੇਵਤਿਆਂ ਦੀਆਂ ਪੁਰੀਆਂ ਵਿਚ ਤਾਂ ਕੋਈ ਮਰਨ ਤੋਂ ਬਾਅਦ ਹੀ ਜਾਏਗਾ ਐਸੀ ਪੁਰਾਣੀ ਧਾਰਨਾ ਸੀ। ਗੁਰਮਤਿ ਜੀਵਨ ਮੁਕਤੀ ਨੂੰ ਮੰਨਦੀ ਹੈ। ਜੋ ਜੀਵਨ ਮੁਕਤ ਹੋਵੇਗਾ ਉਹ ਮਰਨ ਤੋਂ ਬਾਅਦ ਵੀ ਮੁਕਤ ਹੋਵੇਗਾ। ਪਰ ਜੇ ਅੱਜ ਜੀਵਨ ਮੁਕਤ ਨਹੀਂ ਉਹ ਕਲ ਮੁਕਤ ਕਿਵੇਂ ਹੋਵੇਗਾ। ਕਦੀ ਇਕ ਗੱਲ ਸਮਝ ਵਿਚ ਆ ਜਾਵੇ ਤਾਂ ਗੁਰਮਤਿ ਵਿਚ ਜੋ ਮੁਕਤੀ ਦਾ ਸੰਕਲਪ ਹੈ, ਉਹ ਸਮਝ ਵਿਚ ਆ ਜਾਵੇਗਾ। ਗੁਰਮਤਿ ਦੱਸਦੀ ਹੈ ਕਿ ਮਨੁੱਖਾ ਜਨਮ ਹੀ ਜੀਵਨ ਮੁਕਤ ਹੋਣ ਵਾਸਤੇ ਮਿਲਿਆ ਹੈ। ਜੋ ਜੀਉਂਦੇ ਮੁਕਤ ਹੋ ਗਿਆ ਸਮਝ ਲੈਣਾ ਉਸ ਦਾ ਮਨੁੱਖਾ ਜਨਮ ਸਫਲ ਹੋ ਗਿਆ। ਜੋ ਮਰਨ ਲੱਗਿਆਂ ਬੰਧਨ ਨਾਲ ਲੈ ਕੇ ਮਰ ਰਿਹਾ ਹੈ ਉਸ ਦੇ ਅੱਗੋਂ ਵੀ ਮੁਕਤ ਹੋਣ ਦੀ ਕੋਈ ਆਸ ਨਹੀਂ। ਕੰਮ ਕਰਨ ਦਾ ਸਮਾਂ ਤਾਂ ਸਿਰਫ ਮਨੁੱਖਾ ਜਨਮ ਹੀ ਸੀ। ਮਰਨ ਤੋਂ ਬਾਅਦ ਕੋਈ ਐਸਾ ਕਰਮ ਨਹੀਂ ਜੋ ਸਾਨੂੰ ਮੁਕਤ ਕਰ ਸਕੇ। ਮਰਨ ਤੋਂ ਗੁਰੂ ਦੀ ਮੱਤ ਲੈ ਕੇ ਜੀਵਨ ਮੁਕਤ ਹੋ ਜਾ। ਲੇਖੇ ਦਾ ਫਿਕਰ ਕਰਨ ਦੀ ਲੋੜ ਨਹੀਂ।

ਗੁਰਮਤਿ ਵਿਚ ਮੁਕਤੀ ਇਹ ਹੈ—

ਮੁਕਤਿ ਪਦਾਰਥੁ ਹਰਿ ਰਸ ਚਾਖੇ॥
 ਆਵਣ ਜਾਣ ਰਹੇ ਗੁਰਿ ਰਾਖੇ॥

—ਧਨਾਸਰੀ ਮਹਲਾ ੧, ਪੰਨਾ ੬੯੫

ਮੁਕਤਿ ਬੈਕੁਠ ਸਾਧ ਕੀ ਸੰਗਤਿ॥
 ਜਨ ਪਾਇਓ ਹਰਿ ਕਾ ਧਾਮ॥

—ਧਨਾਸਰੀ ਮਹਲਾ ੫, ਪੰਨਾ ੬੯੨

ਪ੍ਰਭ ਕੀ ਆਗਿਆ ਆਤਮ ਹਿਤਾਵੈ॥
ਜੀਵਨ ਮੁਕਤਿ ਸੋਉ ਕਹਾਵੈ॥
ਤੈਸਾ ਹਰਖ ਤੈਸਾ ਉਸੁ ਸੋਗੁ॥
ਸਦਾ ਅਨੰਦੁ ਤਹ ਨਹੀ ਬਿਚਗੁ॥

—ਸੁਖਮਨੀ ਸਾਹਿਬ, ਪੰਨਾ ੨੭੫

ਮੇਰੇ ਠਾਕੁਰ ਕੇ ਜਨ ਅਲਿਪਤ ਹੈ ਮੁਕਤੇ,
ਜਿਉ ਮੁਰਗਾਈ ਪੰਕ ਨਾ ਭੀਜੈ॥

—ਕਲਿਆਨ ਮਹਲਾ ੪

ਕਹਤ ਕਬੀਰਾ ਜੋ ਹਰਿ ਧਿਆਵੈ,
ਜੀਵਤ ਬੰਧਨ ਤੇਰੇ॥

—ਆਸਾ ਕਬੀਰ ਜੀ, ਪੰਨਾ ੪੯੦

ਦਾਸੁ ਕਬੀਰੁ ਤੇਰੀ ਪਨਹ ਸਮਾਨਾ॥
ਭਿਸਤੁ ਨਜੀਕਿ ਰਾਖੁ ਰਹਮਾਨਾ॥

—ਭੈਰਉ ਕਬੀਰ ਜੀ, ਪੰਨਾ ੧੧੬੧

ਉਸਤਤਿ ਨਿੰਦਾ ਨਾਹਿ ਜਿਹਿ ਕੰਚਨ ਲੋਹ ਸਮਾਨ॥
ਕਹੁ ਨਾਨਕ ਸੁਨਿ ਰੇ ਮਨਾ ਮੁਕਤਿ ਤਾਹਿ ਤੈ ਜਾਨਿ॥

—ਸਾਰੰਗ ਮਹਲਾ ੯

ਹਰਖ ਸੋਗੁ ਜਾ ਕੈ ਨਹੀ ਬੈਗੀ ਮੀਤ ਸਮਾਨਿ॥
ਕਹੁ ਨਾਨਕ ਸੁਨਿ ਰੇ ਮਨਾ, ਮੁਕਤਿ ਤਾਹਿ ਤੈ ਜਾਨਿ॥

—ਸਾਰੰਗ ਮਹਲਾ ੯

ਖਾਲਸਾ ਅਕਾਲ ਪੁਰਖ ਦੀ ਛੋਜ ਹੈ। ਖਾਲਸਾ ਗੁਣੀ ਨਿਧਾਨ ਦਾ ਖਾਲਸਾ ਹੈ। ਖਾਲਸਾ ਗੁਰੂ ਦਾ ਰੂਪ ਹੈ। ਗੁਰੂ ਤੇ ਖਾਲਸਾ ਓਤ ਪੋਤ ਹਨ। ਇਸ ਲਈ ਖਾਲਸਾ ਗੁਣਾਂ ਦਾ ਭੰਡਾਰ ਹੈ।

ਖਾਲਸਾ ਗੁਣੀ ਨਿਧਾਨ ਹੈ। ਸਿੰਘ ਇਕ ਸੰਪੂਰਨ ਹਸਤੀ ਹੈ। ਜੀਵਨ ਵਿਚ ਕੋਈ ਵੀ ਘਾਟ ਹੈ ਤਾਂ ਉਹ ਖਾਲਸਾ ਨਹੀਂ। ਖਾਲਸੇ ਦਾ ਕਿਸੇ ਵੀ ਔਗੁਣ ਨਾਲ ਸਮਝੋਤਾ ਨਹੀਂ ਹੋ ਸਕਦਾ।

ਖਾਲਸਾ ਉਸ ਸੱਚੇ ਨਾਲ ਅਭੇਦ ਹੈ ਜਿਸ ਵਿਚ ਰੰਚਕ ਮਾਤਰ ਕੂੜ ਨਹੀਂ ਸਮਾ ਸਕਦਾ। ਖਾਲਸਾ ਸੰਪੂਰਨ ਜੀਵਨ ਹੈ। ਖਾਲਸਾ ਜੀਵਨ ਮੁਕਤ ਹੈ। ਬੰਧਨ ਹੈ ਔਗੁਣਾਂ ਦਾ। ਖਾਲਸਾ ਔਗੁਣਾਂ ਤੋਂ ਮੁਕਤ ਹੈ।

ਇਸ ਲਈ ਖਾਲਸਾ ਜੀਵਨ ਮੁਕਤ ਹੈ। ਮੁਕਤੀ ਦੇ ਸੰਕਲਪ ਹਰ ਧਰਮ ਨੇ ਦਿੱਤੇ ਹਨ।

ਮੈਂ ਜੇ ਇੱਜ ਕਹਾਂ ਕਿ ਖਾਲਸੇ ਦੀ ਵਿਆਖਿਆ ਹੈ ਜੀਵਨ ਮੁਕਤੀ ਅਤੇ ਜੀਵਨ ਦੀ ਵਿਆਖਿਆ ਹੈ ਖਾਲਸਾ, ਤਾਂ ਕੋਈ ਅਤਿ ਕਬਨੀ ਨਹੀਂ ਹੋਵੇਗੀ। ਲੋਕਾਂ ਨੇ ਮੁਕਤੀ ਦੇ ਸਿਧਾਂਤ ਕਿਤਾਬਾਂ ਵਿਚ ਲਿਖੇ ਸਨ। ਗੁਰੂ ਕਲਗੀਧਰ ਨੇ ਜਿਉਂਦਾ-ਜਾਗਦਾ ਮੁਕਤ ਪੁਰਸ਼ ਸੰਸਾਰ ਨੂੰ ਦਿੱਤਾ ਹੈ। ਉਹ ਹੈ ਜੀਵਨ ਮੁਕਤ ਖਾਲਸਾ।

